

مۇقاۋىسى لايىھىلىگۈچى: ئەكبەر سالىھ

غۇلام تۆمەر

باياۋاندىكى كىرىمخان

(3)



شىنجاڭ خەلق نەشرىياتى

باياۋاندىكى كىرىمخان

شىنجاڭ خەلق نەشرىياتى



ISBN 7-228-08202-8

ISBN 7-228-08202-8



9 787228 082025 >

غۇلام ئۆمەر

باياۋاننىڭ كۈنلۈكى

(تارىخىي رومان)

شىنجاڭ خەلق نەشرىياتى

图书在版编目(CIP)数据

野火/吾拉木·吾买尔著. —乌鲁木齐:
新疆人民出版社, 2003. 8
ISBN 7-228-08202-8

I. 野… II. 吾… III. 长篇小说—中国—当代
—维吾尔语(中国少数民族语言) IV. I247.5

中国版本图书馆 CIP 数据核字(2003)第 067330 号

责任编辑:依明江·艾木都拉
责任校对:热娜·阿不里米提
 祖来哈·艾则孜
封面设计:艾克拜尔·萨力

野火(3) (维吾尔文)
(历史长篇小说)
吾拉木·吾买尔 著

新疆人民出版社出版
(乌鲁木齐市解放南路 348 号 邮编:830001)
新疆新华书店发行
乌鲁木齐市大金马印务有限公司印刷
850×1168 毫米 32 开本 13 印张 2 插页
2003 年 8 月第 1 次印刷 2003 年 8 月第 1 版


ISBN 7-228-08202-8 总定价:60.50 元

بىرىنچى باب

تېرىشش، تەلەپكار كىشىنى
بەخت مەنزىلىگە يەتكۈزىدۇ. جەددى
جەھەت باياۋاننى كەزمەك، مەقسەت
جامالىنى كۆرۈشكە سەۋەب بولۇدۇ.
مۇشەققەت تۇلپارغا مىنمەي تۇرۇپ
مەنپەئەت ھوسۇلىنى قولغا
كەلتۈرگىلى بولمايدۇ.
— «كەلسە ۋە دېمىنە» دىن.

1

غەربىي شىمال تەرەپتىكى دەريا باغرىدىن غۇر - غۇر شىمال سوقاتتى. بەزەن مۇزدەك سوغۇق شىمال يۈزلەرنى چېقىپ ئۆتسە، بەزىدە ئىسسىق شىمال پەيدا بولۇپمۇ قالاتتى. باشباھار كۈنلىرىنىڭ باشلىنىدىغان ۋاقتىدىكى بۇنداق شىمالنى «توڭ كۆتۈرىدۇ» دېيىشەتتى. قار ئاستىدا قىش بويى ياتقان بۇغداي ئېتىزلىرى ئەمدى رۇخسارنى ئاچقان بولۇپ، ئىللىشقا باشلىغان باھار ئاپتۇنغا ئۆزىنى قاقلاپ تىپ - تىنچ سوزۇلۇپ يېتىشاتتى. قارىدىن ۋە مۇزدىن پۈتۈنلەي ئادالانغان ئېتىزلار يېڭى ئاچقان بوزدەك تاپ - تاقىر ھەم غېرىپسىنىپ قالغاندەك تۇيۇلاتتى. كۈزگى بۇغداينىڭ بۇلتۇر يەر ئۈستىگە كۆتۈرۈلۈپ چىققان مايىسىسى قىشچە ئۇششۇپ، سارغىيىپ، تۇپراققا چاپلىشىپ قالغان، تېخى قايتىدىن كۆكەرمىگەنمىدى، ئېتىزلارنىڭ ئۈستىدىكى نېپىز بىر قەۋەت تۇپراق تەركىبىدىكى سۈيى پارغا ئايلىنىپ كەتكەچكە ئۇۋىتىلىدىغان بولغان



بولسىمۇ، ئاستىدا ئازراق توك بارلىقى بىلىنەتتى.
ئەمما باھارنىڭ كېلىشىنى ئەڭ ئاۋۋال مەلۇم قىلىدىغان
كۆكتاتلاردىن ئېرىق بويلىرىدا بولۇدىغان چىم ۋە قىياقلار مۇشۇ
مەزگىلدەلا يېشىل رەڭلىك بىخلىرىنى بۇلتۇردىن قالغان، خازان بولغان
پايىسى ئارىسىدىن چىقىرىپ، دۇنياغا باھار كېلىۋاتقانلىقىنى جاكارلىسا،
دەرەخلەردىن سۆگەت ۋە مەجنۇنتالارنىڭ نوتا شاخلىرى يېشىل رەڭگە
كىرگەنىدى. بىخلىرى بولسا كۆرۈنەرلىك دومبايغانىدى.

كەپسىز ياش بالىلار تۈزلەڭ مەيداندا بولۇپ قالغان توك ئېتىزلاردا
قىش بويى ئويىناپ چىققان «توپ تاياق»، «ئاق سۆڭەك» ئويۇنلىرىنى
ھازىرغىچە داۋام قىلىشەتتى. ئۇلارنىڭ بۇنداق ئويۇنلىرى ۋە «كوسىك»
ئويۇنى تاكى ئايدىڭ كېچىلەرنىڭ كېيىنكى يېرىمىگىچە سوزۇلاتتى.

بارلىق مەكتەپلەرنىڭ ئوقۇغۇچىلىرى ۋە مۇئەللىملىرى، يېتىپ
كەلگۈسى كۆچەت قويۇش مەۋسۈمىنى كۈتۈۋېلىش، ئارقىدىن كېلىدىغان
نورۇز بايرىمى ۋە ئۇنىڭ ئارقىدىنلا يېتىپ كېلىدىغان «12- ئاپرېل»
ئۈچۈن جىددىي تەييارلىققا كىرىشكەنىدى. ئۇلار ئۈچۈن 1936- يىلىنىڭ
باھارى تولىمۇ جىددىيلىك ئىچىدە باشلانماقتا ئىدى. باھاردىلا بولۇدىغان
بىر قاتار ئىشلارنى ئۆز تەرتىپى، سان - سۈپىتى بىلەن قىلىش ئۈچۈن
ۋاقىتنى مۇۋاپىق ئۇشلاش، مۇكەممەل كۈنتەرتىپ تۈزۈپ چىقىش كېرەك
ئىدى.

نورۇز بايرىمى يېقىنلىشىپ قالغانىدى، سۆگەت ۋە مەجنۇنتالار
باھارنىڭ جىلۋىسىنى گوستاڭلىرىدا ئەكس ئەتتۈرۈشكە باشلىغانىدى.
قىش بويى ئوچاق ئالدىدىن قويىمىغان توغغاق مۇشۇكلەر ئەمدى ئاپتاپ
چۈشۈپ تۇرغان تام تۈۋىلىرىدە ئاپتاپقا قاقلانغاچ، تەققى - تۇرقىنى باھارغا
ماسلاشتۇرماقچى بولغاندەك ئىخلاىس بىلەن يۈز - كۆزلىرىنى يۇيۇدىغان
بولدى. يېزا بالىلىرى پۇتلىرىنى غاجايدىغان ياكى قىستايىدىغان ئۆتۈك،

چورۇقلارنى سېلىپ تاشلاپ، يالاڭ ئاياغ يۈگۈرۈشۈپ يۈرۈشەتتى. ئەتراپتىن «بۇت - بۇت» نىڭ ئاۋازى ئاڭلىنىپ تۇراتتى. سۇ يۈگۈرگەن سۆڭەك تاللىرىدىن خالساڭ «بۇت - بۇت»، خالساڭ ئاددىي سۇناي ياكى بولمىسا يەنە باشقا ئويۇنچۇقلارنى ياساپ ئوينىساڭ بولاتتى.

بۇ يىلمۇ 24 كەنتتىكى مىڭلىغان ئوقۇغۇچى ھەرىكەتلەندۈرۈلۈپ كەڭ. كۆلەمدە كۆچەت قويۇلدى. بەزى ۋەخپى يەرلەر ئورمانلىققا ئايلاندۇرۇلماقچىدى. ئاممىۋى جايلار، يول، ئۆستەڭ بويلىرىغا كۆچەت قويغاندىن باشقا شەخسلەرنىڭ ئورمان قويۇشىغىمۇ ياردەم بېرىلدى. بۇنىڭ بىلەن بەزەن ئەمگەك كۈچى ئاز ئائىلىلەر، تۇل خوتۇن، يېتىم ئوغۇللارنىڭمۇ ئۆزلىرىگە قارايدىغان بىرەر يۈز تۈپ دەرىخى بولۇدىغان بولدى. بۇنىڭ بىلەن ئاۋام ئىچىدە مەكتەپ ۋە ئەپەندىلەرنىڭ ئىناۋىتى كۈنسېرى ئۆسەتتى. «ھەممە - مەكتەپ ئۈچۈن» دېگەن تونۇش پۈتۈن يۇرتتا ھۆكۈمران ئورۇنغا چىققانىدى. ھەسەتخورلار ھەرقاچان بولۇدىغان بولسىمۇ ئۇلار ناھايىتى ئاز ساندا ۋە ئاجىز ئورۇندا تۇرغاچقا بۇنداق ئاممىۋى خاراكتېر ئالغان ھەرىكەت ھەم قىزغىنلىققا قارشى تۇرالمىتتى.

تەۋپىق يېزا مەكتەپلىرىنى ئارىلاپ قايتىپ كېلىۋاتاتتى. كۆچەت قويۇش ئاياغلاشقاندىن كېيىنكى زۆرۈر ئىش نورۇز بايرىمىدا بولۇدىغان پائالىيەتلەر ئۈچۈن تەييارلىق كۆرۈش ئىدى. ئۇ يېزا مەكتەپلىرىگە ئاشۇ ئورۇنلاشتۇرۇشلار بىلەن بارغانىدى.

ئۇ مەشھەدكە كېلىپ چوڭ كوچا بىلەن كېتىۋاتقاندا ئۇنىڭ ئالدىدىن راخمان ساراڭ چىقىپ قالدى ۋە ئاتنىڭ ئالدىدىلا غۇلچىنى كېرىپ تۇرۇۋالدى.

— راخمان ئاكا، نېمە قىلماقچىسىز؟ — دەپ سورىدى تەۋپىق سەمىي ھالدا، — ئىشىڭىز بارمۇ؟

— بار! — دېدى راخمان بىنورمال كۈلكە بىلەن. تەۋپىق ئۇنىڭ ئالدىدىن ئاتنى دېۋىتىپلا ئۆتۈپ كېتەلمىگەچكە ئاتتىن چۈشتى، يەنە بىر تەرەپتىن ئۇ راھماننىڭ كۆڭلىنىمۇ ئايدى.

— ھە، گېپىڭىز بولسا قىلىڭ، — دېدى راخمان بىلەن ياندىشىپ

مېڭىپ. ئاتنىڭ چۆلۈۋىرىنى ئارقىغا قىلىۋالغان قولىدا تۇتۇپ تۇراتتى. ئات بولسا ئىتائەتمەنلىك بىلەن ئەگىشىپ كېلەتتى.

— بۇ خەقنى ئادەم قىلماقۇمۇ تەس ئىكەن، — دەپ ئاغرىنغىلى تۇردى راخمان، — ئوتتۇز يىلدىن بېرى بەرگەن تەربىيەم نەگە كەتتىكىن؟ بەغەرەزلەر! مەن بولمىسام نېنىنىمۇ تېپىپ بېيەلمەيدۇ!

بازار كوچىسىدا كېتىۋاتقانلار تەۋپىق بىلەن راخمان ساراڭنىڭ يېقىن ئاغىنىلەر دەك مۇڭدۇشۇپ كېتىۋاتقىنىنى كۆرۈپ ئۆز كۆزلىرىگە ئىشىنەلمەي قېلىشتى. چوڭ - كىچىك ھەممىسى «يا راخمان ساراڭ يالغان ساراڭ بولغان بولسا ئەمدى ئۆزىنى ئاشكارىلاپتۇ، يا بولمىسا مەمتىلى ئەپەندى ئاينىپتۇ» دېگەندەك كۇسۇلدۇشۇپ ئۆتەتتى. راخمان بىردىنلا ئۆزىنىڭ ئاغرىنىشلىرىنى داۋام قىلاتتى:

— بۇ خەققە سۇنى ئۆزۈم مەجىت^① قىلىپ بەردىم، شۇنداق قىلساممۇ يەنە ئەپەلەپ ياقلاشنى بىلمەيدۇ. مانا بۈگۈنكى كۈنلۈكتە بازاردىن بىر ئوتلام سۇ تاپقىلى بولمايدۇ!... ئاتۇش بازىرىدىن سۇ تاپقىلى بولمايدۇ دېگەن نېمە سەت گەپ؟!...

— مەيلى سىز غەم قىلماڭ، ئۇلارغا لازىم بولغاندا ئۆزلىرى باش قاتۇرىدۇ.

— شۇ، شۇ! باش قاتۇرىدۇ. مېنىڭمۇ بېشىم قېتىۋاتمامدۇ، ئەلۋەتتە ئۇ خەقمۇ نان يەيدىغان بەندە بولغاندىكىن باش قاتۇرسۇن، نېمە بولاتتى... ئۇلار تاكى قۇمباغقا كەلگۈچە پاراڭلىشىپ كېلىشتى. تەۋپىق ئۇيۇشمىغا كىرمەكچىدى. شۇڭا سىلىققىنە:

— راخمانىكا، مېنىڭ ئازراق ئىشىم تۇرىدۇ، خاپا بولمىسىڭىز باشقا بىر كۈنى يەنە پاراڭلاشساق قانداق؟ — دېدى.

— بولىدۇ، بولمامدىغان! سىلىدەك غوجامنىڭ گېپىنى يىرغىلى ساراڭمۇ مەن، — دېدى راخمان ھەم نورمالسىز كۈلگەچ باشقا تەرەپكە

^① مەجىت قىلماق — (مەۋجۇد سۆزدىن) مەۋجۇت قىلماق، ھەل قىلماق، ۋۇجۇتقا كەلتۈرمەك، ئاپىرىدە قىلماق (ئاتۇش شىۋىسى) — ئاپتور.

كەتتى. تەۋپىقىمۇ ئۇيۇشما تەرەپكە بۇرۇلدى.
ئۇ ئۇيۇشمىغان كىرىپ مۇھەممەد قارى زەكىگە بايرام پائالىيىتىگە
ئىشلىتىلدىغان نەرسىلەرنى سېتىۋېلىش ھەققىدە كۆرسەتمە بەردى، بۇ
نەرسىلەرنىڭ تۈرى ۋە مىقدارىنى جەدۋەللەشتۈرۈپ تەپسىلىي يېزىپ
كەلگەنىدى.

— ئىسلىماخۇنغا كۆرسۈتۈپ تەستىقلاتقاندىن كېيىن دەرھال
سېتىۋال ئۇغلۇم، — دېدى تاپىلاپ.

ئۇ بۇ ئىشلارنى تۈگۈتۈپ بولغاندا، نامازدىگەر ۋاقتى بولۇپ قالغانىدى.
ئۇ قۇمباغ مەسچىتىگە نامازغا كەلدى. ئۇنىڭ راخمان ساراڭ بىلەن
«ئاپاق-چاپاق» دوستلاردىن بولۇپ كەتكەنلىكى ھەققىدىكى خەۋەر
بىرمۇنچە توقۇلمىلار بىلەن بېيىپ پۈتۈن مەشھەدكە يېيىلىپ
بولغانىدى. مەسچىتىمۇ مۇشۇ ھەقتە ھەرخىل مۇلاھىزىلەر بولۇۋاتاتتى.
بەزى ئىچى قارىلار بۇنى زەھىرىنى تىقنىۋېلىشنىڭ پۇرسىتى بىلىپ
مەسخىرىلىك سۆزلەرنىمۇ قىلىشقا باشلىغانىدى.

— ئەپەندى تولا كالا ئىشلىتىۋېرىپ ئۆزىنى ئالدۇرۇپ قويغاندۇ؟
— دەيتتى بەزىلەر.

— ئەپەندى بەك كۆڭۈلچەك جۇمۇ، ساراڭنىمۇ نېرى تۇر دېمەي
پاراڭلىشىپ يۈرگىنىنى!

— راخمان ساقايغان ئوخشايدۇ...

— كىم بىلىدۇ، ئەپەندى ئېلىشىپ قالىدۇمۇ...، — بەزى
قىتىغۇرلارنىڭ توپىدا قەستەن چېقىۋالدىغان سۆزلەرمۇ ئېيتىلاتتى،
ئەمما ئۇلار چىڭراق سۆزلەشكە جۈرئەت قىلالمايتتى.

— ئەپەندى دېگەنلەر ئەسلىدە ئوڭمىدى؟ ئەسلىدىمۇ سەل
چەلەڭگۈش خەق بۇ...

ئۇ شاۋ-شاۋلار تەۋپىقنىڭ مەسچىد ھويلىسىغا كىرىشى بىلەنلا
شۆبىرلاشقا ئايلىنىپ كەتتى. تېخى ناماز باشلانمىغاچقا ئۇلارنىڭ
ھەممىسى دەرۋازا تەرەپكە قارىشىپ تۇرۇشقانىدى. تەۋپىق ئۇلارنىڭ
نېمىشقا ئۆزىگە تىكىلگىنىنى بىلگەن بولسىمۇ چاندۇرمىدى.

— ئەمدى، ئاغىنىڭىزنى باشلاپ كەلمەيسىزغۇ؟ — دېدى
«مۆتۈەر» لەردىن بىرى.

— ئۆزىڭىزگە يارىشا ئىش قىلىسىڭىزچۇ... — دېدى ئۇنىڭغا
كۆيۈنگۈچىلەردىن بىرى ئۇنىڭ ئىناۋىتىنى قوغداش ئۈچۈن زورۇقۇپ
ھەتتا ئۇنىڭ شاگىرتلىرىنىڭ چېهرىسىدىمۇ بۇ پىكىرنى توغرا تېپىش
ئالامەتلىرى بار ئىدى.

— شۇنداقمۇ؟ — دېدى تەۋپىق ئۆزىگە خاس كۈلۈمسىرىشى بىلەن،
— ماڭا كۆڭۈل بۆلۈپ ئاۋارە بولغۇنۇڭلارغا تەشەككۈر. ئىناۋەت ھەققىدە
ئويلىغىنىڭلار ئۆزۈڭلارنىڭ قارىشى بويىچە بوپتۇ. كىم بىلەن مۇئامىلە
قىلىشىم كۆڭلۈمنىڭ مەيلى: سۆيسە سۆيىمەن يەر بىلەن يەكسان
بولسا، سۆيىمەن سۆيىمەن مىسىرغا سۇلتان بولسا!

ئەتراپ تىمتاس بولۇپ كەتتى. ھەممەيىلەن پەقەت شۇنىلا كۈتۈپ
تۇرغاندەك ئارقىلىرىغا ئۆرۈلۈشتى. بۇ چاغدا ئىمام سەپنىڭ ئالدىغا ئۆتۈپ
بولغانىدى.

ئەقلى - ھۇشى نورمال ئادەملەرنىڭ ھەممىسى ئۇنىڭ جاۋابى بىلەنلا
قانائەتلىنىپ قېلىشقانىدى.

22- مارت نورۇز بايرىمى بۇ يىل قۇربان ھېيت بىلەن قاتار كەلدى.
ئاۋۋال قۇربان ھېيت بولدى. قۇربان ھېيتنىڭ شات - خۇراملىقى تارقىمايلا
نورۇز بايرىمى بولدى. شۇنىڭ ئۈچۈنمۇ بۇ قېتىمقى نورۇز بايرىمى
كىشىلەرنىڭ كۆڭلىدە چوڭقۇر تەسىر قالدۇردى. يەنە بىر تەرەپتىن
ئوقۇغۇچىلارنىڭ سەۋىيىسى ھەر تەرەپلىمە ئۆسكەن، مەخسۇس
تەربىيىلىنىۋاتقان 500 نەپەر تەنھەرىكەتچى بايرامغا تېخىمۇ سەلتەنەتلىك
زوق ئېلىپ كەلگەنىدى.

ئەتىگەندىلا 40 نەپەر ئىزچى مەشھەدتىن «ياغاچ ئاياغ» بولۇپ يولغا
چىقتى. مەكتەپلەردىن تاللانغان پارات قوشۇنى ھەر خىل شەكىلدە

ياسىنىپ، ھەربىرى قولغا ئىككىدىن بايراقچە ئېلىپ جەمەتلە تەرەپكە قاراپ مېڭىشتى. تەختەھون يېزىسىنىڭ غەربىي شىمال تەرىپىدىكى يانتۇ سايلىق تەنھەرىكەتچىلەر ۋە تاماشا كۆرۈشكە چىققان كىشىلەر بىلەن تولدى. كۆپ ئۆتمەي بىرمۇنچە تەنھەرىكەتچىلەر تاققا ياماشقىلى تۇردى، ئۇلار تاغ يوتلىرىدا چىقىپ كېتىۋېتىپ تاغ ئېتىكىدىكىلەر بىلەن بايراق ئىشارىسى ئارقىلىق سۆزلىشەتتى.

سابىت بۈگۈن گۈلزادىنى باشلاپ كەلگەنىدى. گۈلزادە بۇنداق ئادەم كۆپ بولۇدىغان سورۇنلاردا كۆزگە چېلىقىپ يۈرۈشتىن تارتىنغان بولسىمۇ سابىت ئۇنى بېرىشقا كۆندۈرگەنىدى.

— خوتۇن - قىزلارغا ئۈلگە بول، پائالىيەتكە قاتناش، — دېدى ئۇ.

— بوپتۇ، مەمتىلى ئەپەندىنى كۆرمىگىلى ئۇزۇن بوپتۇ، شۇڭا ئاتام بىلەن كۆرۈشكىلى بولسىمۇ باراي، — دېدى گۈلزادە ئاخىرى، — مەلىكىزاد خېنىمىمۇ بارامۇ؟

— بىكار بولسىلا جەزمەن بارىدۇ.

لېكىن مەلىكىزاد بۇ قىزىق ئويۇنلارنى كۆرگىلى كېلەلمىدى. يىلىنىڭ باشلىرىدا سىدىقەگ ناھىيىگە يۆتكۈلۈپ كەتكەنىدى. شۇڭا قۇرەيش خېنىم ئۆيدە يالغۇز ئىدى. ئۇلار تېخى ئائىلىسىنى كۆچۈرۈپ كەتمىگەنىدى. بىرىنچىدىن قۇرەيش خېنىم يالغۇز قالغانلىقى، ئىككىنچىدىن، ئۇ يېقىن كەلگۈسىدە كۆچۈپ كېتىدىغان بولغانلىقى ئۈچۈن، مەلىكىزادنىڭ كۆپ ۋاقتى ھاممىسىغا ھەمراھ بولۇش بىلەن ئۆتەتتى.

سابىت گۈلزادىنى باشلاپ ئۇستازىنىڭ ئالدىغا كەلدى. گۈلزادە غەمگۈزارىغا نۇرغۇن گەپلەرنى قىلىشنى ئويلىغان بولسىمۇ، ئەتراپتا ئادەم كۆپ بولغانلىقى، يەنە كېلىپ ھەممىسى ئەر كىشى بولغانلىقى ئۈچۈن ھېچنېمە دېيەلمىدى. ھەتتا ئەھۋال سوراشقىمۇ تىلى كەلمەي قالدى.

— ۋۇي، مېنىڭ كېلىن قىزىم كەپ قاپتۇغۇ، — دېدى تەۋىپىق ئۇنى خۇددى بالىسىنى ئەركىلەتكەندەك ئەركىلىتىپ، — قانداقراق؟ سالامەتچىلىكتۇ؟ سابىت بوزەك ئېتىپ قويمايدۇ؟

— تېچلىق... — ئۇ سابىتنىڭ يېڭىدىن تارتىپ، كېتىشكە ئىشارە قىلدى.

سابىت ئۇستازغا خىجىللىق بىلەن قاراپ قويۇپ، ئايالىنى ئېلىپ كەتتى. ئۇلار كۆپچۈلۈكنىڭ ئارىسىدا تۇرۇپ تاغ چوققىلىرىغا چىقىۋالغان ئوقۇغۇچىلارنىڭ بايراقلىرىنى ئاللىقانداق پۇلاڭلىتىشىلىرىنى، پەستىكى تەنھەرىكەتچىلەرنىڭ ئويۇنلىرىنى كۆرۈشتى. سايدا يېنىك ئاتلېتتىكىدىن ماھارەت كۆرسۈتۈش بولۇۋاتاتتى. بۇ ئەينى ۋاقىتتا يەنە «12 - ئاپرىل» دا بولۇدىغان ۋىلايەت بويىچە تەنھەرىكەت مۇسابىقىسىنىڭ مانۇپرى ئىدى. بۈگۈن بۇ يەردە بولۇدىغان ئادەم دېڭىزىدىن پايدىلىنىش خىيالىدا بازارلىق سېتىقچىلار ھەر خىل يايما غالتەكلەرنى ئېلىپ بۇ يەرگە چىققانىدى. شۇڭا ساي بازار كۈنىدە كىلا قىزىپ كەتكەنىدى. باھارنىڭ ئىللىق سالقىنىدا سېتىقچىلارنىڭ كەسپىي سۆزلىرى، قىزىقچىلىق ئارىلاشقان مېلىنى ماختاشلىرى يىراق - يىراقلارغا كېتەتتى. ئادەم تولا يەردە بۇرۇنلاردا يۈز بېرىدىغان جىدەللەر، ئەپسانە سەت گەپلەر خۇددى يىلتىزى قۇرۇتۇلغاندەك ئارىدىن يۈتكەن، كىشىلەر ئەدەپ بىلەن يول سورايدىغان، تېگىشىپ كەتكەنلەر ئەپسۇسۇدۇغان بولۇشقان ئىدى. ئوقۇغۇچىلارنىڭ جەڭگىۋار مارشلىرى ئەتراپىنى چاڭ كەلتۈرۈپ، دىققەتلەرنى تاتتى.

نورۇز بايرىمى پائالىيىتى كەچكىچە داۋام قىلدى. كەچتە ئۇيۇشما بىناسى ئالدىدا گازۋاي لامپىلار يېقىلىپ، بايراملىق ئويۇن قويۇلدى. رۇشتى مەكتەپتىن تاللانغان سەنئەت ئەترىتى يامان ئىللەتلەر قامچىلانغان بىر پەردىلىك كومىدىيە، «غېرىپ - سەنەم» دىن ئارىيە ئورۇنلىدى. قىزلارنى سەھنىگە چىقىرىشقا بولمىغاچقا قاسىم ئايالچە ياسىنىپ قىز رولىدا چىقىپ تاماشىبىنلارنىڭ ئالقىشىغا ئېرىشتى. ئۇلار «غېرىپ - سەنەم» دىن ئارىيەنى ناھىيىلىك^① سانائى نەپىسە ئوينىغان «غېرىپ - سەنەم» دراممىسىغا تەقلىد قىلغانىدى.

① پەيزىۋات ناھىيىسى — ئاپتور.

قاسىمنىڭ قىز رولىنى شۇنچىلىك قاملاشتۇرغىنى گۈلزادىنىڭمۇ زوقىنى كەلتۈردى. ئەسلىدە ئۇ ئۇنى راستتىنلا قىز بولسا كېرەك دەپ ئويلىغانىدى. ھەتتا «سەھنىگە چىققىنى ئۈچۈن دادىسىدىن تايلاق يېمىسە بولاتتىغۇ» دەپ ئەندىشىمۇ قىلغانىدى. سابىت ئۇنىڭغا قىز ئەمەس ئوغۇلبالا ئىكەنلىكىنى، مەمتىلى ئەپەندى بېقىۋالغان ئىزچى شۇ ئىكەنلىكىنى ئېيتقاندىن كېيىن، ئۇ ھەيران قالدى.

— توۋا، مەن ئۇنى قىز بالا دەپتىكەنمەن، ئەجەپ ئوخشىتىپتۇ - يا.
— ھازىر خەلقىمىز خۇراپات پاتقىقىغا پېتىقلىق، شۇڭا قىزلارنى سەھنىگە چىقىرىشقا ئامال يوق. كەلگۈسىدە قىزلاردىن نى - نى داڭلىق ئارتىسلار مەيدانغا كېلىدۇ. ئۇ چاغدا دراممىلارنى قالتىس ئىشلەيدىغان بولىمىز. بىزدىمۇ كىنو ئارتىسلىرى بولۇدۇ، بىلەمسەن، بۇ پارلاق ئەتنى ئىككىمىز بىللە بەرپا قىلىشقا قاتنىشىمىز ھەم بىللە كۆرىمىز. بەلكىم بىزنىڭ ئوغۇل - قىزلىرىمىز مەشھۇر چولپانلاردىن بولۇپ چىقار...، — سابىت بىلەن گۈلزادە قايتىپ كېلىۋېتىپ شۇ ھەقتە سۆزلۈشۈپ مېڭىشتى.

— مېنىڭچە بولسا بىزنىڭ بالىلىرىمىز ئەپەندى بولسۇن، — دەپ ئېتىراز بىلدۈردى گۈلزادە. ئۇنىڭ نەزەرىدە ئەپەندىلەر ئەڭ ئۇلۇغ ئادەملەر ئىدى.

— ئەپەندى بولۇشمۇ كېرەك، بىراق، ئادەملەرنىڭ ھەممىسى ئەپەندى بولمايدۇ - دە، باشقا ئىشلارغىمۇ ئادەملەر كېرەك.

— مەيلى، باشقىنى باشقىلار قىلسۇن.
سابىت ئايالىنىڭ قەلبىنى چۈشۈنەتتى. شۇڭا ئۇنىڭ رايىغا باقتى. ئۇ بۇ ۋەجىككەنە ۋۇجۇتتا يېنىپ تۇرغان سۆيگۈنى ھەممىدىن تولۇق چۈشۈنەتتى. ئەتراپىنى تۈن پەردىسى يېپىپ تۇرغاچقا ئۇ ئىككىلەنمەيلا گۈلزادىنىڭ قولىنى تۇتۇۋالدى. ئۇنىڭ ھېسسىياتچان يۈرىكى گۈلزادىنىڭ ئىچكى دۇنياسىدا يېنىپ تۇرغان ئوتنىڭ كىم ئۈچۈنلىكىنى تۇيغانىدى.

— شۇك بولۇپ كەتتىڭىزغۇ؟
— ئويلاپ كۆرسەم، سەن توغرا دەپسەن، بالىلىرىمىز ئەپەندى بولسا

2

ئاپرېل قۇياشى ئۇيۇق سىزىقىدىن كۆتۈرۈلۈپ چىققاندىلا ئەسكىسار^① سازلىقىدا نۇرغۇن ئادەم ئۇنىڭ كۆتۈرۈلۈشىنى كۈتۈپ تۇرغاندەك قىمىلدىشىپ يۈرەتتى. جەنۇب تەرەپتە قىزىل دەرياسى شارقىرايتتى. ئەسكىسار سازلىقى باھارغا يارىشا يېشىل مەخمەلدىن ئۈستىگە يوپۇق ئارتقان بولۇپ، يىراقتىن تولىمۇ گۈزەل كۆرۈنەتتى. ئاللىقانداق جايلاردا تۇرۇپ قالغان زەي سۇلار تاڭ قۇياشى نۇرىدا زەر رەڭدە پارقىرايتتى. ئاشۇ يېشىل مەخمەل ئۈستىدە زەر رەڭدە پارقىراپ تۇرغان سۇلار ئوردىدەك ياكى تۈگمىلەردەك كۆرۈنەتتى، تاڭ سەھەردىلا بۇ يەرگە توپلانغان كىشىلەرنىڭ سەپلىرى يېشىل مۇندىرغا كالووتۇن باسقاندەك كۆرۈنەتتى. ئۇلار ناھىيە ۋە يېزىلاردىن كەلگەن تەنھەرىكەتچىلەر، قەشقەردە تۇرۇشلۇق ھەربىي قىسىملار ۋە تاماشا كۆرۈشنى ئىختىيار قىلىپ كېلىشكەن شەھەر پۇقرالىرى، يېقىن ئەتراپتىكى يېزىلارنىڭ دېھقانلىرى ئىدى.

ۋاقىتلىق سەھنە شىمال تەرەپتە بولۇپ، قىزىل دەرياسى تەرەپكە يۈزلۈنۈپ تۇراتتى. بۇ يەرگە بىرقانچە ئورۇندۇق قويۇلغان. ئورۇندۇقلاردا مەھمۇد مۇھىتى ۋە ئۇنىڭ شىتابىدىن قۇربان سەئىدى، قۇربان نىياز، سەمىتاجى، ئىبېرخوف (ئۇ رېبالكىنىڭ ئورنىغا ئالماشقان رۇس مۇشاۋۇر ئىدى)، قاسىمبەگ (تەرجىمان) قاتارلىقلار، قەشقەر ۋالىسى ۋالىق باۋچىيەن، ساقچى ئەمەلدارلىرى، قەشقەر ۋىلايەتلىك مەدەنىي ئاقارتىش ئۇيۇشمىسىدىن مەسئۇل كىشىلەر، ئابدوغوپۇر داموللا قاتارلىق

^① ئەسكىسار — (ئەسكى ھىسار سۆزىدىن) - «كونا قەلئە» مەنىسىدە. ئىلگىرى بۇ يەردە شەھەر بولغان) — قەشقەر شەھىرىنىڭ شەرقىي جەنۇبىغا توغرا كېلىدىغان جاي. قىزىل دەرياسىنىڭ شىمالىي قىرغىقىدا — ئاپتور.

ھۆكۈمەتكە ئىشەنچلىك بولغان «مۆتىۋەر»لەر، سانايى نەپىسەدىن توختاجى قاتارلىقلار، مىللەت باغچىسىدىن ئوبۇلقاسىم(ئوبۇلقاسىم مىللەت باغچىسىغا ئالماشقاندى) قاتارلىقلار ئولتۇرۇشاتتى. ئىككى تەرەپتە ۋە ئارقىدا بىرىنچى پولىكىنىڭ جەڭچىلىرى يېرىم دائىرە ھالىتىدە تولۇق قوراللانغان ھالدا تۇراتتى.

كۆپ ئۆتمەي يەنە بىر قوشۇن ئەسكەرغا يېتىپ كەلدى. قوشۇن ئالدىدا قوماندان ئاتلىق كېلەتتى. ئات ئۈستىدە ئانچە قولاشماستىن ئولتۇرغان ليۇ بىڭ بولۇپ، ئۇ يېڭىشەھەردىن ئەمدىلا يېتىپ كەلگەنىدى. ئۇ ئىككى نەپەر خاس مۇھاپىزەتچىسى بىلەن سەھنە تەرەپكە كەلدى. قالغان ئەسكەرلىرى مەيداننىڭ غەربىي جەنۇب بۇرجىكىدە قېلىشتى.

— مامۇت، ئاكا، ياخشى؟ — دېدى ليۇ بىڭ ئاتتىن چۈشۈپ ئالدى بىلەن مەھمۇد مۇھىتىغا سالام قىلىپ ھىجىيىپ. ئارقىدىن ئۇ ۋاڭ باۋچىيەن بىلەن كۆرۈشتى. باشقىلارغا خۇشاياماسلىق بىلەن باشلىشىپ، قوللىرىنى كۆكسىدە جۈپتەكلەپ سالام قىلدى.

ئۇنىڭ كېلىشى بىلەن بۇزۇلغان تەرتىپ ئەسلىگە كەلدى. كۆپچۈلۈك كۇسۇرلاپ پاراڭ سېلىشقاچ مەيداندا مۇسابىقىنىڭ تەييارلىق ئىشلىرى بىلەن بەنت بولۇۋاتقان بىرقانچە يىلەننىڭ ھەرىكىتىگە قاراپ تۇرۇشاتتى. مەيدان پۈتۈنلەي ئادەملەر بىلەن قورشۇلۇپ بولۇنغانىدى. ئالدىنقى رەتتە تەنھەرىكەتچىلەر، ئارقىدا باشقا ئوقۇغۇچىلار، ئۇلارنىڭ ئارقىسىدا ئەسكەرلەر، دېھقانلار، شەھەر پۇقرالىرى ئارىلىشىپ كەتكەن تاماشىبىنلار ئىدى. ئۇلارنىڭ ئارقىسىدىكى بوشلۇقتا ئەسكەرلەرنىڭ ئاتلىرى، ئەمەلدارلارنىڭ پوچتىلىرى ئۇ يەر- بۇ يەردە تۇراتتى. بەزى سېتىقچىلارنىڭ سايىۋەنلىرىمۇ بۇ ئەتراپقا تىكىلىنىپ ئۈلگۈرگەنىدى. پۈتۈن سازلىقنى پەس ئەمما ئۆزئارا قوشۇلۇپ شاۋ- شاۋغا ئايلىنىپ كەتكەن پاراڭ ئاۋازى جانلاندىرۇپ تۇراتتى.

تەنھەرىكەتچىلەر مۇسابىقىسىنى رەسمىي باشلاش ئالدىدا ھەرقايسى مەكتەپلەرنىڭ تەنھەرىكەتچىلىرى تەربىيىچىلەرنىڭ كوماندىسى ئاستىدا چاسا سەپ بولۇپ باشلىقلارنىڭ ئالدىدىن ئۆتۈپ، مەيداننىڭ ئوتتۇرىسىغا

تىزلىشتى. ئۇلار جەڭگىۋار مارشلارنى ياڭرىتىپ، قەدەم تىۋىشىلىرىدىن ھەيۋەتلىك سادا ياڭرىتىپ بىر ھازا مەش دەسسەگەندىن كېيىن، مۇسابىقىنى باشلاشقا مەھمۇد مۇھىتىدىن ئىجازەت سورىدى.

مەھمۇد مۇھىتى ھەرقاچان ئوقۇغۇچىلار، ئوقۇتقۇچىلار ۋە ھەر ساھە ئاممىسى يىغىلغان سورۇنلاردا بىرنەچچە ئېغىز سۆزلىمەي قالمايتتى. بۈگۈنمۇ ئۇ ئادىتى بويىچە ئورنىدىن تۇردى. ئۇنىڭ كالتە سېرىق ساقاللىق كەڭ يۈزى ھاياجاندىن دەم قىزىرىپ، دەم تاتىراتتى. ئۇ ھەربىيلەرگە خاس لاتىپەتكە، سۈر- ھەيۋىگە ئىگە بولۇش بىلەن بىللە يەنە شائىرلاردەك ھېسسىياتچان كىشى ئىدى. ئۇنىڭ چوغدەك يېلىنچاپ تۇرغان يوغان- يوغان نۇرلۇق كۆزلىرى ئالدىغا مىختەك تىكىلگەن بولۇپ، ياشقا تولغاندەك پاراقرايتتى. بۇ بىر جۈپ كۆز مەيدانغا يىغىلغان خالايقىنىمۇ، ئەسكەرلەرنىمۇ كۆرمەيتتى. دەريانىڭ ئۇ تەرىپىدە دەرەخلىرى غىل - پال كۆرۈنۈۋاتقان يېزا تەرەپكە تىكىلگەنمۇ يوق. بۇ كۆزلەر مەيداندا رەتلىك سەپ بولۇپ تىزىلغان، بىر خىل كېيىنگەن تەنھەرىكەتچىلەرگە تىكىلگەندى. بۇ تىكىلىشتە بىر خىل پېسىپ بولمايدىغان ئاتلارچە مېھىر- مۇھەببەتمۇ، ئۇستازنىڭ كۆيۈمچانلىقىمۇ، باغۋەندەك ئۆزى ئەجىر ۋە مېھنەت سىڭدۈرۈپ پەرۋىش قىلىپ، ئاسراپ ئۆستۈرۈۋاتقان مېۋىلىرىگە ھەم زوقلۇنۇپ، ھەم پەخىرلىنىپ، ھەم ئۈمىدلىنىپ قاراشمۇ بار ئىدى. مانا شۇنداق مۇرەككەپ ھېسسىياتلار ئارىلىشىپ كەتكەن قاراشنى ئىپادىلەۋاتقان كۆزلەرگە كۆپ ھاللاردا ھاياجان يېشى، زوقلۇنۇش يېشى، سۆيۈنۈش يېشى كېلىشى مۇقەررەر. بەلكى بۇنداق ياش كىشىلەرنى ئۆپكەدەپ يىغلىتىۋېتىشكە ئېلىپ باراتتى. ئەمما مەھمۇد مۇھىتى ھەربىي بولغىنى ئۈچۈنلا ياشلىرى تېشىغا ئېقىپ چىقماي، ئايانچىلىق پارقىرىغىنچە چاناقلىرىدا تۇرۇپ قالغانىدى.

— ئەي مۆمىن پۇقرالار، قېرىنداشلار، بىز بۇنىڭدىن بەش يىل ئىلگىرى، ئۈچ يىل، ھەتتا ئىككى يىل ئىلگىرى قانداق ئىدۇق؟ ئۆزىمىز ئوقۇيالمىغانىمىز، بالىرىمىز ئوقۇيالمىتتى. خەلقىمىز ئۆزىنىڭ ھاياتىنى

ھايۋاندىك «ئىشلەش — يېيىش — ئىشلەش» نى دەۋر قىلغان ھالدا ئۆتكۈزەتتى. مەدەنىي كۆڭۈل ئېچىش، تەنتەربىيە دېگەنلەردىن سۆز ئېچىشمۇ مۇمكىن ئەمەس ئىدى. دۇنيادا مۇشۇنداق بىر ئىشلارنىڭ بارلىقىنى بىلىدىغانلار يوق ھېسابتا ئىدى. مانا ھازىر بىز بىلىۋاتىمىز، شۇنچە پات پۇرسەتتلا كۆپ نەرسىلەرنى بىلىۋالدۇق! — ئۇنى ئاللىقانداق ئىچكى تەلپۈنۈش بوغۇپ سۆزدىن توختۇتۇپ قويدى. شۇڭا سەل تۇرۇۋېلىپ، ئاۋۋالقىغا قارىغاندا تېخىمۇ ياڭراق، تېخىمۇ كۈچلۈك ئاۋازدا داۋام قىلدى (بۇ چاغدا سىجاڭنىڭ سۆزىنى ئاڭلايمىز دەپ ئايلاق تەرەپتىن بۇياققا سۈرۈلۈۋاتقان كىشىلەرمۇ، جايى - جايىدا چېپىدە توختاشتى)، — بۇنداق ياخشى ۋەزىيەت قانداق يارالدى؟ ئەۋلى خۇدانىڭ بۇيرۇقى ئاندىن قالسا ئۆزىمىزنىڭ تىرىشچانلىقىدىن بولدى. بىز قان تۆكتۈك، كۆرەش قىلدۇق، قېرىنداشلار! دەريا - دەريا قانلار ئاققۇزدۇق. مانا بۇ شۇنىڭ خاسىيىتى، ھەرگىزمۇ خوجايىنلارنىڭ رەھىمى كېلىپ قىلىۋەتكەن ئىلتىپاتى ئەمەس! — ئۇ ئەتراپقا تەكشى قاراپ چىققاندىن كېيىن سۆزىگە چاقىرىق جۈملىلىرىنى قوشۇپ قويدى، — شۇڭلاشقا كۈرەشنىڭ قەدرىگە يېتىڭلار، كۈرەش بىلەن قولغا كەلگەن — جېنىمىز بەدىلىگە قولغا كەلگەن نەرسىلەرنىڭ قەدرىگە، مەكتەپنىڭ قەدرىگە يېتىڭلار، قېرىنداشلار! بىزنىڭ دۈشمەنلىرىمىز دەل مۇشۇنىڭدىن، بىزنىڭ ساۋادلىق بولۇپ كېتىشىمىزدىن قورقىدۇ. مانا شۇنىڭ ئۈچۈنمۇ ئوقۇش كېرەكلىكىنى بىلىڭلار، مانا بۇ بالىلارنى، — قولى بىلەن مەيداننى كۆرسەتتى، — ئۆزىمىزنىڭ بالىلىرىنى سۆيۈڭلار... — ئۇ بەك ھاياجانلىنىپ كەتكەچكە سۆزى ئۈزۈلۈپ قالدى. شۇنىڭ بىلەن سەل سۈكۈتتىن كېيىن قولىنى پۇلاڭلىتىپ، — بۇلارنىڭ ھەممىسى ئۈچۈن ئەپەندىلەرگە رەھمەت! — دەپ توۋلىدى ئۇ ئاۋازنى تېخىمۇ كۆتۈرۈپ. — سىجاڭغا رەھمەت! — دېگەن جاۋاب سادا دەريا تاشقىنلىرىدەك شىددەت ۋە رېتىمىسىز ھالدا مەيداننى بىر ئالدى. مەھمۇد مۇھىتى شۇقۇننىڭ بېسىلىشىنى كۈتمەيلا باشلاشقا ئىشارە قىلدى.

مەيداندا بىردەمدىلا مۇسابىقە باشلىنىپ، كەينىيات جانلىشىپ كەتتى.

مەيداننىڭ چۆرىسىنى ئايلاندۇرۇپ يۈگۈرۈش لېنىيىسى ھاسىل قىلىنغان بولۇپ، بەلگە قىلىپ ھاك چېچىلغانىدى. مەيداننىڭ ئوتتۇرىسىدا ئېگىزگە سەكرەش، يىراققا سەكرەش، دېسكا ئېتىش، چۆيۈن توپ ئېتىش، ياغاچ ئاياغ بىلەن مېڭىش، چاقپىلەكتىن ئاتلاپ يۈگۈرۈش، بالا ھاپچاق قىلىپ يۈگۈرۈش، چېلىشىش... قاتارلىق يېنىك ئاتلېتكا مۇسابىقىسى قىزىپ كەتتى. بۇنىڭدىكى بىرمۇنچە ئۆزگىچە تۈرلەرنى پەقەت ئاتۇش تەنھەرىكەتچىلىرىلا ئورۇنلىغان بولغاچقا باشقىلارغا ئالاھىدە قىزىق تۇيۇلدى.

بولۇپمۇ تاماشىبىنلارنىڭ دىققىتىنى تارتقىنى مەيداننىڭ سىرتقى ھالقىسىنى ئايلىنىپ يۈگۈرەۋاتقانلار ئىدى.

ئاتۇش كوماندىسى مەيدانغا چۈشكەندە، تەۋپىق ھەربىر ئوقۇغۇچىسىنى كۆزدىن كەچۈرۈپ، ئۇلارنىڭ كىيىم-كېچەكلىرىنىڭ راۋرۇسلىقى، روھىنىڭ قانداقلىقى،... قاتارلىقلارغا قارايتتى. ھەربىر تەنھەرىكەتچىنى ئىلھاملاندۇرۇپ سۆزلەيتتى. ئۆزىنىڭ ئامراق ئوغلىنى پەپىلىگەندەك پەپىلەيتتى.

— سەن ھازىر بىر يۇرتنىڭ ۋەكىلىسەن، ئوغلۇم، — دەيتتى ئۇ، — بۇ ئەينى ۋاقىتتا سېنىڭ شەرەپ قازىنىشىڭ يۇرتىڭمۇ شەرەپى دېگەن سۆز. ئومۇمىي جەھەتتىن ئالغاندا سەن مىللەت ئۈچۈن شان شەرەپ قازانغۇچى ياكى مىللەتنىڭ ئابرويىنى تۆككۈچى ئورۇندىسەن. بىلىدىڭمۇ؟ ئەمدى قانداق تىرىشىش كېرەكلىكىنى ئۆزۈڭ ئويلا، بار، ئوغلۇم...
ئۇن مىڭ مېتىرلىق يۈگۈرۈش باشلانغاندا ئۇ ئەكبەر ھۈدۈكھاجىنى كۆتۈرۈپ دېگۈدەك باشلىنىش نۇقتىسىغا ئېلىپ كەلدى. ئۇ شۇ جەرياندا ئۆزىنىڭ بۇ «ئەتتۇار» لىقىنى ھەم ئەركىلەتتى، ھەم پەپىلىدى، ھەم روھلاندى، ھەم ئاگاھلاندى.

— ئۆتكەن يىلى سېنتەبىردە كۈنئىشەھەر ناھىيىسى بىرىنچىلىكىنى ئالغان، سېنىڭ رەقىبىڭ ئابلىمىت ئانچە ئاسان يەڭگىلى

بولۇدىغانلاردىن ئەمەس، ھۇشۇڭ بىلەن بول، ئوغلۇم. ھامان بىر كۈنى سەن مىللەتنىڭ، ۋەتەننىڭ ۋەكىلى سۈپىتىدە خەلقئارالىق مۇسابىقىلەرگە چۈشۈپ قالىدىغانلىقىڭنى ئويلا. كىشى ئۆزىنىڭ ھەرىكىتىنى مۇقەددەس نەرسىلەرگە باغلىغاندا مۆجىزىلەرنى يارىتىشى مۇمكىن...

ھەممىنىڭ دىققىتى ئون مىڭ مېتىرغا يۈگۈرگۈچىلەرگە ئاغدۇرۇلدى. ئۇلار يۈگۈرەشكە تەييار بولۇپ، گويا كىرىچى تارتىلغان يادىكى ئوقتەك تەييار بولۇپ تۇرغاندا ھەممىنىڭ يۈرىكى ئۇلار بىلەن تەڭ جىددىيلەشتى. ئۇلار ساداقىتىن قويۇۋېتىلگەن ئوقتەك ياكى چۆلۈۋىرىنى ئۈزۈپ قاچقان توسۇن ئاتتەك يۇلقۇنۇپ چىققاندا تاماشىبىنلار بىر مەرتە نەپەسلىرىنى راستلىۋېلىشتى. تەنھەرىكەتچىلەر ھەممىنى ئۇنۇتقان ھالدا ئالغا يۇلقۇناتتى. بۇ ئەڭ كۈچلۈك ئىككى كوماندىنىڭ چىمپىيونلۇقىنى تالىشىش ھەل قىلغۇچ مۇسابىقىسى بولغاچقا ھەممىنىڭ دىققىتى شۇلاردا ئىدى.

تېنىمىسىز مەجەز تەۋپىق ھاياجىنىنى باسالماستىن ئۇلار بىلەن بىللە يۈگۈرۈشكە باشلاپ، كېيىن ئۆزىنى توختۇتۇۋالدى. ئەمما ياڭراق ئاۋازى بىلەن ئەكبەرگە مەدەت بېرىپ، گاھ ئۇياققا، گاھ بۇياققا ئۆتۈپ تۇردى.

— ئوغلۇم ئەكبەر! خۇدا مەدەت بەرسۇن، ئاخىرىغىچە ئالدىنى بەرمە!
ئۇنىڭ قەدىمى ئىختىيارسىز يۈگۈرۈش سىزىقىنى بويلاپ ماڭاتتى. ئاغزىدا بولسا ھەدەپ ئەكبەرگە مەدەت بېرەتتى. تاماشىبىنلارنىڭ ئالدىنقى قاتارىدا تۇرغان ئوقۇغۇچىلار ۋە باشقا تەنھەرىكەتچىلەر ھەم ئۇلارنىڭ تەربىيىچىلىرى ئۆز مەكتەپدەشنى، ئۆز شاگىرتىنى، ئۆز يۇرتلۇقىنى شان- شەرەپنى قولدىن بەرمەسلىككە ئۈندەپ چوقان سېلىشتاتتى. ئۈچىنچى ئايلىنىشتىن باشلاپلا يۈگۈرەۋاتقانلارنىڭ ئارىلىقى كۆرۈنەرلىك ئۇزۇراشقا باشلىدى. ئەكبەر يەنىلا ئەڭ ئالدىدا كېتىپ باراتتى. بىراق ئۇنىڭغا ھەر مىنۇت يېتىشىۋېلىش ۋە ئېشىپ كېتىش خەۋپى تۇغدۇرۇپ بىر يېنىدا ئابلىمىت، يەنە بىر يېنىدا

ناسراخۇن كېلەتتى. بۇلارنىڭ ئەكبەردىن ئارىلىقى يېرىم قەدەم، بەزىدە بىر قەدەم ئارقىدا ئىدى. باشقا مۇسابىقىداشلار ئون قەدەم، گۈنەش قەدەم ئارقىغا تاشلانغانىدى. ئالدىدا كېتىۋاتقانلارنىڭ چىرايىدا ھارغىنلىققا ئوخشىمايدىغان بىر ئىپادە ھۆكۈم سۈرەتتى. بىرى ئۆزى ئېرىشىشكە نىيەت قىلغان شان - شەرەپنى قولىدىن بەرمەسلىك ئۈچۈن ھەممىنى ئۇنۇتقان بولۇپ، ئۇنىڭدىكى تەشۋىش ئاۋۇلارنى يەتكۈزمەسلىك ئىدى. يەنە بىرى ئىلگىرى بىر قېتىم شان - شەرەپكە نائىل بولغاچقا، شۇ ئورۇننى تارتتۇرۇپ قويماسلىق ئۈچۈن جان - جەھلى بىلەن تىرىشاتتى. ناسراخۇن خېلىدىن بېرى جاپالىق مەشق قىلىشتىن قېچىپ، بازاردا ئۇششاق سودا - سېتىقچىلارغا ئارىلىشىپ، سالماقلىق قىلىپ، بىرنەچچە يارماققا قىزىقىپ يۈرگەچكە، بۈگۈن دەسلەپكى بىر نەچچە ئايلىنىشتا خېلى ياخشى نەتىجە ئالدىغاندەك كۆرۈنسىمۇ، چاپسانلا ھېرىپ قالىدى ۋە تەدرىجىي ئالدىنقى ئىككىيلەندىن ئارىلىقى يىراقلىشىپ كەتتى.

ئەمدى چىمپىيونلۇقنى تاللىشىش ئەكبەر بىلەن ئابلىمىت ئارىسىدىلا بولاتتى. باشقىلارنىڭ بۇنىڭدىن ئۈمىدى ئۈزۈلگەنىدى. تاماشىبىنلارمۇ ئارقىدىكىلەرگە دىققەت قىلماي ئالدىدىكى ئىككىسى بىلەنلا بولۇپ كەتتى. ئۇلار ھازىر ھايات، راھەت، ھارغىنلىق... قاتارلىقلارنى ئەمەس، شان - شەرەپنى قولغا كەلتۈرۈشنىلا ئويلايتتى. بۇنداق روھى جىددىيلىك تاماشىبىنلارغا ئۆز تەسىرىنى ئۆتكۈزگەنىدى. ئۇلار ئۆزلىرىمۇ ئاشۇلار بىلەن بىللە جىددىيلىشىپ، تەڭ «كۈچىشەتتى».

مەھمۇد مۇھىتى كۆزىنى ئۈزۈمەي ئۇلارغا قارايتتى. ئۇنىڭ ھەم سۈرلۈك، ھەم مېھرىبان چىرايىدا بىر خىل سۆيۈنۈش ئىپادىسى بار ئىدى. ئۇ ھەر قېتىم يۈگۈرەۋاتقانلار ئالدىدىن ئۆتكەندە ئۇلارنىڭ چىرايىغا، قەدەم ئېلىشلىرىغا زەڭ سالاتتى. ئۇنىڭدا گويا ئۆزىنىڭ باللىرى يۈگۈرەۋاتقاندا بىر تۇيغۇ ھۆكۈم سۈرەتتى. شۇڭا ئۇ ھېرىپ ھالىدىن كېتەيلا دەپ قالغان باللىرىنى يىقىلىپ چۈشمىگىدى دېگەن ئەنسىرەش ئىچىدە ئۇزۇنۇپ، يەنە شۇنداق تەشۋىش ئىچىدە كۈتۈۋالاتتى.

ئەڭ ئاخىرقى ئىككى ئايلىنىشتا ئەكبەرنىڭ سۈرئىتى سېزىلەرلىك

دەرىجىدە ئاستىلاپ قالدى. بىراق ئۇنىڭ ھەمراھلىرىمۇ ئۇنىڭدىن ياخشىراق ئەمەس ئىدى. شۇڭا ئۇ ھامان ئالدىنقى ئورۇننى ساقلاپ كېلەتتى. ئابلىمىت يەنىلا تەھدىت بولۇپ، ئۇنىڭغا بىر قەدەم، گاھىدا ھەتتا يېرىم قەدەم ئارقىدىن سوڭىدىشىپلا كېلىۋاتاتتى. قولغا كېلەيلا دەپ قالغان شان- شەرەپنىڭ قولىدىن كېتىش ئېھتىمالى ئەكبەرنى قانچىلىك ئەنسىرەتسە، ئۇنىڭ ئۇستازىنى تېخىمۇ بەكرەك ئەنسىرتەتتى. شۇڭا ئاخىرقى ئىككى ئايلىنىشتا ئەكبەرنىڭ قېشىدا بىللە يۈگۈرەشكە باشلىدى. ھاسىراپ تۇرۇپ:

— ئەكبەر، ئوغلۇم، غەيرەت قىل، يەنە ئىككى... يەنە بىر... يېرىملا ئايلا نساق... — دەپ ۋارقىرايتتى.

ئەكبەر تەرگە چۆمۈلگەن، شۇنداقلا ھالىدىن كېتەيلا دەپ قالغان بولسىمۇ، قېشىدا ئۆزى بىلەن بىللە يۈگۈرەۋاتقان ئۇستازىنى كۆرگەندە ئۇنىڭغا غايىپتىن بىر كۈچ كېلىپ قوشۇلغاندەك بولدى. بۇ كۈچ — نومۇس كۈچى ئىدى. ئەكبەرنىڭ كۆز ئالدىغا ئۆزىنىڭ ئارقىدا قالغان مەنزىرىسى كېلىپلا تۇرۇۋالدى. ئەنە شۇ چاغدا ئۆزى بىلەن بىللە يۈگۈرەپ ھالى قالمىغان ئۇستازىنىڭ قىزىرىپ كەتكەن، تەرى بىلەن ھۆللەنگەن چىرايىغا قانداق قاراش دۇنيادىكى ئەڭ مۈشكۈل ئىش بولۇپ تۇيۇلدى. بۇ مۈشكۈللۈككە قالغاندىن كۆرە ھالىدىن كېتىپ يىقىلىش ياخشىراق ئىدى. شۇڭا ئەكبەر ئەڭ ئاخىرقى كۈچىنى سەرپ قىلىش ئۈچۈن جەزمىسى بىلەن ھەرىكەت قىلدى.

مانا شۇنداق قىلىپ ئاخىرقى ئىككى يۈز مېتىر ئارىلىق قالغاندا ئابلىمىت بىردىنلا ئاستىلاپ ئىككى قەدەمچە ئارقىدا قالدى. ئەكبەر ئەمدى شەكسىز چىمپىيون بولالايتتى. ئۇ ئاخىرقى پەللىدىن ئاتلاپ ئۆتۈپلا يىقىلىپ چۈشۈشمۇ مۇمكىن ئىدىيۇ، بىراق، بىللە يۈگۈرەپ كېلىۋاتقان ئۇستازى ئۇنى مەھكەم قۇچاقلۇۋالدى. ئەتراپتىن ھۇررا سادالىرى ياڭراپ كەتتى. بۇ شاۋقۇن ئىچىدىن ئەكبەر پەقەت:

— يارايىسەن ئوغلۇم! يارايىسەن شۇڭقارىم... — دېگەننىلا ئاڭلايتتى. بۇ ئاۋاز ئۇنىڭ قولىنى تۇتىدىلا شۇنچىلا ئىتتى. نىھايەت ئۇستاز- شاگىرت

ئىككىسى قۇچاقلىشىپ، ھاسىرىشىپ ئۇزاققىچە تۇرۇشتى. — مەنمۇ سېنى تەبرىكلەيمەن، — دېدى كۈچلۈك بىر ئاۋاز ئۇلارنىڭ يېنىدىلا. تەۋپىق ئاۋازنى شۇن ئوندى. بۇ مەھمۇد مۇھىتى ئىدى. تەۋپىق قۇچقىدىكى ئەكبەرنى قويۇۋەتتى، مەھمۇد مۇھىتى ئەكبەرنىڭ پىشانىسىدىن سۆيىدى.

— يارايىسەن، ئوغۇلبالا دېگەن شۇ، — دېدى ئۇ ماختاپ. ئاندىن تەۋپىق تەرەپكە بۇرۇلۇپ، — قارىغا، سىزنى، نېمە بولۇپ كەتتىڭىز، تەللىرىڭىزنى سۈرتۈپلىڭ، — دېدى كۈلۈمسىرەپ ۋە ئۇنىڭ قولىنى قوشقۇللاپ سىقىپ تۇرۇپ قوشۇپ قويدى، — مۇشۇنداق ئەزىمەتلەرنى تەربىيلىگىنىڭىز ئۈچۈن سىزگىمۇ رەھمەت!

— مەن ئۆزۈمنى رەھمەتنى قوبۇل قىلىشقا ھەقىقەت دەپ قارمايمەن، سىجاڭ، — دېدى تەۋپىق ھەم مەمنۇنىيەت، ھەم كەمتەرلىك بىلەن.

— سىزنىڭ تۈزۈتۈلۈك بولغىنىڭىز خوپ، بىزنىڭمۇ بۇ خىزمەتلىرىڭىزنى كۆرۈپ يەتمىكىمىز خوپ، — دېدى سىجاڭ كۈلۈپ، ئاندىن ئۇنى باشلاپ «سەھنە» تەرەپكە بۇرۇلدى. تەۋپىق ئەكبەرگە دەرھال ئولتۇرۇۋالماي بىردەم مېڭىپ يۈرۈشنى تاپىلاپ، سىجاڭ بىلەن ماڭدى.

— ئەمدى بىز بىلەن بىردەم ئولتۇرۇپ، مۇسابىقىنىڭ داۋامىنى كۆرۈڭ، بەك جاپاكەش ئادەمكەنسز، — دېدى سىجاڭ تەۋپىقنى قېشىدا ئولتۇرغۇزۇپ.

تەۋپىق كۈلۈپ قويۇپ باشقا تەرەپكە قارىدى ۋە ياندا يېرىم دائىرە بولۇپ تۇرغان ئەسكەرلەر ئىچىدىكى ئابدۇنىيازنى كۆرۈپ قالدى. ئۇ مۇشۇ پۇرسەتتىن پايدىلىنىپ ئۇنىڭ بىلەن كۆرۈشۈۋالماقچى بولدى.

— كۆرۈشەلمەيۋاتقان بىر دوستۇمنى كۆرۈپ قالدىم، ئەيىبەكە بۇيرىمىسىڭىز شۇنىڭ بىلەن كۆرۈشۈپ كېلەيمىكىن، — دېدى ئۇ سىجاڭغا پەس ئاۋازدا.

— سىز- زە، تىنىم تاپمايدىغان ئادەم- دە. مەيلى، بېرىڭ، ئۇنىڭسىز سىزنى خۇشال قىلغىلى بولمايدۇ، ھەقىچان، — سىجاڭ ئۇنىڭ كىم بىلەن كۆرىشىدىغانلىقىنى دەرھال قىياس قىلدى.

تەۋىپىق ئابدۇنىيازنىڭ قېشىغا باردى.

— مەن سىزنىڭ كەلگىنىڭىزنى ھېلىغىچە كۆرمەپتىمەن، — دېدى
ئۇ ئابدۇنىيازنىڭ قولىنى سىقىپ.

— مەن سىزنى خېلى بۇرۇنلا كۆرگەنىدىم. ئەمما بىزەۋىتە قىلماي
دېدىم. ھېلى سىجاڭنىڭ قېشىغا بېرىپ كۆرىشەي دەپ يەنە يالتىيىپ
قالدىم. ئىككىڭلارنىڭ گېپى بولسا ئارىلىققا قىسىلىۋالماي دەپ
ئويلىغانىدىم، — ئابدۇنىياز ئىككىيلەن سەل چەتكىرەك چىقىشتى، شۇ
چاغدا ئابدۇنىياز سۆزىنى داۋام قىلىپ، — ئەمدى ھەر بىرىڭلارنىڭ دانا
سۆھبەتلىرىدە بولالمايدىغان بولدۇم، ئوقۇشۇم تۈگىدى، يەنە يەكەنگە
قايتىمەن، — دېدى.

— قاچان ماڭسىز؟ — مەمتىلى ئەپەندى مەيداندىن كۆزىنى ئۈزمەي
تۇرۇپ سورىدى.

— ئىشقىلىپ بىر ھەپتىدىن ئۆتۈپ كەتمەيدۇ، شۇنىڭ بېرىسىدە
ماڭمەن. بەلكىم مۇشۇ پېتى كۆرۈشەلمەسمز...

— نېمىشقا ئۇنداق نائۇمىد بولىسىز؟ — دېدى تەۋىپىق مەيدان
تەرەپتىن كۆزىنى يۆتكەپ ئابدۇنىيازغا تىكىلىپ، — سىز شۇ كەتكەنچە
كەلمەمتىڭىز؟ كېلىپ تۇراسىز؟

— ئىختىيار مەندە ئەمەستە، ئەسكەر دېگەن كېلىمەن دەپ كېلىپ،
كېتىمەن دەپ كېتەلمەيدۇ. — دە...

— يا بولمىسا ئەملىڭىز ئۆسۈپ قايتىپ كېلەرسىز، يا بولمىسا
خىزمىتىڭىز بۇياققا يۆتكەلسە... — تەۋىپىق ئابدۇنىيازغا تەسەللى بولسۇن
ئۈچۈن چاقچاق باشلىۋىدى، ئابدۇنىيازنىڭ مەيۋىس ھالدا باش
چايقاۋاتقانلىقىنى كۆرۈپ توختاپ قالدى.

— كىم بىلىدۇ، بىز يەنە بىر كۆرۈشەلمدۇق... ئاڭغىچە نېمە بولىدۇ،
نېمە ئەمەس...

شۇ چاغدا تەۋىپىقنى چاقىرىغىلى بىر ئوقۇغۇچى كەلدى.

— بۇ يەردىن كەتكۈچە يەنە بىر كۆرۈشەرمىز، — دېدى ئۇ ئابدۇنىيازغا
ۋە ئالدىراپ يۈرۈپ كەتتى.

3

مۇسابىقە ئاخىرلاشتى. ئەمدى خۇلاسە چىقىرىلىپ، مۇكاپات تارقىتىلاتتى. تەۋپىقنىڭ ئوقۇغۇچىلىرى ھەم كوللېكتىپ بىرىنچىلىككە ئېرىشتى، ھەم يەككە تۈرلەر بويىچىمۇ ئاساسىي ئورۇندا تۇراتتى. مۇسابىقە ئاخىرىدىكى مۇكاپاتلاش يىغىنى تەنتەنىلىك بولدى. مۇكاپات تارقىتىش كومىسسسىيىسىنىڭ باشلىقى مەھمۇد مۇھىتى ئىدى. تىزىملىكنى ئۇيغۇر ئۇيۇشما ئېلان قىلدى.

مۇكاپات تارقىتىش تەرتىۋى نەتىجىسى كۆرۈنەرلىك بولغان ئورۇندىن باشلاندى. شۇنچا ئەڭ ئاۋۋال تەۋپىقنىڭ ئوقۇغۇچىلىرىنىڭ نامى چاقىرىلىشقا باشلىدى.

— ئەكبەر ھۈدۈكھاجى! — بۇ ئىسىم ئېلان قىلىنىشى بىلەنلا مەيداندىكىلەرنىڭ ھەممىسى چاۋاك چېلىشتى. بۇ چاغدا خىجىل بولۇپ تۇرغان ئەكبەر قورۇنۇپقىنا ئوتتۇرىغا چىقتى. يىغىن رەئىسى مۇكاپات بۇيۇملىرىنى ئوقۇشقا باشلىدى، — ئەكبەر ھۈدۈكھاجى تۆرت تۈردە بىرىنچىلىككە ئېرىشكەنلىكى ئۈچۈن تۆرت دانە كۈمۈش مېدال بېرىلدى. بىرىسى قەشقەر گارنىزون نامىدىن، بىرى ۋالىي مەھكىمە نامىدىن، بىرى ئۇيغۇر ئۇيۇشمىسى نامىدىن، بىرى پەيزىۋات ناھىيە نامىدىن بېرىلدى. بۇنىڭدىن باشقا، ئۈچ دانە بايراق، — بۇ چاغدا مەھمۇت مۇھىتى ئەكبەرنى كەڭ كۆكسى بىلەن قۇچاقلاپ، ئارقىدىن قولىنى قاتتىق قىسىپ كۆرۈشكەندىن كېيىن ئۇنىڭ كۆكرىكىگە مېداللارنى تاقاپ قويدى. ئاندىن باشقىلار سۇنۇپ بەرگەن قىزىل ۋە كۆك دۇخاۋىدىن تىكىلگەن ئىككى بايراقنى، قىزىل تاۋاردىن تىكىلگەن بىر بايراقنى ئەكبەرنىڭ قولىغا بېرىۋاتاتتى. تارتىنىشتىن پۈت-قولى ئۇيۇشۇپلا قالغان ئەكبەر بۇ نەرسىلەرنى قولاشتۇرۇپ تۇتالمايلا قالغانىدى، تەۋپىق بۇنى بايقاپ دەرھال ئىزچىلاردىن ئىككىنى نەرسىلەرنى

ئېلىشىپ بېرىشكە چىقاردى.

رەئىس ئەكبەرگە بېرىلدىغان نەرسىلەرنى ئېلان قىلىشنى داۋام قىلىۋاتاتتى:

— بىر جۈپ ئۆتۈك، بىر قۇر كاستيۇم، بۇرۇلكا، ئىككى جۈپ كۈمۈش ئىستاك، بىر دانە ئۈستەل سائىتى، بىر دانە دوپپا، — بۇ چاغدا مەھمۇت مۇھىتى كۆك دۇخاۋىدىن نەپىس قىلىپ تىكىلگەن دوپپىنى ئەكبەرگە ئۇزۇتىۋاتاتتى، — بىر دانە شىرە ياپقۇچ، — (بۇ كىلىۋىنكا ئىدى)، — بىر دۆزە قەلەم، 50 دانە دەپتەر...^①

بۇ نەرسىلەرنى ئەكبەر دوستلىرى بىلەن بىللە كۈتۈرۈشۈپ مەيداندىن چىقىپ كەتتى.

رەئىس ئەمدى ئىككىنچى كىشىنىڭ ئىسمىنى چاقىردى...

بۇ قېتىمقى مۇسابىقىدە ئون مىڭ مېتىرلىق يۈگۈرۈش، يۈز مېتىرلىق يۈگۈرۈش قاتارلىقلاردىن باشقا چاقپىلەكتىن ئاتلاپ يۈگۈرۈش، ياغاچ ئاياغ بىلەن مېڭىش، بالا ھاپچ قىلىپ يۈگۈرۈش، چېلىشىش قاتارلىق تۈرلەردە ئاتۇش تەنھەرىكەتچىلىرى بىرىنچىلىكنى ئالغانىدى. بىرىنچى دەرىجىلىك مۇكاپات ئالغۇچىلارنىڭ سانى جەھەتتە بىرىنچى ئورۇندا تۇرغاچقا يەنە كوللېكتىپ مۇكاپاتمۇ بېرىلدى.

كوللېكتىپ مۇكاپات بارلىق تەنتەربىيىچىلەرگە، ئەلاچى ئوقۇغۇچىلارغا تارقىتىلدىغان كىيىم-كېچەك، ئوقۇش قوراللىرى،

^① ئەكبەر ھۇدۇكھاجىنىڭ مۇئەللىپكە سۆزلەپ بېرىشىچە ئۇ مۇكاپات بۇيۇملىرىنى ئىشلىتىدىغانلىرىنى ئىشلىتىپ، ساقلايدىغانلىرىنى (كۈمۈش ئىستاك، كۈمۈش مىداللىرى) تاكى 1973 - يىلىغىچە ساقلىغان. «مال باھاسى مۇقىم، بازارلار ئاۋات، خەلق تۇرمۇشى كۈندىن - كۈنگە يۈكسەلمەكتە» دەپ چار سېلىنىۋاتقان ئاشۇ يىللاردا ئەينى يىللارنىڭ چىمپىيونى ياشاشقا ئامالسىز قېلىپ كۈمۈش بۇيۇملارنى قەشقەر بانكىسىغا ئېلىپ بېرىپ 33 سوم نەچچە تىيىنگە سېتىشقا مەجبۇر بولغان. شۇ سەۋەبتىن ئۇ كۆزىگە ياش ئېلىپ: «1962 - يىللاردىكى ئاچارچىلىق مەزگىلىدىمۇ بۇ تەۋەركلەرنى جاندىن ئەزىز بىلىپ ساقلىغاندىم، بىراق ئاخىر ساقلىيالمىدىم. ھەر قېتىم بۇ ئىش يادىمغا يەتسە يۈرۈكىم پىچاق بىلەن تىلغاندەك بولۇپ كېتىدۇ...» دەيدۇ — ئاپتور.

تەنتەربىيە سايمانلىرى قاتارلىقلار بولۇپ، بۇلارنى ئېلىپ كېتىش ئۈچۈن ئۇيۇشما بىر ماشىنا ھەل قىلىپ بېرىدىغان بولدى.

بۇنچە زور مۇۋەپپەقىيەتلەرنىڭ تۇغۇت ئانىسى بولغان تەۋىپىكىمۇ مۇكاپات بېرىلدى. مەھمۇد مۇھىتى ئۆز نامىدىن ئۇنىڭغا ئىنتايىن كېلىشكەن، ئىگىز ھەم سېمىز قارا ئاتنى ئىگەر جابدۇقلىرى توقۇلغان ھالدا يېتىلەپ كېلىپ تەقدىم قىلدى ۋە:

— سىزگە رەھمەت، ئەپەندىم، بۇ مېنىڭ شەخسىي مۇكاپاتىم، بۇنى سوۋغا دېسەممۇ بولىدۇ. كۆڭلىڭىز ئۇنىمىسا تورۇقلىرىنى ئورنىغا قويۇپ كېتىڭ، تېگىشكەن بولايلى، — دېدى.

ئەتراپتا تۇرغانلارنىڭ ھەممىسى مەھمۇد مۇھىتنىڭ بۇ ئىشىدىن قاتتىق تەسىرلىنىشتى. مەھمۇد مۇھىتنىڭ قول ئاستىدىكىلەرنىڭ بەزىلىرىدە نارازىلىق ئىپادىلىرىمۇ كۆرۈلدى. تەۋىپىكىم ئۆزىگە خاس قىزغىن ھەم سالماقلىق بىلەن ئوچۇق - يورۇق جاۋاب بەردى:

— سىز ھەمىشە ماڭا رەھمەت دەيسىز، گويا مەن سىز ئۈچۈن ئادەم تەربىيىلەپ بېرىۋاتقاندا ياكى مەن باشقا ئەلدىن ياللاپ كېلىنگەندەك... ئەجىبا بۇ سىزنىڭلا مەسئۇلىيىتىڭىز بولۇپ، مېنىڭ مەسئۇلىيىتىم ئەمەسمۇ؟

— شۇنداق، شۇنداق، ئەپەندىم، — دېدى مەھمۇد مۇھىتى مېھرىبانلىق بىلەن، — مەن پەقەت نېمە دېيىشىمنى بىلمەي شۇنداق دېگىنىم، بۇ ئەلۋەتتە ھەربىر ۋىجدانلىق ئادەمنىڭ ئۆز ئىشى.

رەئىس كىشىلەرنى بىر قېتىم دىققەتكە چاقىرىپ مۇكاپاتلىنىدىغانلارنى ئوقۇشقا باشلىدى. مەھمۇد مۇھىتى يەنە يەكەندىن، يېڭىساردىن، يوپۇرغىدىن، توققۇزاقىتىن، پەيزىۋاتتىن كەلگەن ھەربىر تەنھەرىكەتچىنى ئاتلارچە قۇچاقلاپ تۇرۇپ مۇكاپات تارقىتىشقا كىرىشتى. تەۋىپىكىم ئۇنىڭ ھەرىكىتىدە ئىپادىلىنىپ تۇرغان ھېسسىياتنى چۈشۈنۈپ، ئۇنىڭ يۈرىكىنى كۆرگەندەك بولۇپ، ئەتراپىدىكى شاگىرتلىرى ۋە شەبداشلىرىغا:

— خۇدا پەرزەنتلىرىمىزنىڭ بەختى ئۈچۈن بۇ ئادەمنى ئامان قىلغاي،

— دېدى چوڭقۇر مۇھەببەت بىلەن.

مۇكاپاتلاش ئاياقلاشقاندىن كېيىن، تەنھەرىكەتچىلەر، ئوقۇغۇچىلار ئۆز سەپلىرى بويىچە مەيداندىن چىقىشتى. مەھمۇد مۇھىتى قىسىملىرىنىڭ بىر قىسمى ئالدىدا، بىر قىسمى ئوقۇغۇچىلار سېپىنىڭ ئارقىسىدا مېڭاشتى. ئەتراپتىن يىغىلغان تاماشىبنىلارمۇ ئاستا - ئاستا تارقاپ، بىرنەچچە كۈنلۈك قىزغىن ھايات شاۋقۇنىغا چۆمگەن ئەسكسار تىمتاسلىققا چۆمدى. غەربكە قىيىسا يىغىن قۇياشنىڭ قىزغۇچ نۇرلىرىدا سازلىق مەيۈس ۋە غەمكىن كۆرۈنەتتى.

جايلاردىن كەلگەن تەنھەرىكەتچىلەر، ئوقۇغۇچىلار ئۆز تۇرالغۇلىرىغا تارقاشتى. قىزىل دۆۋىدىكى توختاچىنىڭ مەكتىپى، ئوۋېشى مەكتىپ، دارىلمۇئەللىمىن ۋە بەزى مەرىپەتپەرۋەر بايىلار ھەربىر ئورۇننىڭ ئوقۇغۇچىلىرىغا ساھىبخان بولۇشقاندى.

تەۋپىقمۇ مەھمۇد مۇھىتى بىلەن خوشلۇشۇپ، كېرەم باغقا — ئابدۇرېھىم بايۋەتچىنىڭ قورۇ - جايغا قايتتى. ئۇ خوشلۇشىدىغان چاغدا ساۋۇت ئەپەندى ئۇنىڭغا:

— نەرسە - كېرەكلىرىڭلارنى ماشىنىغا بېسىپ تەييار قىلىپ قويىمىز، ئەتە ئەتىگەندە كېلىپ باشلاپ كەتسەڭلار بولۇدۇ، — دېدى. تەۋپىق ئۇنىڭ قولىنى چىڭ سىقىپ تۇرۇپ رەھمەت ئېيتتى.

ئۇلار ئاخىرقى ھەمراھلىرى بىلەنمۇ خوشلۇشۇپ، ئايرىلىشقاندىن كېيىن ھېيتگاھ ئالدى بىلەن كېتىۋاتقان مەھەلدە گۇگۇم پەردىسى ئەتراپىنى يېپىشقا باشلىغان بولۇپ، مۇڭغا پاتقان شەھەرنى زىل - زىلىگە سالغۇسى كەلگەن تەۋپىق قۇربان جاپپارنى ناخشا باشلاشقا بۇيرىدى. قۇربان جاپپار دەرھال ئۆزىنىڭ سەنئەتكارلارغا خاس يېقىملىق ئاۋازى بىلەن «قۇرتۇلۇش»^① نى باشلىدى.

^① قۇرتۇلۇش (تۈركچە — Kurtuluş ئازادلىق) بۇ سۆز «بۇلاق» مەجمئەسىگە بېرىلگەن «تەۋپىق شېئىرلىرى» دا «قۇرتۇلۇش» دەپ «تۈزۈلگەن» — ئا.

قۇرتۇلۇش يولىدا سۇدەك ئاقتى بىزنىڭ قانىمىز،
سەن ئۈچۈن ئەي يۇرتىمىز بولسۇن پىدا بۇ جانىمىز.

يارۇ ھەمدەم بولدى بىزنىڭ ھىممەتىمىز سەن ئۈچۈن،
دۇنيانى سوراغان ^① ئىدى ھىممەت بىلەن ئەجدادىمىز.

ئاتىللا، چىڭگىز، تۆمۈر دۇنيانى تىترەتكەن ئىدى،
قان كېچىپ نام ئالىمىز، بىز ئۇنىڭ ئەۋلادىمىز.

بۇ يەرگە كەلگەندە ناخشىنىڭ ئاۋاز يۈكسەكلىكى ئەۋجىگە
چىقىدىغان بولغاچقا، ھېچكىمنىڭ ئاۋازى يەتمەيتتى، شۇڭلاشقا ھەممە
ئوقۇشتىن توختايتتى، پەقەت قۇربان جاپپار يېرىم مىسرانى ئۆزىنىڭ
ھەيران قالارلىق يوقۇرى ئاۋازى بىلەن يالغۇز ئوقۇيتتى (شۇڭلاشقىمۇ
دوستلىرى ۋە ئىزچىلار ئۇنى چاخچاقلاشقان چاغلاردا «چىقتى جان»
دېگەن لەقەم بىلەن ئاتىۋېلىشقاندى):

چىقتى جان ھەم ئاقتى قان،
(كۆپچۈلۈك قوشۇلۇپ): دۈشمەندىن ئولدى ئەل ئامان،
ياشىسۇن، ھېچ ئۆلمىسۇن، يارلاپ ئىستىقبالىمىز!

بۇ جەڭگىۋار مارش ساداسى ئۇياق - بۇياقتىن — قۇبىلىرى گۇگۇم
پەردىسى ياپقان ئاسمانغا ياتقان مەسچىدلەر تەرەپتىن شام نامىزىغا
ئېيتىلىۋاتقان ئەزان ئاۋازىغا قوشۇلۇپ، زۇلمەت پەردىلىرىنى يىرتىپ
چىقىشقا يۇلقۇنۇۋاتقانداك بىلىنەتتى ۋە ئەتراپتىكى مەۋجۇداتنى ئۆزىنىڭ
كۈچلۈك دولقۇنلىرىغا غەرق قىلىۋەتكەندەك بولدى.

^① سورغان - سورىغان، باشقۇرغان، ھۆكۈمرانلىق قىلغان. مەنىسىدىكى سۆز ۋەزىن ئېتىبارى بىلەن
شۇنداق قىسقارتىپ تەلەپپۇز قىلىنغان - ئا.

ئۇلار كېرەم باغقا بېرىپ ئابدۇرېھىم بايۋەتچىنىڭ ھوزۇرىدا مېھمان بولۇپ ئەتىسى تاڭ سەھەردە يەنە رەتلىك سەپكە تىزىلىپ ئۇيۇشمىغا كەلدى. ئۇ يەردە ئۇلارنى مۇكاپات بۇيۇملىرى بېسىلغان ماشىنا كۈتۈپ تۇراتتى. تەۋپىق كىچىك ۋە ئاجىز ئوقۇغۇچىلاردىن بىرنەچچىنى ماشىنىغا چىقىۋېلىشقا بۇيرىدى. ئەكبەرنىمۇ ئۇنىمىغىنىغا قويماي ماشىنىغا چىقاردى. ئاندىن شەھەردىن چىققۇچە ماشىنا بىلەن تەڭ مېڭىشتى. ئۇلار يەنە جەڭگىۋار مارشلار بىلەن ئەسىرلىك غەپلەت ئۇيقۇسىدا ياتقان تۇپراقنى ئويغۇتۇپ مېڭىشتى.

ھەزرىت يولغا چىققاندا شوپۇرغا ئالدىدا مېڭىۋېرىپ، قۇمالتاغ داۋىنىدا كۈتۈپ تۇرۇشنى بۇيرۇپ، ماشىنىنى يولغا سېلىۋېتىشتى. ئۇلار قازىقتا قانداق ھاجىنىڭ مەكتىپىدە قىسقا ۋاقىت دەم ئالغاندىن كېيىن سەپىرىنى داۋام قىلىشتى.

قۇمالتاغ داۋىنىدا ماشىنا ئۇلارنى كۈتۈپ تۇرغانىدى. ئۇلار ئەمدى ئۆزلىرىنى بىر قۇر تۈزەشتۈرۈپ، ماشىنا بىلەن بىللە تەنتەنلىك يۈرۈشتە ئاتۇشقا كىرىپ كەلدى...

ئىككىنچى باب

يىلاندىن خاتىرىجەم ئولتۇرغىنىم يوق،
ئۇنىڭ خىسلىتىنى بىلگەندىن بۇيان،
كىشىلەر كۆزىدە دوستتەك كۆرۈنگەن
دۈشمەننىڭ چىش زەخمى ھەممىدىن يامان.
— سەئىدى «گۈلىستان» دىن

1

ئۆلكىدىن بىر تەپتىش ئۆمىكى كېلىدىغانلىقى ھەققىدىكى خەۋەر ھايت - ھۇيت دېگۈچىلا پۈتۈن قەشقەر رايونىغا پۇر كەتتى. ئەمەلدارلار، زىيالىيلار ئىچىدە بۇ تەپتىش ئۆمىكىنىڭ قايسى ساھەنى تەپتىش قىلىشى مۇمكىنلىكى توغرىسىدا غۇلغۇلا باشلىنىپ كەتتى. بەزىلەر (خۇسۇسەن ئوتتۇرا، تۆۋەن دەرىجىلىك ئەمەلدارلار) تەپتىش ئۆمىكى پارخورلارنى تەكشۈرۈپ، تۇتۇدىكەن دېگەن سۆزلەرنى راستىمىكىن دەپ ئويلاپ ۋەسۋەسىگە چۈشتى؛ يەنە بەزىلەر زالىم ئەمەلدارلارنى جازالايدىكەن، خەلقنى پىكىر ئاڭلايمىش، دېگەن گەپلەرنى قىلىشتى.

بۇ ھەقتە مەدەنىي ئاقارتىش ئۇيۇشمىسى ۋە ئوقۇتقۇچىلارلا ئەمەس، مەھمۇد مۇھىتىمۇ ئېنىق بىر نەرسە بىلمەيتتى. بۇ ھەقتە قەشقەر بويىچە ئەڭ ئاۋۋال خەۋەر تاپقان كىشى مەخسۇم ئىدى. ئۇ مۇشۇ ھەقتە سۆزلۈشۈش ئۈچۈن قادىر ھاجىنىڭ ئۆيىگە كەلدى.

— سىلىگە موھىم يوليورۇق بار، — دېدى ئۇ سالامدىن كېيىنلا،
ئۇنىڭ ئاۋاق ئۆچكە يۈزىدىكى ساقىلى ئۇنىڭدىكى رىتسارلارچە

مەغرۇرلۇقنى يوشۇرۇپ، ھېچ بولمىسا چوڭلارغا خاس سالاپەتكە ئايلاندۇرۇپ تۇراتتى.

— تايىنلىق، تەپتىش ئۆمىكى توغرىسىدا بولسا كېرەك؟ — دېدى قانداق ھاجى ئاشكارە كۆرەڭلىك ۋە ئۆزىگە خاس ۋەھشىيانە كۆرۈنۈشى بىلەن.

— نەدىن ئاڭلىلا سىلى؟ — دېدى مەخسۇمنىڭ بىر ئاز ئولتۇرۇشقان كۆزلىرى چەكچىيىپ، ئۇنىڭدا جاسۇسلارغا خاس گۇمانخورلۇق ئويغانغانىدى.

— پۈتۈن قەشقەردە كەڭرى ئېقىپ يۈرگەن گەپقۇ بۇ؟! ئۇنىڭ ئۈستىگە مەن دېگەن ساقچى، ئۆزەمگە خاس ئۇچۇر قاناللىرىم بار.

— ھە، مۇنداق گەپ دېسىلە، — دېدى مەخسۇم ئەمدىلا خاتىرىجەملىنىپ، ئۇ ئەمدىلا قانداق ھاجىنىڭ بىلىدىغانلىرى كۈچىدىكى پاراڭدىن نېرىغا ئۆتمەيدىغانلىقىنى بىلگەنىدى، — خوجايىنىم بىلەن كۆرۈشۈپ كەلدىم. ئۇلار ئۆلكىدىن كەلگەن تېلېگراممىنى ئۇقتۇردى، تەپتىش ئۆمىكىنىڭ كېلىشى راست، ئاللىقاچان يولغا چىقىپ بوپتو. — ئۇلار نېمىنى تەپتىش قىلغۇدەك؟ — قانداق ھاجى ئەندىشىسىنى يوشۇرۇپ سورىدى.

— ...، — مەخسۇم قانداق ھاجىنىڭ مۇرىسىدىن تارتىپ ئۇنىڭ قۇلىقىغا پىچىرلاپ تەپتىش ئۆمىكىنىڭ كېلىشى مەقسىدى، قانداق ھاجىنىڭ نېمىلەر قىلىشى كېرەكلىكىنى ئېيتىپ بەردى.

ئۇلارنىڭ ئارىسىدا يۇقارقى سۆھبەت بولۇپ ئۇزۇن ئۆتمەي تەپتىش ئۆمىكى قەشقەرگە يېتىپ كەلدى. بۇ ماي ئېيىنىڭ باشلىرى ئىدى. تەپتىش ئۆمىكى مەنسۇر ئەپەندى^① رىياسەتچىلىكىدە بولۇپ، ئۇلار

^① مەنسۇر ئەپەندى سوۋېت ئىتتىپاقى تەرىپىدىن شىڭ شىسەي ئۈچۈن ياردەمگە ئەۋەتىلگەن مۇتخەسسسلەردىن بىرى — شەرق ئىشلىرى مۇتخەسسسى. ئۇ شىڭ دۇبەن كۇرسىدا كوممۇنىزىمىدىن دەرس ئۆتكەن. ئۇنىڭ رەسمىي ئىسمى مەشۇر روزىيىۋ بولۇپ، 30- يىللاردا

دەسلەپكى كۈنلەردە بىرقانچە كۈن دەم ئېلىۋاتقاندا كىم-كىم بىت يۈرۈۋىشى. ئەمەلىيەتتە ئۇلار پۈتۈن قەشقەر ۋەزىيىتى ئۈستىدە چۈشۈنۈش ھاسىل قىلىپ، بەزى زۆرۈر تەييارلىقلارنى قىلىۋاتاتتى. كۆپ ئۆتمەي ئۇلار رەسمىي تەكشۈرۈشلەرنىمۇ باشلىۋېتىشتى.

قەشقەر شەھىرى ۋە شەھەر ئەتراپىدىكى يېزىلارنى تەكشۈرۈپ بولۇپلا مەنسۇر ئەپەندى شەخسەن ئۆزى ئىككى نەپەر ھەمراھىنى باشلاپ ئاتۇشقا چىقتى. تەۋپىق رۇشتى مەكتەپتىكى ئىشلەرنى تۈگۈتۈپ بويامەتتىكى ئوقۇغۇچىلار ئەرتىننىڭ قېشىغا جابدۇنۇپ تۇراتتى، ئىسلام ئاخۇن خەلىپىتىم مۇھەممەد قارى زەكىنى ئەۋەتىپ ئۇيۇشمىغا چاقىرىپ قالدى. بۇنداق مەزگىلسىز چاقىرىشقا ھەيران بولغان تەۋپىق، قانداق زۆرۈر ئىش باردۇر دەپ سورىغاندى، زەكى ئۇنىڭغا ئۆلكىدىن كەلگەن ئادەملەرنىڭ كۆرۈشمە كىچى ئىكەنلىكىنى ئېيتتى.

تەۋپىق ئانچە خوش كۆرمىگەن ھالدا ئۇيۇشمىغا كەلدى. مەنسۇر ئەپەندىلەر ئۇيۇشمىدىكى خادىملار بىلەن پاراڭلىشىپ ئولتۇرغانىكەن. مەنسۇر ئەپەندى تەۋپىقنىڭ كىرىپ كەلگىنىنى كۆرۈپلا ئورنىدىن تۇردى ۋە چوڭ-چوڭ قەدەملەر بىلەن ئالدىغا بېرىپ، گويىا ئۇزۇن يىل كۆرۈشمىگەن سەبداشلاردەك قۇچاقلىشىپ كۆرۈشتى. ئۇزاققىچە قولنى قويۇۋەتمەستىن:

— مەن سىزنى قەيەردىدۇر كۆرگەندەكلا، بىرقاراشتىلا تونۇدۇم. بەلكىم باغرىم تونغاندۇر. شۇنداق ئەمەسمۇ، بىز ھەممىمىز خەلقنىڭ غېمىنى دەپ ياشاۋاتقان يولداشلار. دە، — مەنسۇر ئەپەندى ئىنتايىن يېقىملىق سۆزلەيتتى. مەجەزىدىن چىقىشقاق، چىرايى ئوچۇق كىشى ئىدى، — ئەڭ ئاۋۋال شەخسى نامىدىن سىزگە رەھمەت ئېيتىمەن، ئاندىن ھۆكۈمەت نامىدىن رەھمەت ئېيتىمەن. بۇنىڭ نېمە ئۈچۈنلىكىنى چۈشەنگەنسۇز؟

مەنسۇر ئەپەندى بولۇپ كەلگەن، 40- يىللاردا ئۆز ئىسمى بىلەن كەلگەن ۋە شەرقىي تۈركىستان جۇمھۇرىيىتى دەۋرىدە چۆچەككە ۋالى بولغان. — ئا.

— چۈشەنگەندەكمۇ قىلىمەن، — دېدى تەۋپىق ئانچە ئېچىلماستىن. ئۇ بىرىنچىدىن بويامەتكە ئالدىراپ تۇرغاندا چاقىرىلغىنى ئۈچۈن ئۆزىنى ئازادە ھېس قىلالمىغان بولسا، يەنە بىر تەرەپتىن ئۇ مەنسۇر ئەپەندىنىڭ يوقلاپ كېلىشى نېمىدىن دېرەك بېرىدۇ؟ دېگەننى ئويلاپ قالغانىدى. چۈنكى ئۇ مەنسۇر ئەپەندىنى كۆرۈپ باقمىغىنى بىلەن خېلى ئوبدان بىلەتتى.

— چۈشەنگەندەك قىلىدىڭىزمۇ؟ شۇنداق. سىز مەدەنىي ئاقارتىش جەھەتتە مۆجىزە ياراتتىڭىز. ئىشەنسەمسىز، مەن سىز ۋە سىز ياراتقان مۆجىزە ھەققىدە ئۈرۈمچىدىكى ۋاقتىمىدىلا ئاڭلىغانىدىم ھەم سىز بىلەن بىر كۆرۈشۈپ، مۆجىزە ياراتقان قوللىرىڭىزنى قاتتىق قىسقىم كەلگەنىدى. شۇڭا قەشقەرگە كېلىپلا سىزنى ئىزدەپ چىقتىم. قانداق، قارشى ئالماسىز؟

— ئەلۋەتتە قارشى ئالمىز، نېمىشقا قارشى ئالمايتۇق، — دېدى تەۋپىق زورغا كۈلۈمسىرەپ. ئەمما ئۇ چىرايىدىن ھېچقانداق ناخۇشلۇقنى بىلىندۈرمىدى.

— پەقەت سىزگە رەھمەت ئېيتىشقا كەلمىدىم، يەنە تېخى سىزنىڭ شەخسىي ئىستىقبالىڭىزغا كۆڭۈل بۆلۈدىغان مەسئۇلىيەتمۇ مېنى بۇ يەرگە كېلىشكە ئۈندىدى.

— شۇنداقمۇ؟ — دېدى تەۋپىق تەئەججۈپ بىلەن كۈلۈمسىرەپ.
— شۇنداق بولماي ئەمەس، — مەنسۇر ئەپەندى ئىنتايىن ئوچۇق - يورۇق، ناھايىتى چىقىشقا قىلىق بىلەن گويا كونا دوستلار جەم بولۇپ تۇرغاندەكلا سۆزلەيتتى، — سىز شۇنداق ئىمتىياز بېرىشكە ئەرزىيسىزكى، سىز تاللىق باغقا كىرگەندەك خالىغىنىڭىزغا ئېرىشىسىز، بۇنىڭغا مەن كېپىل...

— كەچۈرسىز، — تەۋپىق ئۇنىڭ سۆزىنى بۆلدى، — ھەربىرلىرىنىڭ بۇ يەردە تۇرۇشى قانچىلىك بولاركىن؟
— قانداق دەيسىز؟ ئانۇشتا تۇرىشىمىزنى دەمسىز، يا...، ھە، بۇ

يەردىن ئەتە كېتىمىز، خىزمەت ئالدىراش...

— شۇنداقمۇ؟ مەن تېخى بۇنىڭدىنمۇ ئالدىراش-مېكىن دەپ سورىۋىدىم. ئۇنداق بولسا، — تەۋپىق زەككىگە بۇرۇلدى، — سىز مېھمانلارنىڭ ياتاق ۋە تاماق ئىشلىرىنى ئورۇنلاشتۇرۇشقا كىرىشنىڭ خوش، — ئۇ يەنە مەنسۇر ئەپەندىگە بۇرۇلدى، — سۆزلەۋېرىڭ، ئەڭ ياخشى خىزمەت ھەققىدە سۆزلۈشەيلى، مېنىڭ يەنە ئىشلىرىم بار.

— ئىش دەمسىز، دوستۇم؟ مەن سىزنى ھەممىدىن بىر يولى ئازاد قىلىشىمۇ مۇمكىن. بارلىق جاپا- مۇشەققەتتىن، ئالدىراشتىن دېمەكچىمەن. دە ...

— شۇنداقمۇ؟ قانداق قىلىپ؟ قاماپ قويمايدىغانسىز؟ — تەۋپىق سوغۇقراق كۈلۈمسىرەپ سورىدى.

— ياق! ياق! بۇ نېمە دېگىنىڭىز؟ قانداقلا بولمىسۇن ھازىر ئۆلكىدە ئادالەت ئورنۇتۇلدى، جاپا چەككەنلەرنىڭ قەدرىگە يېتىمىز، ئۇلارغا لايىقىدا رەھمەت ئېيتىمىز. دە.

تەۋپىق ئەمدى سوئال سوراشقۇمۇ رەغدى بولمىغان ھالدا جىم- جىت قۇلاق سالىدى.

— ئىسلامئاخۇن مۇدىر، مەمتىلى ئەپەندىنى بىزگە بېرىسىز- دە، — دېدى مەنسۇر ئەپەندى چاخچاق ئارىلاش رەسمىي ئاھاڭدا خەلىپىتىمگە قاراپ.

— ھېچنېمىنى چۈشۈنەلمىدىم، ئەپەندىم، ئوچۇقراق ئېيتىپ باقماسىز، — دېدى ئىسلامئاخۇن.

— چۈشۈنۈپ قالسىز، چۈشۈنۈپ قالسىز، — دېدى مەنسۇر ئەپەندى پائالىيەتچان ئادەملەرگە خاس بىتنىم ھەرىكەتلەر بىلەن. ئۇنىڭ سۆزلىرىدە قانداقتۇر مەسخىرە يوشۇرۇنغاندەك قىلاتتى، — مەمتىلى ئەپەندى بىلەن بىر يەرگە كەلسەكلا ھەممىسى كۆڭۈلدىكىدەك بولۇدۇ.

— قېنى ئېيتىمامسىز، — دېدى تەۋپىق ئىچى پۇشقاندەك ئەلپازدا، — قانداق سودا ئۇ؟ بۇيرۇقمۇ؟ تەكلىپمۇ؟

— مېنىڭچە، مۇنداق قىلساق، بۇ ئىككى يولدىشىمنىڭ ئالاھىدە ئىشى يوق، ئۇلار پەقەت سىزنى ۋە مەكتەپلىرىڭىزنى كۆرۈپ بېقىشقا كەلگەن. مەنمۇ سىزگە بولغان ئىخلاسم، مۇھەببەتتەم تۈپەيلى كۆرۈشكەچ بەزى تەكلىپلەرنى بېرىشكە كەلگەندىم. بۇ ھۆكۈمەت ئىشى تەرىقىسىدە ئالاھىدە، رەسمىي يوسۇندا دېيىشىدىغان گەپمۇ ئەمەس، بۇ يولداشلار ئۆز ئىشلىرىنى قىلىۋەرسە، ئىككىمىز مەكتەپلەرنى ئارىلىغىچ پاراڭلاشساقمۇ بولاتتى.

— شۇنداقمۇ؟ مەيلى، ئۇمۇ بولۇدۇ، — تەۋپىق كەسكىن ئىپادە بىلدۈردى. ئاندىن ئىپلاخۇنى چاقىرتىپ ئاتلارنى تەييارلاشنى بۇيرىدى.
— مېنى ئەڭ ئاۋۋال ئۆزىڭىز بىرىنچى قېتىم ئىش باشلىغان مەكتەپكە باشلاڭ، دوستۇم، ئاۋۋال شۇ يەرنى كۆرەيلى، — دېدى مەنسۇر ئەپەندى.

تەۋپىق مەھمۇت مۇھىتى سوۋغا قىلغان شاش قارا ئېتىغا ئەپچىلگىنە ئولتۇرۇپ، مېھماننى تېجەن سېپى تەرەپ بىلەن باشلاپ كەتتى. ئۇلار تاكى مەشھەتتىن چىقىپ سايغا چۈشكەچە ئاساسىي گەپكە بېقىنلاشماي يېزا مەنزىرىسى، دېھقانچىلىق ئىشلىرى قاتارلىق قالدۇق قاقىتى پاراڭلارنى قىلىپ مېڭىشتى. پاراڭ تېمىسى ئاستا-ئاستا يۆتكىلىپ، مەكتەپ، مەدەنىي ئاقارتىش ئىشلىرىغا كۆچتى. شۇ چاغدا مەنسۇر ئەپەندى يەنە ئىشخانىدىكىدەك دىپلوماتلارچە تەلەپپۇزدا تەۋپىقنى ماختاشقا كىرىشتى.

— مەن سىزنىڭ تالانتىڭىزغا ھەۋەسلىنىمەن، غەيرىتىڭىزمۇ ئاجايىپ! — مەنسۇر ئەپەندى قىران دەريا بوغۇزى تەرەپكە قاراپ قويدى ۋە تەۋپىقنى ئۆز سۆزلىرىنىڭ ئورامى ھەققىدە ئويلىۋىنىۋېلىشقا پۇرسەت بەرمەستىن گەپنى قاچۇرۇپ، — يا پەناھ، ئەجەپ ھەيۋەت تاغكەن بۇ، ئالدى تەرەپ پىچاق بىلەن كەسكەندەك تىك... — دېدى.

تەۋپىق خالار-خالماس غەرب تەرەپكە قاراپ قويدى. مەنسۇر ئەپەندى سەلدىن كېيىن يەنە داۋام قىلدى:

— ئەگەر سىز سوۋېت ئىتتىپاقىدەك ئازادە ئەلدە بولۇپ قالدىغان بولسىڭىز گەپ يوق بىرەر ئاكادىمىيىدە ياكى ئالىي بىلىم يۇرتلىرىدا خىزمەت قىلاتتىڭىز، بۇ يەردە، ئۆزىڭىزمۇ كۆرۈپ تۇرۇپسىز، شارائىت تېخى ناچار، ئادەملەر تېخى،... بۇلارنى ئۆزگەرتىپ ئادەمگە ئوخشۇتۇش ئۈچۈن ئۆمۈرمۇ زايە كېتىدۇ...

— ئەيىبە بۇيرىمايسىز ئەپەندىم، سىز ئۇيغۇرمۇ؟ — تەۋپىق ئىمكان قەدەر چىرايىغا ۋەزىمەن تۇس بېرىپ سورىدى.

— شۇنداق، ئۇيغۇرمەن، نېمە، سىز مېنى نېمە دەپ ئويلىغاندىڭىز؟ تېگى-تەكتىم تۇرپاندىن.

— ھېچ... مۇنداقلا سوراپ قويدۇم.

مەنسۇر ئەپەندى بىردەم جىم ماڭغاندىن كېيىن ئالدى تەرەپتىكى يېزىنىڭ نامىنى سورىدى. بۇ چاغدا ئۇلار تېجەنگە كېلىپ قېلىشقانىدى. ئۇ تېجەن ھەققىدە ئۇنى-بۇنى سوراپ، ئارىلىقتىكى سېزىلمەس ئوڭايىسىزلىق پەردىسىنى قايرىپ ئېچىپ، يەنە ئەسلىدىكى سۆزلىرى ئۈچۈن يول ئاچتى.

— ئەگەر سىزلا خالىسىڭىز، مەن سىزگە ھۆددە قىلىمەنكى، سوۋېت ئىتتىپاقىدا خالىغان خىزمەتكە ئورۇنلاشالايسىز، مەن ھەتتا تونۇشتۇرۇپ خەت يېزىپ بېرىشىمۇ مۇمكىن.

— رەھمەت سىزگە، ئەپەندىم.

— چاقچاق ئەمەس، ھۆددىگە! سىز ئەلۋەتتە ئۆزىڭىزگە مۇناسىپ ئورۇندا ئىشلىشىڭىز كېرەك. دە، سىزنىڭ ئىستىقبالىڭىز كىشىنىڭ زوقىنى كەلتۈرىدۇ.

— ئەپسۇس، — دېدى تەۋپىق سوغۇق كۈلۈمسىرەپ، — مېنىڭچە ھەرقانچە سەلتەنەتلىك تاجۇ-تەخت، ئاجايىپ شۆھرەتلىك پادىشا بولغاندىمۇ ئۇنىڭ پۇقراسى بولمىسا ئۇ ھېچقانداق ھوزۇر سۈرەلمەيدۇ. چۈنكى شانۇ-شۆھرەتنى، سەلتەنەتنى ھېس قىلىپ تۇرۇش ئۈچۈنمۇ پادىشاھ يەنە نامرات، قالاق خەلققە مۇھتاجدۇر. مەن خەلقىمدىن

ئايرىلغان ھالدا ئېرىشكەن كاتتا ئورۇنلارنىڭ ھەممىسى ئەنە شۇنداق.
— بىراق مەن دەيمەنكى، سىز بۇنداق مۇھىتتا زايىا كېتىسىز،
سىزنىڭ تالانتىڭىزغا ئىچىم كۆيدۇ...

— بۇمۇ ئاشۇنداق، تالانت دېگەن ئىنسانغا شۇ پېتى ئۇ دۇنياغا
ئېلىپ كېتىش ياكى كۆتۈرۈۋېلىپ ماختىنىش ئۈچۈن بېرەلمەيدۇ. ئەگەر
ئۇ خەلق ئۈچۈن ئىشلىتىلمىسە تالانتىنىڭ بار يوقلۇقىمۇ كىشىلەر
تەرىپىدىن ھېس قىلىنمايدۇ. ئەگەر مەندە راستتىنلا تالانت بولسا ئۇنىڭ
ئورۇنلاشتۇرۇلۇشى ئەنە شۇنداق. ئاللاھ بەرگەن ھەر نېمەتنىڭ زاكىتى
بولۇدۇ، ئىلىمۇ بىر نېمەت دېيىلگەندە، مەن شۇ ئان ئىلىمنىڭ —
ئاللاھ بەرگەن نېمەتنىڭ زاكىتىنى بېرىۋاتمەن. بۇنى بەرمىسەم گۇناھكار
بولۇمەن.

— قويۇڭ، ئاللا-پاللاڭىزنى! توغرا، ھەممىمىز خەلق ئۈچۈن
ئىشلەيدىغانلارمىز، لېكىن، سىز ئىلگىرىكى ئەمگەكلىرىڭىز بەدىلىگە
بولسىمۇ راھەتتە ياشاشقا ھەقىقىيىسىز، بۇ بىرى؛ يەنە بىر تەرەپتىن نەدە
بولسىمۇ خەلق ئۈچۈن ئىشلەيدىغان گەپ.

— بىلەمسىز مەن نەچچە مىليون ئامېرىكا دوللىرى قىممىتىدىكى
مال- مۈلۈككە ۋارىسلىق قىلىش پۇرسىتىدىن ۋاز كېچىپ، مانا شۇ سىز
ياراتمىغان، «ئادەمگە ئوخشىمايدىغان» لارنىڭ ئارىسىغا قايتىپ
كەلگەنمەن. (سىزنىڭ مىللىتىڭىزنى سوراشقا مەجبۇر بولغۇنۇمۇ شۇ
سۆزلىرىڭىز ئۈچۈندى). تۈركىيىدە قالغان بولسام بىر مىليونىرنىڭ
كۆيۈمى، كېيىنچە بولسا بىر مىليونىر بولۇپ قالغان بولاتتىم، بۇ
بىرى؛ ئىككىنچى نەدە بولسىمۇ خەلق ئۈچۈن ئىشلەش بەك يوغان گەپ،
ھەيۋەتلىك ۋە چىرايلىق شۇ ئار، ئەمما مېنىڭ پەقەت مۇشۇ بىچارە
خەلقىمگىلا خىزمەت قىلغۇم بار. چۈنكى بۇلارنى ھەممە ئادەم تاشلاپ
كېتىۋېرىپ، (مەسىلەن، سىزدەك) بۇلارغا ئىشلەيدىغانلار بەك ئاز
قىلغىلىق. ئاندىن ئاللاھ مەندىن ھېساپ ئالىدىغان بولسىمۇ ئۇيغۇرلار
ھەققىدە ھېساپ سورىسا كېرەك، چۈنكى ھەدىستە: «ھەركىم ئۆز

پادىسىدىن مەسئۇل» دېيىلگەن. مەن بولسام مۇشۇ خەلقنىڭ ئوغلى، مۇشۇ خەلقنى مەسئۇلىيەتكە تارتىلمەن. باشقا خەلقنىڭمۇ ئۆز ئوغۇللىرى بار، ئەمما مېنىڭ خەلقىمنىڭ ھېچكىمى يوق، ئۇنىڭ غېمىنى ماڭا ئوخشاش قىممىتىنى بىلمەيدىغانلار قىلمىسا كىم قىلىدۇ؟ مەسىلەن، سىز قىلامسىز؟ «قىلچىمۇ ئۆز مەنپەئەتىنى كۆزلىمەي، باشقىلارنىڭلا مەنپەئەتىنى كۆزلەيدىغان» كوممۇنىستىقۇ سىز؟

ئۇلار تېجەن بىلەن بويامەت ئارىسىدىكى سايدىن ئۆتكىچە مەنسۇر ئەپەندى يەنە ئەتراپتىكى نەرسىلەر ھەققىدە، ساينىڭ سۇ مىقدارى، بۇ ئەتراپنىڭ ھۆل-يېغىن مىقدارى، تېجەننىڭ دېھقانچىلىقى، بويامەتنىڭ ئالاھىدىلىكى دېگەندەكلەر ئۈستىدە سوئال سوراپ ماڭدى. تەۋپىق قىسقا قىسقا جاۋاب بەرگەندىن باشقا «بۇ ئادەم زادى نېمە دېمەكچىدۇر؟» دېگەننى ئويلاپ ماڭدى.

ئۇلار بويامەت مەكتەپكە ئەنە شۇ يوسۇندىكى پاراڭلار بىلەن كېلىپ قېلىشتى. تەۋپىق ئاتنىڭ بېشىنى مەكتەپكە بۇراۋېتىپ دېدى:

— بۇ بىز بارماقچى بولغان مەكتەپ ئەمەس، بايا سىز چاقىرتقاندا مەن مۇشۇ يەرگە كېلىشكە تەييارلىنىپ تۇراتتىم، بۇ يەردە مېنىڭ ئازراق ئىشىم بار، ئەگەر قىزىقمىسىڭىز سەل كۈتۈپ تۇرسىڭىزمۇ بولىدۇ. مەن دەرھال قايتىپ چىقىمەن.

— ياق، نېمىشقا قىزىقمايتتىم، قايتارمىزدا كۆرسەكمۇ بولاتتى، بىراق، سىز كىرگەندىكىن، بەربىر ساقلاپ تۇرىدىكەنمەن، ئۇنىڭدىن كۆرە كۆرۈپ چىقاي.

تەۋپىق مەكتەپ ھويلىسىغا كىرىپلا ئاتتىن چۈشتى. بىرنەچچە ئوقۇغۇچى ئاتنىڭ تىزگىنىنى تالىشىپ ئالدى. ئۇ ئىشخانغا كىرىپ كەتكەندىن كېيىن مەنسۇر ئەپەندى مەكتەپ مەيدانىدا ئارىلاپ يۈرۈپ قاتتىق مەشىق قىلىۋاتقان نەچچە يۈز تەنھەرىكەتچىنى كۆرۈپ ھەيرانە بولۇپ تۇرۇپ قالدى. تەۋپىق ئۆزى ئېيتقانداك ئانچە ھايال بولمايلا

قايتىپ چىقتى. ئۇلار يولنى داۋام قىلدى.

— ئاۋۇلارنىڭ ھەممىسى ئوقۇغۇچىمۇ؟ — دېدى مەنسۇر، —
ئەپەندى يولغا چىقا - چىقمايلا.
— ئەلۋەتتە، ھەممىسى.

— ئۇلارنىڭ تەربىيلىنىشى ئوقۇغۇچىدىن كۆرە ھەربىيگە بەكرەك
ئوخشايدىكەن...

— بولماپتىمۇ؟

— ياق بولۇدۇ، ناھايىتى ياخشى بوپتۇ، دېگىنىم، — دېدى مەنسۇر
ئەپەندى. ئەمدى ئۇ بويامەت يېزىسى ھەققىدە، تەۋپىقنىڭ ئائىلە -
تاۋابىئاتلىرى ھەققىدە بىرمۇنچە ئەپقاچتى سوئاللارنى بېرىپ ئارقا -
ئارقىدىن يەنە ئۇنىڭ تالانتىغا ھەۋسى كېلىدىغانلىقى ھەققىدە گەپ
ئاچتى. ئەپقاچتى سوئاللار بىلەن دىققەتنى چالغاتتىم دەپ ئويلىدىمۇ،
ئانچە جىددىيىتى يوقتەك ئاھاڭدا، — ماھۇمۇد مۇھىتى بايقى
تەنھەرەتچىلەرنىڭ تەربىيلىنىشىگە كۆڭۈل بۆلۈپ تۇرۇدىغاندۇ؟ — دەپ
سوردى.

بۇ سوئال تەۋپىقنى ئەندىكتۈرۈۋەتتى. گەپنىڭ تېگىدە گەپ بارىدى.
ئۇ بۇ مەھماننى بۇ يەرلەرگە ئېلىپ كېلىپ بەك چوڭ خاتا قىلغانلىقىنى
ھىس قىلىپ پۇشايماق قىلىپ قالدى. شۇنداقتىمۇ چىرايىغا ھېچ ئىپادە
چىقارماستىن تەبىئىي ھالدا ئاددىيلاشتۇرۇپ:

— تەبىئىيىكى مەھمۇد مۇھىتى ئوقۇغۇچىلارغا بەك كۆڭۈل بۆلۈدۇ،
مىللىتىنى سۆيۈدۇغان ھەر ئۇيغۇر، مىللىتىنىڭ يۈكسىلىشىرىگە
كۆڭۈل بۆلۈدۇ، — دەپ جاۋاب بەردى.

مەنسۇر ئەپەندىمۇ ئۈستۈلۈقنى چاندۇرماسلىق ئۈچۈن سوئالنى
كوچىلاپ سوراشتىن توختاپ، باشقا تېمىغا كۆچتى.

— قەشقەر مەدەنىي ئاقارتىش ئۇيۇشمىسى ياكى مىللەت
مەجلىسىدىكىلەر كۆرسەتكەن خىزمەتلىرىڭىزگە قانداق جاۋاب
بېرىشىۋاتىدۇ؟ قارىغاندا ئۇلار سىزگە بەك ئېتىبارسىز قارىغاندەكقۇ؟ ھېچ

بولمىسا مەھمۇد سىجاڭ بولسىمۇ سىزگە كۆڭۈل بۆلمەپتۇ.

— قانداق دەيسىز؟

— سىزنى نېمىشقا ئۆستۈرۈشمىدى؟! مەن بۇنىڭغا زادىلا تاقەت

قىلىپ تۇرالمىمەن، سىزنى چوقۇم چوڭراق بىر يەرگە يۆتكەپ، موھىم خىزمەت بەرمىسە ئادىللىق بولمايدۇ، مەن جەزمەن بۇ ئىشنى بىر ياقلىق قىلماي قويمايمەن! ھېچ بولمىغاندا مەن بىلەن ئۈرۈمچىگە كېتىڭ. ئورۇنلاشتۇرۇش مەنىدىن، — ئۇ ساختا سەممىيلىك بىلەن قىزىشىپ سۆزلىدى.

— بۇ دېگەنلىرىڭىز بۇيرۇقمۇ؟ شۇنداق چۈشەنسەك بولامدۇ؟

— نېمىشقا ئۇنداق دەيسىز؟ مەن سىزنىڭ خىزمەتلىرىڭىزگە كۆز

يۇمۇپ تۇرالمىمەن...!

— ئەگەر بۇ ھۆكۈمەت نامىدىن بېرىلگەن بۇيرۇق بولمىسا، مېنى «ئۆستۈرۈش» توغرىسىدا سوغۇققانراق بولسىڭىزمۇ بولۇدۇ. چۈنكى، مەن بىرىنچىدىن، ئەمەل ئۈچۈن ئىشلەۋاتقىنىم يوق؛ ئىككىنچىدىن مەن ھۆكۈمەت تەرىپىدىن خىزمەتكە قويۇلغان خادىم ئەمەس، بەلكى، ئۆز ئىختىيارلىقىم، ئۆزۈم ئۆزۈمگە يۈكلىگەن بۇرچۇم بولغاچقىلا بۇ ئىشلارنى قىلىۋاتىمەن. شۇڭلاشقا مەن ئۆسمەكچى ئەمەس.

مەنسۇر ئەپەندى ئىنتايىن خۇشخۇيلىق بىلەن باش لىڭشىتىپ ماقۇللىدى ۋە قاقاقلاپ كۈلۈپ تۇرۇپ:

— سىزنىڭ ياخشى كۆڭلىڭىزنى باشقىلار چۈشەنمىگەندىمۇ مەن چۈشۈنۈمەن، سىزنىڭ پەزىلىتىڭىزنى ھېچكىم دورىيالمايدۇ. ئىشلىگەندىكىن ئەنە شۇنداق ئىشلەش كېرەك. بىراق، ھازىر بەزى يۇقىرى ئورۇنلاردىكى موھىم خىزمەتلەرگە سىزدەك ئادەملەر كېرەك. شۇڭا ھەم خىزمەت ئېھتىياجى، ھەم سىزنىڭ كۆرسەتكەن خىزمەتلىرىڭىزگە رەھمەت ئېيتىش يۈزىسىدىن سىزنى ئۆستۈرمەي بولمايدۇ.

— ئەگەر مەن قوشۇلمىسامچۇ؟ — تەۋپىق ئەمدى چىرايىدىن

نارازىلىقىنى ئالاھىدە بىلىندۈردى. مەنسۇر ئەپەندى ۋەزىيەتنى

قاتماللاشتۇرۇپ قويماسلىق ئۈچۈن جاۋاب ئورنىغا قاقلاپ كۈلۈش بىلەن ئۆتكۈزۈۋەتتى ۋە ئاچپاردىن ئۆتكۈچە بۇ ھەقتە گەپ قىلمىدى. ئاچپارنىڭ يانباغرى ۋە قىرغاقلاردىكى كۆك يانتاقلارغا قاراپ يەنە بىرمۇنچە مۇناسىۋەتسىز سوئاللارنى سوراپ ۋاقتىنى ئۆتكۈزدى.

ئاچپاردىن چىققاندىن كېيىن ئۇ يەنە ھەم چاقچاققا، ھەم رەسمىي مۇلاھىزىگە ئوخشاپ كېتىدىغان تەلەپپۇزدا:

— ئۈرۈمچىگە كەتكىڭىز بولمىسا قەشقەرگە بولسىمۇ يۆتكۈلۈپ ئىشلەڭ. قەشقەردىكى ئۇيۇشمىدىكىلەرنىڭ نەرى سىزدىن ئارتۇق، — دېدى يەنە دەي - دەيگە سېلىشقا تىرىشىپ.

— مېنىڭ ئەڭ سۆيگەن يېرىم مەكتەپ.

— ياخشى گەپ، ھۆكۈمەت مەكتەپلىرىگىمۇ بىلىملىك ئادەملەر كېرەك، مەسىلەن....

تەۋپىق ئۇنىڭ سۆزلىرىنى ئاڭلىمايۋاتقاندا يىراقلاشقا قاراپ ئون - تىنسىز كېلەتتى. بۇنى سەزگەن مەنسۇر ئەپەندى سۆزىنى توختۇتۇپ بىردەم جىم بولدى. ئەمما جىملىق ئۇزۇنغا بارمىدى:

— ئەگەر مەن سىزنىڭ ئورنىڭىزدا بولغان بولسام ھەرگىزمۇ بۇ يەردە قالمايتتىم. ئەگەر مەدەنىيەت ساھەسىدىكى ھوقۇقدارلاردىن بولسام...

— شۇنىڭ ئۈچۈنمۇ سىز مەمتىلى ئەمەس، — دېدى تەۋپىق ئۇنىڭ

تەلەپپۇزىنى دوراپ، — مېنىڭچە، — دېدى ئۇ جىددىيلىك بىلەن، —

ئۆزۈمگە مۇناسىپ بىردىن - بىر ئورۇن مەكتەپ، مائارىپنىڭ ئالدىنقى

سېپى. چۈنكى ئىقتىدارنى جارى قىلدۇرىدىغان جاي ئاساسىي قاتلام!

مەنسۇر ئەپەندى بۇ ھەقتە ئىككىنچىلەپ ئېغىز ئاچمىدى. ئوڭۇرۇققا

بېرىپ مەدرىسكە كىرگەندىن كېيىن تەۋپىق مەنسۇر ئەپەندىنىڭ سۆز -

ھەرىكەتلىرىدىن ئۇنىڭ قانداقتۇر مەكتەپلەر ۋە ئاقارتىش يولىدىكى

نەتىجىلەرگە ئەمەس، باشقا بىر نەرسىگە قىزىقىدىغانلىقىنى، يولدا

كەلگۈچە بولۇنغان سۆھبەتلەردە ئۇ ئاساسىي مەقسەتنى ئۇقۇشۇپ،

بىلىپ، بىر خۇلاسىگە كېلىپ بولغانلىقىنى سېزىپ قالدى. شۇنىڭ

بىلەن «ئۇنىڭ مەقسىدى مېنى جەڭگاھتىن ئايرىۋېتىش ئىكەن» دەپ يولۋاسنى تاغدىن ئايرىۋېتىش ھىلىسى!» دەپ ئويلىدى.

ئۇلار قايتىش سەپىرىدە مەنسۇر ئەپەندى، تەۋپىقنىڭ ئىستىقبالى ھەققىدە قايغۇرۇشلىرىنى ئوچۇق ئىزھار قىلىشلىرىنى تەكرارلىمىغان بىلەن، بۇ ھەقتە يەنە ئويلىشىدىغانلىقىنى، قەشقەردىكى رەھبەرلەر بىلەن بىر مەسلىھەتكە كېلىدىغانلىقىنى ناھايىتى سىلىق دېگەندەك قىلدى، بۇ گەپنىڭ تېگىدىن مەجبۇرلاشنىمۇ چەتكە قاقمايدىغان بىر بىشارەت بىلىنىپ تۇراتتى.

ئاندىن، ئوچۇق-يورۇقلۇق بىلەن ھازىرقى خەلقئارا ۋەزىيەت، سوۋېت ئىتتىپاقىدىكى يېڭىلىقلار، ئۆلكە ۋەزىيىتى، شىڭ شىسەينىڭ ئىلغارلىقى، سوۋېت ئىتتىپاقى بىلەن بولغان دوستلۇق، شۇڭا مائارىپنىڭ تەرەققىي قىلغانلىقى ھەققىدە قىزغىن پاراڭ قىلىپ ماڭدى. بويامەت، تېجەن مەكتەپلىرىنى ئىنچىكراق كۆزدىن كەچۈرۈشكە قىزىقمىدى. شۇنىڭ بىلەن ئۇلارنىڭ سەپىرى يېرىم يولدىلا ئاخىرلىشىپ، چاپسانلا مەشھەتكە قايتىپ كەلدى.

2

مەنسۇر ئەپەندى «ئارىلاپ تەكشۈرۈش» نەتىجىسىدە بىرىنچى قول ماتېرىيالغا ئېرىشتى. ھەمدە تەپتىش قىلىش خۇلاسەسىدىن دوكلات تەييارلىدى. ئەمدى قول سالىدىغان ساھەلەر، يۆتكەشكە تېگىشلىك ئادەملەر ھەققىدە يىغىن ئېچىپ مەسلىھەتلىشىش كېرەك ئىدى. ئۇلارنىڭ بۇ يىغىننى ۋالى مەھكىمىسىدە مەخپىي ئېچىلدى.

يىغىنغا ۋالى ۋاڭ باۋچىيەن، گارنىزون قوماندانى ليۇ بىڭ، ساقچى باشلىقى قادىر ھاجى، مۇشاۋۇر ئىبىرخوف ۋە ئۇنىڭ تەرجىمانى (قاسىمبەگ؟)، مەخسۇم، مەنسۇر ئەپەندىنىڭ تەپتىش ئۆمىكى بارلىق

ئەزالىرى بىلەن تولۇق قاتناشتى. ۋاڭ باۋ چيەن ئورنىدىن تۇرۇپ:
— يىغىن مەخپى! كىمكى بۇ يىغىن مۇزاكىرە قىلغان ئىشلار
ھەققىدىكى مەخپىيەتلىكنى سىرتقا ئاشكارىلاپ قويسا، جىنايى
جاۋابكارلىققا تارتىلىدۇ. ھازىر تەپتىش ئۆمىكىنىڭ ئۆمەك باشلىقى
مەنسۇر ئەپەندى دوكلات بېرىدۇ، — دەپ ئېلان قىلدى.

مەنسۇر ئەپەندى ئورنىدىن تۇرۇپ، رۇس تىلىدا سۆزلەشكە باشلىدى:
— بىزنىڭ ئۆمىكىمىزنىڭ بىر مەزگىللىك تەكشۈرۈشلىرى
ئاخىرلاشتى. نەتىجە بىزنىڭ ئويلىغىنىمىزدەك بولۇپ چىقتى. مەدەنىي
ئاقارتىش ئۇيۇشمىلىرى ئەسلىدە بىر ئاممىۋى تەشكىلات بولسىمۇ، بارا-
بارا نوپۇزى ئېشىپ، ھوقۇقلۇق ئورگانغا ئايلىنىپ قالغىلى تۇرۇپتۇ.
ھۆكۈمەت بۇنىڭغا يول قويماسلىقى كېرەك ئىدى. بىراق، ئالدىنقى
مەزگىل تىنجىتىش، ۋەزىيەتنى بۇمشۇتۇش دەۋرى بولغاچقا بۇنىڭغا يول
قويۇلغان. شۇڭا ئۇ ھۆكۈمەتنىڭ باشقۇرۇشىدىن مۇستەسنا بىر ئورگان
بولۇپ كەلدى، — مەنسۇر ئەپەندى ناھايىتى ئۇستىناتتى ئىدى. سۆزلىرى
راۋان، قىسقا ئەمما ۋەزىنلىك ئىدى، — ئۇنى ھۆكۈمەتكە تەشكىلى
جەھەتتىن بېقىندۇرىمەن دېيىش ئاسان ئىشقا ئاشمايدۇ. بۇنى ئۇلار
قوبۇل قىلمايدۇ. ھۆكۈمەت تەرەپتىن بەلگىلەپ بېرىلگەن باشلىقلارنى
ئۇلار ئېتىراپ قىلمايدۇ، ئەلۋەتتە. شۇنىڭ بىلەن بۇ نوپۇزى يوق كىشى
يېتىم قالدۇدۇ ۋە ھېچ قانداق ئىشنى دەستىگە ئالالمايدۇ. ئۇلار يەنە
ئىلگىرىكىدە كلا ئۆز ئىشىنى قىلىپ كېتىۋېرىدۇ. قايسى جەھەتتىن
كونترول قىلىش كېرەك؟ ئەلۋەتتە ئالدى بىلەن ئىقتىسادىي جەھەتتىن
كونترول قىلىش كېرەك! ئىقتىسادىي جەھەتتىن مۇستەقىللىقى
بولمىغان ھەرقانداق ئورگان، تەشكىلات، دۆلەت ۋە باشقىلار ماھىيەتتە
بېقىندى بولۇدۇ. بۇنداق بېقىندىلىق مەجبۇرىي ئىشقا ئاشۇرۇلماستىن
كاپىتالنىڭ تەبىئىي قۇدرىتى تەسىرىدە يۈز بېرىدۇ.

يىغىن ئەھلى بىر- بىرىگە قارىشىپ باشلىشىپ
تەستىقلاشتى. مەنسۇر ئەپەندى ئاۋۋالقىدەك ۋەزىمىن، ئېنىق قىلىپ

سۆزلەيتتى.

— ئىقتىسادىي جەھەتتىن بېقىندى قىلىۋېلىنغاندىن كېيىن ئۇلارغا باغلىق ھوقۇقلارنى بېرىڭ، بەربىر «ئېتى بار، سېپى يوق» بولۇپ قالمۇپرىدۇ. ئۇلاردا تۇرمۇش، ئۆز جېنىنى جان ئېتىش، ئۆزىنىڭلا غېمىنى يېيىش خاھىشى كۈچۈيۈشكە باشلايدۇ. شۇنىڭ بىلەن باشقا مەقسەتلەر ئۆز-ئۆزىدىن ئىشقا ئاشىدۇ، مائارىپ شەكلەن نەرسىگە ئايلىنىدۇ، پالەچ ھالغا چۈشۈدۇ. ئىقتىساد ئۇلارنىڭ ھەرىكىتىنى چەكلەيدۇ. مەجبۇرىي چارىلەر قوپال ۋە ئاسانلا قارشىلىق پەيدا قىلغىنى بىلەن، بۇنداق ئۇسۇلدا كۆرۈنۈشكە ئورگان، مۇئەسسەلەر ساقلاپ قېلىنغان، ئەمەلىيەتتە يوق ھېسابتا، قارشىلىق كۆرسۈتۈشكۈمۇ سەۋەب تاپالمايدۇ.

ئاڭلىغۇچىلار ئۇنىڭ تالانتىغا يەنە بىر قېتىم ئايرىن ئېيتىشتى. ئۇنى شەرق ئىشلىرى بويىچە مۇتەخەسسەس دەپ بىكار ئېيتماپتىكەن دېيىشتى.

— ئەمدى ئۇلارنىڭ ئىقتىسادىغا كەلسەك، ئەمەلىي ئەھۋالنى بىلمەيدىغانلارنىڭ خىيالىدا ئۇلارنىڭ ئۆشەرە - زاكات، ۋەخپە يەرلەرنىڭ ھوسۇلى بىلەن نېمە ئىقتىسادى بولاتتى، دېگەن ئوي بولۇشى مۇمكىن. شۇنى سەمىڭلارغا سېلىپ قويايىكى، پەقەت ھېيتگاھ جامەسىنىڭ ۋەخپىسىدىن ئېلىنىدىغان ھوسۇلنىڭ ئۆزىلا مىليون جىڭدىن ئاشىدۇ، بۇنى پۇلغا سۇندۇرۇپ كۆرۈڭلار! بۇ ئەلدە مەسچىد، جامە، مەدرىس، مازار دېگەنلەر شۇنچە كۆپ، ئۇلارنىڭ چوڭراقلىرىنىڭ ھەممىسىنىڭ مىليون جىڭ ياكى شۇنىڭغا يېقىنلىشىدىغان ۋەخپە ھوسۇلى بار. ئەمدى بۇنىڭغا ئۆشەرە - زاكات، ئىئانە پۇللارنى قوشساق پەقەت قەشقەر ئۇيغۇر ئۇيۇشمىسىنىڭ مالىيىسىگە كىرىم بولۇدىغان پۇل - مال قانچىلىك بولىدۇ؟ ھەر يىلى مىليون رۇبلىغا بارىدۇ!

— ئەپەندىلەر! ماركىس كاپىتالنىڭ قۇدرىتى ھەققىدە توختالغاندا «سەددىچىن سېپىلىنىمۇ بۇزۇۋېتەلەيدۇ»^① دېگەندى. مۇشۇنداق

^① «كوممۇنىستىك پارتىيىنىڭ خىتابنامىسى» — ئاپتور.

قۇدرەتلىك قورالنى ئۇلارنىڭ قولغا تۇتقۇزۇپ قويغۇنمىزنىڭ قانچىلىك خەتەرلىك بولغانلىقىنى چۈشەنگەنسىلەر؟ ياخشىكى، تەلىمىمىزگە ئۇلارنىڭ ئېڭى كۆپ تۆۋەن، زىيالىي مەن دېگەنلەرنىڭمۇ ئويلايدىغانلىرى تولىمۇ ئاددىي، بولمىسا ئۇلار بىر تەرەپتىن مائارىپنى گۈللەندۈرۈپ، يەنە بىر تەرەپتىن بۇ پۇلدارنى «تۇغدۇرۇپ» كۆپەيتىپ ئىشلەتسە — يەنى مىللىي سانائەتنى قۇرۇشقا باشلىسا ۋە چەت ئەللەرگە ئەۋەتىپ مىللىي سانائەت كارخانىلىرى ئۈچۈن كارخانىچىلارنى تەربىيەلەشكە باشلىسا (چۈنكى ئۇلاردا ھازىر ئىقتىسادىي مۇستەقىللىق بولغاچقا بۇنداق ئىمكانىيەتمۇ بار)، ئۇ چاغدا نېمە بولىدۇ؟ ھازىرقى بۇ ئاممىۋى خاراكتېر ئالغان يېڭى مەدەنىيەت قىزغىنلىقىدىن قارىغاندا، ئىقتىسادنىڭ راۋاجلىنىشى بىلەن بۇ ئىككىسى قوشۇلسا، ئىقتىسادىي جەھەتتىن ناھايىتى ئاجىز ھالەتتە تۇرغان ھۆكۈمەتنى پالەچ ھالغا چۈشۈرۈپ قويمامدۇ؟ كىمدە كاپىتال كۆپ بولسا شۇ قۇدرەتلىك بولىدۇ.

— ئامېرىكىدا يەھۇدى بايلىرى ئامېرىكىدىكى بارلىق مىليونېرلار ئىچىدە زور سالماقنى ئىگىلەيدۇ. ئۇلار ئۆز كاپىتالى بىلەن ئامېرىكا ئىقتىسادىنى كىرىزىسكە ئۇچرىتالايدۇ، خالىسا گۈللەندۈرەلەيدۇ. شۇڭا ئۇلار كاپىتال قورالى بىلەن ئامېرىكا ھۆكۈمىتىگە بېسىم ئىشلىتىپ، تەرك ئەتكىلى ئىككى مىڭ يىل بولغان ۋەتنى پەلەستىندە قايتىدىن دۆلەت قۇرۇشنى قوللاشقا مەجبۇر قىلماقتا. ئامېرىكا ھۆكۈمىتى يەھۇدى مىليونېرلىرىنىڭ ئىقتىسادىي بېسىمى، يەھۇدى ئالىملىرىنىڭ خەلقئارالىق تەسىرى ئاستىدا يەھۇدىلارنىڭ دۆلىتىنى تىرىلدۈرۈش ھەرىكىتىنى قوللاش ئېھتىمالى زور. بۇنىڭدىن شۇنى كۆرۈۋېلىش تەس ئەمەسكى، ئۇيغۇر ئۇيۇشمىلىرىنىڭ ئىقتىسادى جەھەتتىكى مۇستەقىللىقى، ھازىرقى ئەسەبىي مەدەنىيەت قىزغىنلىقى، بايلارنىڭ قولىدىكى ھېسابسىز ئالتۇن - كۈمۈش، شۇنداقلا مائارىپنىڭ راۋاجلىنىپ، بۇ ئەلدىن خەلقئارا تەسىرگە ئىگە ئىلىم - پەن خادىملىرىنىڭ مەيدانغا كېلىشى تولىمۇ خەتەرلىك. بۇ خەتەرلىك بۇرنىمىزنىڭ ئاستىغىلا

كېلىپ قالغان بولسىمۇ، بخوت يۈرۈپتىمىز!
 — خەيرىيەت، ئۇلار بۇنىڭغا ئەمدى ئۈلگۈرەلمەيدۇ!
 — مامۇتچۇ؟ بۇ خەتەرلىككە مامۇت قوشۇلسا نېمە بولىدۇ؟ — گەپ
 قىستۇردى ۋاڭ باۋچىيەنمۇ رۇس تىلىدا (بۇ يەردىكىلەردىن لىۋ بىگىنى
 ھېسابقا ئالمىغاندا ھەممىسى دېگۈدەك رۇس تىلىنى بىلەتتى).
 ئېرخوف مەسخىرىلىك كۈلۈمسىرەپ مۇرىسىنى كۆتۈرۈپ قويدى ۋە
 رەسمىي پىكىر شەكلىدە ئەمەس، ئۆزىگە دەۋاتقانداك قىلىپ:
 — مامۇتنىڭ قولىدىن ھېچنېمە كەلمەيدۇ، ئۇ دېگەن ئەسىر! —
 دېدى.

مەنسۇر ئەپەندى ئۇنىڭ مەسخىرىسىنى چۈشۈنۈپ:
 — ھۆكۈمەت كۆرۈنمەي كېلىدىغان خەتەرنى نەزەردىن ساقىت
 قىلىپ، ئاساسىي دىققىتىنى مامۇتقا قاراتقاچقا، ئۇ تەرەپتىن بولۇدىغان
 خەتەرنىڭ ئاساسىي جەھەتتىن ئالدى ئېلىنىپ بولدى. بىراق، بىزنىڭ
 ھازىر نەزەردە تۇتۇۋاتقىنىمىز يوشۇرۇن خەۋپ، بىلىنمەيلا يېتىپ
 كېلىدىغان بالا- قازا! يەنە تېخى بۇ يەردە گېزىتمۇ ھۆكۈمەت ئىختىيارىدا
 ئەمەسكەن!

— گېزىتنى پېچەتلەش كېرەك! — دېدى قادىر ھاجى
 لۈكچەكلەرچە تەلەپپۇزدا.

— ياق، پېچەتلەشكە بولمايدۇ. ئۇ بىزنىڭ سىياسىي خاھىشىمىزنى
 كىشىلەرنىڭ مېڭىسىگە قۇيۇدىغان ۋاسىتە بولۇشى لازىم. ئۇ ئىنتايىن
 زۆرۈر نەرسە. خۇلاسە كالام، ئالدىمىزدا ئۇيۇشمىلارنىڭ مەسئۇلىرى بىلەن
 يىغىن ئۆتكۈزۈپ، ئۇلارنىڭ بىرنەچچە يىللىق ئىقتىسادىنى تەكشۈرۈپ
 ئېنىقلاش ۋە بۇنىڭدىن كېيىن مالىيىنى ھۆكۈمەت قارمىقىغا
 ئۆتكۈزۈۋېلىش، گېزىتنى ئۆتكۈزۈۋېلىش ۋەزىپىسى تۇرۇپتۇ.

— قىيىنچىلىق بولسا ساقچى ئىدارىسى بىلەن گارنىزون
 قىسىملىرى ياردەملىشىدۇ، — دېدى ۋاڭ باۋچىيەن.
 — خىزمىتىڭىزگە بىز تەييار، — دېدى لىۋ بىگى ئورنىدىن تۇرۇپ

مەنسۇرغا سەل ئېگىلىپ، خۇشامەتچىلىك بىلەن كۈلۈمسىرەپ.
 قادىر ھاجى غىياڭ قىلماي، توڭلۇق بىلەن ئولتۇرۇۋەردى.
 — قانداق قىيىنچىلىقلار بولۇشى مۇمكىن دەپ ئويلايسىز؟ —
 دەپ سورىدى مەنسۇر ئەپەندى ۋالىدىن.
 — 6 - دىۋىزىيە كاشلا قىلىشى مۇمكىن.
 ئېپىرخوف يەنە مەسخىرىلىك ھىجىيىپ، ئۆزىنىڭ بىكار
 ياتمىغانلىقىنى بىلدۈردى.
 — سىلەر يەنىلا مامۇتتىن قورقۇش كېسىلىڭلاردىن ساقايماسىلەر،
 — دېدى مەنسۇر ئەپەندى ئۆزىنى كىبىرلىك تۇتۇپ مەسخىرە بىلەن، —
 ئەگەر خەتەرنى دېسىڭىز 6 - دىۋىزىيەدىنمۇ خەتەرلىك كۈچلەر بار. ساقچى
 ئىدارىسى بۇنى بىلەمدۇ يوق؟
 ھەممە قادىر ھاجىغا قارىۋىدى، قادىر ھاجى بايىقى كاتتىلىقىدىن
 بىراقلاپ چۈشۈپ، ئالاقزادىلىك بىلەن بىچارە قىياپەتتە مەخسۇمغا
 قارىدى.
 — مەندىن ئەمەس، سىلىدىن سوراۋاتىدۇ، — دېدى مەخسۇم
 مەسخىرنى تېخىمۇ كۈچەيتىپ.
 مەنسۇر ئەپەندى بىردەم كۈتۈپ، ساقچى باشلىقىدىن سادا
 چىقىمىغاندىن كېيىن:
 — مەن بارغان مەكتەپلەرنىڭ ھەممىسىدە ئوقۇغۇچىغا ئانچە
 ئوخشىمايدىغان، مۇنتىزىم ھەربىي تەلىم كۆرگەندەك نەچچە يۈزلەپ
 ئادەمگە ئىگە ئەترەتلەر بار ئىكەن. پەرىزىمچە زىيالىيلار ئىچىدە ھۆكۈمەتكە
 قارشى پارتىيە بولۇشى مۇمكىن، ھېلىقىلار مۇشۇ پارتىيىنىڭ قوراللىق
 كۈرەش ئۈچۈن تەييارلىنىۋاتقان قوشۇنى بولۇشى چوقۇم!
 — ساقچى ئىدارىسى مەسئۇل بولۇپ، بۇنىڭدىكى سىرنى يېقىن
 ئارىدا ئاچسۇن! — ۋاڭ باۋچىيەن بۇيرۇق تەلەپپۇزىدا شۇنداق دېدى.
 — ئۇنداق بولسا خەتەرلىك ئۇنسۇرلارنى قانداق قىلىش كېرەك؟
 بۇنىڭغا ساقچى ئىدارىسى، ۋالىي مەھكىمىسى قانداق قارايدۇ؟ نېمە ئوي.

تەسەۋۋۇرلىرى بار؟ — سورىدى مەنسۇر.
— ئەلۋەتتە «يولۋاسنى تاغدىن ئايرىۋېتىش» چارسىنى قىلىمىز.
دە، — دېدى ۋالى ھارامزادىلىك بىلەن كۈلۈپ.
— توغرا، ئۇلارنى خىزمەت ئالماشتۇرۇش، يۆتكەش، ئۆستۈرۈش
چارىلىرى بىلەن نوپۇز دائىرىسىدىن ئېلىپ چىقىپ كېتىش كېرەك!
ئەمما بۇمۇ پەقەت ۋاقىتلىق، ئۇلارنىڭ ئىشى بۇنىڭ بىلەنلا ھەل بولغان
بولمايدۇ.

ئەمدى ئۇلار كونكرېت ئىشلار ھەققىدە پىكىرلىشىپ، نۆۋەتتىكى
نشاننى قانداق ئىشقا ئاشۇرۇش ئۈستىدە كونكرېت پىلان ۋە چارىلەرنى
تۈزۈپ چىقىشقا كىرىشتى.

ئۈچىنچى باب

1

ماي ئېيىنىڭ 10- كۈنلىرى، تەۋپىق مەنسۇر ئەپەندىنىڭ كېلىش مۇددىئاسىدىن خاتىرىجەم بولالماي، ئاخىرى كاتتايلاققا بېرىپ مۇھەممەت داموللا بىلەن پىكىرلىشىشكە ۋە ئۇنى «ئۆستۈرۈش» ھىيلىسىگە ئالدىنىپ قالماسلىققا ئاگاھلاندىرۇپ قويۇش نىيىتىگە كەلدى.

ھاۋانىڭ تىنچىق ئىسسىق بولۇدىغان مەزگىللىرى باشلانغان بولۇپ، بۇنداق تىنچىقتا بۇغدايلارغا ئاسماندىن تۈكۈلگەندەك كۆك پىت چۈشۈپ كېتەتتى. ئۇ ھاۋا سەل سالقىندىغاندا — كەچقۇرۇندىراق ماڭاي دېدى. يۇ، ئاڭغىچە باشقا بىر مۇھىم ئىش چىقىپ قېلىپ، بۇ ئىش يەنە قالمىسۇن دەپ قەتئىي ھالدا ئورنىدىن تۇردى.

— تالا ھوۋۇلداپ كېتىۋاتقاندا سالقىنغىنا ئۆيدە بىردەم كۆزلىرىنى يۇمۇۋالماي نەگە بارىلا؟ — دەپ سورىدى مەلىكىزاد. ئۇ باياتىن بېرى ئۆيدە بىر ئىش ئۈستىدە جىددىي پىكىر يۈرگۈزۈۋاتقاندا ئىختىيارسىز مېڭىپ يۈرگەن، ئۆزىمۇ تۇيىمىغان ھالدا ئۇنى — بۇنى تۇتۇپ، بەزىدە ئولتۇرۇپ، خارامۇش بولۇپ قالغاندەك كۆرۈنگەن ئېرىنى كۆزۈتۈپ ئولتۇرغانىدى. ئاخىرى تەۋپىقنىڭ ئەسلىدىكى جۇشقۇن ھالىتىگە قايتىپ دەس تۇرۇپلا شەلەپسىنى كىيىشى ئۇنىڭغا چۈشىنىشلىك بولدى. «باياتىن ئويلانغانلىرى ئۈستىدە ئاخىرقى قارارغا كەپتۇ. دە، ئەمدى ئۇ يەنە بىر ياققا ماڭدۇ...» دېگەنلەرنى ئويلاپ كۆيۈنگەن ھالدا سوئال سورىغانىدى.

— كاتتايلاققا، — دېدى تەۋپىق يېقىملىق كۈلكىسى بىلەن

ئايالغا مەپتۇنلۇق نەزەرىدە قاراپ.

— ۋاي ئانامەي ي! ھاۋا سالقىنلىغاندا بارسا كاتتايلاق قېچىپ كېتەمدىكەن؟ نېمە شۇنچە زۆرۈر كەلدى.

— ئىشقىلىپ، ئالدىراش كېرەك، مەلىكەم! ھايات جىددى، ئۆزگۈرۈشلەرگە يېتىشىپ ئۆلگۈرگىلى بولمايدۇ، ئالدىراش كېرەك.

— ئالدىرىسلا، ئەپەندىم، جاپاكەش بولغاندىكىن... — مەلىكەزاد ئۇنىڭغا كۆيۈنگەن ھالدا قىيىدىغان بولدى.

— بۇنداق قىلمايتتىڭىز، بۇ يېڭى قىلىققۇ؟

— ھېلىمۇ مەيلى دەيمەن، بىراق، يول ئۇزۇن، چۆلدىن بارسىز، ھاۋا شۇنداق ئىسسىق تۇرسا...

تەۋپىق ئۇنى چۈشىنىۋاتتى. سېزىكىلىك مەلىكەزادنى تېخىمۇ يېقىن قىلىۋەتكەن، شۇڭا ئۇ تەۋپىق تالاغا ماڭسىلا رەڭگى ئۆڭىدىغان بولۇپ قالغانىدى.

— كېچىلەپ بولسىمۇ قايتىپ كېلىپ بۇيرۇقىڭىزدا بولاي،

كەلگەندىن كېيىن ھەممە ئىشلارنى سۆزلەپ بېرەي بولامدۇ؟ — تەۋپىق

ئەركىلىتىش تەلەپپۇزى بىلەن شۇنداق دېۋىدى، مەلىكەزاد ئۆز ئۆزىدىن

ئۆيۈلۈپ «بارغانچە ئۇنىڭغا چۈشەك بولۇپ قېلىۋاتمەن جۇمۇ، بۇنداق

قىلسام ئۇنىڭ نەپىرتىنى قوزغاپ قويماي» دېگەنلەرنى ئويلۇنۇپ:

— ئانچىكى دېدىم، مېڭىۋەرسىلە، خوشلاشقىنىمىز مۇشۇمۇ؟ —

دېدى.

— ياق، تېخى، مەن ئېلاخۇنغا ئاتنى ھازىرلا دەپ قويۇپ يەنە

كىرىمەن، سومكىلىرىمنىمۇ ئالغىنىم يوققۇ؟

— ماقۇل ئەمەسە.

تەۋپىق ئىشىكتىن چىقىپلا زەككىگە دۇچ كېلىپ قالدى.

— خەلىپىتىم سىزنى چاقىرىپ كەلگىن دېگەنتى، — دېدى ئۇ

ئالدىراپ.

— خوش، نېمە گەپ؟ — تەۋپىق ئۇنىڭ بىلەن يۈرۈۋېتىپ سورىدى.

— گېپى بولسا كېرەك... — زەكىمۇ ئېنىق بىلمەيتتى.
ئىسلام ئاخۇن خەلىپىتىم ئىشخانا ئالدىدا كۈتۈپ تۇراتتى.
— ئالدىراش ئەمەسمىدىڭىز، ئەپەندىم؟ — دېدى ئۇ تەۋپىقتىن ئەپۇ
سورىغاندەك تەلەپپۇزدا.

— كاتتايلاققا جابدۇپ تۇراتتىم، نېمە گەپ بار ئىدى؟
— قەشقەردە ئۇيۇشما مۇدىرلىرىغا مەجلىس بار ئوخشايدۇ،
چاقىرتىپ ئالاقە كەپتىكەن.

— ئالاقە كەلگەن بولسا بېرىپ كېلىڭ. مەنمۇ يولۇمغا ماڭاي،
ئىشلارغا قۇتۇلۇق ئاخۇن، نۇرۇللا، زەكىلەر بولغاندىكىن خاتىرجەم
بېرىۋەرمەسىز.

— سىزنى چاقىرتقىنىم، بۇ يىغىن ھېلىقى تەپتىش ئۆمىكى
بىلەن مۇناسىۋەتلىكمۇ قانداق، بۇنىڭدا ئالدىن تەييارلىنىۋېلىشقا توغرا
كېلەمدۇ يوق، مەسلىھەتلىشىپ باقاي دېگەن غەرەز بار ئىدى. قايسى
كۈنى مەنسۇر ئەپەندى بىلەن خېلى كۆپ پاراڭلاشتىڭىز، بەلكى ماڭا بىرەر
مەسلىھەت بېرەلسىز...

— ھە، بۇنى توغرا ئويلايسىز. ئەنە شۇنداق بىرەر پالاكەت يىغىن
بولۇپ قالسا تۇيۇقسىز بېرىپ قېلىش ئانچە ياخشى ئەمەس. مېنىڭ
سىزگە دەيدىغىنىم ئەگەر سىز بارىدىغان يىغىن تەپتىش ئۆمىكىنىڭ
قىلىقى بولۇپ قالسا جەزمەن بىزنىڭ ئومۇمىي مەنپەئەتىمىزگە خىلاپ
گەپلەر بولۇشى چوقۇم. ھەزەر ئەيلەڭ، مەنسۇر ئەپەندى مېنى
«ئۆستۈرۈش» نىڭ گېپىنى قىلدى. بىراق، مەن ئۆسۈشنى
خالىمايدىغانلىقىمنى بىلدۈردۈم. بۇ قارىشىمدىن پايدىلانسىڭىز بولۇدۇ،
مۇشۇنداق گەپلەر يەنە بولۇپ قالسا، سىزمۇ مېنى ھېچ يەرگە
ئەۋەتمەيدىغانلىقىڭىزنى قەتئىي قىلىپ جاكارلىسىڭىزلا بولۇدۇ. ھازىرلا
يولغا چىقامسىز؟

— شۇنداق قىلساممىكىن...
— ماقۇل، ئاقىيول تەلىمەن، بەردەم بولۇڭ! — تەۋپىق خۇشخۇيلۇق

بىلەن ئىسلام ئاخۇننىڭ قولىنى قىستى.

— يەنە باشقا تاپىلاشلىرىڭىز يوقمۇ؟

— شۇ يەردىكى دوستلار بىلەن ھەم پىكىر بولۇڭ، ئۇلارنىڭ نىمە

ئويۇن ئوينىشىنى بىلگىلى بولمىغاچقا بىر نېمە دېيەلمەيۋاتىمەن.
خوش، ئىككىلەنمەڭ، قەتئىي بولۇڭ!

ئۇ تېخى ئېلاخۇننى ئاتنى تەييارلاشقا بۇيرۇپ، ئات تەييار بولمايلا
نېمىتۇللا ئاتلىق كىرىپ كەلدى ۋە ئاتتىن سەكرەپ چۈشۈپ ئاۋۋال
ھەربىيچە پاس بەردى، ئاندىن تەۋپىق بىلەن قەدىناسلارچە قۇچاقلاشتى.

— سىزنى قانداق شامال ئۇچۇرۇپ كەلدى، ئىنىم؟ — دېدى تەۋپىق
ئۇنى مۇرىسىدىن سىلكىپ تۇرۇپ، — بالىلارنىڭ تەربىيە ئىشىغا
قاراشقىلى كەلدىڭىزمۇ يا؟

— ياق، ئەپەندىم، ئۇنىڭغا يېقىندا مەڭلىك كېلىدۇ، كېيىن
مەڭلىك بىلەن مەن ئالمىشىپ قېلىشىم مۇمكىن. بۈگۈن سىزگە
سىجاڭنىڭ خېتىنى ئېلىپ كەلدىم، — نېمىتۇللا خەتنى چىقىرىپ
تەۋپىق ئەپەندىگە سۇندى.

خەتتە ئۇيۇشما مۇدىرى بىلەن بىللە كېلىش ئېيتىلغان بولۇپ،
كەلگەندىن كېيىن ئۆزى بىلەن كۆرۈشۈش ئەسكەرتىلگەندى.

— ھازىرلا ئاتلىنىمىزمۇ ئىنىم؟ سىز ئۇسسۇلۇق ئىچىپ تۇرۇڭ،
ئاڭغىچە بىزنىڭ ئاتلىرىمىز تەييار بولۇدۇ. مەنمۇ ئۆيگە بېرىپلا كېلەي،
— دېدى تەۋپىق ھەم ئىشخانىدىن تەييارلىنىپ چىققان ئىسلام ئاخۇنغا،
— ئالدىرىماڭ خەلىپىتىم، مەنمۇ سىز بىلەن ماڭىدىغان بولدۇم. ماۋۇ
يىگىتكە ئۇسسۇلۇق بېرىپ تۇرۇڭ. مەن ھازىرلا... — دېدى.

ئۇلار تېزلا يولغا چىقىشتى.

ئۇلار قەشقەرگە يېتىپ بارغاندا كۈن غەربكە قىيىساغانىدى. تەۋپىق

گۈزەردىن كىرىۋاتقىچە ئويلاپ كۆرۈپ ئىسلام ئاخۇنغا:

— سىزنى ئۇيۇشىمىدىن چاقىرتقاندىكىن، سىز ئۇيۇشىمغا بېرىپ
ئۆزىڭىزنى مەلۇم قىلىڭ. مەن سىجاڭ چاقىرتقاندىكىن شۇيان باراي. ئەتە

كۆرۈشەيلى، — دېدى.

— بولۇدۇ، — قوشۇلدى ئىسلام ئاخۇن خەلىپىتىم، — بەلكىم ئەتە
يىغىنغا قاتنىشارسىز.

— بەلكىم... خەير، ئەمىسە، خەلىپىتىم.

ئۇلار خوشلاشقاندىن كېيىن تەۋپىق دېۋىزىيە شىتابىغا كەلدى. ئۇ
ئۇدۇللا مەھمۇد مۇھىتىنىڭ كابىنتىغا كىردى. بۇ چاغدا مەھمۇد
مۇھىتى بىر نەرسە يېزىپ ئولتۇراتتى. ئۇ تەۋپىقنى كۆرۈپلا ئورنىدىن
تۇردى:

— كەلدىڭىزمۇ؟ بەك ئوبدان بولدى. مەن سىزنى يىراق بىر يەرگە
كەتكەنمىدۇ دەپ بەك ئەنسىرىگەندىم، ياخشى بار ئىكەنسىز؟
— بار ئىدىم، ئەمما كاتايلىققا جابدۇنۇپ تۇراتتىم.

— خۇداغا شۈكرى، — مەھمۇد مۇھىتى كالتە سېرىق ساقىلىنى
سىلاپ قويدى. ئۇنىڭ يوغان كۆزلىرىدە دائىم غەمكىنلىك ۋە
جىددىيلىك يوشۇرۇنۇپ ياتاتتى، — مۇنداق قىلايلى، سىز يولدىن
كەلدىڭىز، ئازراق ئېسىڭىزنى ئېلىڭ، ئۇنىڭدىن كېيىن سۆزلىشەيلى.
ئەتىگىچە پۇرسەت بىزنىڭ قولىمىزدا.

— خالىغىنىڭىزدەك بولسۇن، ... بىراق، — دېدى تەۋپىق
تېنىمىز قانلىرى تەخىرسىزلىكتىن مەڭزىگە تېپىپ، — مەن بۇ
ئىشنىڭ ئازراقمۇ ئۇچۇرىنى بىلمىگەچكە جىددىيلىشىپ كېتىۋاتىمەن.

— سىزنىڭ قېنىڭىز شۇنداق، — دېدى مەھمۇد مۇھىتى
كۈلۈمسىرەپ، — سۆزلۈشۈدىغىنىمىز ئەنە ئۇيۇشمىدا ئېچىلىدىغان
يىغىن توغرىسىدا، يەنى تەپتىش ئۆمىكى دېگەن لومودىلار ئاچىدىغان
يىغىن توغرىسىدا. ئەمىسە ھازىر سىز چىقىپ ئازراق ئارام ئالغىچ، تاماق
يەڭ، ئاندىن مېنىڭ خانەمگە كىرىڭ، — مەھمۇد مۇھىتى شۇنداق دەپ
بولۇپ ئادىۋەتتىكى تەۋپىقنى كۆتۈشنى تاپىلاپ قويۇپ، ئۆزى يەنە شىرە
ئالدىدا ئولتۇردى.

ئۇلار كەچتە مەھمۇد مۇھىتىنىڭ ياتىقىدا خالى ئولتۇرۇشتى. مەھمۇد

مۇھىتى ئاۋۋال تەۋپىقتىن مەنسۇر ئەپەندىنىڭ ئاتۇشقا بېرىپ نېمىلەرنى قىلغانلىقىنى سوردى. تەۋپىق مەنسۇر ئەپەندى بىلەن قىلىنغان سۆھبەتلەرنىڭ ھەممىسىنى سۆزلەپ بەردى. مەھمۇد مۇھىتى ئۇنىڭ سۆزلىرىنى ئاڭلاپ بولغاندىن كېيىن:

— خۇداغا شۈكرى، ئۇ سىزنى ئالدىيالىماپتۇ. ئۇنىڭ مەقسىدىمۇ سىز ئويلىغاندەك، مائارىپنى تەكشۈرۈش، غەمخورلۇق قىلىش ئەمەس، بەلكى پالەچ قىلىۋېتىش. ئۇ بۇ سەپتە كۈچ كۆرسۈتۈۋاتقان مۇنەۋۋەر ئەپەندىلەرنى «ئۆستۈرۈش» نامى بىلەن ئېتى بار، سېپى يوق خىزمەتلەرگە يۆتكەپ يوقاتماقچىدى. ئۇ بۇ مەقسىتىگە مەلۇم دەرىجىدە يەتتى. بىلەمسىز، بىرمۇنچە مۇئەللىملەر ئۇنىڭ پۈچەك ياڭاقلىرىغا ئالدىنىپ يۆتكۈلۈشكە رازى بولۇپ، رەسمىيەتلىرىگە قول قويۇپ بولۇپتۇ. بەزىلەر سوۋېتتە، بەزىلەر ئۈرۈمچىگە بارىدىغان بوپتۇ... — مەھمۇت مۇھىتى ئىنتايىن غەزەپلەنگەن ھەم ئېچىنغاندى، شۇڭا ئۇنىڭ ئاۋازى تىترەڭگۈ چىقاتتى، — مىللىي مائارىپنىڭ زاۋالى بۇزىمىزنىڭ تۈۋىنگىلا كېلىپ قالغان ئوخشايدۇ. سىزدەكلەر كۆپ قالمىدى... ئۇلار يەنە نوۋپىشى مەكتەپكە تىكىلىپلا قالدى. ھەرخىل مۇئەللىملەر توپلانغان بۇ جاي ئۇلارنىڭ بىرىنچى ھۇجۇم نىشانى بولۇپ قالىدىغاندەك... ئەتە بارلىق تارماق ئۇيۇشمىلارنىڭ مۇدىرلىرى بىلەن يىغىن ئاچماقچى بولغانىكەن، بۇنى ئاڭلاپ ئۇنىڭ يەنە بىر ئويۇن ئويىنىدىغانلىقىنى قىياس قىلدىم. شۇنىڭ ئۈچۈن سىزنىمۇ مۇشۇ يىغىنغا قاتناشسۇن دەپ چاقىرتقاندىم. ئۇ ئەبلەخنى بەك سۆزمەن دەيدۇ، سىزنى قارچۇغا قىلىپ سالماي بولمىدى...

— ئۇ بىردەمدىلا شۇنچە كۆپ ئىشلارنى قىلىپ بوپتىمۇ؟
— ئۇلگۈرۈپتۇ. ئۇنىڭ باشلاپ كەلگەن ئادەملىرىنىڭ ھەممىسى پۇل ئۈچۈن، ئەمەل ئۈچۈن ھەممىنى ساتىدىغان نېمىلەر تۇرسا، مىللەتنىڭ ئىستىقبالىنى سېتىپ پۇل قىلىشقا، خوجايىنلىرىنى رازى قىلىپ ماختاش ئاڭلاشقا ئالدىرماي قالاتتىمۇ؟...

— سىز ئۇنىڭ نېمە مەزمۇنىدا يىغىن ئاچىدىغانلىقىنى

ئۇقۇمدىڭىزمۇ؟

— ئۇقالمىدىم، بۇنى ئالاھىدە مەخپىي تۇتقان بولسا كېرەك، ھېچكىم ئۇقمايدىكەن، ئېھتىمال تەييارلىقسىز تۇرغاندا بىرلا ھۇجۇم بىلەن مەغلۇپ قىلىشنى ئويلاپ ئالدىن ئۇقتۇرمىغان بولسا كېرەك. ئاخىرقى ئىمكانىيەتلەردىنمۇ ئايرىلىپ قالماسلىق ئۈچۈن، مەنمۇ يىغىنغا قاتناشماقچىمەن، سىزمۇ شۇنداق قىلىسىز، ئىشەنچلىك ئادەملەر كۆپرەك بولغىنى ياخشى، ھازىر مەن يېتىم قىلىشتىن قورقۇدىغان بولۇپ قالدىم، ... بۇ خەقنىڭ ئۇسۇللىرى ھەقىقەتەن زەھەرلىك! «ھارۋىدا توشقان ئالدىغان» لار...!

— ئەلۋەتتە سىز دېگەندەك قىلىمىز، ئاخىرقى ئىمكانىيەتلەرنى قولدىن بەرمەسلىككە تىرىشىمىز! — تەۋپىق قاتتىق ھاياجانلانغانىدى. ئۇنىڭ قانلىرى دېڭىز دولقۇنلىرىدەك مەۋج ئۇراتتى. ئۇنىڭ ئاللاكم بىلەن راسا ئېلىشقۇسى كېلىپ تۇراتتى، — بۇ مىللەتنىڭ تارىخى يوسۇندا يېتىپ كەلگەن ئويغۇنۇش دەۋرى مۇشۇ، ئەگەر بۇ پۇرسەت قولدىن بېرىپ قويۇلسا، بۇنداق تارىخى شارائىتنىڭ يەنە بىر قېتىم پىشىپ يېتىلىشى ئۈچۈن يەنە نەچچە ئون يىل كېتىشى... بەلكىم، بۇنداق پۇرسەتكە ئېرىشەلمەسلىكىمۇ مۇمكىن...

— سىز نوۋپىشىغا بارامسىز؟ شۇنداق قىلىڭ، بۈگۈن يا نوۋپىشىدا يا بولمىسا چاپان بازىرىدا يۈسۈپ ئەپەندى بىلەن بىللە بولۇڭ، ئۇلاردىن بىرەرسى بىلەن بولسىمۇ ئوبدانراق سۆزلۈشۈپ قويۇڭ. ئەخمەد ئەپەندىگىمۇ تاپىلاڭ، دارىلمۇ ئەللىمدىكىلەر بىلەن پىكىرلىشىپ، ئازراق ھەرىكەت قىلسۇن. گەرچە ھۇجۇمنىڭ قايسى تەقلىدە بولۇشىنى بىلمىسەكمۇ، ھەر ھالدا تەييار تۇرغىنىمىز ياخشى، — مەھمۇد مۇھىتى ئورنىدىن تۇردى. ئۇ تەۋپىقنىڭ راينى سوراپ ئولتۇرمايلا كەسكىن ھالدا، — تېزراق بىر يەرگە كېلىڭ، سىزنى ئاپىرىپ قويسۇن، — دېدى.

— نېمىشقا ئاپىرىپ قويدۇ، ئۆزۈم كېتىۋېرىمەن.

— نېمە دېگىنىڭىز بۇ، ئەپەندى؟ بۇ دېگەن قەشقەر! ئىنتايىن

مۇزەككەپ مۇھىت. سىز ياشلىقىڭىزغا ئالغان بىلەن، مەن قورقۇمەن، — دېدى.

— نوۋبىشىغا باراي، مەكتەپتە ھېچ بولمىسا بىرنەچچە يىل بىلەن پىكىر ئالماشتۇرايلىمەن، — دېدى تەۋپىق ئاخىرى.

مەھمۇت مۇھىتى شۇ ئان جەڭ ئالدىدا تۇرغاندەك كەسكىن ئاۋازدا مۇلازىم ئەسكەرنى چاقىردى ۋە ئۇنىڭ جەدەسلىك بىلەن ھازىر بولۇپ، چاس بېرىشىدىن رازى بولغان ھالدا:

— ئەپەندىنى باشلاپ چىقىپ، نىمىتۇللا بىلەن مەڭلىككە قوشۇپ قوي! ئۇلار ئەپەندىنى مۇھاپىزەت قىلىپ نوۋبىشىغا ئاپىرىپ قويسۇن، — دېدى، ئاندىن تەۋپىققا قاراپ، — ئۆزىڭىزنىڭ كونا دوستلىرى بىللە بارسۇن ۋە ئەتىگىچە خىزمىتىڭىزدە بولسۇن، خەير! — دېدى.

تەۋپىق مۇلازىم ئەسكەر بىلەن بىللە چىقتى، ئەسكەر مەڭلىك ئاخۇن بىلەن نىمىتۇللانى ياتاقلىرىدىن چاقىرىپ، سىجاڭنىڭ بۇيرۇقىنى يەتكۈزدى. جەڭچىلەر دەرھال بەلتاسمىلىرىنى باغلاپ، تاپانچىلىرىنى ئېسىپ، بىر- ئىككى مىنۇت ئىچىدىلا تەۋپىقكە راپورت بەردى:

— ئەسكەر مەڭلىك بىلەن نىمىتۇللا بۇيرۇقىڭىزنى كۈتىدۇ! — ماڭايلى، يىگىتلەر، — دېدى تەۋپىق ھەم تەسىرلەنگەن، ھەم زوقى كەلگەن ھالدا.

ئۇلار چاپسانلا قاراڭغۇلۇق ئىچىگە سىڭىپ كەتتى.

2

يىغىن جىددى كەيپىياتتا باشلاندى. مەنسۇر ئەپەندىنىڭ تەپتىش ئۆمىكىدىكىلەر قاپاقلىرىدىن قار ياغدۇرۇپ، سۈر كۆرسۈتۈپ ئولتۇراتتى. ئۇلارنىڭ بىر تەرىپىدە مەھمۇت مۇھىتى، ساۋۇت ئەپەندى، ئابدۇغوپۇر

داموللا، تۇرغۇن ئەپەندى، توختاجى قاتارلىق ئۇيۇشما خادىملىرى، نۇقتىلىق مەكتەپلەرنىڭ مەسئۇللىرى ئولتۇراتتى. مەھمۇد مۇھىتىنىڭ ئارقىسىدا مۇھاپىزەتچىلەر باشلىق ئېلىياس ۋە ئۇنىڭ قول ئاستىدىكى ئون نەپەر تولۇق قوراللانغان مۇھاپىزەتچى تىك تۇرۇشاتتى. تۆۋەندە ئولتۇرغان ناھىيە ۋە بەگلىكلەردىن كەلگەن ئۇيۇشما مۇدىرلىرى ھەم ئاشۇنداق سۆرۈن چىراي كۆرۈنەتتى.

ئالدى بىلەن مەنسۇر ئەپەندى نۇتۇق سۆزلەپ، ھازىرقى ئۆلكە ۋەزىيىتى، شىڭ شىسەي ھۆكۈمىتىنىڭ ئادالەتلىك سىياسىتى، ھاكىمىيەتنىڭ مىسلىسىز مۇستەھكەملەنگەنلىكى قاتارلىق سۆزلەر بىلەن تەھدىت تەلەپپۇزىدا كېيىنكى سۆزلىرى ئۈچۈن زېمىن تەييارلىدى. ئاندىن «يېڭى ھايات» گېزىتىنى ھۆكۈمەت ئىختىيارىغا ئۆتكۈزۈۋالدىغانلىقى، گېزىت توغرىدىن - توغرا ئۈستىقۇرۇلما ئۈچۈن خىزمەت قىلىدىغان نەرسە بولغاچقا ئۇنىڭ ھۆكۈمەت ئىختىيارىدا بولماسلىقى توغرا بولمايدىغانلىقىنى سۆزلەپ ئۆتتى. ھەمدە بۇنىڭغا قارشى پىكىرلەرگە ئورۇن قالدۇرماسلىق ئۈچۈن تەھدىت خاراكتېرلىك جۈملىلەرنى قوشۇپ قويدى. بۇنى شىڭ دۈبەننىڭ بۇيرۇقى دەپ قوشۇپ قويدى. ئۇ قىسقا مۇددەتكە سۆزدىن توختىسا پۈتكۈل زال قەۋرىستان جىمجىتلىقىغا چۆكەتتى. بۇنداق سۈرلۈك جىمجىتلىقنى بۇزۇپ ھېچكىم سوئال سوراشقا جورئەت قىلالمايتتى. بۇ يەردە ئولتۇرغانلار مەنسۇر ئەپەندىنىڭ سۆزلەرنى ئاجايىپ قاملاشتۇرۇپ، تولىمۇ جانلىق سۆزلىگىنىگە ھەم زوقلىناتتى، ھەم غەزىبى كېلەتتى. ساۋات چىقىرىش مەكتەپلىرىدە، ئەڭ قالتىس دېگەنلىرىمۇ ئاران رۇشتى مەكتەپتە ئوقۇغان كۆپچۈلۈك بۇنداق پىشقان ناتىققا گەپتە تەڭ كېلەلمەسلىكىدىنمۇ ئۇن چىقارمايتتى. يەنە بىر تەرەپتىن ئۇزۇن يىل قۇللۇق مۇھىتىدا يۈرىكى مۇجۇلۇپ ھەممە نەرسىدىن قورقۇپ ئادەتلىنىپ كەتەن بۇ خەلق تە قارشىلىق ئۆتى ئاساسىي جەھەتتىن ئۆچكەندى.

مەنسۇر ئەپەندى مەنبۇئاتنىڭ ھۆكۈمەت قارمىقىدا بولۇدىغانلىقىنى

توسقۇنىسىز جاكارلىغاندىن كېيىن مائارىپ ئۇيۇشمىسىنىڭ خىزمەتلىرىگە گەپنى يۆتكىدى.

— ۋىلايەتلىك ئۇيغۇر مەدەنىي ئاقارتىش ئۇيۇشمىسى بىزنىڭچە يىللىق خىزمەتلەردىن تەپسىلىي دوكلات بېرىش بىلەن بىللە، نەچچە يىللىق كىرىم- چىقىم ئەھۋالىدىن ھېساب بېرىشى كېرەك، — دېدى ئۇ قاپاقلىرىنى تۈرگەن، جىددىي، سۈرلۈك كۆرۈنۈشتە (تەۋپىق ئۆزى بىلەن بىللە سۆزلەشكەن چاغدىكى خۇشخۇي ئادەمنىڭ مۇشۇ ئىكەنلىكىگە ئىشەنگۈسى كەلمەي قالدى)، — تۆۋەندىكى بارلىق تارماق ئۇيۇشمىلار ۋىلايەتلىك ئۇيۇشمىغا ھېسابات ئۆتكۈزۈدۇ، ۋىلايەتلىك ئۇيۇشما ھەممىسىگە جاۋابكار بولۇپ، ھېساب بېرىدۇ. ھېسابات ئېنىقلىنىپ بولغاندىن كېيىن مالىيىنى ھۆكۈمەت ئىختىيارغا ئۆتكۈزۈۋالىدۇ...

ئەمدى يىغىننىڭ سۈرلۈك جىمجىتلىقى بۇزۇلۇپ، تۆۋەندىن نازارلىقنى ئىپادىلەگۈچى پىچىرلاشلار، دىمىقنى قېقىشلار، پەس ئاۋازدا تىللاشلار ئاڭلىنىشقا باشلىدى.

— دىققەت قىلايلى! دىققەت! كىمنىڭ گېپى بولسا ئوچۇق ئېيتسۇن! — دېدى مەنسۇر ئەپەندى يەنىلا سۈرلۈك ئەلپازدا، تەھدىت تەلەپپۇزىدا.

كەيپىيات تۆۋەنلەپ، يەنە بىردىنلا جىملىق باشلىنىدىغاندەك قىلىۋىدى، كۆپچۈلۈكنىڭ روھى جەھەتتە تەسلىم بولۇش ھالىتىگە چۈشۈپ قېلىشنىڭ ئالدىنى ئېلىش ئۈچۈن تەۋپىق ئورنىدىن تۇردى.

— سۆزلىشىمگە رۇخسەتمۇ؟ — دېدى ئەدەپ يۈزىسىدىن.
— خوش، ئۆزىڭىز كىم بولۇسىڭىز؟ — دېدى مەنسۇر ئەپەندى گويا تەۋپىقنى بىرىنچى قېتىم كۆرۈپ تۇرغاندەك، — قايسى ناھىيىدىن؟ پەيزاۋات ئاتۇشتىن؟ مۇئەللىم؟ مۇئەللىملەرگە كىم ئۇقتۇرۇش كېتىكەن؟ — دېدى ئۇ بىردىنلا غەزەپلىنىپ.

— مەن ئۆزۈم خالاپ كەلدىم! — دېدى تەۋپىقمۇ غەزەپلىك ئاۋازدا.
— ئۆزىڭىزمۇ؟ بوپتۇ، سۆزلەپ بېقىڭ! سىزدەكلەرنى كۆرۈپ

قويغىنىمىزنىڭ زىيىنى يوق! — مەنسۇر ئەپەندى يەنە سۆزلەيدىغانلار چىقىمىسۇن دېگەندەك تەھدىت سالدى.

— ئەجەبا، زۇلمەتتە ياتقان خەلقنىڭ قەلبىنى ئىلىم بىلەن يورۇتۇش ئۈچۈن ئىككى سەر پۇل ئاجرىتىشقا كۆزى قىيماي، ئورۇق ئىنەكنى سېغىۋەرگەندەك، سېغىپ ئىچىشىنىلا بىلگەن ھۆكۈمەت، — ئەمدى ئۇيۇشمىغا ئىگە بولۇدىغان بولۇپ قاپتىغۇ؟ قېنى چار سېلىپ يۈرگەن ئازادلىق؟ قېنى ئۇ ماختاۋاتقان ئادالەت؟

بىردىنلا بۇنداق غەزەپلىك قارشىلىقنىڭ كېلىپ چىققىنىنى كۆرگەن مەنسۇر ئەپەندى غەزەپتىن يېرىلغۇدەك بولۇپ كەتتى.

— سۆزىڭىز تۈگىدىمۇ؟

— ياق! تۈگىدى! ئەسىرلەپ نادانلىق ئىسكەنجىسىدە ئىگىراپ ياتقان خەلقنى ئازراق بولسىمۇ ئاق - قارىنى پەرق قىلىدىغان قىلىش ئۈچۈن، بۇ بەخسىز ئەلنىڭ بىرنەچچىلىگەن زىيالىيلىرى بەل باغلاپ چىقىمىغان بولسا، بۇ ئادالەتچى ھۆكۈمەتنىڭ يادىغا مەكتەپ سېلىپ بۇلارنى ئوقۇتۇش كېلەرمىدى؟ ئۇلار ئۈچۈن خەلقنىڭ نادانراق بولغىنى خوپ ئەلۋەتتە. خەلق يىمەي - ئىچمەي، ئۆزى يېرىم ئاچ، يېرىم يالىڭاچ بولسىمۇ قىسىنىپ ئىئانە بېرىپ ئازىراق راسخود جۇغلاپ، ئۆزلىرىنىڭ بەختى ئۈچۈن جاپاغا بەل باغلىشىپ مەكتەپ ئاچسا، ئەمدى، تەييار بولغان پۇلغا ئىگە بولماقچى، ھەتتا خەلقنىڭ پۇلىنىڭ ھېسابىنى ئالماقچى بولۇش قانداق ئادالەتچىنىڭ ئىشى؟

— دۆلەتتىكى بارلىق نەرسە، جۈملىدىن يەر، سۇ، ئورمان، كان بايلىقى، شۇنداقلا پۇقرالارنىڭ ھەممىسى ھۆكۈمەتكە تەئەللۇق! مەيلى ئىئانە بولسۇن، مەيلى قانداق يول بىلەن جۇغلانغان پۇل بولسۇن، بايلىق، دۆلەت ۋە ھۆكۈمەتنىڭ ئىختىيارىدىكى نەرسە. ئۇنداقكەن، ھۆكۈمەتنىڭ ھېساب ئېلىشىغا نېمىشقا ھوقۇقى بولمايدىكەن؟!

— بەلكىم بۇ خەلقنىڭ ئەركىن سايلىمى ئارقىلىق، يەنى خەلق ئۆزى سۆيۈپ سايلىغان كىشىلەردىن بارلىققا كەلگەن ھۆكۈمەتلەردە

شۇنداق بولسا مەنتىقىلىق بولۇدۇ، ئەلۋەتتە. ئەمما...
— دېمەك، ھۆكۈمەتنى سۆيىمەيدىغانلارمۇ بارىكەن - دە؟! —
— ئۇنداق بولسا، — تەۋپىق سۆزلەي دەپ تۇرۇشقا ساۋۇت ئەپەندى
سۆزگە ئارىلاشتى، — ئۆزىگە تەئەللۇق بولغان خەلقنىڭ ھال- ئەھۋالىغا،
بەخت- سائادىتى، قايغۇ نادامىتىگىمۇ ئىگە بولماي، پەقەت ئامىتىگە
شېرىك بولۇپ ئاپىتىنى تونمىغان ھۆكۈمەتنى نېمە دەپ چۈشۈنۈش
كېرەك؟

مەنسۇر ئەپەندى قايىل قىلارلىق جاۋاب تاپالماي مەڭدەپ قالدى.
ئەمما ئۇ تەھدىت سېلىش ئارقىلىق ھەقىقىي بېسىۋېتىشكە ئۇرۇندى.
ئەمەلىي ئەھۋال پىكىر بەرگۈچىلەرنىڭ ئېيىقىنىدەك تۇرغاندا قايىل
قىلارلىق جاۋابىنىڭ بولۇشىمۇ مۇمكىن ئەمەس ئىدى، ئەلۋەتتە. شۇڭا ئۇ
مۇتەھەممەت بىلەن ۋارقىرىدى:

— سىز... سىلەر نېمە دېمەكچى؟ ھۆكۈمەتكە قارشى چىقماقچىمۇ؟!
— ئۇ ئورنىدا ئولتۇرالماي قالدى. ئەتراپىغا ئالاق- جالاق قارايتتى. پۈتۈن
يىغىن ئەھلى ئەمدى خېلى جانلىنىپ قالغاندەك شاۋۋر- شاۋۋر
قىلىشاتتى.

مەھمۇد مۇھىتى گويىا ھېچ ئىشقا دىققەت قىلمايدىغاندەك
سالماقلىق بىلەن، خاتىرىجەملىك بىلەن بىر خىلدا قۇلاق سېلىپ
ئولتۇراتتى.

— بىز ھۆكۈمەتكە قارشى چىقماقچى ئەمەس، — دېدى تەۋپىق
جاۋاب بېرىپ، — بىز پەقەت شۇنىڭغا چۈشەنمەيمىزكى، ئۆزىمىز
ئويغۇنۇپ، ئۆز غېمىمىزنى ئۆزىمىز قىلىشتىن ئىلگىرى ئۆلۈش-
تىرىلىشىمىز بىلەن كارى بولمىغان ھۆكۈمەت قانداق بولۇپ ئەمدىلىكنە
يىمەي- ئىچمەي جۇغلىغان پۇلىمىزنى باشقۇرۇپ بەرمەكچى بولۇپ
قالدى؟ ھېچ بولمىسا راسخودنىڭ يېرىمىنى ھۆكۈمەت بەرگەن بولسا،
يېرىمىنى خەلق توپلىغان بولسىمغۇ، بىز بەرگەن پۇلنى خىيانەت
قىلىۋېتىپ بارامدىكىن دەپ ئەنسىرەپ ھېساب ئالسا بولاتتى. خەلقنىڭ

ھالال تەرىدىن كەلگەن پۇل، ئۇلار ئۆزلىرى يەپ ئىچىۋەتكەن بولسىمۇ كېتەتتى، ناۋادا شۇنداق بولۇپ قالسا ھۆكۈمەت سۈرۈشتۈرگۈدەك ھېسابمۇ قالمايتتى. لېكىن ئۇلار كېيىنكى ئەۋلادلارنى، مىللەتنىڭ ئىستىقبالىنى ئويلاپ، بۇ پۇلنى مائارىپقا ئاتىدى. ئەجىبا بۇنى ئەمدى ھۆكۈمەت باشقۇرۇپ بېرىدىغان بولۇپ قاپتىغۇ؟

— ئۇنداقتا ھەممە ئادەم ئۆزۈمنىڭ پۇلى، ئۆزۈمنىڭ مېلى دەپ بىلگىنىنى قىلىۋەرسە، ھۆكۈمەتنىڭ نېمە رولى، نېمە ئەھمىيىتى؟! سىلەر زادى نېمە قىلماقچى!؟

تۆۋەندىكىلەرمۇ شاۋقۇن- سۈرەن سېلىپ تەپتىش ئۆمىكىدىكىلەرنى مەسخىرە قىلىشقا، بەزىلەر غەزەپ بىلەن ھۆكۈمەتنى قوشۇپ تىللاشقا باشلىدى.

— مېنىڭ ئۆيۈمدىكى كىرىم- چىقىمنى باشقۇرۇشقا مەنسۇر ئەپەندى بىر ئادەم ئىلتىپات قىلارمۇ قانداق؟ — دەيتتى بىرلىرى ئاڭلىتىپ تۇرۇپ.

— شۇنداق، مېنىڭ مۇئاشىمنى باشقۇرۇشقىمۇ بىر بوغالتىر كېتىدۇ...

«تەپتىش ئۆمىكى» دېسە، مەن تېخى بۇلارنى خىيانەتچى ئەمەلدارلار، پارىخورلارنى تەپتىش قىلامدىكىن دەپتىكەنمەن...

— ئۇلار ئوغرىنى قويۇپ، توغرىنى تەپتىش قىلىدىكەن دېسىلە ...
— ئۆزلىرىمۇ ئوغرىغا شېرىك تۇرسا توغرىنى تۇتماي، ئوغرىنى تۇتماي؟

....

بۇنداق زەھەرلىك تەنلەر، نارازىلىقلار مەنسۇر ئەپەندىنىڭ راسا ئوغرىسىنى قايناتتى. ئۇ ئورنىدا زادىلا ئولتۇرالمىدى. دەممۇدەم شىرەنى تاقىلدىتىپ، كىشىلەرنى تەرتىپكە چاقىراتتى.

— دىققەت قىلايلى، دىققەت! مېنى ساقچى چاقىرىپ تەرتىپ ساقلىسۇن دەمىسىلەر؟ مېنى ئامالسىز قىلىپ قويساڭلار...

— مەيلى، كىمنى چاقىرساڭ چاقىر!
— ئۆزۈڭنى كىم چاقىرىپ كەلگەن دېسەڭلارچۇ؟

...

ئاخىرى تەرتىپ سەل ئەسلىگە كەلدى. بۇ چاغدا تېخىچە ئورنىدا ئولتۇرمىغان تەۋپىق سۆزىنى داۋاملاشتۇرۇپ:

— بىز بۇنداق «ئاتىدارچىلىق» نىڭ يىراق مەقسىدىنى ئەلۋەتتە چۈشۈنۈمىز. ھۆكۈمەتكە ئاڭلىق خەلق ئەمەس، نادان ۋە يۇۋاش قۇللار كېرەك! ئەجىبا سىز خەلقنىڭ مۇشۇنداق زۇلمەتكە قاراپ مېڭىشىغا چىداپ تۇرسىڭىز؟ سىز ئۇيغۇرمۇ؟

— نېمە، سىز ئۇيغۇر، پۇيغۇر دەپ نېمە دېمەكچى؟ بىلىمىز، تۈركىيىدە ئوقۇپ كەلگەنلەرنىڭ ھەممىسى مانا شۇنداق، ئەسەبىي مىللەتچىلەر! پانتۇركىستلار! خائىنلار! — مەنسۇر ئەپەندى گويىا نېرۋا كېسىلى بار ئادەمدەك مۇشتۇملىرىنى تۈگۈپ، ھەر ئىككى قوللىرىنى ھاۋادا پۇلاڭلىتىپ، دەممۇدەم چېكىسىگە مۇشت تەڭلەپ، قايناپ سۆزلەپ كەتتى.

— سىز ئاشۇ دېگەنلىرىڭىزنىڭ ھېچبىرىگە پاكىت تېپىپ بېرەلمەيسىز! ئەمما مەن سىزنىڭ خائىن ئىكەنلىكىڭىزگە ھازىرقى مەيداننىڭ ئۆزىدىلا پاكىت تېپىپ بېرەلەيمەن! خائىن دېگەن نېمە؟ ئۆز خەلقىنىڭ دۈشمىنىگە خىزمەت قىلغۇچىلار! سىز ئۆزىڭىز كىم؟ كىم ئۈچۈن ئىشلەۋاتىسىز؟ سىزنىڭ بۇ «بۈيۈك خىزمىتىڭىز» نەتىجىسىدە كىم پايدا ئالىدۇ؟ كىم زىيان تارتىدۇ؟ بۇ خورلانغان ئەل زىيان تارتىدۇ! ئۇنداقكەن پايدا ئالغۇچى ئەلۋەتتە دۈشمەندۇر! سىز بۇ دۈشمەن ئۈچۈن ئىشلىگەن ئىكەنسىز، شۇبھىسىزكى خائىن بولۇپ چىقىسىز!

يىغىن كەيپىياتى ئىنتايىن جىددىيلەشىپ كەتتى. كىشىلەر تەۋپىقنىڭ سۆزلىرىدىن گويىا دەردى چىقىپ، قورسىقى بوشىغاندەك ھورۇرلانغان بولسىمۇ، لېكىن ئۇنىڭ بىخەتەرلىكىدىن ئەنسىرىمەيمۇ تۇرالمىدى. ئۇنى قىزىشىپ كەتمەسە بولاتتى دەپ ئويلاشتى. بۇ ئىشنىڭ

ئاخىرى قانداق ئاياقلىشىشقا كۆزى يەتمەيلا قالدى. بىرمۇنچە ئادەملەر قورقۇشقا باشلىدى. مەنسۇر ئەپەندى بولسا تېخىمۇ چىچاڭشىپ كەتتى:

— سىز بىلەن كېيىنچە ھېساب- كىتاب قىلىشىۋالسىمىز! لېكىن، ھازىرقى مەسىلە ئۇ ئەمەس، سىزدەكلەرنىڭ ئىشى ئانچە چوڭ ئىش ئەمەس! — ئۇ مەنسىتمەسلىك بىلەن قولىنى شىلتىدى، — ھازىر بىزنىڭ كۈنتەرتىپكە قويغىنىمىز ئۇيۇشمىنىڭ ئىقتىسادى ھېساباتىنى كۆرۈش ۋە ھۆكۈمەت ئىختىيارىغا ئۆتكۈزۈۋېلىش! بارلىق ئۇيۇشما مۇدىرلىرى ئەتىدىن قالماي مۇشۇ ئىشقا كىرىشىشۇن ۋە ھېساب بېرىشكە تەييارلانسۇن! — دېدى ئۇ قەھرى بىلەن شىرەگە مۇشتلاپ.

ئۇنىڭ سۆزى تۈگىشىگىلا مەھمۇد مۇھىتى ھەربىيلەرگە خاس چەبەدەس ھەرىكەتلەر بىلەن ئورنىدىن تۇردى ۋە ئوقلۇق تاسمىغا قىستۇرۇۋالغان قوش ماۋزۇرنى ناھايىتى چاققانلىق بىلەن سۇغۇرۇپ ئېلىپ شىرەگە «تاق» قىدە قويدى.

— ھېساب بېرىشكە قىستىسىڭىز بىز مانا بۇنىڭدىن «ھېساب» بېرىمىز! — ئۇنىڭ قوماندانغا خاس سۈرلۈك ۋە بوم ئاۋازى زالدا ياڭراپ كەتتى.

مەھمۇد مۇھىتى ئورنىدىن تۇرۇۋاتقاندىلا ھەممە ئادەمنىڭ دىققىتى ئۇنىڭغا مەركەزلەشكەندى. ئۇنىڭ ئاجايىپ چاققان ھەرىكەتلەر بىلەن تاپانچا ئېلىشىنى ھېچكىم خىيالغا كەلتۈرمىگەندى. پەقەت شىرە ئۈستىدە «تاق» قىلغان سادا بىلەن قوش تاپانچا پەيدا بولغاندىلا ئۇنىڭ تاپانچا ئالغانلىقىنى بىلىشتى.

ئىنتايىن قورقۇپ كەتكەن تەپتىش ئۆمىكى ئەزەللىرى، خۇسۇسەن مەنسۇر ئەپەندى «بۇ باقاندەك ئادەم بىزنى جايلىۋېتەرمۇ؟» دېگەندەك ئەندىشە ۋە بىرئاز بىچارىلىك بىلەن ئۇنىڭ قولغا، كۆزىگە قاراپ قېلىشتى.

— مەمتىلى ئەپەندى بايا سىزدىن ھەقىلىق سوئاللارنى سورىدى. مەنمۇ سىزدىن سوراپ باقاي، سىز ئۇيغۇرمۇ؟ سىز قىلىۋاتقان مۇشۇ

ئىشىڭىزدا كىمنىڭ پايدا ئېلىپ، كىمنىڭ زىيان تارتىشىنى ئويلاپ كۆردۈڭۈزمۇ؟ ئەگەر بۇنىڭدا زىيان تارتقۇچى خەلق بولۇدىغان بولسا، سىز كىمگە ئايلىنىپ قالىدىغانلىقىڭىزنى ئويلاپ كۆردۈڭۈزمۇ؟ ئەلۋەتتە خەلقنىڭ دۈشمىنىگە ئايلىنىپ قالسىز! ئىپلاس ئادەملەر ئۈچۈن پۇل ۋە ئەمەل بولسىلا بولۇۋېرىدۇ، ئەلۋەتتە. شۇنىڭدىن كېيىن ئۆزىنىڭ قەۋمىنى ئەرزانا سېتىۋېرىدۇ!

ئىنتايىن قورقۇپ كەتكەن مەنسۇر ئەپەندى بۇ قىيىن ئەھۋالدىن قۇتۇلۇپ قېلىش ئۈچۈن يۇمشاقلىق قىلماي بولمايدىغانلىقىنى ھېس قىلدى. ئۇنىڭ ئۈچۈن ئەڭ مۇھىمى ھايات قىلىش ئىدى. باشقىلىرى ئاندىن ھەل بولاتتى.

— كۆپچۈلۈكنىڭ ئېيتقىنى توغرا، بەزى ئىشلارنىڭ ئاقىۋىتى ياخشى بولمايدىغانلىقى ماڭمۇ ئايان. لېكىن، كۆپچۈلۈكمۇ چۈشۈنۈدۇ، مەن دېگەن پەقەت ئەلچى، «ئەلچىگە ئۆلۈم يوق» دەيدىغۇ، مەن پەقەت ئۆلكىنىڭ گېپىنى يەتكۈزدۈم. ماقۇل دېسەڭلا، مانا، بولمىسا ئەنە... — مەنسۇر ئەپەندى چىرايىغا كۈلكە يۈگۈرتۈشكە ئۇرۇنغان بولسىمۇ، بەك قورقۇپ كەتكەچكە ئانچە قىلماشتۇرالمىدى.

مەھمۇد مۇھىتى تاپانچىسىنى شىرە ئۈستىدىن ئالدىرماي ئالغاندا مەنسۇر ئەپەندىنىڭ ئەمدىلا ئازراق تۈزۈلۈشكە باشلىغان ئۆڭىسىلى يەنە ئۆچۈپ، يۈرىكى سوقۇشتىن توختاپ قالايلا دېدى. لېكىن، مەھمۇد مۇھىتى ئۇنى ئېتىپ تاشلاش ئۈچۈن ئەمەس، يېنىغا قىسىۋېلىش ئۈچۈن تاپانچىلارنى ئالغانىدى. بىراق، ئۇنى ئىتىنى ئاتقاندا كېتىپ تاشلاشتىن ئۆزىنى ئارانلا تۇتۇپ تۇراتتى. چۈنكى ھازىرقى شارائىتتا ئۇنىڭ بىردىنبىر ئۈمىدى ۋە خۇشاللىقى مائارىپ ئىدى. بۇ سەپنى پالەچ قىلماقچى بولغان ئادەمنى ئېتىۋېتىش ئۇنىڭ ئۈچۈن ھېچ گەپ ئەمەس ئىدى. شۇڭا ئۇ ۋىلايەتلىك ئۇيغۇر ئۇيۇشمىسىنىڭ خادىملىرىنى مۇئەللىملەرنى ئېلىپ چىقىپ كەتتى.

ئارقىدىن باشقىلارمۇ گويا يىغىن تۈگىگەندەك ئالدىراپ چىقىپ

كېتىشتى. مەنسۇر ئەپەندى ئۆزىنىڭ تەپتىش ئۆمىكى بىلەنلا قېلىپ، ئۇلارنىڭ ئارقىسىدىن قاراپ تۇردى ۋە ئوڭ مۇشتى بىلەن سول قولىنىڭ ئالقىنىغا ئۇرۇپ، رۇسلاردەك مۇرىسىنى قىسىپ قويدى. بۇ يىغىن ئەنە شۇنداق ئاياغلاشتى.

3

تەپتىش ئۆمىكى بىلەن ھۆكۈمەت دائىرىلىرىنىڭ يىغىنى تېزلا باشلاندى. مەنسۇر ئەپەندى سەل سولغاندەك كۆرۈنەتتى. ۋاڭ باۋچىيەن بولسا ئاۋۋالقىدەك سالماق، ئېغىر- بېسىقلىنى ساقلاپ ئولتۇراتتى. ليۇ بىڭ بىرئاز كۆرەڭلەپ قالغاندەك كۆرۈنەتتى. چۈنكى، ئۇ 6- دىۋىزىيىدىن خەۋپسىزىگەندە باشقىلار مامۇت ئاللىقاچان ئەسىرگە ئايلانغان دەپ كۆرەڭلەشكەن ئىدى. ئىشنىڭ نەتىجىسى شۇ بولدىكى، بۇ «ئەسىر» تېخى خېلى زور قامال قىلىش كۈچىگە ئىگە ئىكەن. قادىر ھاجى بۇ نەتىجىدىن بىرئاز خۇشال بولغاندەك قىلاتتى. ئۇنىڭچە بولغاندا مۇشۇ ئىش تۈپەيلى ھۆكۈمەت مەھمۇت مۇھىتىغا دىققەت ئېتىبارىنى ئاغدۇرۇپ، ئۇنى يوقۇتۇشنىڭ چارىسىنى قىلسا ئۇنىڭ ئىشلىرى يۈرۈشىپ كېتەتتى. مەخسۇم بىلەن ئېبىرخوف بىرىنچىلەر دەپ پىچىرلاشماقتا ئىدى. ۋاڭ باۋچىيەن سۆزىنى باشلىۋەتتى:

— تەپتىش ئۆمىكى خىزمەتلىرىنى ئاخىرلاشتۇردى، ئاساسىي جەھەتتىن كۆزلىگەن نىشانغا يەتتى. گەرچە ئازراق توسالغۇلۇق بولغان بولسىمۇ، نەتىجىسى ئاساسىي ئورۇندا تۇرىدۇ. بۇ نەتىجىلەرنى پات ئارىدا كۆرۈپ قالسىلەر. ئەمدى مۇشۇ خىزمەت جەريانىدا تەپتىش ئۆمىكى ھېس قىلغان ئىشلار ھەققىدە مەنسۇر ئەپەندى تەسىراتلىرىنى سۆزلەپ ئۆتۈدۇ. شۇنىڭغا قاراپ كۈنكەرت تەدبىرلەر ھەققىدە ئويلىشىمىز. مەنسۇر ئەپەندى بىرئاز روھسىزراق ئورنىدىن تۇردى.

ھەمسۆھبەتلىرىگە بىر قۇر قارىۋەتكەندىن كېيىن ئولتۇرۇپ سۆزلەشنى توغرا تاپقاندەك كرىسلودا سەل ئالدىغا ئېگىشىپ ئولتۇرۇۋېلىپ گەپ باشلىدى:

— ئۇيۇشما مالىيىسىنى ھۆكۈمەت ئىختىيارىغا ئۆتكۈزۈۋېلىش ئىشى ئومۇميۈزلۈك قارشىلىققا ئۇچرىدى. بۇ تەبئىي ئەھۋال. ئۆلكە بويىچە شۇنداق. بۇ ئوڭۇشسىزلىق بىرىنچى قېتىملىقى ئەمەس. قارشىلىق بىلدۈرگۈچىلەرنىڭ سۆزلىرى ئادەم چىداپ تۇرغۇسىز، ئۇلارنىڭچە بولغاندا ھۆكۈمەت مائارىپقا مەبلەغ سېلىشى، ئاندىن باشقا يوللار بىلەن جۇغلانغان پۇلنىمۇ بىرلىكتە باشقۇرۇشى كېرەك، — ئۇ مەسخىرىلىك ئاھاڭدا شۇنداق دېگەندىن كېيىن، يەنە ئەستايىدىل تۈس ئېلىپ، — بۇنىڭ بىر پايدىلىق تەرتىپى بار. ھۆكۈمەت بىرقانچە مەكتەپنى ئۆز تەمىناتى بىلەن قامداپ، تەدرىجىي كونترول قىلىش ئۇسۇلىنى قوللانسا بولىدۇ. بۇنىڭ ئۈچۈن ھۆكۈمەت ئازراق قۇربان بەرمىسە بولمايدۇ. خەتەرلىك ئۇنسۇرلار ۋە خەتەرلىك ۋەزىيەتنىڭ ئالدىنى ئېلىش ئۈچۈن ئۇنچىلىك چىقىم بىر ھاكىمىيەتكە نىسبەتەن ھېچگەپ ئەمەس. ھۆكۈمەت باشقۇرۇشىدىكى مەكتەپلەردە بىر مەھەل تەمىنات، مائاش، ئوقۇتۇش شارائىتىنى ياخشىلاش ئارقىلىق، ئۇيۇشما باشقۇرۇشىدىكى مەكتەپلەردىن مۇئەللىملەرنى جەلپ قىلىشقا بولىدۇ. بۇ رىقابەت تاكى ئۇيۇشما باشقۇرۇشىدىكى مەكتەپلەر پالەچ ھالەتكە چۈشكەچە داۋاملىشىدۇ، چۈشۈنۈشلۈكمۇ؟

— ئەگەر ئۇلار زېرىكمەي ئىشلىرىنى داۋاملاشتۇرۇۋەرسىچۇ؟ — سورىدى قادىر ھاجى نېمىگىدۇر ئالدىراپ.

— مۇمكىن ئەمەس، — دېدى ۋاڭ باۋچىيەن ئىشەنچ بىلەن، — بۇ خەلقنىڭ خاراكتېرى بىزگە مەلۇم، ئۇلاردا سەۋر- تاقەت، ئۇزاققا سوزۇلۇدىغان چىدام يېتەرلىك ئەمەس، بۇرنىنىڭ ئۇچىنىلا كۆرۈدىغان نادانلار. ئۇلار جەزمەن يەمچۈككە ئالدىنىدۇ.

— ئۇنىڭ ئۈستىگە، — دەپ تولۇقلىدى مەخسۇم مەسخىرىنى

تېخىمۇ كۈچەيتىپ، — ئۇيۇشمىدا نەق پۇل ئاز بولۇدۇ، بىرىنچى دەرىجىلىك مۇئەللىمگە مۇنچە چارەك بۇغداي، مۇنچىلىك تېرىق... دېگەندەك تەرەپلەر كۆپ ئۆتمەي ئۇلارنىڭ جېنىغا تېگىدۇ. ئۇنىڭ ئۈستىگە ھۆكۈمەتنىڭ ھەرخىل خادىملىرى خەلققە «مائارىپ دېگەنگە ھۆكۈمەت مەبلەغ سېلىشى كېرەك، خەلقنىڭ قېنىنى شوراپ مەكتەپ ئېچىش نە ھاجەت؟ دېگەندەك تەشۋىقاتنى قىلىپ تۇرغاندا ئۇلار ئىئانە بېرىشتىن جەزمەن يالتمىدۇ. چۈنكى ھۆكۈمەت پۇلى بىلەن ئېچىلغان مەكتەپلەر پاكىت - دە! يەنە بىر تەرەپتىن دىنىي كۈچلەرنى ۋەخپىلەرنى ئۇيۇشما ئىختىيارغا قويماسلىق، ئۆزىنىڭ تارىختىن كېلىۋاتقان مەنپەئەتلىرىنى قوغداشقا ناھايىتى ئاسان ھەرىكەتلەندۈرۈش مۇمكىن.

— توغرا، بۇ ئىش ساقچى سىستېمىسى ئارقىلىق ئېلىپ بېرىلسا بولۇدۇ، — دېدى ۋاڭ باۋچىيەن، قولىنى ئەمەلدارلارغا خاس بىر خىل پۇلاڭلىتىپ قادىر ھاجىغا ئىما قىلىپ، — ئۇلارنىڭ ئىقتىسادىي مەنبەسى قالايلىمقانلاشقاندىن كېيىن، «بىزنىڭ مەكتەپلىرىمىز» گە تەلپۈنمەي قالمايدۇ. ئاندىن كېيىن...

— ئۇنىڭدىن كېيىن ئۇلار بىزنىڭ ئىختىيارىمىزدىكى قورچاقلارغا ئايلىنىدۇ، ئەلۋەتتە، — دېدى مەنسۇر ئەپەندى.

— مامۇت ھەققىدە نېمىلەرنى دەيسىز؟ — سورىدى ۋاڭ باۋچىيەن.
— مامۇتقا ھېلىھەم سەل قاراشقا بولمايدۇ. ئۇنىڭ ئەتراپىدىكى مۇھىم ئادەملەردىن بىر تۈركۈمى ئوقۇشقا ئەۋەتىلىپ، بىز تەرەپكە تارتىلغان بولسىمۇ لېكىن ئۇلار يەنىلا ئاجىزراق، مامۇتنىڭ نويۇزى بىزنىڭ مۆلچەرىمىزدىكىدىنمۇ يۇقىرىراق ئىكەن. «ئوقۇشقا ئەۋەتىش» نى يەنە داۋاملاشتۇرۇش، بۇنى تىۋۋەن دەرىجىلىك ئوفېتسىرلارغىچە ئېلىپ بېرىش كېرەك. بۇ قېتىم مەن ئابدۇغوپۇر داموللىنى بىللە ئېلىپ كېتىمەن. شۇنداقلا بۇ يەردىكى ئەھۋاللارنى ئۆلكىگە مەلۇم قىلىپ، يېقىن ئارىدا بىر قىسىم پولكوۋنىكلارنى «ئوقۇش» قا چاقىرتىشنى تەلەپ قىلىمەن. بۇ ئىشلار ئۆز ئۈنۈمىنى كۆرسەتكىچە يەنىلا تەڭپۇڭلۇق

ساقلاشقا دىققەت قىلىش كېرەك. ئەگەر ھازىر قايتا قوزغۇلۇش بولۇپ قالسا يېڭى مەكتەپ ئوقۇغۇچىلىرىنىڭ ئۆزىمۇ زور كۈچ بولۇپ، مامۇتنىڭ سېپىنى تولۇقلايدۇ... مەنچە مامۇت ھەممە خاپىلىقنىڭ بېشى! بالا - قازاننىڭ ھامىسى!

ئارقىدىن ساقچى ئىدارىسىنىڭ ھەرىكەت ئىستراتىگىيىسى مۇزاكىرە قىلىندى. كۈنكەپت پىلان، تەدبىرلەر تۈزۈپ چىقىلىپ، يازما نۇسخىسى ئۆلكىگە يوللىنىدىغان بولدى. شۇنداق قىلىپ، بۇ بەختسىز مىللەتنىڭ ئاڭ ئويغىنىش دەۋرى ئۈچۈن زاۋاللىق دەرۋازىسى ئېچىلدى.

تۆرتىنچى باب

1

ماي ئېيى ئىچىدە بۇندىن باشقىمۇ بىر قانچە موھىم ئىش بولۇپ ئۆتتى. بۇلاردىن بىرىنچىسى، تەپتىش ئۆمكىنىڭ ئابدوغوپۇر داموللىنى ئۈرۈمچىگە بىللە ئېلىپ كېتىدىغانلىقى بولۇپ، بۇ ئىشنىڭ ئاخىرى قىزىقارلىق چۈشۈش بىلەن، تارىختىكى موھىم بىر ۋاقە بولۇپ قالدى.

ئابدوغوپۇر داموللىنىڭ كۇفرى گەپلىرى ئۈچۈن ئۇنى جازالاشنى ئۇزاقتىن كۆڭلىگە پۈكۈپ يۈرگەن مەھمۇد مۇھىتى، جاھان مالمان بولۇدىغان بىر ئەپلىك پۇرسەت كۈتۈپ يۈرەتتى. ئەمما بۇنداق پۇرسەت شۇئانغا قەدەر بولمىدى ۋە ئەھۋال بۇنداق پۇرسەتنىڭ ئەمدى بولمايدىغانلىقىدىن بىشارەت بەرمەكتىدى. بۇ قېتىم بۇ مۇناپىقنى قولدىن چىقىرىپ قويغاندا، ئۇنىڭ داۋاملىق زەھەر چېچىپ يۈرۈشى كاپالەتكە ئېرىشىدىغاندەك قىلاتتى. كىم بىلىدۇ ئۇ قانچىلىك ئاخبارات بىلەن شىڭ شىسەينى مەمنۇن قىلماقچى بولۇۋاتىدۇ؟ ئۇ يەنە قايتىپ كەلگەندە يەنە بەكرەك زەھەر تارقىتىشى جەزمەن. ئەمما ئىلغار كۈچلەرنىڭ ئۇنى جازالاش ئىمكانلىرى تامامەن يوقۇلۇشى كۆزگە كۆرۈنۈپ تۇرماقتىدى.

بۇنداق بىر مەنزىرنى كۆز ئالدىغا كەلتۈرۈپ ئۇزاق ئويلىغان مەھمۇد مۇھىتى ئۇنى ماڭدۇرماستىن يوقۇتۇش — تەۋەككۈللىسىگە بىر ئىش قىلىش قارارىغا كەلدى ۋە بۇنىڭ كونكرېت چارىسىنى ئويلاشقا باشلىدى.

13 - ماي كۈنى ئەسىر نامىزىدىن كېيىن ئابدوغوپۇر داموللىغا ئادەم ئەۋەتىپ، ئۈرۈمچىگە ماڭىدىكەن دەپ ئاڭلىدىم، بۈگۈن مەن بىلەن

كۆرۈشۈپ ماڭسۇن، دەپ گەپ ئېيتىپ بەردى.
داموللا ھايال بولمايلا يېتىپ كەلدى. ئۇنىڭ بۇنداق تېزلا
كېلىشىنى تەخمىن ئەتمىگەن مەھمۇد مۇھىتى، ئۇنىڭ بالدۇر
كېلىشىنى ئويلىغان ئويلىرىغا ئۇيغۇن كۆرمىدى. شۇڭا ئۇ ئۇنىڭ بىلەن
كۆرۈشۈشنى ئارقىغا تارتىش قارارىغا كەلدى. كاتىبى ئابدۇللاھ داموللاغا
ئۇنى گەپكە تۇتۇپ، ساقلىتىشنى تاپىلدى. مېنىڭ موھىم ئىشىم بار،
ھازىر كۆرۈشەلمەيمەن، دېدى.

بىرەر سائەتچە ئۆتكەندە ئابدۇللاھ داموللا كىرىپ:
— داموللا ئالدىراۋاتىدۇ، سىجاڭ قاتىلاڭ بولسا ئەتە ئەتگەندە
كېلەي دەۋاتىدۇ، — دېدى.

— مەن ھازىرلا بوشايمەن، يەنە ئازراق كۈتۈپ تۇرسۇن، — دېدى
سىجاڭ يەنە، — بولمىسا سىز ئۇ كىشى بىلەن شامنى بىللە ئوقۇپ
كىرىڭ، مەن مۇشۇ يەردىلا ئوقۇيمەن. سىلەر كەلگىچە مەنمۇ بىكار
بولارمەن.

ئارىدىن يەنە بىرەر سائەتچە ئۆتكەندە كاتىپ يەنە كىردى. بۇ قېتىم
مەھمۇد مۇھىتى ئۇنى ئېغىز ئاچۇرمايلا:
— ئۆزۈم ئالدىغا چىقىپ باشلاپ كىرىمەن، بەك سەت بولدى،
چىقىۋاتىدۇ، دەڭ، — دېدى.

سىجاڭ دېرىزىدىن تالاغا قارىدى ۋە ئەمدى بولار دېگەندەك ئۆزىنى
ۋەزىپىدىن تۇتۇپ، ئالدىرىماي تاشقىرى بۆلۈمگە چىقتى:
— بەك سەت ئىش بولدى، داموللانى ئۇزاق ساقلىتىپ قويدۇم. مەن
ئۆزۈمنى كەچتە كېلىدىغۇ دەپ ئويلاپ بىتۈيۈك تۇرۇپتىكەنمەن. بالدۇرلا
كېلىۋاپلا. مەن ئىشىمنى تۈگىتەلمەي سىلنى تازىمۇ...

— ھېچقىسى يوق، سىجاڭنىڭ ئىشى تولىلىقىنى بىلىمىز،
كۆپىنىڭ ئىشى ئەمەسمۇ... — دېدى ئابدۇغوپۇر داموللامۇ رەڭگۈزلىق
بىلەن تەكەللۈپ قىلىپ. ئۇنىڭ ھەددى-ھەرىكەتلىرىدە خوشامەتمۇ
روشن بىلىنىپ تۇراتتى. چۈنكى ئۇ بۇ سۈرلۈك سېرىق ساقال ئادەمدىن

خېلى خوپ قورقاتتى.

— كەلسىلە، ئىچكىرى كىرسىلە، — سىجاڭ ئۇنىڭغا ھۆرمەت كۆرسۈتۈپ، ئۇنى خېلى مەمنۇن قىلدى.

ئۇلار يېڭىۋاشتىن رەسمىيەتچىلىك تۈسىدىكى ھال-ئەھۋال سوراشاردىن كېيىن، ئابدوغوپۇر داموللا پېتىنمايراق سورىدى:

— سىجاڭنىڭ كەمىنلىرىنى چاقىرتىشىدا...؟

— بەك موھىم دېگىدەك ئىشمۇ يوق، باشقا بىر زاماندا سۆزلەشسەكمۇ بولاتتى. ئۆزلەنى ئۈرۈمچىگە جابدۇۋاتىدۇ، دەپ ئاڭلىدىم، شۇڭا سىلى بىلەن خوشلاشقاچ شۇ باھاندا سورۇۋالدىغان بەزى دىنىي مەسىلىلەر بارىدى، سورۇۋالاي دېدىم. قاچانراق يولغا چىقاي دەۋاتىلا؟

— ھەرھالدا كېلەر ھەپتە ئىچى نېسىپ بولسا،... ھۆكۈمەت ئىشكەن، كېچىكتۈرۈشكە ھەددىمىز ئەمەس، ئۆزلىرى بىللا...

— راست دەيلا، ھۆكۈمەت ئىشى ئەمەسمۇ، ھايال بولمىسىلا،... ھە، دۇبەن جاناپلىرى بىلەن كۆرۈشۈپ قالسا ھەقىچان؟

— ئاللاھ نېسىپ قىلسا...

— بىزلەردىن ھەم سالام دەيلا - دە.

— ئەلۋەتتە، ئەلۋەتتە، — داموللا دەرىزىدىن تالاغا قارىغاندەك قىلدى، ھەرىكەتلىرىدىن ئالدىراۋاتقىنى بىلىنەتتى.

— ئالدىراش ئىشلىرى يوق بولغىدى، تەخسىر؟

— ئىشمىغۇ يوق،... سىجاڭنى مەشغۇل قىلماي دەيمىنا، سورايدىغاننى سورىغان بولسىلا...

— ماڭا دېگىلى بولمايدىغان موھىم بىر ئىشلىرى باردەك تۇرامدۇ قانداق؟ — دېدى سىجاڭ قەستەن گەپنى ئۇزارتىپ.

— يوغسۇ، يوغسۇ،... — دېدى داموللا ھودۇقۇپ، — نېمە ئىشمىز بولۇدۇ، سىلىدىن سىر تۇتقىدەك؟

— تازا ئارامىڭىزدا ئولتۇرالماي قېلىۋاتىسىز، شۇڭا دەيمىنا.

— دېمەكچى بولغۇنىم،... سىلى سورىماقچى بولغان گەپ...؟

دەلگىدەك گەپ بولسا دېسەم، بولمىسا سىلىمۇ دەم ئالسىلا، ۋەقەتمۇ...

— بولمىسا خۇپتەنگە ئالدىراۋاتاملا؟

— يوغسۇ، خۇپتەننىڭ ۋەختى ئۇزۇن، ئەتە بامداتقىچە ئوقۇلسا بولاۋېرىدىغۇ...

مەھمۇد مۇھىتى ئۇنى ئەنە شۇنداق ئۇزاق گەپكە تۇتتى. خۇپتەندىنمۇ ئۆتۈپ كەتكەندى. شۇ چاغدا ئاندىن ئۇ داموللىدىن:

— ئاللاھ نامىدىن كۇفرىنى ئاقلاشتا پايدىلانماقچى بولغان ئادەمگە نېمە جازا بېرىلىدۇ، تەقسىر؟ ھەركىم ھەر نېمە دەيدىكەن، سىلىننىڭ بىلىملىرى ھەممىدىن يوقۇرى، سىلىدىن بىر پەتنۋا ئاڭلاپ باقاي دېدىم، — دەپ سورىدى.

داموللا باياتىن بېرىكى ئەھمىيەتسىز گەپلەر بىلەن كېچىكتۈرۈلۈشتىن كېيىن، بۇ سوئالنى ئاڭلاپ، نېمىشكىدۇر يۈرىكى جىغ قىلىپ كەتتى. شۇنداق بولسىمۇ چاندۇر ماسلىققا تىرىشىپ تومئاقراق قىلىپ جاۋاب بەردى.

— خوش، مۇناپىقنىڭ جازاسى نېمەدۇر، تەخسىر؟ — دەپ سورىدى مەھمۇد مۇھىتى يەنە.

داموللا لاغىلداپ تىترەپ كەتتى. ئەمما چىشىنى چىشلەپ تۇرۇپ:

— ئۆلۈم! بوغۇزىنى كەسمەك! — دېدى ئالاق - جالاق.

بۇ تەقلىتتىكى سوئاللارمۇ خېلى داۋام قىلدى. داموللا تەردىن دۈمبىسى چاپلىشىپ كەتكەنلىكى ئۈچۈن تېخىمۇ بىئارام بولماقتىدى. شۇ گەپلەردىن كېيىن مەھمۇد مۇھىتى ئۇنىڭ بىلەن خوشلاشتى. بۇ چاغدا پىرىم كېچىدىن سەل ئاشقانىدى.

ئەتىسى ئەتتىگەندە قەشقەردە بىر خەۋەر تارقالدى: كېچە تۈمەن كۆۋرىكىدە ئابدوغوپۇر داموللا قەتلى قىلىنىپتۇ!

بۇ ھەقتىكى مۇلاھىزىلەرمۇ كېزەتتى. ئازساندىكىلەرنى ھېسابقا

ئالمىغاندا زور كۆپچۈلۈك:

— ئاللاھنىڭ جازاسى! ئاللاھ ھەرنەرسىگە قادىر! زالىمنى زالىمنىڭ قولى بىلەن جازالاشقىمۇ قادىر! — دېيىشەتتى.
شەھەردە ھەربىي ھەلەتكە ئوخشاپ كېتىدىغان جىددىي ھالەتمۇ بارىدى. ھەممە يەردە مەھمۇد مۇھىتنىڭ قاتلىنى ئىزدەشكە چىقارغان ئاتلىق ئەسكەرلىرى كۆچمۇ كۆچا چېپىپ يۈرەتتى.

2

ئابدغوپۇر داموللىنىڭ ئۈرۈمچىگە جابدۇۋاتقاندا ئۆلتۈرۈلۈشى، ھۆكۈمەت خادىملىرى ئۈچۈن چەكتىن ئاشقان ھاقارەت بولۇپ تۇيۇلدى. تەپتىش ئۆمىكى بۇ مۇناسىۋەت بىلەن يەنە بىر قېتىم يەرلىك ھۆكۈمەت بىلەن ئورتاق مۇزاكىرىگە ئىستىراك قىلىش بىلەن، بۇ خىل مەسخىرىگە قانداق جاۋاب بېرىش مەسىلىسىدە يېڭى بىر پىلان ئوتتۇرىغا قويدى.
پىلان تەپتىش ئۆمىكى تەرەپتىن قويۇلدى. قارىغاندا بۇ ئەسلىدە تاسادىپىيلىكتىن تۇغۇلغان پىلاندىكى ئەمەس، ئىلگىرىدىن تەييارلانغان، ئەپلىك پۇرسەتتە ئوتتۇرىغا چىقىرىش كۈتۈلۈۋاتقان پىلاندىكى ئىدى.
— ھۆكۈمەتنىڭ سوۋېت ئىتتىپاقىدىن ئالغان بىرىنچى باسقۇچلۇق قەرزىنىڭ قايتۇرۇش مۇددىتى كېلىپ قالدى، — دېدى مەنسۇر ئەپەندى،
— ئەمما ھۆكۈمەت ھالا بۇ قەرزنى تۈلگىدەك ماغدۇرغا كېلىپ بولالمىدى. ئۇيۇشمىلارنىڭ ئىقتىسادىنى ئۆتكۈزۈۋېلىشنىڭ مەغلۇبىيىتى تۈپەيلى بۇ ئىش تەسلىشتى. داموللىنىڭ ئۆلىمى بىر ياخشى ئىشنىڭ مۇقەددىمىسى بولۇپ قالسۇن! بۇنى مەھمۇدنىڭ قىلغىنى ئېنىق بولسىمۇ، ئالدى بىلەن بۇنىڭدىن بۇنداق پايدىلىنىش توغرىدەك تۇرىدۇ: بۇ بىر سىياسىي باھانە، مائارىپقا ئەڭ كۆپ ئىئانە قىلىدىغان غوللۇق بايلارنى جىنايەتكە ئالاقىدار دېگەن باھانە بىلەن قولغا ئېلىپ، بارلىق بايلىقىنى مۇسادىرە قىلىش كېرەك. بۇنىڭ بىلەن،

ھەم قەرز تۆلەيدىغان مەنبە ھەل بولۇدۇ؛ ھەم مائارىپنىڭ ئاساسىي يىلتىزغا پالتا چېپىلغان بولىدۇ.

— بەللى، بەللى! «ئۆز يېغىدا ئۆزىنىڭ گۆشىنى قورۇش» دېگەن مانا شۇ. دە! — دەپ ماختاشتى باشقىلار.

ۋاڭ باۋچىيەن بۇ ئۇسۇلنىڭ شۇ كۈنلەردە سوۋېت ئىتتىپاقىدا مۇخالىپ ئىدىيىدىكىلەرنى تازىلاشتا قوللۇنۇلۇۋاتقان «ساختا دېلو» ئەندىزىسى ئىكەنلىكىنى بىلدى.

— ساقچى ئىدارىسىدا مۇشۇنداق بىر تىزىملىك ھازىر ھالەتتە بولغىيىدى؟ — دەپ سورىدى مەنسۇر ئەپەندى.

— بار، سىنىپقا ئايرىلغان بىر يۈرۈش تىزىملىك بار، — دېدى قادىر ھاجى مەغرۇرلۇق بىلەن، — ئەگەر بىرىنچى سىنىپتىكىلەر بىلەن ئىش پۈتمىسە ئىككىنچىسى تېخىمۇ كۆپ، ئۈچىنچى قاتاردا تۇرىدىغانلىرىمۇ بار...

— ئەنە شۇ بىرىنچى سىنىپ دېگەنلىرىڭىز دەل بىزنىڭ سىنىپى ھېساپ ئېلىش ئوبىيكتىمىز ئەمەسمۇ؟

بۇ مۇزاكىرىدىن كېيىن تەپتىش ئۆمىكى ئۈرۈمچىگە قايتتى. ماينىڭ 20 - لىرىدىن باشلاپ ھەرقايسى يۇرتلاردىكى كاتتا بايلار كېچىلىرى غىمىسىدا غايىپ بولۇشقا باشلىدى. كىشىلەرنىڭ يۈرىكىگە بىر قورقۇنۇچ چاڭگال سالماقتىدى.

ماينىڭ ئاخىرىغا يېقىن ئاتۇشتىن ئابدۇراھمانھاجىم بىر كېچىسى تۇتۇپ كېتىلگەنلىكى ئۇقۇلدى. بۇنى پەقەت ئەتىسى كۈندۈزدە ئۇنىڭ ئىككى ئايلىنىڭ ھازىسىدىن ئۇقۇشتى. ئەمدى كېلەر نۆۋەت كىمگە كېلەر؟ دېگەن بىر ۋەھىمە بايلارنىڭ بېشىدا ئايلىنىپ تۇرۇۋاتقان ھوقۇشتەك، قۇلىقىدا ھۇشتەك چالاتتى.

كىشىلەردىكى قىزغىنلىق كۆرۈنەرلىك تۆۋەنلىگەندەك بىلىندى.

3

ئابدراھمان ھاجىمنىڭ قولغا ئېلىنىشى مەمتىلى ئەپەندىگە مىسلىسىز ئېغىر كەلدى. ئۇ دەسلەپ بۇ ئىشنى يېڭىلىش بىر ئىشلىمىكىن دەپمۇ ئويلىغانىدى. ئۇ ھاجىمنىڭ ئاياللىرى گۈلجامال بىلەن بۇۋىسارنى يوقلىغاچ كىرىپ، يىپ ئۇچى ئىگەللەپ كۆرۈپ، بۇنى رەسمىي ھۆكۈمەت ساقچىلىرى قىلغان ئىش ئىكەنلىكىنى ئۇقتى.

بۇ ھەقتە ئېنىقراق بىر چۈشەنچە ھاسىل قىلىش ئۈچۈن دەرھال قەشقەرگە بېرىپ، سىجاڭ بىلەن ۋە دوستلىرى بىلەن كۆرۈشتى.

مەلۇم بولدىكى بۇ كېيىنكى ئون كۈن ئىچىدە پۈتۈن ئۆلكىنى ئۆز ئىسكەنجىسىگە ئالغان تېررورلۇق ھەركەت ئىكەن! ھەتتا بۇنىڭ ئابدىغوپۇر داموللىنىڭ ئۆلىمىگە باغلاپ چۈشەندۈرۈلىشى كۈلكىلىك ئىدى. سىجاڭمۇ بۇ ھەقتە ھېچقانداق چارىسىز ئىكەنلىكىنى بىلىندۈردى. پەقەت ئىھتىيات قىلىش كېرەك ئىدى!

ئۇ قەشقەردىن قايتىپ كېلىپلا ھابۇلھاجىمنىڭ قاتتىق ئاغرىپ قالغانلىقىنى ئۇقتى. بۇمۇ ئاتۇش ئۈچۈن موھىم بىر ۋاقە ئىدى. بۇ مەغرۇر ئادەمنى كېسەل تۇيۇقسىزلا يىقىتقانىدى. مەمتىلى ئەپەندى سۈرۈشتۈرۈپ، ھابۇلھاجىمنىڭ بىر ھەپتىدىن بېرى ياتقانلىقىنى ئۇقتى ۋە ئەتراپىدىكىلەرگە سەل خاپا بولدى.

— بۇنى ماڭا نېمىشكە بالدۇرراق ئۇختۇرمىدىڭلار؟ بەك سەت بويۇتۇ ئەمەسمۇ؟ نېمىلا دېگەن بىلەن بىز قوشنا ھېساپلىنىمىز ئەمەسمۇ؟ قوشنا ھەققىنىڭ دىنىمىزدا قانچىلىك يوقۇرى ئورنى بارلىقىنى بىلمەمتىڭلار؟

— سىز بۇ ئارىدا بەك ئالدىراشتىڭىز، بۇنداق پۇرسەتمۇ بولمىدى... يەنە كېلىپ ئۇ ئادەم سىز بىلەن...

— بولماپتۇ، بولماپتۇ، مەن دەرھال كىرەي، ھە، ئاۋال دورا سومكامنى ئېلىۋالاي، — دېدى ئۇ ئالدىراپ.

تەۋپىق دەرھاللا ئۆيىدىن دورا سومكىسىنى ئېلىپ چىقىپ،
مويىسىپىتلەردىن قۇتلۇقاخۇن ۋە ئىسلىماخۇنلارنىڭ ھەمراھلىقىدا
ھابۇلھاجىمنىڭ ئۆيىگە كىردى.

ئەپەندىنى بۇ ئۆينىڭ ھويلىسىدا كۆرگەن ساھىپخانلار مەڭدەپ
كەتتى. ھەم كۆزلىرىگە ئىشىنەلمىگەن، ھەم خىجىل بولغان ھالدا
ئىچكىرى تەكلىپ قىلىشقىمۇ ئاغزى قولاشماي تۇرغان ئارىدا
تارتىنمايدىغان تەۋپىق ئاللىقاچان كېسەلنىڭ كارۋىتى بېشىغا بېرىپ
بولغانىدى.

ئاغرىق دەستىدىن كۆزىنى ئاچالماي ياتقان ھابۇلھاجىم قۇلقى
تۈۋىدىلا تەۋپىقنىڭ ئاۋازىنى ئاڭلىغىنىدا دەسلەپ چۈشۈم دەپ ئويلىدى.
ئەمما بۇنىڭ راستلىقىنى بىلگىنىدە ھەم ئوساللىق ھىس قىلدى؛ ھەم
ئاچچىقى كەلدى. چۈنكى، ئۇ تەۋپىق مېنىڭ ئۆلەر ھالەتتە ياتقىنىمنى
ئۇقۇپ مەسخىرە قىلىپ، ئۆچىنى ئالغىلى كىرىپتۇ، دەپ ئويلىغانىدى.

— نېمىلەر قىلىدىڭلار؟ مۇشۇنداق قارىدىڭلارمۇ؟ دورا بىرىنمە
بەرمىدىڭلارمۇ؟ — تەۋپىق دەممۇ دەم سوراپتتى. ئۇ روزمۇھەممەدكە
كايىدى، — ئوغلۇم سەن مېنىڭ تەلەبەم تۇرۇپ، دادام ئاغرىپ قالدى
دېمىگىنىڭ نېمىسى؟ مۇشۇنداقمۇ بەغەرەزلىك بولامدۇ؟ بۇنداق كېسەل
باققان قانداق گەپ؟ پاكىز كىرلىك، پاكىز يوتقان ئەپچىقلىك، —
كۆرسەتمە بېرەتتى، بىر ياقىتىن ئۆزى قول سېلىپ كېسەلنىڭ ياتقان
يېرىنى ئالماشتۇرۇپ، بىردەمدىلا ئۇنىڭغا راھەت بېغىشلىدى: ئاغرىق
توختىدىغان دورا بەردى. كېسەل سەل ئارامغا چۈشكەندىن كېيىن
تەپسىلىي ئەھۋاللاشتى. ئاندىن روزمۇھەممەدكە دورىلارنى بېرىپ، بىر
بىرلەپ چۈشەندۈرۈپ، قانداق ئىچۈرۈش، قايسى ۋاقىتتا ئىچكۈزۈش
كېرەكلىكىنى يېزىۋېلىشقا ئۈندىدى.

— كېسەلدە ئۆزگۈرۈش بولسا دەرھال خەۋەر بېرىڭلار، ھېلىقىدەك
بەغەرەزلىكنى ئەمدى ھېچ قىلماڭلار، — دېدى ئۇ خوشلۇشۇپۋېتىپ.
ھابۇلھاجىمنىڭ بالا - چاقىلىرى تەسىرلىنىپ يىغلاپ كېتىشتى.

ئاغرىقتىن ئارام تاپقان ھابۇلھاجىم خىجىللىق ئارىلاش گۇمان بىلەن كۆڭلى تۇمانلىنىپ تۇرغاچقا، ئوڭايىسىزلىقتىن قۇتۇلۇش ئۈچۈن كۆزنى يۇمۇۋېلىپ زادىلا ئاچمىدى.

تەۋپىق ۋاقىت چىقىرىپ ھەرقاچان ھابۇلھاجىمنى يوقلاپ تۇردى. دورا بەردى، ئۆڭلىرىنى ئۇۋۇلاپ ئارام ئالدۇردى. يېتتۈپىش بىلەن تالغان كېسەل تەۋپىقنىڭ قېتىرقىنىپ تۇتۇپ ئۇۋۇلاشلىرى بىلەن بىر ئاز يېنىكەپ ئۇخلاپ قالاتتى. تەۋپىقنىڭ ئالدىدا خىجىل بولۇپ ھىسسىياتىنى يوشۇرغان بىلەن، ئۇ چىقىپ كەتكەندە ئۆيدىكىلەرگە تەۋپىق ھەققىدىكى يېڭى باھالىرىنى ئېلان قىلىشتىن توختىمايتتى؛ ئوغلى روزمۇھەممەدكە كۆپ نەرسىلەرنى تاپىلايتتى؛ ئەپەندىمنىڭ پېشىگە مەھكەم ئېسىلىشنى ھاۋالە قىلاتتى.

— پەرىشتىدەك بىر ئادەمگە كۆپ نامەرتلىكلەرنى قىپتۇق، ئاللاھ گۇناھىمنى مەغپىرەت قىلسا... — دەپ كۆزلىرىگە ياش ئالاتتى.

ئۇ تەۋپىققە بولۇدۇغان دۈشمەنلىك مەنبەلىرى ھەققىدە بىلگەن ئۇچۇرلىرىنى، ئەڭ موھىمى تېخى تەۋپىق بىلمەيدىغان يوشۇرۇن دۈشمەن — ناسىراخۇن ھەققىدە ئاگاھلاندىرۇشنى ئويلىدى، ئەمما دەسلەپكى چاغلاردا بىردىنلا دوستقا ئايلىنىۋېلىش ئۆزىگە بەك غەلىتە تۇيۇلۇپ، مۇتەكەببىرلىكى، يېڭىلىشنى تەن ئېلىشتەك تۇيغۇ بېرىپ تىلى بارماي يۈردى، ھەتتا تەۋپىقنى ھارامزادىلىك قىلىپ مېنى قولغا كەلتۈرۈشكە ئۇرۇنۇۋاتامدىكىن دەپمۇ گۇمان قىلدى. بىراق بۇ خىل زېرىكمەي يوقلاش 7- ئايغىچە داۋاملاشقاندا ئۇنىڭ قەلبىدىكى بارلىق دۈشمەنلىك تاپ- تازا تازىلىنىپ پۈتتى ۋە تەۋپىققە تامامەن قەلب تاپتۇرۇش نىيىتىگە كەلدى. بۇ ئارىدا يازلىق تەتىل ئۈچۈن بولۇدىغان ئالدىراش خىزمەتلەر بىلەن بىر ھەپتە تەۋپىق يوقلاپ كىرەلمىدى.

ھابۇلھاجىم ئۇنى بالدۇرراق قاچقاندىن ئاگاھلاندىۋرۇپ قويمىغىنىغا ئۆزىگە لەنەتلەر ئېيتىپ، ئوغلىنى تەۋپىقنى چاقىرىشقا كۆپ قېتىم ئەۋەتكەن بولسىمۇ، يا تەۋپىق يىراق يېزىلارغا كەتكەن بولۇپ چىقتى؛ يا تەۋپىقنىڭ ئالدىراشلىقىنى كۆرۈپ تۇرۇپ ئۇنى چاقىرىش روزمۇھەممەدكە ئېغىر كېلىپ، يوقكەن دەپ كىردى. بۇ جەرياندا ئۇ روزمۇھەممەدكە دەۋىرەي، ئۇ دېسۇن دەپمۇ ئويلىدى - يۇ، يەنە ھاياتقا بولغان ئۈمىد ئۆلۈمنىڭ يېقىنلىقىدىن ئۇنى غەپلەتتە قويدى.

نەھايەت تەۋپىق كىرىپ كېلىۋىدى، ئالدىراپ كەتكەن ھابۇلھاجىم كارۋىتىدىن چاچراپ قويدىغاندەك ئالدىراش كۈچۈنۈپ مىدىرلىۋىدى، پۈتۈن ئەزايسى زىڭىلداپ كەتتى. كارۋىتى تۈۋىگە كېلىپ ئولتۇرغان تەۋپىقنىڭ قوللىرىنى تۇتۇپلىش ئۈچۈن قولىنى يوتقاندىن چىقارماقچى بولۇۋىدى، قادىر بولالمىدى. يۈرىكىدىكى گەپلىرىنى دېيىش ئۈچۈن ئېغىز ئۆمەللىۋىدى، ئاۋازى چىقمىدى، ئۇ تىلدىن قالغانىدى! بۇ ھالىنى بىلگىنىدە كۆزلىرىدىن ياشلىرى لىغىرلاپ مەڭزىنى بويلاپ ئېقىشقا باشلىدى.

تەۋپىق ئۇنى ئاغرىق ئازابى بەك قىيناپ كېتىۋاتسا كېرەك دەپ، ئۆزى لازىم دەپ بىلگەن ھەركەتلەرنى قىلغىلى تۇرۇۋىدى، كېسەل ئاجىز ھالدا باش ئىغاڭلىتىپ، زۆرۈرىيىتى يوقلىقىنى بىلدۈردى....
مانا شۇنداق قىلىپ تومۇزنىڭ ئوتتۇرىلىرىدا ھابۇلھاجىم دۇنيادىن كەتتى.

بەشىنچى باب

ئۇغۇستىنىڭ كىرىشى بىلەنلا ھاۋا تېخىمۇ قىزىپ كەتتى. يېپىنچا ئۆسۈملۈكلەر شالاڭ، زېمىننىڭ يېرىمى تاشلىق بولغان ئاتۇشتا بۇ مەزگىلدىكى پارغا ئايلىنىش ناھايىتى كۈچلۈك بولغاچقا توپا ئۆرلەپ تۇرغان يوللار، قاغىرىغان سايلار ئۈستىدە ئالۋۇنلا ھوۋۇلداپ تۇراتتى.

يازلىق تەنل باشلانغان بولۇپ، ھايات قاينايدىغان مەكتەپلەر گوپا جەزىمە ئىسسىقتىن قورقۇپ پائالىيىتىنى توختاتقانداك جىمىپ قالغانىدى. پەقەت رۇشتى مەكتەپتە ئىزچىلار ئۆزلىرىنىڭ مەشىقىنى توختاتمىغان، بويامەتتە «ئەلەمدارلار» (ئاۋانگارتلار گۇرۇپپىسى) مەشىقىنى توختاتمىغانىدى. قاتتىق ئىسسىق ئۇلارنىڭ ئىرادىسىنى تەۋرىتەلمىگەندەك قىلاتتى. كۈندە كۆيگەن چىرايىدىن، بورتۇپ چىققان مۇسكۇللىرىدىن كۈچ- قۇۋۋەت تېمىپ تۇراتتى. ئىزچىلار ھېلىمۇ ئاتۇشنىڭ پۈتكۈل جەمئىيەت تەرتىپىنى ساقلاپ، يامانلارنى نۇتۇپ، ياخشىلارغا يار-يۆلەك بولۇپ يۈرەتتى. يۇرت خەلقى بۇ چېچەن، شوخ، چاققان يىگىتلەرنى بەكمۇ ياخشى كۆرەتتى.

مەمتىلى ئەپەندى بۇ مەزگىلدە يەنىلا ئالدىراشچىلىقتىن قۇتۇلالمايتتى. ئۇ ئىزچىلارغا زۆرۈر تاپشۇرۇقلارنى بېرەتتى. بويامەتكە بېرىپ ئاۋانگارتلارنى كۆزدىن كەچۈرەتتى. ئاندىن ئاتىلار ھەيئىتى بىلەن يېڭى ئوقۇش يىلىدىكى ئىقتىسادىي مەسىلىلەرنى سۆزلۈشەتتى. مەكتەپنىڭ ئىقتىسادىي ھىماتى بولغان ئابدۇراخمان ھاجى قاتارلىقلارنىڭ قولغا ئېلىنىشى بۇ ئىشلارنى قىيىنلاشتۇرۇۋەتكەندى. مەكتەپلەر تاقىلىپ قېلىش خەۋىپىگە دۇچ كەلمەكتە ئىدى. ئىلاج قىلىپ بۇ كىرىزىستىن ئامان- ئېسەن ئۆتۈپ كېتىش ئۈچۈن ئۇ بايلار

بىلەن، ھاللىمقراق دېھقانلار بىلەن كۆپ سۆزلۈشەتتى. ئۇلارنى قايدىل قىلىشقا تىرىشاتتى.

مەلىكىزاد ئىككى قات بولۇپ، قورسقى بىلىنگىدەك بولۇپ قالغان، ئۇنىڭ ئېغىر- يېنىك ئىشلىرىغا قاراشمىسا بولمايدىغان بولغاچقا، ئۇنىڭغا يەنە بىر ئىش قوشۇلغانىدى. بۇ ئىش تۈپەيلى ئۇ ئەمدى سىرتتا قونۇپ قالالمايدىغان بولدى. قەشقەرگە بارسىمۇ كەچ قالغىنىغا قارىماي قايتىپ كېلەتتى.

مەھمۇد مۇھىتى ئۇنى كېلىپ كەتسۇن دەپ گەپ ئېيتىپ بەرگەنلىكى ئۈچۈن، قەشقەرگە بارىدىغان بولۇپ قالدى. ئۇ مەلىكىزادقا بۇ ئىشنى ئېيتىشتىن ئاۋۋال كۆڭلى ناھايىتى بىئارام بولدى. چۈنكى ئۇ مەلىكىزاد بىلەن توي قىلغاندىن كېيىن ھامان مانا شۇ يوسۇن ئۆيدە بىردەم بىللە ھال- مۇڭ بولۇپ ئولتۇرالمىي ئۇياق-بۇياققا چېپىلا يۈرۈۋاتاتتى. بۇ ھال ئايال بولغۇچىغا ئېغىر كېلەمدۇ قانداق؟ ئۇ ھەر قېتىم مەلىكىزادتىن ئايرىلىش ئالدىدا ئەنە شۇ سوئالنى قوياتتى. باشقا چاغدا بولسا بۇ ھەقتە ئويلۇنۇپ ئولتۇرۇشقا چولسىمۇ تەگمەيتتى.

ئېيتىمىلا كېتىشكە بولمىغاچقا ئۇ يەنىلا ئايالنىڭ كۆڭلىگە بېرەر ئامال قىلىپ تەسەللىي بېرىش قارارىغا كەلدى. ئۇ ئۆيگە كىرىپ، كىر قاتلاۋاتقان مەلىكىزادنىڭ ئارقىسىدىن كېلىپ، ئۇنىڭ كۆزىنى ئېتىۋالدى. ئۇلارنىڭ بۇ يوسۇن كۆڭۈللۈك چاقچاقلارغا ۋاقتى تولىمۇ ئاز ئىدى.

— قويۋەتسىلە، ئەمدى تازا ياراشمايدۇ، — دېدى مەلىكىزاد. تەۋپىقنىڭ يۈرىكى جىغغىدە قىلدى. دە، مەلىكىزادنىڭ ئوماق رۇخسارىغا تىكىلىپ تۇرۇپ سورىدى:

— نېمىشكە ياراشمايدىكەن؟

— قېرىدۇق - تە.

— بەك بالدۇر ئەمەسمۇ، مەلىكەم؟ بالا- چاقىلىق بولمايلا

قېرىلاردەك بولۇۋالساقمۇ بولماس؟

— بالا۔ چاقىلىق بولۇشىمىزغىمۇ ئۇزۇن ۋاقت قالمىدىغۇ؟ —
دېدى مەلىكىزاد قىزىرىپ تۇرۇپ.

— بىز مەڭگۈ ياشايمىز، مەلىكەم، بىز قېرىمايمىز! — مەمتىلى
ئەپەندى ئايالىنىڭ قىزارغان مەڭزىگە ۋە ئىسسىق لەۋلىرىگە سۆيۈپ
تۇرۇپ قىزغىنلىق بىلەن داۋام قىلدى، — بىز ئۇنداق ئاسان قېرىمايمىز،
سىز ماڭا قىز تۇغۇپ بېرىسىز، ئۇ چاغدا مەنسىز قالغان چاغلاردا بالا
سىزگە ھەمراھ بولۇدۇ. ئۇ چاغدا مېنىڭ ئۆيىدە ئولتۇرمايدىغان
ئادەملىكىمدىن ئاغرىنىشىڭىزمۇ سەل ئازلايدۇ...

— ئۆيىدە ئولتۇرمايدىكەن، دەپ كىم سىلىدىن ئاغرىنىپتۇ؟
بەلكىم مۇشۇنداق بولغىنى ياخشىدۇ...
رەشىققە ئوخشىغان بىر نەرسە تەۋپىقنىڭ ۋۇجۇدىنى كۆيدۈرۈپ
ئۆتتى، ئۇ ئەندىكىپ سورىدى:

— قانداق بولغىنى دەيسىز؟

— ئازراق بىللە بولغىنىمىزنى دەيمەن، ھەر ھالدا...
— ۋىسالنىڭ تاتلىق بولۇشى ئۈچۈن جۇدالىقنىڭ يۈرەكنى
چىمداپ تۇرۇشىمۇ ياكى...؟

— ئىلاجىنىڭ يوقىدىن بۇمۇ ئوبدان. دە، بولسىغۇ سىز بىلەن
بىللە بولسام دەيتتىم، — بولدىلا، خۇشامەت قىلىۋاتقانلىرىغا
قارىغاندا، يەنە بىر ئىشلىرى باردەك قىلىدۇ، بولسا بېرىۋەرسىلە، مەن
سىلىدىن ئاغرىنمايمەن، نېمىشكە ئاغرىناتتىم؟ ناننىڭ ئوك. تەتۈرىنى
بىلگەن ئادەم چۈشىنىدىغۇ؟....

— رەھمەت، سىزگە مەلىكەم! — مەمتىلى ئەپەندى ئايالىنى
قاتتىق قۇچاقلدى ۋە ئۇنىڭ ئىپار ھىدىلىق چاچلىرىنى پۇرىغچ
قۇلىقىغا پىچىرلاپ، — قەشقەرگە بېرىپ كەلمەكچىمەن، بىلمەيمەن
بۈگۈن كېلەلمەمدىم يوق.

— مەيلى، بارسىلا... — بۈگۈنلا قايتىمىسام بولمايتى دەپ،
كېچىلەردە يول مېڭىپ يۈرمىگەيلا، ئادەمنى ئەنسىرتىپ، — دېدى ئۇ

كۆيۈنۈپ تۇرۇپ، ئاندىن چاخچاق ئارىلاش قوشۇپ قويدى. — ھەقىچان مېنىڭ يالغۇزلۇقۇم باقى بولغاندىكىن، تاڭتاقاندا، ئەنە كەلسە بىلىمۇ بولۇدۇ، — مەلىكزادەمۇ مەمتىلى ئەپەندىنىڭ قۇلىقى تۈۋىدە شۇئىرىلدى.

مەمتىلى ئەپەندى ئۇنىڭ مۇرىسىدىن تۇتۇپ ئۆزىدىن نېرى ئىتتىرىپ تۇرۇپ ئۇنىڭ كۆزلىرىگە قارىدى ۋە:

— بىلەمسىز، مەلىكەم، ھەر قېتىم سىرتقا مېڭىش ئالدىدا سىزگە ئىچىم ئاغرىيدۇ، سىزدىن ئەنسىرەيمەن، بولۇپمۇ سىز ئىككى قات بولۇپ قالغاندىن كېيىن تېخىمۇ شۇنداق. بىراق، ئىلاج يوق. بۇنى سىزمۇ بىلىسىز...

— چۈشلۈك بىر نەرسە يېۋىلىپ ماڭسىلا، ئەمەسە.

— ياق، جېنىم، بەك كېچىكىپ قالماي، ھازىرلا ماڭاي، — مەمتىلى ئەپەندى خوشلۇشۇش بەلگىسى سۈپىتىدە ئۇنىڭ مەڭزىگە سۆيۈپ قويدى، — ئۆزىڭىزنى كۆپرەك ئاسراڭ، قاسىم ھەممە ئىشنى بىلىدۇ، مەن قىلىشقا تېڭىشلىك ئىشلارنى ئۇنىڭغا تاپىلاپ قويغان، ئۆزىڭىزنى ئاسراڭ.

— مەنغۇ ئۆيدە، — دېدى مەلىكزادە ئېرىنى ئۇزۇتۇپ، ھويلىغا چىقىپ كېتىۋېتىپ، — ھېچنىمە بولماسەن، سىلى مۇشۇنداق ھاۋانىڭ قىزىق كۈنىدە ئاچ- توق يۈرۈپ ئاغرىق تېپىۋالدىمىسلا بولاتتى.

— مەندىن ئەنسىرمەڭ، خۇداغا ئامانەت!

— ئاقىول بولسۇن.

ئۇلار گويا نەچچە يىللىق ئايرىلىپ كېتىش ئالدىدا تۇرغاندەك ھەمىشە ئەنە شۇنداق خوشلۇشاتتى.

مەمتىلى ئەپەندى ئاچىياردىن چىقىپ، قۇمالتاغ باغرىغا كەلگىچە ئەتراپقا قاراپ كۆڭلىگە تەسكىن بولۇدۇغان نەرسە ئىزلىگەندەك بولدى. ئۇنىڭ كۆڭلىدە ھامان بىر بوشلۇق ساقلىنىپ كېلەتتى. ئۇنىڭ ھېسىياتچان يۈرىكىدە نۇرغۇنلىغان ئارزۇ- ھەۋەسلەر بارىدى. ئۇ ھەمىشە

كۆڭلىنىڭ ئىچكىرىسىدە مەلىكىزاد بىلەن بىللە بولاتتى. ئاجايىپ كۆڭۈللۈك تەسەۋۋۇرلارنى قىلاتتى. لېكىن ھېچقاچان مۇھەببەت خۇمارى قانماستىن ئايىلار ئۆتەتتى. قۇمالتاغ باغرىدىكى «گىيا ئۈنمەس» — خۇددى خۇمداننىڭ چىقىرىندىلىرىدەك كۆيۈك تۇپراقتا ھاۋانىڭ تەپتى تېخىمۇ بىلىنىپ تۇراتتى. ئۇ تاغنىڭ يانباغرىدا بىر نەرسىنىڭ پارقىرىشىغا قاراپ، دىققىتى قوزغالدى، - دە، ئاتتىن چۈشۈپ، ئەينەككە ئوخشاش سىلىق ۋە نۇر ئۆتكۈزىدىغان سۈزۈك كىرىستالنى قولغا ئېلىپ سىنچىلاپ قارىدى.

«بىزنىڭ قاقاس تاغلىرىمىزمۇ گۆھەرگە تولغان - دە! بۇ بەلكىم بىر قىممەتلىك مەدەندۇر. لېكىن، بىز ئۆزىمىزنىڭ تۇپرىقىدا قانداق نەرسىلەرنىڭ بارلىقىنى ئۆزىمىز بىلمەيمىز. ئەجىنەبىلەر، ھۆكۈمرانلار بىزنىڭ بۇلارنى بىلىشىمىزنى خالىمايدۇ. ئۇلار ئۈچۈن بىزنىڭ مۇشۇ ھالىتىمىزدە قالغىنىمىز پايىدلىق. مانا مەكتەپلەرنى داۋاملىق ئېچىشنىڭ مۇمكۈنچىلىكى بارغانسېرى ئازىيىپ كېتىۋاتىدۇ. ئاھ بەختسىز مىللەت! قاچانغىچە مۇشۇنداق ئۆتەرگىن!» مەمتىلى ئەپەندى ئۆز - ئۆزىگە سۆزلىگەچ سۈزۈك كىرىستالنىڭ يۈزىنى پاكىز ئادالاپ، تاشلىۋېتىشكە قىيماي يانچۇقىغا سالدى.

ئۇ قۇمالتاغدىن ئۆتكىچىمۇ تاغلارغا مۇھەببەت بىلەن قاراپ ماڭدى. ئۇنىڭ بۇ قارىشىدا بۇ دىياردىن ئايرىلىش ئالدىدا تۇرغان كىشىنىڭ قىيالماسلىقى بارىدى. تاغنىڭ ئۇ تەرىپىدە بەشكىرەم يېزىسى يوغان بىر باغدەك بىر تۇتاش كۆرۈندى، ئۇمۇ بۇ يېزىنى ئەنە شۇنداق چارباغ قىياس قىلدى، خىيالدا ئۇ ئەنە شۇ چارباغقا كېتىۋاتقاندەك كەيپىياتتا ئىدى.

«بىزنىڭ ۋەتىنىمىز ئاجايىپ باي زېمىن. بۇ يەر مەدەنىيەتنىڭمۇ بۆشۈكى بولغان. بىز قاچان بولمىسۇن ئۆزىمىزگە. ئۆزىمىز خوجا بولغاندا بايلىقلارنى ئاچمىز ۋە خەلقىمىزنىڭ پاراۋانلىقى ئۈچۈن پايدىلىنىمىز. بىزنىڭ ئاساسىي قىيىنچىلىقىمىز سۇنىڭ قىسلىقى بىز تەرەققىي قىلىپ، ئېلىمىزنى ماشىنىلاشتۇرساق، بۇ قاقاس تاغلارنى تەڭرى

تېغىنىڭ قوينىغا ئوخشاش بۈك. باراقسانلىققا، بۇ دۇنيانىڭ جەننىتىگە ئايلاندۇرۇش تەس ئەمەس...»

ئۇ ئەنە شۇنداق روھلۇق كەيپىياتتا ئاشۇ چارباققا قاراپ ئېتىنى يورغىسىغا سېلىپ يۈرۈپ كەتتى. ئۇنىڭغا گويىا چارباغدىن كۆڭلى سۆيگەن كىشى چىقىپ كېلىدىغاندەك تۇيۇلاتتى.

2

يۈسۈپ ئەپەندى ئىشخانىسىدا توختاجى بىلەن پاراڭلىشىپ ئولتۇراشاتتى. ئۇلار مەمتىلى ئەپەندىنىڭ ھايال بولماي كېلىدىغانلىقىنى بىلەتتى، ئۇلارنىمۇ مەھمۇد مۇھىتى كۆرۈشكە تەكلىپ قىلغانىدى. بۇ ئىشنىڭ ئىچكى ۋەزىيەتنىڭ جىددىيلىشىشى، مائارىپ سېپىدە بىرەر ھەرىكەت بولۇشى قاتارلىقلار بىلەن مۇناسىۋەتلىك ئىكەنلىكىنى ئۇلارمۇ پەرەز قىلىشتى. چۈنكى، مەھمۇد مۇھىتى دېۋىزىيىسىنىڭ تەمىناتى، مۇئاشى ھەر قاچان ۋاقتىدا بېرىلمەيتتى. بۇ ھال بارغانسېرى ئېغىرلىشىپ، ئەسكەرلەردە زېرىكىش، بىزار بولۇش كەيپىياتىنى پەيدا قىلماقتا ئىدى. ئۇلار ئوفىتسىپلار ھەققىمىزگە خىيانەت قىلىۋاتىدۇ دەپ ئويلاپ نارازى بولۇشاتتى. مەھمۇد مۇھىتى ئۆزىنىڭ خۇسۇسىي مۈلۈكلىرىنى سېتىپ تەمىنات ئۈچۈن خىراجەت قىلىشقا، گۈرۈكەش، جازانخورلاردىن ئۆتە ئېلىشقا مەجبۇر بولاتتى. بۇ ھال ئۆزلىرىنى تاغدەك تىرەككە ئىگە دەپ ئىشەنچ بىلەن خىزمەت قىلىۋاتقان مائارىپچىلارغىمۇ زەربە بولماقتا ئىدى.

يۈسۈپ ئەپەندى بىلەن توختاجى مۇشۇ ئىشلار ھەققىدە سۆزلۈشۈپ ئولتۇرغاندا مەمتىلى ئەپەندىمۇ كىرىپ كەلدى. ئۇ توختاجىنىڭ بۇ يەردە ئۇچرۇشۇپ قالغىنىدىن بەك خۇشال بولدى.

— سىزمۇ بۇ يەردىكە نىسىز دە، دوستۇم، قانداق ئەھۋالغىز؟ —

دېدى ئۇ قىزغىنلىق بىلەن.

— بىز سىلىنىلا كۈتۈپ تۇراتتۇق، سىجاڭنىڭ ئالدىغا بىللە كىرەرمىز، — دېدى توختاجى.

— بۇ كىشى ھازىر سانايى نەپسەنىڭ مۇدىرى بولۇپ قالدى، خەۋەرلىرى بارمۇ؟ ئوبۇلقاسىمنىڭ ئورنىغا دەسسىدى.

— ئوبۇلقاسىمچۇ؟

— ئۇ سالاحىلارنىڭ گېپى بويىچە؛ مىللەت باغچىسى «غا مۇدىر بولدى. مەھمۇد مۇھىتىنىڭ ئويىچە بولغاندا ئۇنى بىراقلا خىزمەتتىن ھەيدەيتتى، قارىسلا، ئۇ ئادەمنىڭ ئىشەنچسىزلىكىنى ئابدىنىياز ئېيتقاندىن كېيىن، ئۇنىڭ راستىنلا بەگى ئىكەنلىكى ئېنىقلىنىپ، بۇنداق ئادەمنىڭ مەدەنىي ئاقارتىش ئورۇنلىرىدا ئىشلىشى بۇ ئورۇننىڭ ئىناۋىتىنى چۈشۈرۈۋېتىدۇ دەپ قاراپ، ئۇنى ئېلىپ تاشلىدى.

— ئۇ ئادەمنىڭ يالغۇزلا نەشكەش ئىكەنلىكى لەنەتلىك ئەلۋەتتە. ئۇنىڭدا سىياسىي قارائىيەت بارمۇ. يوق؟ سىلەر ئۇ ئادەمدىن گۇمان قىلامسىلەر؟

— بۇنداق گۇمانلار بار. بەزى ئايرىم سورۇنلاردىكى ئىپادىلىرىمۇ شۇنداقراق، — يۈسۈپ ئەپەندى شۇنداق دېگەچ ئورنىدىن تۇرۇپ، — چىقايلىمۇ؟ بازاردىن بىر نېمە يەۋالغاچ دېۋىزىيىگە بارمامدۇق، — دېدى.

— بەك كىچىكەسىمىزمۇ؟

— ياق، كەچىرەك كىرگىنىمىز ياخشى، سىجاڭنىڭ كۆز-قۇلاقلىرىمۇ ناھايىتى كۆپۈيۈپ كەتتى. ئۇ ھازىر ئىلياسقىمۇ تازا ئىشەنچ قىلالمايدىغان بولۇپ قاپتۇ.

— مەمتىلى ئەپەندى ئالدىرىغاندەك قىلغىنى بىلەن رەڭگىنىڭ قېنى قېچىپ تاتىرىپلا كېتىپتىغۇ، چېغىمدا ئۇ ئەتىگەنكى ناشتا بىلەن يۈرۈۋاتىدىغۇ، دەيمەن، ئۆزلىرى راستىنى ئېيتىپ باقسىلا قېنى.

— راست، دوستۇم، ئۆزۈمنىڭ بوشۇشۇپ كېتىۋاتقىنىمنى سېزىپ تۇردۇم. ئەمما نېمىشكە بۇنداق بولۇدۇغاندىمەن، دەپ ئويلاۋېرىپتىمەن،

يادىمغا يەتكۈزۈپ ياخشى قىلىدىغانلار، يۈرۈڭلار، ئەمىسى، ئۇلار كوچىغا چىققاندىن كېيىن مەمتىلى ئەپەندى داۋام قىلىپ، «يېڭى ھايات» نىڭ يېڭى سانلىرىنى ئېلىپ قويدىڭىزمۇ — دەپ سورىدى يۈسۈپ ئەپەندىدىن.

— ھەممىسى بار، بىراق، گېزىت ھۆكۈمەت ئىختىيارىغا ئۆتكەندىن كېيىن بۇرۇنقىدەك جانلىق ئەمەس، ھەممە ئىشىمىز كاژ تۇرغىلى باشلىدى.

— نېمىلا بولمىسۇن گېزىت. تە، بىزنىڭكىدەك بۇرۇختۇم مۇھىتتا مۇشۇنچىلىك بىر گېزىتنىڭ بولغىنىمۇ چوڭ ئىش.

ئۇلار كوچىغا چىقىپ بىر ئاشخانىدا تاماق يېيىشتى. ئۇ يەردىن چىقىپ، ئۆستەڭ بويى كوچىسى بىلەن دېۋىزىيە ئىشتابىغا قاراپ كېتىشتى. ئۇلار كېتىۋېتىپ، قارشى تەرەپتىن ئاتلىقلارنىڭ ئالدىدا سۇخەنچىلەردىن بىرى قامچا شىلتىپ:

— پوش! پوش! لىيۇدارىن كېلىۋاتىدۇ، پوش! — دەپ يول ئېچىپ كېلەتتى. ئارقىدىن يوغان كۈرەڭ ئاتقا مىنگەن، ھەزىلكەشلەرگە ئوخشاش كۆزلىرى يۇمۇلۇپ تۇرىدىغان لىيۇبىڭ كېلىۋاتاتتى. ئۇ ھەر قاچانقى «مېھرىبان» لىقى بىلەن بودكىلاردا ئولتۇرغان ئاقساقاللارغا، يولدا ئۇچرىغان مويىسىپىتلەرگە ئۇيغۇر ئادىتى بويىچە قولىنى كۆكسىگە ئېلىپ سالام قىلىپ، چىرايىدىن كۈلكە ياغدۇرۇپ كېلەتتى. دۇكاندارلار، ئۆتكۈنچىلەر ئۇنىڭ سالمىغا جاۋاب قايتۇرۇش ئۈچۈن شۇنچىلىق ئالدىراپ قېلىشتاتتىكى، بەزىلىرى قوللىرىدىكى نەرسىلىرىنى چۈشۈرۈۋېتەتتى.

— بىزنىڭ ساددا خەلقىمىز، — دېدى مەمتىلى ئەپەندى ھەمراھلىرىغا قاراپ، — «يولۋاسنىڭ چىش چىقارغىنى كۈلگىنى ئەمەس» ئىكەنلىكىنى بىلەلمەي يېڭىلىشىپلا كېلىۋاتىدۇ.

— نېمە دەۋاتىلا، ئەپەندى، — دېدى يۈسۈپ ئەپەندى، — قەشقەرلىكلەر لىيۇبىڭنى خېلى ئوبدان خىتاي، بىز خەقنى ياخشى

كۆرۈدۇغان خىتاي دەپ تەرىپلىشىدۇ، تېخى. كۆرمەيۋاتاملا، ئۇنىڭ سالمىنى ئىلىك ئېلىشقا ئالدىراپ، قوللىرىدىكى نەرسىلەرنىمۇ تاشلىۋېتىدۇ.

— ئۇنىڭ بۇ ئادىمىگەرچىلىك چۈمپەردىسى پات ئارىدا يىرتىلىشى مۇمكىن! — توختاجمۇ سۆزگە قوشۇلدى.

— بىراق، بىزنىڭ ساددا، يۇمشاق كۆڭۈل خەلقىمىز ئۇنىڭ ئەسلىدە چىش چىڭگىتەپ تۇرغان يىرتقۇچ ئىكەنلىكىنى كۆرگەندىن كېيىنمۇ ساۋاق ئالمايدۇ. يەنە بىر دۈشمەننىمۇ ئەنە شۇنداق ئادىمگەرچىلىك بىلەن قارشى ئالۇدۇ.

— شۇنداق، بۇ مىللەتنىڭ خاراكتېرى، قانغا سىڭگەن ئادەت. ليۇبېڭنىڭ ئارقىسىدىن تولۇق قوراللانغان يۈزدىن ئارتۇق مۇھاپىزەتچى سۈر- ھەيۋە بىلەن ئۆتۈپ كەتكەندىن كېيىن ئەپەندىلەر يولىنى داۋام قىلىشتى.

ئۇلار گۈلباغقا يېتىپ كەلگەندە ئابدۇللا داموللا نەئىمى ئۇلارنى كۈتۈپ تۇرغانىكەن. ئۇلار مەھمۇد مۇھىتىنىڭ ھوزۇرىغا باشلاپ كىردى.

— سالام، تەۋپىق ئەپەندى، زىيا ئەپەندى، — دېدى سىجائى ئۇلارنىڭ قولىنى بىر- بىرلەپ سىقىپ، — ھاجىم ياخشى تۇرغانىسىز؟ — سىجائىنىڭ چىرايىدا ھەم ھەربىيلەرگە خاس سالاپەت، ھەم ئاتلارچە مېھرىبانلىق، دوستانە شاتلىق ھەم چوڭقۇر ئويلايدىغانلارغا خاس ئويچانلىق ئەكس ئېتىپ تۇراتتى.

ئۇلار سالام سائەتتىن كېيىن ئورۇندۇقلاردا ئولتۇرۇشتى. مەھمۇد مۇھىتى ھەممىدىن كېيىن ئولتۇرۇپ، بىردەم سۈكۈت قىلغاندىن كېيىن ئالدىرماي گەپ باشلىدى:

— ۋەزىيەت جىددى، ئەپەندىلەر، — دېدى ئۇ ئۇلۇغ كىچىك تىنىپ، — سىلەرنى بۇ يەرگە چاقىرتىپ ئاۋارە قىلىشىمدىكى سەۋەب ئەنە شۇ.

ئۇنىڭ سۆھبەتداشلىرى ئۇنىڭ داۋاملىق سۆزلۈشىنى كۈتۈپ جىم

تۇرۇۋېرىشتى. سۈكۈت ئۇزاققا سوزۇلمىدى، مەھمۇد مۇھىتى خاس كاتىۋى ئابدۇللا داموللا نەئىمگە قاراپ:

— سىزنىڭ باشقا ئىشلىرىڭىز بولسا قىلىۋېرىڭ، ھازىرچە سىزگە ئىش يوق، بولۇپ قالسا چاقىرىمەن، — دېدى.

ئابدۇللا داموللا نەئىمى سىجاڭغا بىردەم ئۈنسىز بېقىپ، ئاندىن باشقىلارغىمۇ بىر قۇر قاراپ قويدى. دە، چىقىپ كەتتى. ئۇ چىقىپ كەتكەندىن كېيىن مەھمۇد مۇھىتى بۇنىڭ ئۈچۈن ئىزاھات بېرىپ:

— مېنىڭ ئەتراپىمداكىلەرنىڭ ئىشەنچلىكلىرى ئاز قالدى.

بۇنداق دېگىنىم داموللامدىن گۇمانلانغىنىم ئەمەس، ھەر ھالدا تۈنۈگۈنكى دوستلار بۈگۈن دۈشمەنگە ئايلىنىپ كېتىدىغان ئىشلار كۆپ بولۇۋاتىدۇ، — ئۇ بۇ سۆزلەرنى بوش ئاۋازدا دېگەندىن كېيىن، ئاخىرنى رەسمى تەلەپپۇزدا داۋاملاشتۇردى، — مېنىڭ ۋەزىيەت جىددى دېگىنىم ئەنە شۇ. خەۋەرلەر بار، بىر قىسىم گۇماندارلىرىم سوۋىتتە، ئۈرۈمچىدە ئوقۇپ كەلگەنىدى، ئوقۇپ كەلگەندىن كېيىن ئۇلارنىڭ ماڭا تۇتقان پوزىتسىيىسى تۈپتىن ئۆزگۈرۈپ كەتتى. ماڭا كۆز-قۇلاق بولۇدىغان بولۇشتى. بۇلارنىڭ ھەممىسى قورغاننى ئىچىدىن بۇرۇشتىكى باشلىنىش ئىدى. يېقىندا يەنە شىڭ دۈبەندىن تېلېگرامما كەلدى. ئىككى پولىكوۋنىك، تۆرت كومروتا ئەۋەتىشنى تەلەپ قىپتۇ. مانا بۇ بۆلگۈنچۈلۈك، پارچىلاپ يوقۇتۇشنىڭ جىددىيلەشكەنلىكى، ئۇلار سۆزىسىز ئۆزگۈرۈپ كېلىدۇ ھەم شىڭ دۈبەننىڭ كۆرسەتمىسى بويىچە ئىشلەيدۇ. ئۇنداق قىلمىسا ئۇلارغا كۈن يوق!

— ئەۋەتمىسىڭىز بولماسمۇ؟ — سورىدى توختاجى ئارىدىكى سۈكۈتنى بۇزۇپ.

— ئەۋەتمىسەم؟! — مەھمۇد مۇھىتى يوغان ۋە جىددى كۆزلىرىنى توختاجىغا تىكتى، — ياق ھاجىم، بۇ مۇمكىن ئەمەس! ئومۇمىي ۋەزىيەتنى كۆزدە تۇتقاندا بۇ مۇمكىن ئەمەس. شىڭ شىسەي مېنى مەجبۇر قىلالايدۇ. ئۇھازىرچە تېخى مەندىن قورقىدۇ، لېكىن شۇنداق بولسىمۇ ئۇ

مېنى مەجبۇر قىلالايدۇ. چۈشۈنۈشلۈكتۇ؟ ئۇنىڭ كۈچلۈك ئىتتىپاقچىسى بار! ھازىرقى شارائىتتا مەن ئۈچۈن ئەۋەتىشمۇ، ئەۋەتمەسلىكىمۇ ئوخشاشلا پايدىسىز. ئەۋەتمەسەم مېنى باشقىچە نىيىتى بار، ھۆكۈمەتنىڭ بۇيرۇقىنى ئاڭلىمىدى، دەيدۇ. دە، يوقۇتۇش ئۈچۈن ئاساس تېپىلىدۇ. بۇنداق بولغاندا يوقۇلۇشۇم تېخىمۇ تېزراق بولىدۇ. ئىككى يولنى سېلىشتۇرغاندا ئەۋەتىش پايدىلىقراق، ئەلۋەتتە. بۇنىڭدا ھېچ بولمىسا ئەجىلمىنى ئۇزارتالايمەن!

باشقىلار ئېھتىيات بىلەن چوڭ بىرتىنىشتى. ئەمما ھېچكىم گەپ قىلمىدى. مەھمۇد مۇھىتى سۆزىنى داۋام قىلدى:

— مېنىڭ يوقۇلۇشۇم ئانچە مۇھىم ئەمەس، بىراق، مەنسىز مائارىپنىڭ ھازىرقىدەك بولۇشىنى تەسەۋۋۇر قىلالايمەن. چۈنكى بىز ئەمەلىيەت جەريانىدا شۇنى كۆردۈڧكى، ھۆكۈمەتنىڭ بۇ ئىشقا قىزغىنلىقى تايىنلىق، دىنىي زاتلاردىن ئۈمىد بولۇدۇغان بولسا بۇرۇنلا قەد كۆتەرگەن بولاتتۇق. ئەنە شۇ سەۋەبلەردىن ئەنسىرەيمەن.

— بىز سىلنىڭ ئەقىدىلىرىنى ھەرگىز يەردە قويمايىمىز، ھاياتلا بولساق بوشاشماي ئىشلەيمىز، — دېدى يۈسۈپ زىيا.

— شۇنداق، — دېدى سىجىڭ ئۇنى ماقۇللاپ، — مەن بۇنىڭدىن گۇمانلانمايمەن. بىراق، گەپ سىزنىڭ «ھاياتلا» بولۇشىڭىزدا!

— نېمە!...؟ — زىيا سۆزىنىڭ ئاخىرىنى ئىپتىئالىي تۇرۇپ قالدى. بۇنداق سوئال مەمتىلى تەۋپىقنىڭ نۇرلۇق كۆزلىرىدە ۋە توختاچىنىڭ لەۋلىرىدىمۇ قېتىپ قالغانىدى.

— بايا ئېيتقان تېلېگراممىغا نېمە دەپ جاۋاب بېرىشىمنى بىلمەي تۇرغىنىمدا ئىككىنچىسىمۇ يېتىپ كەلدى. بۇ قېتىم ئابدۇللا داموللا ئەنئىمىنى ئۈرۈمچىگە «ئوقۇش» قا تەكلىپ قىپتۇ. بۇ نېمىدىن دېرەك بېرىدۇ، ئەپەندىلەر؟ مېنىڭ جىمكى مەخپىيىتىمنىڭ تىرىك شاھىدى بولغان كاتىپىمنى ئۈرۈمچىگە چاقىرتىش، جاللات قىلىچىنىڭ قانسىرىغانلىقى ئەمەسمۇ؟ بۇ بولسا ئاۋۋالقى پارچىلاش، ئاجىزلاشتۇرۇش

چارلىدىن بىر قەدەم ئىلگىرىلەپ، بىراقلا پۈتۈۋېتىشنىڭ مۇقەددىسىمى ئىلەۋەتتە.

— سىز ئۇ كىشىنىمۇ ئەۋەتىش تەرەپدارمۇ؟ — توختاڭى ھولۇقۇپ سورىدى.

— بۇ ھەقتە بىر قاراغا كېلىشتىن تېنىم ئەيمىنىدۇ. ئەپەندىلەر، بۇ ھەقتىكى گەپنى قويۇڭلار، مېنىڭ نۆۋەتتە ھەممىدىن قىزىقىدىغانلىرىم ئۈستىدە سۆزلەشكە ئىجازەت بېرىڭلار، — ئۇ ئورنىدىن كۆتۈرۈلۈپ ئاللىنىمىنى ئويلاپ، يەنە ئۆلتۈردى، — مېنىڭمۇ، سىلەرنىڭمۇ، شۇنداقلا بارلىق ياخشى ئادەملەرنىڭ بېشىدا ئەجەل قۇشى ئەگىپ يۈرۈپتۇ، ئەپەندىلەر! ئۆلۈمگە تەييارلىنىۋال! — ئۇ ئەمدى قەتئىي قاراغا كەلگەندەك ئورنىدىن تۇردى، — ئۆلۈم ئالدىدا نېمىلەرنى قىلىش كېرەك؟ بىر ياخشى جەڭچى ئۆلۈم ئالدىدا قورال ۋە ئوق دورىلىرىنى دۈشمەنگە قالدۇرماسلىق ئۈچۈن يا ئۇنى يوشۇرۇپ قويۇدۇ ياكى ئۆزىنى قوشۇپ پارتىلىتىۋېتىدۇ. بىر ياخشى ئاتا، ئۆلۈم ئالدىدا پىرەنتىلىرىنىڭ مىراس دەۋاسىغا قالماسلىقى ئۈچۈن روزىنى بۆلۈپ، ياخشى بىر تەرەپ قىلىۋېتىدۇ، بىر ياخشى موللا دىيانەتلىك كىشى ئۆلۈم ئالدىدا قەرزلىرىنى قايتۇرۇپ، گۇناھىنى تىلەپ، پاكلىنىشقا تىرىشىدۇ، ھەتتا ئالدىن يەرلىك كولىتىپ قويدۇ؛ ... مانا بۇ ئۆلۈمنىڭ تەييارلىقى! — مەھمۇد مۇھىتى بۆلۈمنىڭ ئىچىدە بىر ئايلىنىۋېتىپ ئورنىغا كېلىپ ئولتۇرغاندىن كېيىن داۋام قىلدى، — بىز قانداق تەييارلىنىمىز، ئەپەندىلەر؟ سىلەر ئاقارتقۇچىلار قانداق تەييارلىق قىلىسىلەر؟ مېنىڭ بىلىمەكچى بولغۇنۇم مانا شۇ. سىلەرگە مانا شۇ جەھەتتىن گەپ تاپىلاشنى زۆرۈر ھېسابلاپ، سىلەرنى چاقىرتقان ئىدىم.

ئارىلىقنى سۈكۈت باستى. ھېچكىم بۇنداق بولۇشنى كۈتمىگەنىدى. بايىلا خوشال-خورام ھالدا بۇ يەرگە كىرىپ كەلگەن ئەپەندىلەرنىڭ چىرايىدا زەپىرەڭلىك، كۆزلىرىدە مەيۈس نۇر چاقىنايتى. دېرىزىگە ئۆزىنى ئۇرۇپ گىزىلداۋاتقان چىۋىنىڭ ئاۋازى شۇنچە روشەن

ئاڭلىنىپ تۇراتتى. مەمتىلى ئەپەندى چىرايى گاھ تاتىرىپ دائىمى قىزىللىق تارسا، گاھ بۇ قىزىللىق بۇرۇنلىرىغىچە يۈگۈرەتتى. ئاخىرى ئۇ جىددى تۈستە سۈكۈتتى بۇزدى:

— قىلىچ جاھالەتنىڭ قولىدا بولغاندا يۇرۇقلۇققا ھايات يوق! يۇرۇقلۇق ئالەمنى قاپلىغاندا ئۇنى زۇلمەتنىڭ ئېتىكى توسالمايدۇ! بىز زۇلمەت ئىچىدىكى چاقماقلارمىز، باياۋاندىكى ئىگىسىز گۈلخانمىز. بىزنىڭ ئۆچۈشمىز مۇقەررەر. لېكىن، بىز خەلق قەلبىدە يورۇقلۇقنىڭ ھامان زۇلمەتتىن ياخشى ئىكەنلىكىدىن ئىبارەت ياخشى تەسىراتنى قالدۇرۇپ، كېتىمىز. مانا بۇ بىز ئۈچۈن ئاخىرقى تەسەللىي! قانچە كۆپ ئادەمدە يورۇقلۇق سۆيگۈسى ئويغىتالسىاق بۇ تەسەللىي شۇنچە كۈچىيىدۇ! بۇنىڭدىن مەلۇم بولۇدۇكى، بىزنىڭ ئۆلۈم تەييارلىقىمىز تېخىمۇ يورۇقراق چاقناش بولۇدۇ!...

يۈسۈپ زىيانىڭ ۋۇجۇدى ھاياندىن تىترەپ كەتتى. توختاينىڭ كۆز چاناقلىرى ۋە بۇرنى ئېيىچىشقاندەك بولدى. مەھمۇد مۇھىتىنىڭ چىرايى جىددى ئۆزگۈرۈشلەرنى ناھايىتى چاپسان ئۆتكۈزۈپ ئاخىرى ئۇ ھېلىلا يىغلىۋېتىدىغاندەك تىترەك ئاۋازدا:

— ئەڭ ياخشى جاۋابنى سىلەردىن ئالالايدىغانلىقىمغا ئىشىنەتتىم، دوستلۇرۇم! ... — دېدى. دە، گېلى بۇغۇلغاندەك توختاپ قالدى. ئۇ ئورنىدىن تۇرۇپ سۆھبەتداشلىرىنىڭ قولىنى بىر-بىرلەپ سىقتى. ئاندىن نەپسىنى راسلىۋېلىپ، — ئەمەلىيىراق پىلانلارنى ئېيتىپ باقماسىلەر؟ — دېدى.

— سىجاڭ ئاتىمىز بىزنى بۇ يەرگە چاقىرىشتىن ئىلگىرىلا جەزمەن بىرەر ئوينى كۆڭلىگە پۈككەن بولسا كېرەك، شۇنى ئاڭلاپ باقساق ئوبدان بولاتتى. نېمىلا دېگەن بىلەن سىلى بۇ ئىشلارنى بىزدىن بۇرۇنراق ئەقىللىرىگە كەلتۈرۈپلا، بىز بولساق ئەمدىلا ئاڭلاپ ئولتۇرۇپتىمىز.

— بولۇدۇ، — دېدى مەھمۇد مۇھىتى كۈچلۈك ئاۋازدا، — بىز

ئۆلۈم ئالدىدا ئەڭ زۆرۈر ئىشلىرىمىزنى پۈتتۈرۈۋالايلى، ھېچ بولمىسا تەۋپىق ئېيتقاندا تېخىمۇ يورۇقراق چاقىيالى، خۇددى ساقچان يۇلتۇزىدەك، — ئۇ ھاياجان بىلەن شۇنداق دېگەندىن كېيىن، شائىرانە ئاھاڭنى قوماندانلارنىڭ ئاھاڭىغا ئازگەرتىپ داۋام قىلدى، — بىزنىڭ كۆز تىككىنىمىز، كۆزلىگىنىمىز ھەم سۆزلىگىنىمىز، شۇنداقلا ئۈمىد باغلىغىنىمىز مەدەنىي ئاقارتىش، ئۇنداقكەن، بۇ مۇھىم ئىشىمىزنى ئەڭ ئاخىرقى ئىمكانىيەتلىرىمىز بىلەن كۆپرەك قىلىۋېلىشقا تىرىشايلى. مېنىڭچە مائارىپ تەشۋىقاتىنى چىڭ تۇتساق قانداق؟ — ئۇ سۆھبەتداشلىرىغا لەپىدە قاراپ قويدى، ئۇلارنىڭ جاۋاب بېرىشىنى كۈتمەستىن داۋام قىلدى، — كىشىلەرگە يېڭىچە مەكتەپتە ئوقۇغانلارنىڭ كۆزى ئوچۇق، دىلى يورۇق، ئۆزى شوخ بولۇدۇغانلىقىنى بىلدۈرۈپ قويمايلى، ئۇلارنىڭ دىللىرىدا ئۆچمەس ئىز قالسۇن. ئادەم ئايىقى تەگمىگەن يېزىلارغىچە مەرىپەت مەشئىلىنىڭ نۇرى چۈشسۇن!

— بۇ ئەلۋەتتە بىزنىڭ بۇرچىمىز، ۋىجدان قارارىمىز! — دېدى تەۋپىق.

— بۇنىڭغا بەزى يولمۇ بار، دۈشمەننىڭ قۇتراتقۇلىقىدىن ساقلىنىشنىڭ ياخشى باھانىسى. سىلەردە يازلىق تەتىلدە بولۇپ تۇرىدىغان «بالىلار جەمئىيىتى» پائالىيىتى بۇنىڭ ئەڭ ياخشى باھانىسى.

— راست، يازلىق تەتىلمۇ كېلىپ قالدى، بىز بۇ ئىشقا دەرھال كىرىشەلەيدىكەنمىز، — دېدى زىيا جانلىنىپ.

— مەن بۇنى ئاۋۋال ئۆزىڭىز باشلىسىڭىزمىكىن دەپ مەسلىھەت بېرىمەن، زىيا، — دېدى ھەممۇد مۇھىتى يۈسۈپ ئەپەندىگە قاراپ، — سىزنىڭ مەكتىپىڭىز ھۆكۈمەت قارمىقىدىكى مەكتەپ بولغاچقا بۇنىڭ ئۈچۈن قولايلىقراق. ئارقىدىنلا تەۋپىق ھەرىكەتكە كەلسۇن؛ ئاندىن سىز يېڭى بىر سەپەرنى باشلاڭ. بۇنى دوستانە باردى - كەلدى دېمەك ئۈچۈن ئاۋۋال ئانۇشقا بېرىڭ، ئۇ يەردە ئويۇن قويۇپ بېرىڭلار. تەۋپىق بۇ

ھەرىكەتكە ئەمەلىي جاۋاب قايتۇرماقچى بولسۇن - دە ئىزچىلىرىنى ئېلىپ
ۋىلايەتنى ئارىلاپ چىقسۇن.

— سىزنىڭ ئويلىغانلىرىڭىز دەل بىزنىڭ كۆڭلىمىزدىكى
ئىشلار، سىجاڭ، سىز بىزنىڭ تۈۋرۈكىمىز، بولمىسا... — دېدى تەۋپىق
ھاياجان بىلەن.

— سىلەرگىمۇ رەخمەت!— سىجاڭ ئۇلارنىڭ قولىنى يەنە بىر
قېتىم سىقتى،— سىلەرنىڭ ۋاقتىڭلارنى ئېلىپ قويدۇم. يەنە بەزى
ئويلىرىمۇ بار ئەلۋەتتە. چۈنكى مۇشۇنداقلا قىلىپ ئولتۇرغىلى بولمايدۇ.
ئەمما بۇنى ھازىرچە دېمەي تۇرۇشنى ئويلاپ قالدىم. ئاۋال بۈيۈك بىر
گۈلخاننىڭ ھازىرلىقى ئۈچۈن ئوتۇن تەييارلاشقا ئوخشاش، خەلق قەلبىدە
ئۆزەڭلار ۋە ئۆزەڭلار قىلىۋاتقان ئىشقا مۇھەببەت، قىزىقىش ئويغۇتۇڭلار.
ئاندىن كېيىنكى ئىشلار كۆڭۈلدىكىدەك بولۇشىغا ئىشىنىمەن.

— ئۇنىسى...؟

— ياق، ھازىرچە كالاڭلارنى ئېغىرلاشتۇرماڭلار، بۈگۈن پەقەت شۇ.
ئاشنى ئىچىدىغان ۋاقتتا تۇۋاقتى ئاچساق ئىسسىقراق تۇرىدۇغۇ، بالدۇر
ئېچىپ قويساق ياخشى ئەمەس. قەدىمكىلارغا رازى بولۇڭلار، ئەپەندىلەر.

— ھېچقىسى يوق، ئامان بولسىلا،— دېدى يۈسۈپ زىيا.
باشقىلارمۇ ئۇنىڭغا خەيرلىك كەچ تىلىدى.

ئالتىنچى باب

1

يۈسۈپ ئەپەندى باشچىلىقىدىكى قەشقەر ئىزچىلىرىنى مەمتىلى ئەپەندىنىڭ ئىزچىلىرى ئاچىپ بارىدىغان كۈتۈۋالدى. ئىككى تەرەپ ئىزچىلىرى بىردىن بايراق، بىردىن ئىزچىلار كالتىكى كۆتۈرگەن بولۇپ، ھەيۋەتلىك دۇمباق، بارابان ساداسى ئىچىدە ئۇچراشتى، قەشقەر ئىزچىلىرى قارشى ئالغۇچىلار سېپىگە يېقىنلاشقاندا:

بىز قەشقەردىن كەلدۇق ئېشىپ تاغۇ - تاش،
دوست بولۇرمىز، ئىزچى - ئىزچى قېرىنداش.
نەسلىمىز بىر، ئەسلىمىز بىر، ھەم يۇرتداش،
بۈيۈك مەقسەت يولىدا بىز چىڭ يولداش.

دەپ ناخشا باشلىۋېدى، مەمتىلى ئەپەندى ئىزچىلىرى ئارقىدىن ئۇلاپلا،
شۇ ئاھاڭدا ناخشىغا قوشۇلدى:

بىز ئاتۇشنىڭ ئىزچىلىرى، ساھىپخان،
خۇش كېلىپسىز كۈتۈۋالاي مېھرىبان.
ئايىرلىمايمىز سەپتە بىللە ماڭىمىز،
ھەم يولداشمىز، ھەم قېرىنداش، جانجان.

ئۇلار شۇ تەقلىدەتە ئۇچراشقاندىن كېيىن يۈسۈپ ئەپەندى
ئىزچىلىرى تۆرت قاتارنى ئىككى قاتارغا ئۆزگەرتتى. مەمتىلى ئەپەندى

ئىزچىلىرى بولسا ئۇلارنىڭ ئىككى تەرىپىدە بىردىن قاتار بولۇپ، ھۆرمەت كۆرسىتىپ ماڭدى. ئالدىدا ھەر ئىككى ئىزچىلار قوشۇننىڭ بارابان، سۇنايچىلىرى چېلىپ ماڭدى. ئۇلار ئۆز-ئارا شۇنداق ماسلاشتىكى، ئەزەلدىن بىللە يۈرگەندەك سىڭىشىپ كەتتى. مانا شۇنداق قاتارلىشىپ، ئىككى سايدىن ئۆتۈپ مەشھەدكە — رۇشتى مەكتەپكە كېلىشتى، بۇ چاغدا ۋاقىت پېشىمىدىن ئۆتكەنىدى. بالىلار دەم ئېلىشقا ئازاد قويۇۋېتىلگەندىن كېيىن يۈسۈپ ئەپەندى بىلەن مەمتىلى ئەپەندى قەدىردانلارچە قول ئېلىشتى.

— قەدەم تەشرىپ قىلغىنىڭىز ئۈچۈن رەھمەت، بۇرادەر، بىساتىمىزدىكى بارىمىز بىلەن مېھمان قىلىشقا تەييارمىز، — دېدى مەمتىلى ئەپەندى خۇشخۇيلۇق بىلەن.

— رەخمەت، ئەپەندى، سىلگىمۇ رەھمەت، — دېدى يۈسۈپ زىيامۇ سەممىي كۈلۈپ، — مېھماندارچىلىقلىرىدىن ھەقىچان قۇتۇلغىلى بولمايدىغۇ، ئېيتسىلا قېنى، بىزنى قەيەرگە باشلاپ بارماقچى بولۇۋاتىلا؟ — بۈگۈنچە سىزنىڭ توختىغان يېرىڭىز مۇشۇلا، ئەتە ئەتتىگە نىڭ گېيىنى قىلىدىغان بولسىڭىز مەن سىزنى تەڭگە تار تەرەپكە باشلاپ چىقماقچىمەن، بىلەمسىز، ئۇ دېگەن ئاتۇشنىڭ سۈيى كېلىدىغان بۇلاق جايلاشقان تاغ، — ئۇلار بالىلارنىڭ ئورۇنلۇشۇش ئەھۋالىنى كۆرگەچ پاراڭلىشىشتى.

— تەڭگە تارغا بارىمىز دېسىلە؟ ئۇ يەر يىراقمۇ؟

— ئانچە ئەمەس، ھەر ھالدا كەچكە بارىمىز. ئەمما مېنىڭ مەقسىتىم تەڭگە تارنىڭ ئۆزىگىلا بېرىش ئەمەس، ئۇنىڭ سول تەرىپىدىكى بىر جىلغىدا بەزى كۆرۈشكە ئەرزىيدىغان نەرسىلەر بار دېگەننى كۆپ ئاڭلايتتىم، ئەمما مەنمۇ بارمىغان. بەلكىم سىزمۇ ئاڭلىغان بولغىنىڭىز، ئۇ يەرنى «جاي پەچچەم» دەپ ئاتايدۇ. ئاڭلاشلارغا قارىغاندا سۇلتان ساتۇق ئۇ يەرنى جاي تۇتقان ئىكەنمىش. ئۇ بىر مەزگىل ئاشۇ جىلغىدا پاناھلانغان، كېيىن ئوغۇلچاق ئۇنى قوغلاپ كېلىپ قاپتۇ.

بۇ چاغدا ساتۇق بىر تاۋۇزنى ئىككى قىلىپ، ئەمدىلا بىمەكچى بولۇپ تۇرغانىكەن. نېمەتلەرنى دۈشمەنگە قالدۇرغىسى كەلمەيۇ دە: كايەت ئوقۇپ، تاۋۇزلارنى تاشقا ئايلاندۇرۇپتېتۇ. كۆرگەنلەرنىڭ ئېيتىشىچە تاشقا ئايلىنىپ كەتكەن بۇ تاۋۇز ھېلىمۇ بارمىش. قانداق، قىزىقمىكەن؟

— خېلى قىزىق. مەنمۇ ئاڭلىغان. يەنە ئۇ يەردە سۇلتان ساتۇقلار تەرىپىدىن تاشقا ئايلاندۇرۇۋەتكەن ئاشمۇ بار دەپ ئاڭلىغانىدىم. ئەسلىدە ساتۇق تاۋۇز پىچىۋاتقاندا بىرى ئاش كېسىۋاتقانكەمىش، ئۇلار قاچىدىغان چاغدا ئاشنىمۇ تاشقا ئايلاندۇرۇپتېتەكەن.

— دېمەك، سىز بۇ سەپەردىن خوشالەكەنسىز. دە؟

— بەكمۇ مەنۇنمەن. سىلى باشلىغان يەر ئەلۋەتتە يامان بولمايدۇ

۔ د۔

ئۇلار قەشقەر ئىزچىلىرىنى ياتاقلارغا ئورۇنلاشتۇردى. ئاندىن ئۇلار دەم ئالغىچە كەچلىك تاماق تەييارلىقىغا كىرىشىش ئۈچۈن ئويۇشمىدىن نۇرۇللا بىلەن مەھەممەت قارىنى بۇ يەردە قالدۇرۇپ، ئاندىن مەمتىلى ئەپەندى يۈسۈپ ئەپەندىنى باشلاپ، سۇلتان ساتۇق قەۋرىسىنى ۋە «بۇغرام»^① نى زىيارەت قىلدۇرۇش، بازار ئايلاندۇرۇش ئۈچۈن ئېلىپ كەتتى.

كەچتە مائارىپ ئويۇشمىسى قەشقەر ئىزچىلىرىنى قوي سويۇپ كۈتۈۋالدى. تاماقتىن كېيىن مەمتىلى ئەپەندى يۈسۈپ ئەپەندىنى ئۆيىگە باشلاپ كەتتى. يۈسۈپ ئەپەندى ئوقۇغۇچىلىرى بىلەن بىللە بولماقچى بولغانىدى، مەمتىلى ئەپەندى چىڭ تۇرۇۋالغاققا ئىلاجىسىز ئۇنىڭ

^① «بۇغرام» — بۇغرا قاراخانلارنىڭ خان جەمەتى قەۋرىستانلىقى بولۇپ، 1976 - يىلى 2 - ئايدا زورلۇق بىلەن بۇزۇپ تۈزۈلۈپ، ئۈستىگە خەۋەرلىشىش روتىسىنىڭ گازامىسى سېلىنغان. قەبرىنى قوغداش يۈزىسىدىن خەلق قەبرە ئۈستىدە يېتىۋېلىشقان، بىرمۇنچە ئادەم قولغا ئېلىنغان. قەبرىلەرنىڭ بەزىلىرى چوڭ ياغاچلاردىن ئىككى قات، ئۈچ قات تىزىپ قېلىن تام قىلىنغان ئۆي شەكلىدە بولۇپ، بىرلا قەبرىدىن بىر ماشىنىدىن ئارتۇقراق ياغاچ چىققان. يەنە نېمىلەرنىڭ چىققانلىقى خەلققە قاراڭغۇ، چۈنكى بۇ ئىشلار ئەسكەرلەرنىڭ قورشاۋ ھالقىسى ئىچىدە قىلىنغان، — ئا.

بىلەن بېرىشقا مەجبۇر بولدى.

— مەلىكەم، — دىدى ئۇ ئۆيىگە كىلىپلا ئايالىغا، — بۈگۈن دوستۇم كىلىپ قالدى، شۇڭا ئۇنىڭ ئىززەت - ھۆرمىتى ئۈچۈن ھەممە ئىشىمنى قويمەن، بۈگۈن مەمتىلى سىلەرگە ساز چېلىپ ناخشا ئېيتىپ بىرىدۇ.

مەلىكەزاد بىلەن يۈسۈپ ئەپەندى يەڭگىل باش لىڭشىتىپ سالاملاشقاندىن كىيىن، مەلىكەزاد داستىخان سېلىش ئۈچۈن تۇتۇش قىلماق بولۇۋىدى، مەمتىلى ئەپەندى ئۇنى توسۇپ:

— بىزنىڭ مېھمانىمىز ئۆز ئادەم، ئاكا - ئۇكىلاردەكلا ئۆتۈشمىز، شۇڭا تەكەللۇپ ئىشلىمەيدۇ. بايا مەكتەپتە قورساقنى تويغۇزۇۋالدىق. ئەمدى بىزگە دورا - دەرمەكلەر بىلەن چاي دەملەپ بەرسىڭىزلا بولۇدۇ.

— شۇنداق بولسىمۇ،... ۋىيەي، سىلىمۇ - زە، مېھماننىڭ كۆڭلىگە كىلەر دېمەي،... — دېدى مەلىكەزاد قەشقەر ئاياللىرىغا خاس قويۇق تەكەللۇپ بىلەن.

— زىيا ئەپەندىنى مېھمان دەپ ئويلەمسىڭىزمۇ بولۇدۇ، مەن دىگەندەك قىلىۋىرىڭ. مېھمان قىلغۇڭىز بولسا كارامىتىڭىزنى ئەتە ئەتىگەندە كۆرسەتسىڭىز بولۇدۇ، — مەمتىلى ئەپەندى ئايالىغا شۇنداق دېگەندىن كېيىن يۈسۈپ ئەپەندىگە، — قېنى ئېيتىڭ، تەمبۇر ئاڭلامسىز، پىئاننومۇ؟

— ئاۋۋال پىئاننو چېلىپ بەرسىلە، «خىيال كۈيى»^① نى چالامسىز، ئىشقىلىپ مۇزىكا ئۈستىلىرىنىڭكىدىن، ئاندىن تەمبۇر چېلىپ بەرسىلە. ئۇزۇن جاھان بوپتۇ، پىئاننو ئاڭلاپ باقماپتىمەن، بۈگۈن بىر مۇرتى كەپتۇ.

مەلىكەزاد چايىنى دەملەپ ئېلىپ كەلدى. پەتنۇس ئۈستىگە قويۇلغان پىيالىلەرگە چاي قويۇپ، پەتنۇس بىلەن سۇندى. ھەممەيلەن

^① «خىيال كۈيى» — شۇماننىڭ — ئا.

چايدىن بىر يۇتۇمدىن ئوتلىۋالغاندىن كېيىن، مەمتىلى ئەپەندى چاي ھەققىدە بىر ئېغىز چاقچاق قىلىپ قويۇپ پىئاننونىڭ ئالدىغا ئۆتتى ۋە پىئاننو تۈگمىلىرىنى باشتىن ئاياق بېسىپ، ھەممە ئاۋازنى بىر نۆۋەت ئاڭلاپ باققاندىن كېيىن:

— ئەمسە ئىسمىنى ئاتىغىنىڭىز ئۈچۈن «خىيال كۈيى» نى چېلىپ بېرەي، ئىككىنچى قېتىملىقنى ئويلىغاچ تۇرۇڭلار، — دېدى ۋە خىيالغا ئوخشاش ئەللەيلىگۈچى سادالارنى چىقىرىپ چېلىشقا باشلىدى. «خىيال كۈيى» راستىنلا ئۇلارنى خىيالىي دۇنياغا باشلاپ كەتكەندەك بولدى. بەزىلىرى بالىلىق دەۋرىنى ئەسلىسىدە، بەزىلىرى ئۆتكەن ھاياتىدىكى ئەڭ خوشاللىق كۈنلىرىنى ياكى ئەڭ قايغۇلۇق كەچمىشىنى ئەسلەشكە باشلىدى. ئۇلار مەقسەتلىك ھالدا ئەمەس، ئىختىيارسىز ھالدا ئەنە شۇنداق خىيالىي مۇھىتلارغا كېتىشكەندى. يۈسۈپ ئەپەندىنىڭ خىيالىدىن ۋەتەندىن ئايرىلغان چاغلىرى، يات ئەللەردە سەرسان- سەرگەردان بولۇپ يۈرگەنلىرى، ... بىر- بىرلەپ كېچىشكە باشلىدى. مەلىكزادىنىڭ خىيالغا مەمتىلى ئەپەندى بىلەن توي قىلغان چاغلىرى كەچكەندى. ئارقىدىن ئۇ بالا تۇغدىغانلىقىنى شۇندىن كېيىن ئائىلىسىنىڭ تېخىمۇ بەختلىك بولۇدۇغانلىقىنى ئويلاپ كەتتى... ئۇلار مۇزىكىنىڭ توختاپ قالغانلىقىنى سەزمىگەندى، مەمتىلى ئەپەندىنىڭ سۆزى بىلەن چۆچۈپ كېتىشتى:

— ئەمدى نېمىنى ئاڭلاشنى خالايسىلەر، دوستلۇرۇم! نېمە، سىلەر ئۇخلاپ قالىدىڭلارمۇ قانداق؟

— ئۇخلاپقۇ قالمىدۇق، — دېدى زىيا غەمكىن كۈلۈمسىرەپ، — لېكىن مۇزىكىنىڭ تۈگىگەنلىكىنى تۇيماپتۇق. مەن خىيالدا داۋامىنى چېلىشقا باشلىۋېدىممىكىن...

شۇندىن كېيىن يۈسۈپ ئەپەندىنىڭ تەكلىپى بىلەن بىر نەچچە ياۋرۇپا مۇزىكىسى ئورۇنلانغاندىن كېيىن، پىئاننو چېلىش توختىتىلدى.

— ئەمدى ئۆزىمىزنىڭ كىلاسسىكىلىرىدىن بىرنەچچە پەدە

ئورۇنلاپ بەرسىلە بولدى، تەمبۇرنى قوللىرىغا ئالسىلا، — دېدى يۈسۈپ زىيا.

— ئۆزىڭز دۇتار بىلەن تەڭكەش قىلامسىز، قانداق؟

— مەيلى بولمىسا، ئورۇنۇپ كۆرەي، — يۈسۈپ ئەپەندى دۇتارنى قولغا ئالدى. ۋە مەمتىلى ئەپەندىنىڭ تەمبۇرنى چېكىشىگە قۇلاق

سېلىپ، دۇتارنى تۈزدى، — نېمىنى باشلايمىز؟

— سىز دەڭ، ئۆزىڭزگە ئەڭ ياخشى تويلىدىغىنىنى دەڭ، شۇنىڭغا چاليمىز.

— ماڭا قالسا ئەجەمىلا چالساق بولىدۇ.

— ئەلۋەتتە، خاتا تاللىمايسىز، دوستۇم.

ئۇلار شۇنچىلىك ئىخلاس بىلەن چېلىشقا كىرىشتىكى، قېشىدا مەلىكىزادنىڭ بارلىقىنى، قاسىمنىڭ قايتىپ كەلگەنلىكىنىمۇ تۇيماي قېلىشتى. ئۇلارنىڭ تەڭكەش قىلىپ مۇقام ئورۇنلۇشى ئەل ئايىقى جىمىققىچە داۋام قىلدى. شۇندىمۇ تېخى مېمھاننى چارچىتىپ قويماسلىق ئۈچۈن مەلىكىزاد ئاگاھلاندىرغانلىقى ئۈچۈنلا توختاشتى.

— كەچۈرۈڭ، مەلىكەم، نېمە ئامال، تومۇرلىرىمىزدا ناۋائىي بىلەن قىدىرىنىڭ قېنى تۇرسا قىزىپ كەتمەي قالاتتۇقمۇ ئەمەس، بىزنىڭ ئەتە سەھەردە سەپەرگە چىقىدىغانلىقىمىزنى ئۇنۇتماڭ، — دېدى مەمتىلى ئەپەندى ئايالىغا.

مەلىكىزاد ئېرىنىڭ ياش بالدەك مەجەزىگە كۈلۈمسىردى. ئۇ ئورۇن سېلىپ بېرىپ، باشقا ئۆيگە چىقىپ كەتتى.

2

ئۇلار تاڭ سەھەردە مەلىكىزادنىڭ ھالۋا چېپىنى ئىچىپلا مەكتەپكە چىقتى. ئوقۇغۇچىلار تېخى غىزالىنىپ بولمىغانىكەن. مەمتىلى ئەپەندى

ئۆزىگە خاس چاققان، ھەرىكەتچانلىقى بىلەن ئىشلارنى ئورۇنلاشتۇردى. ئۇيۇشمىسىنىڭ زاپخورلىرىغا ئاشپەزلەرگە كايىمۇ قويدى. ئىزچىلارنىڭ غىزالىنىشى كۆپ كىچىكىمىدى. قەشقەر، ئاتۇش ئىزچىلىرى بىر سائەتتىن كېيىن تەقمۇ- تەق بولۇپ، رۇشتى مەكتەپ ھويلىسىدىن چىقىپ كېتىشتى. ئۇ يەردە باشقا ئوقۇتقۇچىلار بىلەن بىللە ئىسلىماخۇن خەلىپىتىم، قۇتلۇقخۇن خەلىپىتىم، نۇرۇللا، زەكى قاتارلىقلار ئۇزۇتۇپ قويۇشتى. بازار كوچىلىرى تېخى جىمجىت ۋە بوش ئىدى. سەھەرنىڭ ھاۋاسى ئىنتايىن ئىللىق، راھەتتە خىش ئىدى. ئۇلار ساي ئىچى بىلەنلا قىران دەريا بوغۇزىغا قاراپ كېتىۋاتقاچقا، بوغۇز تەرەپتىن بىر خىل مەيىن سالقىن ئۇرۇلۇپ تۇراتتى. بۇنداق سالقىن بوغۇزنىڭ ئۇدۇلىدا ھەر قاچان بولاتتى.

قۇياش شەرق تەرەپتىكى چەكسىز كەتكەن شورلۇق تۈزلەڭلىكنىڭ ئاسمان گۈمبىزى بىلەن سۆيۈشۈپ تۇرغان يېرىدىن قىزغۇچ بۇرجىكىنى چىقارغاندا ئىزچىلار ئاللىقاچان بوغۇزدىن كىرىپ كەتكەنىدى. بوغۇزدىن كىرگەندىن كېيىن دەريا ئېقىنى ئىككىگە ئايرىلاتتى. ئوتتۇرىدا ئارال ياكى يېرىم ئارال دەريا ئېقىنى قوشۇلغان يېرىگىچە قىستاپ كەلگەن بىر دۆڭلۈك، تەدبىرىجى ئىگىزلىپ ئاخىرىدا بىر تاغ چوقچىسى تۇراتتى. ئۇلار ئوڭ تەرەپكە بۇرۇلدى. شۇنداقلا ئىككى ئۇستاز ياشلارنىڭ قاتاردىن ئازاد بولۇپ، ئىختىيارى مېڭىشىغا رۇخسەت قىلدى.

بوغۇزنىڭ ئىچىدە ئىككىگە ئايرىلغان دەريا ئېقىنى ئىككى تەرەپتىكى تىك قىيالىق تاغلارنى ياقىلاپ بىرى غەرب تەرەپتىن، بىرى شىمالدىن كېلەتتى. غەرب تەرەپكە كەتكەن ئېقىننىڭ جەنۇبىي قىرغىقى بىر نەچچە يۈز مېتىر ئىگىزلىكتىكى تىك تاغ بولۇپ، ئېقىن يۈزىدىن تاكى تاغ چوققىسىغا قەدەر پىچاق بىلەن كەسكەندەك تۈز ئىدى. ئۇنىڭ چوققىسى ياكى قات قات بېلىدە قاغا ۋە سا قاتارلىقلار ئەگىپ يۈرگىنىدە قاقىلدىسا ئەكس ساداسى ھەيۋەت بىلەن ئاڭلىناتتى. شىمالغا كەتكەن ئېقىننىڭ شەرقىي قىرغىقىمۇ گاھى تىك، گاھى يانتۇ گىرۋەكلىك تاغلار

بىلەن چېگرىلەنەتتى. ئىككى ئېقىننىڭ شىمال ۋە غەرب قىرغاقلىرى ئوتتۇرىسىدا ھاسىل بولغان ئۈچ بۇلۇڭ ئانچە ئېگىز بولمىغان ئېگىزلىك ئىدى. ئېگىزلىكنىڭ غەربىي شىمال تەرىپىدە ئاقۇش تاغلار قەد كۆتۈرگەن بولۇپ، بۇ «ئۈچ بۇلۇڭ» نىڭ تۈۋى تەرىپىنى شەكىللەندۈرگەن: «ئۈچ بۇلۇڭ» نىڭ ئۈچى بولسا بوغۇزنىڭ ئوتتۇرىسىنى كۆرسۈتۈپ تۇراتتى.

— قاراڭلار، بالىلار، پاپا تۆشۈك!^① — ئاتۇش ئىزچىلىرىدىن بېرى چۇقان سالىدى ۋە ئارقىدىن شەرق تەرەپتىكى تاغقا قاراپ چاقىرىشقا باشلىدى، — پاپا ئانا! پاپا ئانا!...

ئاتۇش ئىزچىلىرىنىڭ كۆپچۈلۈكى نېمە ئىش ئىكەنلىكىنى بىلەتتى، شۇڭا ئۇلارمۇ قوشۇلۇپ چۇقان سالىدى. مەمتىلى ئەپەندى ھەيران بولغان قەشقەر ئىزچىلىرى ۋە يۈسۈپ زىياغا قاراپ چۈشەندۈردى:

— ئاشۇ تەرەپتە بىر غار بار، شۇنى «پاپا تۆشۈك» دېيىشىدۇ. كونايلاردا شۇ تەرەپكە قاراپ «پاپا ئانا!» دەپ ۋارقىرىسا «”ھە!» دەپ جاۋاب بېرىدۇ دەيدىغان قاراش بارىكەن. يەنە بەزىلىرىنىڭ ئېيتىشىچە بۇ تۆشۈكنىڭ يەنە بىر ئاغزى تەختەھون تەرەپتىمىش — تەختەھون تەرەپ دېگىنىمىز مۇشۇ تاغنىڭ شەرقىي جەنۇب ئېتىكى.

— بېرىپ كۆرۈپ باقساق بوپتىكەن، — دېدى يۈسۈپ زىيا قىزىقىپ.

— مەيلى، كۆرۈپ باقايلى، مەنمۇ يېقىن بېرىپ باقمىغان، — دېدى مەمتىلى ئەپەندى رازى بولۇپ، ئۇ شۇئان ئىزچىلارغا «پاپا تۆشۈك»

^① «پاپا تۆشۈك» — قىران دەريا بوغۇزىنىڭ ئىچىدىكى شىمالغا بۇرۇلغان تارماق ئېقىننىڭ شەرقىي قىرغىقىدىكى تاغ يۈزىدە بىر غار بار. بۇ غارنىڭ چوڭقۇرلىقى 7-8 مېتىر. 1980 - يىلى بىر قانچە دوستۇم بىلەن بۇ غارنى تەكشۈرۈشكە چىققانىدىم. غار ئىچىدىكى تاشلارنىڭ ھالىتى، تىك قىرغاقلاردىكى قەدىمكى سۇ ئىزلىرىدىن قارىغاندا ئىلگىرى غار ئاغزى ئېقىن يۈزى بىلەن تەڭ بولغان، ھەمدە بۇ غار تەختەھوننىڭ يۇقىرى تەرەپلىرىگە سۇ ئۆتكۈزۈش ئۈچۈن ئادەملەر تەرىپىدىن قېزىلغان ئىكەن دەپ خۇلاسىە چىقارغانىدۇق. تاشقا ئايلىنغان «ئاتۇش ئادىمى» تېپىلغان جاي غەربىي ئېقىننىڭ شىمالغا بۇرۇلغان ئۆچىدا، بۇ غار بىلەن ئارىلىقى 5.4 كىلومېتىر كېلىدۇ، — ئا.

تەرەپكە مېڭىشنى بۇيرىدى.

ئىزچىلار خۇشال ھالدا سازلىقلارنى ئارىلاپ، كىچىك ئېقىنلارنى كېچىپ ئۆتۈپ، يولدىن يۈز مېتىرچە يىراقتىكى تاغ ئالدىغا كەلدى. «ياپا تۆشۈك» ئېقىن يۈزىدىن 3-4 مېتىر ئېگىزدە بولۇپ، تىك ۋە ئۇيۇل قىيىنا تاش ئىدى. مەمتىلى ئەپەندىنىڭ بۇيرۇقى بىلەن ئاتۇش ئىزچىلىرىدىن بىر نەچچىسى «توسالغۇلاردىن ئۆتۈش» مەشىقىدە ئۈگەنگەنلىرى بويىچە ئۈچى زوڭغىيىپ ئولتۇردى. ئىككىسى ئۇلارنىڭ يەلكىسىگە چىققاندىن كېيىن ئۇلار ئورنىدىن تۇردى. شۇنداق قىلىپ ئۇلار «ئادەم شوتا» ھاسىل قىلدى. ئارقىدىن قەشقەر ئىزچىلىرىدىن ئىككىسى، ئاتۇش ئىزچىلىرىدىن ئىككىسى غارغا چىقىپ، ئۆمىلەپ كىرىپ كەتتى.

ئۇلار بىر ھازادىن كېيىن قايتىپ چىقتى. ئەكبەر بىلەن قۇربان جاپپار غار ئاغزىدا تۇرۇپلا كۆرگەنلىرىنى نۆۋەت بىلەن سۆزلەشكە باشلىدى. — غار بارغانسېرى پەسلەپ ئاخىرى يوقۇلۇپ كېتىدىكەن. ئۇزۇنلىقى 7-8 مېتىردەك ئىكەن، — دېدى قۇربان.

— مانا بۇ غارنىڭ ئاستىدىكى شېغىل- تاش، — دېدى ئەكبەر بىر جاڭگال شېغىلىنى پەسكە تاشلاپ، — مانا بۇ مۇشۇ يەرگە ئۇۋا سالغان ئۇچار جانىۋارلارنىڭ سۆڭەك پەيلىرى، — ئۇ يەنە تاشلىدى. ئۇلار قايتىپ چۈشۈشكە باشلىدى. بۇ چاغدا مەمتىلى ئەپەندىگە: — قارىسلا، بۇ شېغىل، سۇ ئاققان جايىنىڭ شېغىلىدەككەن، — دېدى يۈسۈپ ئەپەندى.

— شۇنى دېمەمسىز، غارنىڭ ئۆزى ئۇيۇل قىياغا قېزىلغان تۇرسا، ئۇنىڭ ئاستىدا شېغىل نېمە قىلسۇن؟ يەنە كېلىپ غارنىڭ تۆرت تېمىدىكى قىيا قىزغۇچ، پوررەڭلىك، بۇ شېغىل بولسا ئادەتتىكى ساي شېغىلى.

ئۇلار تىك قىرغاقلارغا بىردەم زەڭ سېلىشتى. — بۇ يەرگە سۇ ئېقىتىپ كىرگەن شېغىلمىكىن دېسە ئېقىن يۈزىدىن كۆپ ئېگىز...

— قارالڭ ئەپەندىم، دېدى ئەكبەر قىرغاقلاردىكى سۇ ئىزلىرىنى كۆرسۈتۈپ، — ئىلگىرى ئېقىننىڭ يۈزى غار بىلەن تەڭ بولسا كېرەك...
— دۇرۇس، ئىلگىرى، مۇمكىن، ئېقىن يۈزى غار بىلەن تەڭ بولغان، كېيىن سۇنىڭ يالىشى بىلەن، تۇپراقنى ئېقىتىپ، ئېقىن يۈزى پەسلەپ كەتكەن، شۇنىڭ بىلەن غار ئاغزى ئېگىزدە قالغان بولۇشى مۇمكىن، — دېدى مەمتىلى ئەپەندى.

يۈسۈپ زىيا ئۇنىڭ قارىشىنى تەستىقلاپ باشلىشىنى.
— بەلكىم بۇ ئاتا-بوۋىلىرىمىزنىڭ تاغنى تېشىپ سۇ ئۆتكۈزۈدىغان قۇرۇلۇشىدۇر. يا مەلۇم سەۋەبلەر بىلەن قۇرۇلۇش توختاپ قالغان، يا بولمىسا پۈتكەن بولسىمۇ، كېيىن لاتقا تىنىپ، ئاياغ قىسمى توسۇلۇپ قالغان بولۇشى مۇمكىن. ئەگەر شۇنداق بولۇدۇغان بولسا بۇمۇ مىسر پىرامىداللىرىدەك ئاجايىپ مۆجىزە بولغان بولاتتى، — يۈسۈپ زىيا زوقۇنۇپ تۇرۇپ دېدى.

— ئەلۋەتتە، شۇنداق بولاتتى. چۈنكى ئۇ قەدىم زاماندا بۇنداق بىر سۇ قۇرۇلۇشىغا ئەقىل يۈگۈرتۈش ئەلۋەتتە مۆجىزە بولىدۇ. دە! ماڭمىزمۇ، ئەپەندىم؟

— ماڭىلى، — يۈسۈپ ئەپەندىنىڭ سۆزى بىلەنلا ئىزچىلار دەرھال يولغا چۈشتى.

— ئۇلار شۇ تەرىقە يول بېسىپ ئاغۇ يېزىسىنىڭ لەڭگەر كەنتىگە كەلگەندە تار ئېقىنىدىن كەڭ ئوچۇقچۇلۇققا چىقىشتى. ئالدى تەرىپتە ھەيۋەتلىك، قاغجىراپ ياتقان قارا تاغ غەرب تەرەپتىن شەرققە سورۇلۇپ ياتاتتى. ئۇلار ئاشۇ قارا تاغنىڭ ئارقىسىغا ئۆتۈشى كېرەك ئىدى. لەڭگەردىن قارا تاغ بوغۇزى (جىڭ) ^① غا قەدەر قاقاس سايلىق بولۇپ تەدرىجىي ئېگىزلەپ باراتتى. ئاغۇ يېزىسىمۇ ئانۇشقا ئوخشاش غەربتىن شەرققە سورۇلغان پاراللىل ئىككى تاغ تىزمىسىنىڭ ئوتتۇرىسىدىكى

^① بۇ بوغۇز نېمىشقىندۇر «جىڭ» دەپ ئاتىلىپ كەلگەن. ھازىر بۇ يەرگە بىر سۇ ئامبىرى قۇرۇلۇپ، ئايغىغا «يېڭى ئاۋات» سۇ ئېلېكتىر ئىستانسىسى قۇرۇلدى. — ئا.

قىيپاش تۈزلەڭلىككە جايلاشقان بولۇپ، شەرق ۋە غەرب تەرەپلەرنىڭ ئۇپۇق سىزىقىدا. ناھايىتى يىراقتا تۇتۇق كۆك رەڭلىك تاغلار گىرىمىسەن كۆرۈنەتتى. بۇ سوزۇنچاق تۈزلەڭلىكنىڭ ئوتتۇرا قىسمىدا ئاغۇ بوستانلىقى ياپ. يېشىل كۆرۈنەتتى. ئىككى تەرىپى ۋە شىمالدىكى قارا تاغ ئېتەكلىرى تاغ سايغا نۇتۇشاتتى.

قارا تاغ ئېتىكىدىكى — لەڭگەر ۋە ئاچچىق كەنتلىرىنىڭ شىمالدىكى سايدا كېتىۋاتقاندا مەمتىلى ئەپەندى يۈسۈپ ئەپەندىگە ئالدى تەرەپتىكى تاغنى ئىشارە قىلىپ:

— قاراتاغدا يەنە «مىڭ پاتلا» دەپ ئاتىلىدىغان بىر غار بار دېيىشىدۇ. غارنىڭ تورىسىدىن سۇ تامچىلاپ تۇرىدىكەن، — دېدى، ئاندىن ئاڭلىغانلىرىنى تولۇق سۆزلەپ بەردى، — مەلۇم ھاجەتلىرى بىلەن خۇداغا ئىلتىجا قىلغۇچىلار ئاشۇ غارغا بېرىپ تىۋىنىدىكەن. مال ئۆلتۈرۈپ نەزىر قىلىدىكەن. غارغا كىرىپ ئاھ ئۇرۇپ، پەرياد چېكىپ يىغلىسا تامچىلاۋاتقان سۇ «شار- شۇر» قىلىپ چۈشىدىكەن. خۇدا ياخشى كۆرۈدۈغان بەندىلىرى بولسا غار ئۇنى قوبۇل قىلىدىكەن، قوبۇل قىلمايدىغانلىرىغا غار تېمىدىن تاش ئېتىلىدىكەن...^① قانداق، بۇ تېخىمۇ قىزىقمىكەن؟

— بۇ ئەزىم تاغلارنىڭ قوينىدا بىز بىلمەيدىغان نى. نى سىرلارنىڭ بولۇشى چوقۇم، ئەپەندىم، ئەگەر ئۆلگۈرەلسەم جىمىنى كۆرۈپ چىقىشنى خالايتتىم،... دېدى يۈسۈپ ئەپەندى شائىرانە ئاھاڭدا، غەمكىن قىياپەتتە، — ئەمما بۇنداق جايلار ھەققىدە تارالغان خۇراپاتلار، مەسىلەن، دەرتكە داۋا، ئاغرىققا شىپا بولۇشلارغا ئىشىنىش مۇشرىكلىك بولسىمۇ، باشقا ئالاھىدىلىكلىرىنىڭ قىزىققۇچىلىقى بار.

— ئۆلگۈرگەنلىرىمىزنى قىلماي قويمايمىز، ئەپەندى.
ئۇلار غەيرەت بىلەن يول بېسىپ، جىڭ ئېغىزىدىن ئۆتۈپ، دەم

^① «مىڭ پاتلا» دېگەن غارنىڭ بارلىقى راست. ئۇنىڭ ھەققىدىكى بەزى تەسۋىرلەرنىڭ راست- يالغانلىقىنى تەكشۈرۈپ كۆرۈشنىڭ پۇرسىتى بولمىدى، — ئا.

ئالدى ھەم تاماق يېيىشتى. تەڭگە تار تەرەپتىن كېلىۋاتقان سۈپ-سۈزۈك مۇزدەك سۇنى قېنىپ ئىچىشتى. ئىزچىلار سۇ بويلىرىدىكى يوغان تاشلاردا ئولتۇرۇپ، كۈلكە-چاقچاقلار بىلەن نان يېيىشىۋاتقاندا مەمتىلى ئەپەندى يۈسۈپ ئەپەندىنىڭ قىزىقىشىنى قوزغاپ يەنە بىر گەپنى ئېيتىپ بەردى:

— قارا تاغنىڭ ئارقىسىدىكى بىر ئېقىندىن كىچىككىنە بىر ئېرىق تاغ سۈيى ئېقىپ چىقىدىكەن، بۇ سۇ ھەم سۈزۈك، ھەم مۇزدەك ئىكەن. بىراق، ئىچىدىغان بولسىڭىز راسا تاۋلىق تۇزنىڭ ئۆزىلىكەن. ئاشۇ تۇز سۈيى مۇشۇ سۇغا كېلىپ قوشۇلىدۇ. لېكىن، بۇ تۇزلۇق سۇنىڭ تەركىبىنى ئېنىقلاپ كۆرۈشكە ئەرزىيدۇ. ئۇ ئاشتۇرۇمۇ ياكى باشقا خىل تۇرۇمۇ؟ ياكى بولمىسا تۇز تەملىك باشقا ماددىمۇ؟^①

— ئەپەندى، مېنى گاڭگىرتىپلا قويدىلىغۇ؟ سىلنىڭ ئاڭلىمىغان نەرسىلىرىمۇ ئاز ئوخشايدۇ، چېغىمدا، — دېدى يۈسۈپ ئەپەندى.

— تېخى يەنە بار، — دېدى مەمتىلى ئەپەندى كۈلۈپ، — قاراڭ ئاۋۇ ئاسمانغا تاقاشقان چوققىغا، ھېلى بىز شۇنىڭ ئالدىدىن ئۆتتىمىز، شۇ چاغدا شۇ چوققا ھەققىدە سۆزلەپ بېرىمەن. ئۇنى «تۆگە تاغ» دەيدۇ. يۈسۈپ ئەپەندى ئورنىدىن تۇرۇپ يەر شارائىتىنى كۆرۈنۈشكە باشلىدى.

جىڭ ئېغىزىدىن كىرگەندىن كېيىن ئېقىن ئورنى بىر ئاز كېڭەيدى. غەربىي شىمال تەرەپتە ساغۇچ ۋە قىزغۇچ تاغلار، بۇ تاغلارنىڭ باغرىدا كۆكتام يېزىسى قارىيىپ كۆرۈنەتتى. كۆكتامنىڭ قارشىسىدا.

^① 1976-يىلى خىتاي ئارمىيىسىنىڭ توپوگرافىيە قىسىملىرىغا تەرجىمانلىق قىلىش سەۋەبى بىلەن مۇئەللىپ بۇ تاغلارنىڭ نۇرغۇن جايلىرىنى كېزىشكە مۇشەررەپ بولغانىدى، شۇ چاغدا قارا تاغنىڭ شىمالىي ئېتىكى، «تۆگە تاغ»نىڭ جەنۇبىي ئېتىكى ئارىلىقىدىكى ئېقىندا ئاشۇنداق ھەرخىل ئېقىنلارنى بايقىغانىدى. مانا شۇ تۇز سۈيى ياكى تۇز تەملىك ئاللىقانداق ماددا ئاتۇشلۇقلارنىڭ خاراكتېرى-ئالاھىدىلىكىنى شەكىللەندۈرگەن بولۇشىمۇ مۇمكىن، — ئا.

ئېقىننىڭ شەرقىي قىرغىقىدا بولسا كۆكۈش رەڭلىك بىر چوققا بۇلۇتلار قاتلىمىغا ئۈسۈپ كىرىپ كەتكەنىدى. ئۇنىڭ باغرىدا ئاق پاختىدەك بۇلۇتلار لەيدەپ يۈرەتتى. بۇلۇت ئۈستىدىكى بىر پارچە ئوچۇقچىلىقتا تاغنىڭ ئۇچى كۆرۈنەتتى. شۇنىڭ ئۈچۈنمۇ بۇ مەنزىرە ئەقىلنى لال قىلىدىغان دەرىجىدە ساماۋى تۇيۇلاتتى. ئەنە شۇ چوققا ۋە ئۇنىڭ بىلەن باشلانغان تاغ تىزمىسى «تۆگە تاغ» دەپ ئاتىلاتتى. تۆگە تاغنىڭ بۇ تەرىپىدە پاراللېل ياتقان بىر نەچچە تاغ بولۇپ، ئۇلارنىڭ ھەممىسى تۆگە تاغنىڭ قاپ بېلىگىمۇ كەلمەيتتى.

تامماقتىن كېيىن ئۇلار يەنە سەپىرىنى داۋام قىلدى. يولنىڭ بۇ قىسمى بىر ئاز كۆڭۈللۈك — سالقىن تاغ ھاۋاسى، سۈزۈك ۋە مۇزدەك سۇ بولسىمۇ، لېكىن زادىلا يولى ئاۋۇمايتتى. بارغانسېرى ئېگىزەلەپ باراتتى، ھەم تەڭگە تارنىڭ سۈيى كەڭ دەريا قېنىدا ئىلاندىك سويلاپ، گاھ شەرقىي قىرغاققا گاھ غەربىي قىرغاققا بۇرۇلۇپ سانسىز ئەگرى سىزىق ھاسىل قىلىپ ئاقىدىغان بولغاچقا ئۇلارغا يۈز مېتىر، ئىككى يۈز مېتىر، ئەڭ كۆپ بولغاندا تۆرت يۈز مېتىر ئارىلىقتا بىر قېتىم سۇدىن كېچىپ ئۆتۈشكە توغرا كېلەتتى. شۇنداق بولغاچقا ئۇلار كۆكتامغا كەلگەندە قۇياش غەربىتىكى تاغلارنىڭ ئارقىسىغا مۆكۈپ بولغانىدى. ئۇلار كۆك تام يېزىسىدا قونۇشنى قارار قىلدى.

ئۇلار بىر دېھقاننىڭ ئۆيى ئالدىدا — ئايدالادا ياتماقچى بولۇشتى، ئۇلار كۆپ بولغاچقا بەربىر بىر ئادەمنىڭ ئۆيىگە پاتمايتتى. ئۇلار دېھقاننىڭ قازان قۇمۇشلىرىنى ئارىيەت ئېلىپ تاماق قىلىشقا تۇتۇش قىلىۋاتقان پۇرسەتتە، مەمتىلى ئەپەندى يۈسۈپ ئەپەندىنى «تۆگە تاغ» نى كۆرۈپ بېقىش ئۈچۈن باشلاپ كەتتى.

ئۇلار يېزىنىڭ شەرق چېتىكى تەڭگە تار تەرەپكە كەتكەن يولغا بېرىشتى. يولنىڭ شەرق لېۋىدىن چوڭقۇر ۋە كەڭ ئېقىن باشلىناتتى. ئېنىقنىڭ ئۇ قېتىمدا تۆگە تاغ چوقچۇيۇپ تۇراتتى. تۆگە تاغ مۇشۇ ئېقىننىڭ قىرغىقىدىن باشلىناتتى. بۇ ئۆزگىچە بىر تاغ بولۇپ، ئەڭ

ئېگىز چوققىسى گۇيا سانسىز قوشۇن ئالدىدىكى ئاتلىق سەرگەردىگە ئوخشاش ئېقىن لىۋىدە بىردىنلا كۆككە تىرەلگەن، ھەتتا ئۇچار قۇشلارمۇ ئۇچۇپ چىقالمايدىغان دەرىجىدە تىك، ئۇيۇل ۋە سىدام بولسا، شەرق تەرەپكە سۇزۇلغان داۋامى ئۇنىڭغا ئەگەشكەن پىيادىلەردەك تەدرىجىي پەسىيىپ كېتەتتى.

ئىككى ئەپەندى گەرچە تاغ تۈۋىدىن نەچچە كېلومېتىر يىراقلىقتا تۇرغان بولسىمۇ، تاغنىڭ پەۋقۇلئادە ئېگىز ۋە تىكىلىكىدىن گۇيا تاغنىڭ تۈۋىدىلا تۇرغاندەك، تاغ بولسا ئۇلارنىڭ پىشانىسىدىنلا ئېگىزگە سوزۇلۇپ كەتكەندەك بىلىنەتتى ھەم ئۇلار بېشىنى ئارقىسىغا قاڭتايىتىپ چوققىغا قارايتتى. چوققىنىڭ ئۇچىغا يېقىن جايدىكى سىلىق ۋە سىدام يۈزىدە يېتىپ كېتىۋاتقان قۇياشنىڭ ئاخىرىقى نۇرلىرى جىلۋە قىلاتتى. ھازىر زېمىن ئۈستىدە قۇياش نۇرى چۈشۈپ تۇرغان بىردىن- بىر يەر شۇ ئىدى.

— يا، پەناھا! دېدى يۈسۈپ زىيا بېشىنى چاچىقاپ، — مۇنداقمۇ قورقۇنچىلۇق تاغ بولۇدىكەن؟ مەن ئۆزۈمنى ئاۋۇ چوققىغا يېقىنراق جايدىكى رەندىلەپ قويغاندەك سىلىق يىرىگە چىقىپ قېلىپ، چۈشەلمەيۋاتقاندەك تەسەۋۋۇر قىلىپ تېنىم شۈركۈنۈپ كەتتى. قېنى، ئەمدى سىلى مۇشۇ تاغ ھەققىدە ئېيتىپ بېرىدىغانلىرىنى ئېيتىپ بەرسىلە.

— بۇ تاغنىڭ ئۈستىگە چىقتىم، دېگەن ئادەمنى ھېچكىم بىلمەيدۇ. ئەڭ چىۋەر ئوۋچىلارمۇ بۇ تاغ ئۈستىگە چىقالىغان ئەمەس. ئەمما، ئىلگىرىكىلەردىن قالغان بۇنداق بىر ئەپسانە بار، ئېيتىشلىرىچە بۇ تاغنىڭ ئۈستى خېلى تۈز ئىكەن ھەم چىمەنزار ئىكەن. ئۇ يەردە ياۋايى ئادەملەر بارمىش. بەزى ئادەملەرنىڭ دېيىشىچە ئۇ يەردە خېلى ئۇزۇن زاماندىن بېرى ياشاپ كېلىۋاتقان ھازىرقى ئاڭلىق ئادەملەر بار، ئۇلار تەركىي جاھان بولۇپ شۇ يەرگە چىقىپ كەتكەنكەن. تاغقا چىققىلى بولۇدۇغان، ئەمما ئىنتايىن خەتەرلىك بولغان بىرلا يول بولۇپ، ئۇلار شۇ يول بىلەن تاغدىن چۈشۈپ، ھەتتا بازارلىق قىلىپ كېتىدىكەن. ئەمما

ھېلىقى يولنى ھېچكىم بىلمەيدىكەن. مەن ئاغۇ يېزىسىدا نۇرغۇن مويىسىپىتلەرنىڭ سۆھبىتىدە بولدۇم. بۇ تاغ ھەققىدىكى گەپلەر ئۈمۈمەن بىر خىل. ئۇ يەردە ئادەم بارلىقى ھەققىدە ئەقىلىگە مۇۋاپىق گۇمانلار بار. ئەمما كۆپ ئادەم ئۇ يەرگە چىقىپ بېقىشقا ئۇرۇنغان بولسىمۇ، ئەمەلگە ئاشمىغان.^①

— بۇ تاغنىڭ ئارقىسى، ئىككى يېنى مانداق تىك ئەمەستۇر، ھەر قانچە بولسىمۇ؟

— ياق، ئارقىسى تۆگە كارۋىنىدەك ئېگىز. پەس ۋە ئەگرى-بۈگرى ھالدا نەچچە ئون كېلومېتىر يىراققا سوزۇلۇپ كېتىدىكەن، بۇ تاغ تىزمىسىنىڭ ئەڭ ئېگىز يېرى مانا مۇشۇ باشلىنىشى. ئۇ خۇددى تىرىك دىنوزاۋېردەك، شۇنداق ئەمەسمۇ؟ بېشىنى تىك كۆتىرىۋالغان. دە، بېلى ۋە ئاندىن قۇيرۇق تەرىپى تەدرىجىي تۆۋەنلەپ يەر بىلەن قوشۇلۇپ كەتكەن. شۇنداق، ئىككى يېنىمۇ مۇنداق تىك ئەمەس ئوخشايدۇ. ئەمما يەنىلا چىققىلى بولغۇدەك ئەمەس!

— باش ئۈستۈمگىلا ئۆرۈلۈپ كېتىدىغاندەك كەتكىلا كېلىۋاتىدۇ. يۈرسىلە، ئەپەندىم، بالىلار بىزنى ساقلاپ قالدى،— دېدى يۈسۈپ زىيا.

*

**

ئەنسى تالڭ سەھەردە ساياھەتچىلەر سەپىرىنى داۋام قىلدى. كۆكتامدىن چىققاندىن كېيىن سۇ كېلىدىغان ئېقىن ئىككى تارماققا بۆلۈندى. بۇنىڭ ئوڭ تەرەپتىكىسى تەڭگە تارغا ۋە ئۇ يەر ئارقىلىق

^① 1981- يىلى ئىيۇلدا بىر نەچچە دوستۇم بىلەن جاپپەچەمگە قىلغان سەپىرىمدە بۇ تاغنىڭ ئالدىدىن ئۆتۈپ كۆرگەندىم ھەم كېيىن بۇ ھەقتىكى رىۋايەتلەرنى ئاڭلىغانىدىم. بۇلارنىڭ ئىچىدە قىدىرىپ تەكشۈرۈش ئايرۇپىلاندىكىلەر (1958- يىلى) بۇ تاغ ئۈستىدىن ئۇچۇپ كېتىۋېتىپ، تاغ ئۈستىدە ئۆيلەر بارلىقىنى كۆرگەنىكەن. دېگەن يېڭى ئەپسانىمۇ بار، — ئا.

تۆگۈرۈمىتىگە ئېلىپ باراتتى. سول تەرەپتىكىسى جايپەچچەمگە ئېلىپ باراتتى.

— ئەپەندىم، تەڭگە تارغا بارمايلا، جايپەچچەمگە بارساق قانداق؟ ئىككىسى ئىككى تەرەپتە بولغاچقا يولغا تەتۈر، ئەگەر جايپەچچەمگە بارىدىغان بولساق مۇشۇ يەردىنلا بۇرۇلىمىز، — دېدى مەمتىلى ئەپەندى.

— ئازراق ئاۋارە بولساق ھېچقىسى يوق، تەڭگە تارغا بېرىپ، تار قاپچىغاي بىلەن بۇلاقنى كۆرۈپ ئاندىن ئارقىمىزغا يېنىپ بۇ يولغا ماڭساق نېمىمىز كېتەتتى. — دېدى يۈسۈپ ئەپەندى، — خوجانىياز ھاجىنىڭ تەڭگە تارغا قايساپ ماجۇڭنىڭ جاللاتلىرىغا ئەجەللىك زەربە بەرگەنلىكىنى ئاڭلىغانىدۇق. ئۇ جايىنىڭ قانداق جاي ئىكەنلىكىنى بىر كۆرۈپ باققىم بار.

— ئۇ تەرەپلىرىنى مەن ئويلىماپتىمەن، ئۇنداق بولسا بارايلى، ئون كېلومېتىرچە ئارتۇق يول ماڭمىز شۇ، — دېدى مەمتىلى ئەپەندى رازى بولۇپ، ئىزچىلار ئوڭ تەرەپتىكى ئېقىننى بويلاپ، تاغ قاپتىلىدىكى يول بىلەن مېڭىشقا باشلىغاندا، مەمتىلى ئەپەندى بايقىق سۆھبەتنى داۋام قىلىپ دېدى، — ئاڭلىمىغانىدىڭىز، زىيا، خوجانىياز ھاجى ئاشۇ قېتىم (1934- يىلى فېۋرال) ئاز ئادەم بىلەن تۇڭگانلارنىڭ كۆپ ئادىمىنى مەغلۇپ قىلغان، ھەتتا ئاساسەن قىرىپ تاشلىغاندىن كېيىن، چېكىنگەن قالدۇق تۇڭگانلار ئاغۇ يېزىسىغا كېلىپ يېرىم كۈنلۈك قەتلىئام جاكالىغان. شۇ مۇددەت ئىچىدە تالادا يۈرگەن ئادەم، مال- ۋاران، ئىت- مۈشۈكلەرنىڭ ھەممىسىنى ئېتىپ تاشلىغاندىن كېيىن ئانۇشقا قايتىپ كەتكەن...

— مەنمۇ ئاڭلىغان... نېمە ئامال، دوستۇم، خەلقىمىز ئىگىسىز پادىدەك ھەممە ئىتنىڭ تالىشىغا ئۇچراپلا تۇرىدۇ. تېخى بۇندىن كېيىن نېمىلەر بولۇدۇ نېمە ئەمەس...

ئۇلار بەزەن تاغ قاپتىلىدىكى تار يول بىلەن سۇنى ياقىلاپ ماڭسا، بەزىدە سۇ كېچىپ ئېقىن ئىچى بىلەن مېڭىشاتتى. ئۇلار ئىككى

سائەتتىن كېيىن تەڭگە تار ئالدىغا يېتىپ كەلدى. «تەڭگە تار» دەپ ئاتالغان تار قاپچىغاي بەزى يەرلىرى 2-3 مېتىر كەڭلىكتىكى تار ئېقىن ئىدى. ئۇ گويا ئەپسانىۋى قەھرىمانلار تەرىپىدىن ئېگىز تاغنى كېسىپ ئاچقان يول دەك، شۇ تەقلىدە تاغنىڭ ئارقىسىغا ئۆتۈپ كېتەتتى. تارنىڭ سول تەرىپىدە بىر تۈپ قېرى ئاق تېرەك بولۇپ، يالغۇز دەرەخنى «مازار» دەپ چوقۇنۇدۇغان چارۋىچىلار بۇ توغراققا رەڭگارەڭ لاتا شوپىنلارنى باغلىۋەتكەنىدى. تاغنىڭ ئوڭ تەرىپىدىكى ئويۇل تاشنىڭ يېرىقىدىن ئىككى تاشلىق سۇ ئېتىلىپ چىقاتتى. مانا بۇ ئاتۇشقا بارىدىغان سۇنىڭ باشلىنىش نوقتىسى، — قىران دەرياسىنىڭ بىرىنچى مەنبەسى ئىدى.

ئىزچىلارنىڭ بۇ ئەتراپنى كۆرۈۋېلىشى ئۈچۈن بىر سائەتلىك مۆھلەت بېرىلدى. بۇ جەرياندا يۈسۈپ زىيا بىلەن مەمتىلى تەۋپىق ئىككىسى ئوڭ تەرەپتىكى چوڭ بۇلاقنى، ئۇنىڭمۇ ئوڭ تەرىپىدىكى كىچىك ئېقىنلارنىڭ باش تەرىپىدىكى ئۇششاق بۇلاقلارنى، بۇ يەرنى قاپلاپ تۇرغان كىچىككىنە توغراقلىقنى ئايلىنىپ چىقتى. ئاندىن يەنە چوڭ بۇلاق تۈۋىگە قايتىپ كېلىپ سۇيا شەكلىدىكى قىيا تاش ئۈستىدە بالىلارنىڭ يىغىلىشىنى كۈتۈپ ئولتۇرۇشتى. ئۇلارنىڭ ئارقىسىدا ئۇزۇنچاق يېرىق جايدىن شارىلداپ سۇ چىقىپ، «سۇيا» ئۈستىدىن سايغا سەكرەپ چۈشەتتى.

بۇلاقنىڭ ئۈست تەرىپىدە — ئاساسەن تىك دېگۈدەك قىيانىڭ ئو مېتىرچە ئېگىز يېرىدىكى كىچىككىنە سۇيا شەكلىلىك تۈزلۈكتە كېسەكتىن ئېتىلگەن تامغا ئوخشاش بىر قۇرۇلۇش ئاران - ئاران بىلىنەتتى.

— ئاۋۋىنى قاراڭ، — دېدى تەۋپىق ئۇ يەرنى زىياغا كۆرسۈتۈپ، — ئۇ ياقۇپبەگدىن قالغان قاراۋۇلخان خارايسى.

شۇ چاغدا تار تەرەپتىن بىر نەچچە ئاتلىق قىرغىز چىقىپ قالدى. ئۇلارنىڭ ئارىسىدا ئالدىغا بالا ئېلىۋالغان ئاياللارمۇ باردى. ئۇلار مەمتىلى ئەپەندى بىلەن يۈسۈپ ئەپەندىنى ئاندىن قايتالاردا يامراپ يۈرگەن

باللارنى كۆرۈپ، ئىككى ئەپەندىگە سالام قىلدى. ئۇلارنىڭ سالامىدا تاغلىقلارغا خاس سادىدلىق، ئاقكۆڭۈللۈك ئاھاڭى بارىدى. مەمتىلى بىلەن يۈسۈپلەر ئولتۇرغان جايدىن چۈشۈپ ئۇلارنىڭ قېشىغا كەلدى. مەمتىلى ئەپەندى قىرغىزچىنى خېلى قاملاشتۇراتتى. شۇڭا ئۇ:

— نەگە كېتىۋاتىسىلەر؟ — دەپ قىرغىزچە سورىدى.

— جاي تېرەككە بارىمىز، — دېدى ئۇلار.

— قەيەردىن كەلدىڭلار؟

— تۆگۈرمتىدىن.

— بىزمۇ جاي تېرەككە باراتتۇق، باشلاپ بارساڭلارچۇ، بىز ئۇ يەرگە بېرىپ باقمىغان، — دېدى مەمتىلى ئەپەندى.

— بولىدۇ، بىزنىڭ ئاياللىرىمىز كېتتۈرسۇن، بىز سىلەر بىلەن

بىللە ماڭايلى، — دېدى قىرغىزلاردىن بىرى.

— رەھمەت، سىزگە. ئەمىسە جىندەك تەخىر قىلىڭ، باللارنى

يىغايلى، — مەمتىلى ئەپەندى شۇنداق دەپلا ئىزچىلار باشلىقى يار

مۇھەممەدكە دەرھال باشقىلارنى يىغىشنى تاپشۇردى. ئىزچىلار

يىغىلىغىچە مەمتىلى ئەپەندى قىرغىزلار بىلەن دوستلۇشۇپ كەتتى.

ئۇلارنىڭ سۆھبىتى داۋاملاشتى.

— جاي تېرەكتە كىمىڭلار بار؟

— تۇققانلىرىمىز بار.

— ئۇ خېلى چوڭ يېزىمۇ؟

— ياق ئىككى ئائىلىك كىشى بار. كۆرۈپ كەلمەكچى.

— بىز شۇ يەرنى زىيارەت قىلماقچى، بىزنى باشلاپ بېرىشقا

بىرسى تېپىلارمۇ؟

— بىزنىڭ شۇ يەردىكى توققىنمىزنىڭ بىر ئوغلى بار، شۇنىڭغا

ئېيتايلى، ئۇ سىلەرنى ھەممە يەرگە باشلاپ بارىدۇ.

— رەھمەت سىزگە...

بۇ چاغدا ئىزچىلار تەقمۇ- تەق بولۇشقانىدى. مەمتىلى ئەپەندى ئۇلارنىڭ ئىرادىسىنى ئۇرغۇتۇپ قويۇش ئۈچۈن، قۇربان جاپبارنى ناخشا باشلاشقا بۇيرىدى. شۇنىڭ بىلەن بىر زامانلاردا ئوق ئاۋازلىرى ۋە ئۆلۈم ئالدىدىكى ئىنسانلارنىڭ نالە- پەريادى بىلەن زىلزىلىگە كەلگەن بۇ جىلغا، تاغۇ- تاشلار، ئىزچىلارنىڭ جەڭگىۋار ناخشىسى بىلەن تىترەپ كەتتى. قىرغىزلار بۇ بالىلارنىڭ يېڭىچە ناخشىسى ۋە ھەۋەس كەلگۈدەك تەرتىپىدىن زوقلۇنۇپ بىللە مېڭىشاتتى.

3

جايتپەرەك (جايپەچچىم) گە بارغاندىن كېيىن بۇ يەرلىك قىرغىزنىڭ ئۆيى ئالدىدا توختاپ، ئۇسسۇزلۇق ئىچىشتى. بۇ تەرەپنىڭ ئېقىنى سۇسىز ئىدى. باش تەرەپتىن كېلىدىغان سۇ ئاھالە جايلاشقان يەرگىچە كېلىپ شېغىل ئاستىغا سىڭىپ كېتەتتى. ئۇلار بۇ يەردە چۈشلۈك تاماق يەپلا كۆرمەكچى بولغان جايغا قاراپ ئاتلاندى. قىرغىزلار ئىزچى بالىلار بىلەن تەڭتۇش كېلىدىغان بىر يىڭىتنى قوشۇپ قويدى. ساياھەتچىلەر ئۇنىڭغا ئەگىشىپ، ئېقىننىڭ يۇقۇرىسىغا قاراپ كېتىشتى.

ئېقىن «تۆگە تاغ» نىڭ يۇقىرىسىدا تەڭگە تار تەرەپكە ۋە بۇ تەرەپكە ئايرىلغاندىن كېيىن، ئاۋۋال شىمالغا، ئاندىن غەربكە بۇرۇلۇپ ئاھالە جايلاشقان يەرگىچە كېلەتتى. بۇ يەردىن بىر ئاز ماڭغاندىن كېيىن بولسا يەنە شىمالغا بۇرۇلاتتى. جايپەچچىم جىلغىسىغا بارغۇچىلار شىمالغا بۇرۇلغان قىسمىنى ياقىلاپ ماڭاتتى. جايپەچچىم ئىچىدە كېڭەيگەن ئېقىن بىلەن شەرق تەرەپتىكى تاغ ئارىسىدا خېلى كەڭ ۋە سوزۇنچاق قىيپاش تۈزلەڭلىك بارىدى. بۇ يەردە بولۇق چىغلىقلار، پىچەنلىكلەر، ئاندا- ساندا ئېتىزلارمۇ ئۇچرايتتى، قىسقىسى بۇ يەر بۇ قاقاس ئۇيۇلتاشلار

ئارىسىدا يېشىل مەرۋايىتتەك بىر يەر ئىدى. بۇ يەردىمۇ يالغۇز قېرى ئاق تېرەكلەر ئۇچرايتتى. ئۇلارغىمۇ رەڭگارەڭ لىنتىلار، ئەسكى لاتىلار، يىپىلار باغلىنىپ كەتكەنىدى. بۇ يەردە يەنە بىر ئائىلىلىك بارىدى. ھەم ئۇنىڭ قېرى ئۈرۈكلەر بىلەن باراقسانلاشقان باغلىرى بارىدى. چىغلىقلاردا ئۇششاق چارۋىلار ئوتلاپ يۈرەتتى.

يول باشلىغۇچى قىرغىز يىگىت ئۇلارنى باشلاپ بۇ يېشىل چىمەنلىكتىن ئۆتتى. ئەمدى ئېقىن بىردىنلا ئاغزى بوغۇلغاندەك تارلىشىپ، شەرقىي شىمال تەرەپكە بۇرۇلدى. بۇ يەردە ئىككى تاشلىقچە سۇ بارىدى. ئۇلار سۇدىن كېچىپ غەربىي قىرغاققا ئۆتۈشتى. سۇلتان سۇتۇق جاي تۇتقان يەر جىلغىنىڭ بۇرۇلىشىدا — غەربىي قىرغاقتىكى كىچىككىنە تۈزلەڭلىكتىدى. بۇ يەردە ياۋايى ئاق تېرەكلەر، نەچچە يۈز يىللىق قېرى سۆڭەتلەر ئارىسىدا بىر ئاددىيغىنە سېلىنغان مەسچىد بارىدى.

قېرى سۆڭەتلەرنىڭ تۈۋىلىرى پورلىشىپ ۋە پورلىرى بارا-بارا توپىغا ئايلىنىپ، سۆڭەت تېنى ياپىلاق-تاختاي ھالىتىگە كەلگەن بولۇپ، ئەگەر ئۇنىڭ كۆكۈرۈپ تۇرغان يېڭى شاخلىرىنى كۆرمىگەندە ئۇنى ئاللىقاچان قۇرۇپ قاقشال بولۇپ قالغان دەپ ئويلاش مۇمكىن ئىدى. ئۇنىڭ غول ۋە شاخلىرىغىمۇ رەڭگارەڭ لىنتىلار ئېسىۋېتىلگەنىدى. قېرى سۆڭەت ئارىسىدا ۋاقىتلىق ئوچاقلار قارىيىپ ياتاتتى. ئۇ يەردە ئىشلىتىش ئۈچۈن بىر داش قازانمۇ قويۇلغانىدى.^① ھېلىقى «تاشقا ئايلانغان تاۋۇز» ۋە «تاشقا ئايلانغان ئۈگرە ئاش» لارمۇ شۇ يەردە ئىدى. «تاشقا ئايلانغان» تاۋۇزلار ھەقىقەتەنمۇ تاۋۇزغا ئوخشايتتى. ھەتتا بىر «تاۋۇز» گويا كاسسا قىلىنغاندەك ئۈچكە بۆلۈنگەن بولۇپ، كىچىكرەك بىر پارچە يېرى كەمتۈك ئىدى.

«تاۋۇز» نىڭ ئىچكى قۇرۇلمىسى ئۇ قەدەر چىنلىق تۇيغۇسى

^① بۇ يەردىكى مەسچىد مەدەنىيەت ئىنقىلابىدا چىقىۋېتىلىپ، ياغاچلىرى تۆگۈرۈمىتىگە ئېلىپ كېتىلگەن، داش قازاننىمۇ شۇ چاغدا ئېلىپ كەتكەن.

بېرەتتىكى، رىۋايەتنىڭ ئۇ قەدەر ئىشەندۈرۈش رولىغا ئىگە بولۇشى بىكار ئەمەس ئىدى: «تاۋۇز» نىڭ شاپاق قىسمى ئەينەن تاۋۇز شاپىقى قېلىنلىقىدا، ئاقۇش رەڭدە؛ ئىچى قىزىلغا مايىل پور رەڭدە بولۇپ، ئۇرۇقچە ھېسابىدا قارا توپچىلارمۇ بارىدى. «تاشقا ئايلانغان ئۆگۈرە» مۇ شۇنداق چىنلىق تۇيغۇسى بېرەتتى.

— يىگىت، يەنە كۆرۈدىغان نېمىلەر بار؟ — دەپ سورىدى مەمىتلى ئەپەندى قىرغىز يىگىتتىن.

— كۆرىدىغان نەرسىلەر يۇقۇرىدا بار، — دېدى يىگىت، «بۆشۈك ئانام» دېگەن تاش بار، ئەڭ ئاخىردا «قىرىق مېچىت» دېگەن قەبرە بار.

— ئەمىسە بىزنى باشلا، قاياققا ماڭمىز؟

— ئەسسىۋلتان مۇشۇ يەردە ھاردۇق ئېلىپ، تاماق يېمەك بولۇپ، توختاپتىكەن. شۇ چاغدا كاپىرلار كېلىپ قاپتۇ. شۇنىڭ بىلەن پېچىۋاتقان تاۋۇز، ئېتىۋاتقان ئاشلىرىنىڭ جىمىسىنى تاشقا ئايلاندۇرۇۋېتىپ، مۇشۇ جىلغىنىڭ يۇقىرىسىغا قازاپ قېچىپ، «قىرىق مېچىت» كە بارغاندا توسۇپ تۇرۇپ كاپىرلارنى قىرىپ تاشلىغانىكەن. «قىرىق مېچىت» تىكى قەبرە شۇ جەڭدىن قاپتىكەن. ھازىر بىز ئەسسىۋلتان قېچىپ ماڭغان يول بىلەن ماڭمىز.

— ئەمىسە ماڭايلى، ئىنىم.

قىرغىز يىگىت ئالدىدا يول باشلاپ كېتىۋېتىپ دېدى:

— بۇ يەر ئاتۇشتىكى ئەسسىۋلتان مازىرىدىنمۇ ئۇلۇغ دېيىشىدىكەن، ئۇ كىشىنىڭ بىر نېمە دېگەن بىر كىتابىنىڭ ئاخىردا «مېنىڭ روھىمنى ئىزلىگەن ئىممەتلىرىم (جايپەچچەم) دىن تاپقاي» دەپ يېزىقلىقمىش. شۇڭا دىنىي ئالىملار ئۇزاق مۇساپىلەرنى بېسىپ كېلىپ مۇشۇ يەرنى تاۋاپ قىلىپ كېتىدۇ. بۇ يىل كىرگەندىن بېرى بۇ يېنى خوتەندىن، ئۇ يېنى تۇرپاندىن بولۇپ نەچچە يۈز ئادەم كېلىپ كەتتى. يىگىرمە تۇياق مال نەزىر قىلىندى.

تەۋىپىق خەلقىنىڭ بۇ خىل بىدئەت، خۇراپى ئەقىدىلىرى ھەققىدە

قىرغىز يىگىتكە تۈزۈتۈش بېرىشنى ئويلىغان بولسىمۇ، بىردەمدىلا قايىل قىلغىلى بولمايدىغىنى ئېنىق ئىدى. شۇڭا، ئۇنىڭ ئىشەنچلىرىگە ھاقارەت تۇيۇلمىسۇن ئۈچۈن گەپ قىلىشتىن يالتايدى.

جىلغا يەنە سولغا بۇرۇلۇپ، كۆپ ماڭماستىنلا بىر ئۆينىڭ چوڭلىقىدىكى بىر قىيا تاشنىڭ ئېقىنىدا چوقچىيىپ تۇرغانلىقىنى كۆرۈشتى. قىيا تاشنىڭ ئوتتۇرسىدا بولسا خۇددى ھەرلەپ كەسكەندەك ئىشىكىسىمان ئويۇق باردى.

— بۇنى «ئوقۇر» دەيدۇ، — دېدى قىرغىز يىگىت، — ئەسۇلتاننىڭ ئېتىنىڭ ئوقۇرى.

ئەمما قىيا تاشتىكى بۇ ئوچۇق يەر ئوقۇرغا قارىغاندا ئىشىككە، دەرۋازىغا بەكرەك ئوخشايتتى.

— ئەگەر بۇنى «قىرىق مېچىتنىڭ ئىشىكى» دەپ ئاتىغان بولسا بەكمۇ قاتلىشىدىكەن، — دېدى مەمتىلى ئەپەندى.

قىيا تاشنىڭ ئوڭ تەرىپىدە 20 كۋادرات مېتىر چامىسىدا بىر كۆلچەك بار ئىدى، بۇ كۆلچەكنى چوڭ-كىچىك قىيا تاشلار قورشاپ تۇراتتى. ئەمما ئۇ ئېقىن يولىدا بولغاچقا كەلكۈننىڭ زەربىسىگە ئۇچراپ تۇراتتى. شۇنداق بولسىمۇ زامانلاردىن بېرى بۇ كۆل لاتقا بىلەن تىنىپ يوقۇلۇپ كەتمىگەچكە كىشىلەر ئۇنىڭدىمۇ مەلۇم ئىلاھى سىر بار دەپ ئويلاپ، بۇ كۆلنىمۇ مۇقەددەس ھېسابلايتتى.

— بۇنى كۆك كۆل دەيدۇ، — دېدى يول باشلىغۇچى.

كۆك كۆلدىن ئۆتكەندىن كېيىن ئېقىن تارلىشىپ، ئېگىز تاغلارنىڭ ئارىسىغا كىرىپ كېتەتتى. ئەنە شۇ تار كوچىغا ئوخشاپ قالغان جىلغىنىڭ ئوڭ تەرىپىدە ئۇيۇل تاشلىق تاغنى ئويۇپ شارقاتما ھاسىل قىلىپ چۈشكەن يەردىن ئادەم بويى ئېگىزلىكتىكى قۇرۇق ئېقىننىڭ ئېغىزىدا ئوچ كۆپ مېتىر چوڭقۇرلۇقتىكى بىر تاش قاپلىشىپ قالغانىدى. بۇ تاش ئادەم بېشىدەك، قوغۇن-تاۋۇزلاردەك يۇمىلاق، سوقچاق ھەرخىل چوڭلۇقتىكى تاشلاردىن ئويۇشقان تاش بولۇپ،

نېرىدىن بىر ساپاق ئۈزۈمگە ئوخشاش كۆرۈنەتتى.

— بۇنىڭغا بىر ئىسىم قويماستىن، بالىلار، — دېدى مەمەننى
ئەپەندى ئۇياقنى كۆرسىتىپ، بۇ چاغدا ھەممەيلەن ئاشۇ تاش ئالدىدا
توختاشقانىدى.

— بۇنى «ئۈزۈم تاش» دېسە قاملاشقۇدەك، — دېدى قەشقەر
ئىزچىلىرىدىن بىرى.

— مەنمۇ شۇنى دەي تۇراتتىم، — دېدى ئەكبەر.

— ئىككىڭلارنىڭ ئويلىغىنىڭلار بىر يەردىن چىققاندىكىن،
بۇنىڭ نامى «ئۈزۈم تاش» بولسا بولىدىكەن، — دەپ قوشۇلدى يۈسۈپ
ئەپەندى.

«ئۈزۈم تاش» قاتتىق يەر تەۋرەش نەتىجىسىدە تاغ ئۈستىدىن
يۇمىلاپ چۈشۈپ، مۇشۇ يەرگە قاپلىشىپ قالغانىدى. سەل خىيالىرەس
ئادەم ئۈچۈن ئۇ يەنە قانداقتۇر بىر ئەپسانىۋىي پەھلىۋان تەرىپىدىن ئەتەي
شۇ يەرگە قىستۇرۇپ قويۇلغاندەك بىلىنەتتى. كىشى ئىختىيارسىز ھالدا
ئۆزىنى رىۋايەتلەردىكى تىلىسمات ئىچىگە ياكى گۈزەل ۋە بەھەييۈت،
ئادەملەر تاشقا ئايلىنىپ كېتىدىغان، ھۆر قىزلار بەنت قىلىۋېلىنغان
دېۋىلەر ماكانغا — چۆچەكلەردىكى ئاجايىپ-غارايىپ ماكانغا بېرىپ
قالغاندەك ياكى چۈش كۆرۈۋاتقاندەك ھېس قىلىپ قالاتتى.

بۇ يەردىن ئۆتكەندىن كېيىن جىلغا سولغا بۇرۇلۇپ، كەڭرەك بىر
دائىرە پەيدا بولدى. ئوڭ تەرەپتىكى قىرغاق تىك ۋە سىلىق ھالدا تاكى
تاغ چوققىسىغىچە سوزۇلغان، ھەمدە ئېقىنىنىڭ شۇ تەرىپىدە خېلى
ئۇزۇنغىچە بىر تۈز تام ھاسىل قىلغانىدى. سول قىرغاق ياي شەكىلدە
ئېگىلىپ، جىلغا سەل كېڭەيگەن. مۇشۇ كەڭلىكتە، ياي شەكىلدە
ئويۇلۇپ كىرىپ كەتكەن قىرغاق بويلاپ بىر مۇنچە كىچىك بۇلاقلار بار
ئىدى. بۇلاقلار تاغنىڭ بىتونىدەك ئويۇل تېنىدىكى كىچىك تۆشۈكلەر ۋە
يېرىقلاردىن ئىبارەت بولۇپ، بۇلاقلارنىڭ ئالدىدا يانتۇراق تۈزلەڭلىكلەرنى
ھاسىل قىلغان، بۇ تۈزلەڭلىكلەر ئۈستىدىن بۇلاق سۈيى تەكشى يامراپ

چۈشۈپ تۇرغاچقا ئۇنىڭ ئۈستى تاغ گۈللىرى بىلەن قاپلانغان چىمەنزار ئىدى.

— قىنى، ئەزىمەتلەر، بۇ بۇلاققا ئىسىم قويۇڭلار، — دېدى يۈسۈپ ئەپەندى ھېلىقى كىچىككىنە چىمەنلىككنىڭ تاغ بىلەن تۇتاشقان جايىدىكى بۇلاققا قاراپ.

ئىزچىلار نۇرغۇن ئىسىملارنى ئوتتۇرىغا تۆكۈشتى. غەيرى ۋە ئىنتايىن لېرىك ئىسىملارمۇ، ئەپسانىۋىي تۈس ئالغان ئىسىملارمۇ ئوتتۇرىغا قويۇلدى. ئەڭ ئاخىرىدا بۇ يەرگە «چىمەن بۇلاق» دېگەن نام بېرىلدى. شۇندا مەتىلى ئەپەندى ئۆز ئىزچىلىرىغا:

— ئەي، تەلەبىلەر، سىلەرگە بىر تاپشۇرۇق بولسۇن بۇ جايلارنى ئوبدان كۆرۈۋېلىڭلار ھەم «يۇرت بەلگىسى» مەشىقى ئىشلەڭلار، سىزغان «يۇرت بەلگە» غلاردا مۇشۇ يېڭى ئىسىملارنى ئىشلىتىڭلار ئىلگىرى ئىسمى بار جايلارنىڭ ئىسمىنى ئۆز ئەينى ئېلىڭلار، — دېدى.

— سىلەرگىمۇ مۇشۇ تاپشۇرۇق بولسۇن، — دېدى يۈسۈپ ئەپەندىمۇ ئۆز شاگىرتلىرىغا قاراپ.

— قاراڭلار، بالىلار! — دېدى ئىزچىلاردىن بىرى چىمەن بۇلاق ئالدىدىكى چىمەنلىكتە يۆلىنىپ تۇرغان قىيا تاشنى كۆرسۈتۈپ، بۇ نېمىگە ئوخشايدۇ؟

— چۆكتۈرۈپ قويغان تۆگىگە! — ھەممەيەلەن تەڭلا ۋارقىرىدى. دېمىسىمۇ قىيا تاشنىڭ ئۈستىدە تۆگە ئۆركىشىدەك دولقۇنسىمان يېرى بار ئىدى.

— ھەممىڭلارنىڭ دېگىنى بىر يەردىن چىققىنىدىن قارىغاندا بۇ تاشنىڭ تۆگىگە ئوخشايدىغانلىقى مۇنازىرە تەلەپ قىلمايدىكەن، — دېدى يۈسۈپ ئەپەندى، — بۇنىڭ ئىسمىمۇ ئېنىق بولدى - دە، شۇنداقمۇ؟ ھەممىڭلار «تۆگە تاش» دەيمىز دەۋاتسىلەرغۇ. ھە؟

شۇنداق قىلىپ بۇ قىيا تاشقىمۇ نام بېرىلدى. يول باشلىغۇچى قىرغىز يىگىتىمۇ ئۆزىنى ئاشۇلارنىڭ ئارىسىدا بىللە كەلگەندەك ھېس

قىلىپ، تاڭ چۇقان سالاتتى. ئۇ بۇ بىر توپ شوخ يىگىتلەر ئارىسىدا ئۆزىنى تامامەن ئۇنتۇپ ئۇلارنىڭ بىر ئەزاسىدە كلا ھېس قىلماقتا ئىدى. ئۇلار داۋاملىق يۇقىرىغا قاراپ ماڭدى. ئىككى تەرەپتىكى تاغ ئېگىز ۋە تىك بولۇپ، گويا كۆپ قەۋەتلىك بىنا دەك، جىلغا بولسا كوچىدەك بىلىنەتتى. بەزى يەرلىرى بىر غۇلاچ كەڭلىكتە بولۇپ، باش كۆتۈرۈپ ئاسمانغا قارىسا كۆك ئاسمان گويا تار بىر ئېرىق سۈزۈك سۇدە كلا كۆرۈنەتتى. ئەمما تاغ ئۇچىنى كۆرگىلى بولمايتتى.

يول باشلىغۇچى يىگىت ئالدىنراق كېتىپ سول تەرەپتىكى «تام» نىڭ تۈۋىدە تۇرۇپ ئىزچىلارغا بىر مۆجىزە كۆرسىتىدىغاندەك توۋلىدى:

— مانى قاراڭلار، «دەرتەمەن قىز بۇلىقى»!

ئىزچىلار ئۇ تۇرغان يەرگە كېلىپ كۆردىكى، ئادەمنىڭ كۆزىچىلىك ئىككى تۈشۈكتىن سىرغىپ سۇ چۈشۈپ تۇراتتى. بۇ ئىككى تۈشۈك كۆزگە ئوخشاش بىر- بىرىگە يانداش تۇراتتى.

— بۇنى نېمىشكە «دەرتەمەن قىز بۇلىقى» دەيدىغاندۇ؟ — دەپ

سوراشتى ئىزچىلار.

— مەن بۇنى ئاڭلىغان، — دېدى بىر ئىزچى ئاۋۋال جاۋاب

بېرىپ، — بۇرۇن بىر دەرتەمەن قىز مازا- ماشايىخلاردىن مەدەت تىلەش ئۈچۈن «قىرىق مېچىت» كە چىققانىكەن ئۇ ئىشىق سەۋداسىدىن يىغلاپلا تۇرۇدىكەن. كېيىن ئۇنىڭ دەردى تاشقا كۆچۈپ مۇشۇ بۇلاق ھاسىل بوپتۇ. مانا بۇ ئۇنىڭ كۆزىمىش، ھەمىشە ياش تۆكۈپ تۇرىدىكەن.

— بەلى، بۇنى ھازىرلا توقۇدۇڭمۇ قانداق؟ — دېدى ئۇنىڭ

دوستلىرى ئىشەنمەي.

— نېمە قىلسام قىلدىم - دە، ئىشقىلىپ قاملاشقان يالغانمۇ

بىرگە ھېساب.

ئىزچىلار كۈلۈپ كېتىشتى. ئۇلارنىڭ ئۇستازلىرىمۇ كۈلۈپ كەتتى.

مەمتىلى ئەپەندى سۆز قىستۇرۇپ:

— راست، گەپ، ئۇ نېمىلا قىلمىسۇن خېلى قاملاشتۇردى. بۇ

چۆچەك ئاشۇ بۇلاققا خاس بولۇپ قالسۇن، ئەمما بۇ بەك چولتا بولۇپ قالدى، بىر ئاز تەپسىلات بېرىپ، تەسىرلىك بايانلار بىلەن ئۇراتىپ، ئېچىنىشلىق بىر كەيپىيات يارىتىپ، ئاخىرىدا قىزنىڭ بۇ يەرگە چىققانلىقىنى، ئاندىن بايىقى بايانلارنى دېسەڭلار، ھەتتا قىزنى مۇشۇ قىياغا بەنت بولۇپ كېتىپتەن، بۇ كۆزلەر شۇنىڭ كۆزىمىش، دەپ تۈگەتسەڭلار تېخىمۇ قىزىق بولۇدۇ. بۇنى كىم قاملاشتۇرۇپ يازسا شۇنىڭكىنى ئاساس قىلايلى، بولامدۇ؟ — دېدى.

ئۇلار يولىنى داۋام قىلدى. بەزى كەڭرەك جايلاردا ئېقىن يولىدا قىيا تاشلار چوقچىيىپ تۇراتتى. بۇ جىلغىدا راستنىلا بىر ئەپسانىۋى ھېكمەت يوشۇرۇنۇپ ياتقان دەك بىلىنەتتى. بۇ يەر ھەم كىشىنى قىزىقتۇرىدىغان، ھەم ھەيۋىتىدىن كىشىنى قورقۇتۇۋاتقان جاي ئىدى.

— قاراڭلار، ئەسلىتاننىڭ ئېتىنىڭ تۇياق ئىزى! — دەپ تۈۋلىدى قىرغىز يىگىت ئېقىن ئوتتۇرىسىدىكى بىر قىيا ئۈستىدە تۇرۇپ. ئىزچىلارنىڭ كۆپلىرى ئۇيۇلتاشقا چىقىپ قالغان «تۇياق ئىزى» ھەققىدە ئاڭلىغان، ھەم بەكمۇ ھەيران قىلىشقاندى. مەمتىلى ئەپەندى بىلەن يۈسۈپ ئەپەندىمۇ بۇ ھەقتە ئاڭلاشقاندى. شۇڭا ھەممەيلى ئالدىراپ تېنەپ قىيا ئۈستىگە چىقىشتى. مەمتىلى ئەپەندى شۇندىلا ئەپسانە بىلەن ئەمەلىيەتنىڭ بەكمۇ يىراقلىقىنى چۈشەندى. ئىزچىلارنىڭ ھەممىسى بۇ «تۇياق ئىزلىرى» غا ھەيران بولۇپ قاراپ كېتىشكەندى، مەمتىلى ئەپەندى ئىككى تەرەپتىكى تام شەكىللىك تىك قىرغاققا، ئېگىز جايلاردا ئالدى تەرەپكە ئۆسۈپ چىققان پىشايۋانسىمان جايلارنىڭ «تۇرۇس» لىرىغا زەڭ سېلىشقا باشلىدى.

«تۇياق ئىزلىرى» قارامتۇل كەلگەن ئۇيۇل تاشلارنىڭ ئۈستىدە ئاقۇش بولۇپ كۆرۈنۈپ تۇراتتى. بۇ تاشقا ئۇيۇلۇپ كىرگەن ئىزلار بولماستىن، قارامتۇل ئۇيۇلتاش تەركىبىدىكى قىسمەن ئاق تاشلارنىڭ تاقا شەكىلىدە جايلىشىشىدىن ھاسىل بولغانىدى. ئۇنىڭ ئات تاقىسىغا ئوخشايدىغانلىقىدىن تولا، ئېشەك تاقىسىغا ئوخشايدىغانلىقى

ئەمەلىيىراق ئىدى. ئۇندىن باشقا جەرەن ئىزى ۋە يەنە ئاللىقانداق ئىزىلار ئىنتايىن كۆپ ئىدى. بۇ ئىزىلارنىڭ كۆپلىكىدىن قىيا يۈزى ئىمىر-چىمىر كۆرۈنەتتى. بىرلا قىيا ئۈستىدە بۇنچە كۆپ «ئات تۇيىقىنىڭ ئىزى» بولۇشى ئەقىلگە سىغمايتتى، ئۇنىڭ ئۈستىگە ئۇيۇل تاشقا تۇياقنىڭ ئىزى چىقمايلا قالماي، قارامتۇل تاش ئۈستىگە ئاق ئىزىلارنىڭ چىقىپ قېلىشى تېخىمۇ مۇمكىن ئەمەس ئىدى.

ئىزچىلار چوڭقۇر يىلتىزغا ئىگە ئېتىقادنىڭ كۈچى بىلەن بۇ ئىزىلاردىن گۇمانلىنىشىمىدى. ئەكسىچە قاتتىق تاشقا ئىز چىقارغانىكەن، ھەقىقەتەنمۇ سىرلىق قۇدرەتكە ئىگە ئادەم ئىكەن دەپ مۇلاھىزە ۋە مۇنازىرە قىلىشىپ كەتتى. بۇ چاغدا بۇ ئىزىلار ھەققىدە يۈسۈپ ئەپەندى بىلەن پىكىرلىشىپ بولغان ئەپەندى ئىزچىلارغا قاراپ سورىدى:

— ئەي، تەلەبىلەر، بۇ ئىزىلارنى راستىنلا قايسى بىر ئۇلۇغ زاتنىڭ ئېتىنىڭ ئىزى دەپ ئويلايمسىلەر؟ ئاشۇ ئەپسانىگە ئىشىنمىسىلەر؟
— ئەمىسچۇ؟ ئۇلۇغ ئادەملەردە خۇدا ئاتا قىلغان كارامەت بار. دە! —
ئىزچىلار شۇ مەزمۇندا چوقان سالدى.

مەمتىلى ئەپەندى ئۇلارغا «تام» نى كۆرسىتىپ دېدى:
— ئاشۇلارمۇ ئاتنىڭ ئىزىمۇ؟ قانداق ئات ئۇ مۇشۇنداق يەردە ماڭالغان؟ ئاسمانغا قاراڭلار، — مەمتىلى ئەپەندى قىرغاقنىڭ يۈكسەك بىنا دەك تىك كەتكەن چوققىسىنى كۆرسەتتى، — ئاشۇنداق يەرگىمۇ ئات دەسسەمدۇ؟ — پىشايۋانسىمان ئۆسۈكلەرنىڭ «تورۇس» نى كۆرسەتتى، — ئۇ يەرگە ئوڭدا يېتىپ تىپچە كىلىگەندىمۇ؟ ئوڭدا يېتىۋېلىپ تىپچە كىلىسىمۇ تىپچە كىلىگەندۇ، ئەمما، ئون يىگىرمە مېتىر ئېگىزگە قانداق پۇتى يەتكەندۇ؟ — مەمتىلى ئەپەندى كۆرسەتكەن جايلارنىڭ ھەممىسىدە ھېلىقىدەك ئىزىلار ئىمىر-چىمىر كۆرۈنەتتى، — ئەمدى ياخشىراق ئويلاپ كۆرۈڭلار، — مەمتىلى ئەپەندى سوئال نەزىرىدە شاگىرتلىرىغا قارىدى.

ئىزچىلار بىردە «تۇياق ئىزلىرى» غا يېڭىۋاشتىن قارىسا، بىردە

ئۇستازغا قارىشاتتى. ئۇلارنىڭ بەزىلىرى ئەپسانىلەرنىڭ ھەقىقەتەنمۇ ئەقىلگە سىغمايدىغان دەرىجىدە ئىكەنلىكىگە ئىشىنىشكەن بولسىمۇ، بەزىلەر چوڭقۇر يىلتىز تارتىپ كەتكەن ئەنئەنىۋىي قاراشلارنى بىردىنلا يىمىرىۋېتەلمەي، ئىككىلىنىپ قېلىشتى. مەمتىلى ئەپەندى ئۇلارنى چۈشىنەتتى، شۇڭا ئۆز قارىشىنى قوبۇل قىلىشقا زورلىماي، ئالغا قاراپ مېڭىشقا بۇيرىدى.

ئوڭ تەرەپتىكى قىرغاقنىڭ تۈۋىدە ئۆڭكۈر سىمان قولتۇق ئىچىدە بىر كۆلچەك ھاسىل قىلغانىدى. يۇقىرى تەرىپىدە بىر تۆشۈك بولۇپ، ھازىر قۇياش غەرب تەرەپكە ئۆتكەچكە دەل شۇ تۆشۈكتىن قۇياش نۇرى نەيزىدەك ئېتىلىپ كىرىپ، ئۆڭكۈردىكى سۇ يۈزىگە چۈشۈپ تۇراتتى. بىلىنەر- بىلىنمەس داۋالغۇپ تۇرغان سۇ يۈزىدىكى بۇ نۇر چەمبىرىكى ئۆڭكۈر تورىسىغا ئەكس نۇر قايتۇرۇپ، ھەشەمەتلىك قاۋاقخانلاردىكى چىراغلاردەك جىمىرلاپ تۇراتتى. كىشىگە بىرخىل سالقىنلىق بەخش ئېتىپ، ھاردۇق چىققانداك تۇيۇلاتتى.

قەلبىدە ياشلىقنىڭ يېشىل ئاھاڭى بىلەن، گۈزەل نەرسىلەرگە بولغان ئۆزگىچە ھېس تۇيغۇلار ئويغۇنۇپ كېلىۋاتقان ئىزچىلارغا ئۆڭكۈر ئىچىدىكى بۇ كۆلچەك ۋە ئۇنىڭ «رۇجەك» دىن چۈشۈپ تۇرغان نۇر بەكمۇ شېرىن ۋە گۈزەل تۇيغۇلارنى بەخش ئەتتى. شۇڭا ئۇلار بۇ كۆلچەككە ئەڭ چىرايلىق ئىسىملارنى قويۇشقا باشلىدى. ئاخىرى كۆپچۈلۈك تەرىپىدىن «جانان كۆلچىكى» دېگەن ئىسىم قوبۇل قىلىندى.

كۆلچەكتىن بىر نەچچە قەدەم يۇقىرىدا خۇددى بېلىق دۈمبىسىدەك سىلىق ئۇيۇلتاش ئېقىنى تۈسۈپ تۇراتتى. بۇ يەر كىشىنى تېخىمۇ مەپتۇن قىلاتتى. ئېقىندىكى سۇ ئاشۇ يايىسىمان، سىلىققىنە پەسلەپ چۈشكەن، بېلىق دۈمبىسىدەك سىلىق تاشنىڭ ئۈستىدىن ئېقىن چۈشەتتى. ياپىر! پەرھاد سۈپەت پەھلىۋاننىڭ ئىشىمۇ ياكى نەچچە مىڭ يىل مابەينىدە ئۈزۈلمەي ئېقىپ تۇرغان سۇنىڭ كارامىتىمۇ، ئىشقىلىپ شۇنداق بىر چىرايلىق ئېرىق ھاسىل بولغانىكى، ئۇ گاھ

سويلاپ كېتىۋاتقان ئەجدىھارغا ئوخشىسا، گاھ خىيالىي سىزىلغان رەسىمگە ئوخشايدۇ. سۇ ئۇيۇلتاش ئۈستىدىن ئۆز ھەجىمىگە لايىقلا بىر ئېرىقچە ئېچىۋالغانىدى. شۇنچە مەزمۇت قىيا تاش ئۈستىدە بۇنداق بىر ئېرىقنىڭ پەيدا بولۇشى كۆرمىگىچە ئىشەنگىسى كەلمەيدىغان مۇجىزە ئىدى. چۈنكى ئۇ قەدەر قاتتىق قىياغا ئىنسان ئۆزىدە بار مەدەنىي قوراللاردىن پايدىلىنىپمۇ مۇنداق چىرايلىق ئېرىقنى ئاچالشى ناتايىن ئىدى. بۇ يەردىن يۇقىرىدا سۇ بىر نەچچە پەلەمپەي شەكىللىك شاقىراتما ھاسىل قىلغان بولۇپ، ئۇنىڭمۇ يۇقىرىسىدا سۇنىڭ ئاساسىي كېلىش مەنبەسى بولغان بۇلاقلار، ئۇنىڭ نېرىسىدا ئوڭ تەرەپتە توغراقلار ئۆسكەن كىچىككىنە تۈزلەڭلىك بار ئىدى.

بۇنىڭ يۇقىرىسىدا تار كارىدورنىڭ باشلىنىدىغان يېرىدە «غۇسلىخانا» دەپ ئاتالغان «ئاسما بۇلاق» بارىدى. بۇ جاي قىرغاقنىڭ ئېقىن ئىچىگە قاراپ 4-5 مېتىر ئۆسۈپ چىقىپ، «پىشايۋان» ھاسىل قىلغان يېرى بولۇپ، «پىشايۋاننىڭ تورۇسى» دىن سۇ تامچىلاپ تۇراتتى. ئېيتىشلارغا قارىغاندا ھەزرەت سۇلتان مۇشۇ يەردە غۇسلى تاھارەت ئېلىپ ناماز ئوقۇغانىكەنمىش، شۇندىن كېيىن بۇ يەر «غۇسلىخانا» دەپ ئاتالغانىكەن. ئۇزۇن يىللاردىن بۇيان يېقىن ئەتراپتىكى خەلق تە غۇسلىخانىدىكى تامچىلاۋاتقان سۇغا باشنى تۇتسا باش ئاغرىقى ساقىيىدۇ، دېگەن چوڭقۇر ئېتىقاد ساقلىنىپ كەلگەنىدى. شۇڭا كونا باش ئاغرىقى بار كىشىلەر يىراقلاردىن شىپا ئىزلەپ بۇ يەرگە كېلىشەتتى.

— بالىلار، غۇسلىخانىنىڭ سۈيى باش ئاغرىقنى ئالىدۇ، ھەممىڭلار بېشىڭلارنى تۇتۇڭلار، — دېدى يول باشلىغۇچى يېگىت، ئارقىدىن قوشۇپ قويدى، — مېنىڭمۇ باش ئاغرىقىم بار ئىدى، مۇشۇ سۇغا بېشىمنى تۇتقاندىن كېيىن ساقايدى.

— راست دەيدۇ، مەنمۇ ئاڭلىغان، ئاناممۇ بۇ يەرگە چىقىپ بېشىمنى مۇشۇ سۇغا تۇتۇپتىكەن. ھېچ يەردە داۋا تاپالمىغان كېسىلى شۇنىڭ بىلەن ساقىيىپتىكەن، — دېدى ئىزچىلاردىن بىرى.

شۇنىڭ بىلەن نۇرغۇن بالىلارمۇ بېشىنى تامچىلاۋاتقان سۇغا تۇتۇشتى.

— سىلى بۇنىڭغا نېمە دەپ قارايدىلا، ئەپەندىم؟ — دەپ سورىدى يۈسۈپ زىيا، ئۇلار يولنى داۋام قىلىپ، تار كارىدورغا كىرگەندە، — ئۇنىڭدا باش ئاغرىقىنىڭ راستىنلا ساقايغانلىقىغا مىسال تېپىلدى، بۇنىڭ سىرنى نېمە دەپ چۈشىنىلا؟

— راستىن ئېيتسام، بۇنىڭدىكى سىرغا چۈشەنمەيمەن، بەلكى ھەممە ئادەم چۈشەنمەس، — دېدى مەمتىلى ئەپەندى ئويلۇنۇپ تۇرۇپ، — بۇ سۇدا كېسەللەر ساقىيىدىغان بولسا بەلكىم ساقىيىدىغاندۇر. ئەمما بۇنىڭ سەۋەبى، ھەرگىزمۇ ئاللىقانداق بىر ھەزەرتنىڭ ھاجىتىگە يارىغان سۇ بولغان شەرەپتىن ئەمەس، بەلكى سۇنىڭ خىمىيىلىك تەركىبىدە پايدىلىق مېنىراللارنىڭ بولغانلىقىدىن بولۇشى مۇمكىن. قانداق مېنىراللار؟ بۇنىڭغا مەن جاۋاب بېرەلمەيمەن، بۇ تەتقىقاتچىلارنىڭ ئىشى.

يۈسۈپ ئەپەندى باش لىڭشىتىپ قويدى. ئەمدى جىلغىنىڭ يۇقىرى قىسمى سۇسىز ئىدى. جىلغا بارغانسېرى تارلىشىپ ئىككى ياندىكى «تام» مۇ ئېگىز بىلىنىپ، خۇددى غاردا كېتىۋاتقاندەك تويىلاتتى.

مۇشۇ تار كارىدور ئاخىرلاشقاندا ئۇلار ئۆزلىرىنى تاغنىڭ ئارقىسىدا كۆرۈشتى. ئۇلارنىڭ ئالدىدا كەڭرى ساي ياتاتتى. جىلغىدىن چىققاندىن كېيىنكى ئوڭ تەرەپ دوقمۇشىدا بىر تۆپۈلۈك بولۇپ، تۆپۈلۈكنىڭ يان باغرى ئۇششاق توغراقلار بىلەن قاپلانغانىدى. تۆپىلىكنىڭ ئۈستى خېلى كەڭ تەكشىلىك بولۇپ، مانا شۇ يەردە «قىرىق مىچىت» دەپ ئاتالغان يالغۇز قەبرە بار ئىدى. مانا مۇشۇ يەر تاۋايچى، ساياھەتچىلەرنىڭ مەنزىلگاھى، كۆڭۈللۈك سەيلىنىڭ ئەڭ ئاخىرىقى نۇقتىسى ئىدى. قەبرە ئۈستىدە ھەشەمەتلىك گۈمبەزمۇ يوق، پەقەت ھەر خىل لاتىلاردىن ئىشلەنگەن رەڭگى ئۆڭگەن، يىرتىلغان بايراقچىلار، كىيىك مۈڭگۈزى...

قاتارلىق نەرسىلەر قويۇلغان تاش دۆۋىسى، تۆرت چاسا پاكىز تاش تام بىلەن قورشاپ قويۇلغانىدى. قەبرە ئەتراپىدىكى كەڭرى كەتكەن قاقاس سايلىقتا، تاغ قايتاللىرىدا سانسىزلىغان ئۇششاق تاش دۆۋىلىرى بولۇپ، قىرغىز يىگىتنىڭ ئېيتىشىچە، مۇشۇ تاش دۆۋىلىرى تاۋاپ قىلغۇچىلار ئۆزلىرىنىڭ كېلىپ- كەتكەنلىكىنىڭ نىشانىسى سۈپىتىدە دۆۋىلەپ قويغان بەلگىلەر ئىكەن. ھەر بىر ئادەم بىرنەچچە تاشنى دۆۋىلەپ قويۇپ كېتىدىكەن. بۇنى ئاڭلاپ، بەزى ئىزچىلار ئۆزلىرىنىڭ كەلگەنلىكىنىڭ بەلگىسى سۈپىتىدە تاش دۆۋىلەشكە كىرىشتى.

قىرغىز يىگىت بولسا ئەينى ۋاقىتتىكى سۇلتان ساتۇقنىڭ جەڭلىرىدە بولغاندەكلا ئەتراپىنى كۆرسۈتۈپ تۇرۇپ، قەيەردە قانداق جەڭ بولغانلىقىنى، كاپىرلارنىڭ قانداق قىرىلىپ كەتكەنلىكىنى سۆزلەشكە كىرىشتى. ئاخىرىدا ھېلىقى يالغۇز قەبرىنىڭ شۇ جەڭدىن قالغانلىقىنى ئەسكەرتىپ ئۆتتى.

— ماڭا غەلىتە تويۇلغىنى — دېدى قەشقەر ئىزچىلىرىدىن بىرى، — پەستىكى مەسچىد بار يەرنى «مازار»، بۇ يەردە قەبرە تۇرسا «قىرىق مېچىت» دەپ ئاتىغىنى بولدى. بۇ بىر ئاز تەتۈرمۇ قانداق؟ يۈسۈپ زىيا مەمتىلى ئەپەندىنى نېمە دەيدىكەن دېگەندەك قاراپ قويدى. مەمتىلى ئەپەندى تەمكىنلىك بىلەن:

— بۇنداق نەرسىلەرگە يەڭگىللىك بىلەن بىر نېمە دەپ قويغىلى بولمايدۇ. بۇنىڭ يا تارىخى سەۋەبى باردۇر، يا بولمىسا بىرەر ئەپسانىگە باغلىقتۇر، ئىشقىلىپ تەتقىق قىلىشقا تېگىشلىك ئىشلار، — دېدى.

4

ئىزچىلار قايتىپ كەلگەندىن كېيىن، قەشقەر ئىزچىلىرى ئاتۇش ئىزچىلىرىغا بىر كۈن مېھمان بولدى. بىر قونۇپ ئەتىسى قايتىش ئۈچۈن

يولغا چىقىشتى. ئاتۇش ئىزچىلىرى ئۇلارنى بويامەتكىچە ئۇرۇنۇپ كەلدى ھەم شۇ يەردە ئۇرۇنۇش چىيى بەردى. بۇ سورۇنغا مەمتىلى ئەپەندى يېقىن شاگىرتلىرىدىن ئابدۇراخمان، سابىت، ئابدوغۇپۇر، ئەمەت مەخسۇم، لىۋاھىددىنلارنىمۇ ئېلىپ كەلگەندى.

مېھمانلارغا تارتىلغان بىرىنچى پىيالە چايغا مەمتىلى ئەپەندى تۇز قۇيۇۋېتىشنى بۇيرۇغانىدى، كۈتكۈچىلىك قىلىۋاتقان ئىزچىلار ھەيران بولۇشتى، ئەمما ئۇستازنىڭ دېگىنىنى قىلىشتى.

— خوش، قېنى — دېدى مەمتىلى ئەپەندى ھەممەيلەننىڭ ئالدىغا چاي تارتىلىپ بولغاندا ئىككى قولىنى يېپىتىپ داستىخاننى ئىشارە قىلغان ھالدا، — ئەڭ قەدىرلىك مېھمانلىرىمىز، ئەڭ قىممەتلىك دوستلىرىمىز، داستىخانغا بېقىشسلا،...

تۆردە ئولتۇرغان يۈسۈپ زىيا پىيالىنى قولغا ئېلىپ بىر ئۆتلىۋىدى، شاكراپ تېتىپ كەتتى. ئۇ شۇن چايىنى داستىخاندا قويدى - يۇ، چاندۇرمىدى. ئۇ ساھىپخاننى خىجالەت قىلماسلىق ئۈچۈن بۇ ئىشنى ئۇلارنىڭ يۈزىگە سالماسلىق قارارغا كەلگەندى. ئۇنىڭ خىيالىغا كەلگىنى، كۈتكۈچىلەردىن بىرى ئېھتىياتسىزلىقتىن تۇز تۈكۈۋەتكەن ياكى ئازراق تۇز بار پىيالغا چاي قۇيۇۋەتكەن ئىدى، بۇ ھالدا بۇنى ئېيتسام ئۇستازى ئالدىدا خىجالەتكە قالدۇ دېگەندەك پىكىرلەر ئىدى.

ئۇنىڭغا ئەگىشىپ پىيالىلەرنى قولغا ئالغان قەشقەر ئىزچىلىرى بىر- بىرلەپ پىيالىنى لەۋلىرىگە تەككۈزۈپ، بىر يۇتۇمدىن ئىچىپلا ئىختىيارسىز ھالدا بىر- بىرىگە قاراپ قويۇپ، چاندۇرماستىن داستىخانغا قويۇشتى ۋە باشقا نېمەتلەرگە ئېغىز تېگىشكە باشلىدى. ئۇلارنىڭ ھەر بىرى يۈسۈپ ئەپەندى ئويلىغانىنى - ئويلىغان بولۇپ، ھەممىسى پەقەت ئۆزىنىڭلا چېيىنى شۇنداق دەپ ئويلىغانىدى. ئۇلارنىڭ بۇنداق تۈزۈتلۈك پوزىتسىيىسى تېخىمۇ كۈلكۈلۈك تۇيۇلغاچقا مەمتىلى ئەپەندى قاقاقلاپ كۈلۈۋەتتى، ھەم يەنە سىرنى ئاشكارىلىغۇسى كەلمەي:

— زىيا، نېمىشكە چايغا باقمىسىلەر؟ ھەممىڭلار چايىنى

قولۇڭلارغا ئالمايلا قويدۇڭلارغۇ؟ ھاۋا ئىسسىق، قىزىق چاي ئۇسسۇزلۇقىنى باسدۇ، قېنىق - قېنىق ئىچىڭلار. سەھرانىڭ چېپى شەھەرنىڭكىدەك تەملىك بولمامدىكەن - يە؟ - دېدى كۈلۈمسىرەپ تۇرۇپ.

— ياق، ئۇنداق ئەمەس، چاي ياخشى دەملىنىپتۇ، دېيىشتى مېھمانلار، ھەم بۇ سۆزنى ئىسپاتلاش ئۈچۈن پىيالىنى قوللىرىغا ئېلىشىپ، ئاز- ئازدىن زورلاپ بىر يۇتۇمدىن ئىچمەك بولۇشۇندى، تەۋپىق چاقچاق قىلىپ:

— چاي تاتلىقراق، تىلىڭلارنى يىرىۋېتىپ قالمىسۇن يەنە، - دېدى ۋە يەنە ئېچىلىپ- يېپىلىپ كۈلۈپ تۇرۇپ، زىيانىڭ قولىدىكى پىيالىنى ئېلىۋالدى، - بولدى، بولدى، ئەپەندىم، بەك تۈزۈتلۈك بولۇپ كېتىپسىلەر، نېمىشكە كۆڭلۈڭلارغا كەلگىنىنى ئېيتمايسىلەر؟ چاي تۈزۈلۈپكەن دېسەڭلار بولمامدۇ؟ - دېدى ئۇنىڭ سۆزى بىلەن مېھمانلارنىڭ ھەممىسى ئۆز- ئارا قارىشىۋېلىپ، كۈلۈشكە باشلىدى.

— ھە، ئەسلىدە تەۋپىق ئەپەندى بىزنى مەسخىرە قىلىپ ئويناپتىكەن. - دە، - دېدى زىيا كۈلۈپ تۇرۇپ، - بىز زە... ھەي...

مەمتىلى ئەپەندىنىڭ ئىشارىسى بىلەن كۈتكۈچىلەر دەرھال ھەرىكەتكە كېلىپ چايىنى ئالماشتۇرۇشقا كىرىشتى، مەمتىلى ئەپەندى زىيانىڭ سۆزىگە جاۋاب بېرىپ:

— ئادەم دېگەن ئادەتتىن تاشقىرى ئىشلارنى، تاڭسۇق، غەلىتە، كۈلكۈلۈك ئىشلارنى ئەستىن چىقارمايدۇ. بىزنىڭ ئەڭ يېقىن دوستلىرىمىزغا قىلغان بۇ چاقچىقىمىز ئۆزىنىڭ غەلىتلىكى بىلەن خاتىرىسىدىن كۆتۈرۈلمەيدۇ. مانا مۇشۇ ئىش ۋەجىدىن ئاتۇشقا كەلگىنىڭلار مەڭگۈ ئېسىڭلاردا تۇرۇدۇ، - دېدى.

مەمتىلى ئەپەندىنىڭ شۇ قەدەر ئوچۇق- يورۇق، ياش يىگىتلەردەك شوخ ۋە چاقچاقچى ئادەملىكى مېھمانلارنىڭ كۆڭلىدە خېلىدىن بېرى ياخشى سېزىم ئۇيغۇتۇپ كەلگەنىدى، ئەمدىلىكتە بۇ كەڭ كۆلەملىك

چاقچاق بىلەن ئۇلارنىڭ كۆز ئالدىدا ئۇنىڭ خاراكتېرى تېخىمۇ ئېچىلغانىدى. شۇڭا مېھمانلار ئۆزلىرىنى ساھىبخانىڭ ھوزۇرىدا ئەمەس، ئۆزىنىڭ ئۆيىدە ئولتۇرغاندەك ھېس قىلىپ قاقچاقلاپ كۈلۈشتى. شۇنىڭ بىلەن ھەزىلە چاقچاقلار باشلىنىپ كەتتى. ئابدراخمان، ئابدغوپۇر، سابىت، لىۋاھىددىن، ئەمەت مەخسۇملارمۇ ئۆزىنى ئۇنۇتقان ھالدا چاقچاققا كىرىشىپ كەتتى.

چايدىن كېيىن شورپا تارتىلدى. ئەمدى تۈزۈت پۈتۈنلەي تۈگەپ سورۇننى ئادەتتىن تاشقىرى يېقىنلىق ئىگىلىگەندى. يۈسۈپ زىيا شورپىدىن بىر ئوتلاپ بېقىپ:

— ئەپەندىم، چېپىڭلار تۈزلۈك، شورپاڭلار لاۋزىغۇ؟ بۇ نېمە ئىش ئەمدى؟— دېۋىدى، مەمتىلى ئەپەندى جاۋاب بېرىپ:

— سىز تۈزلۈك چاينى ئىچىپ كۆنۈپ قالغاچقا شۇنداق تۇيۇلدۇ، مانا بىز تۈزلۈك چاي ئىچمىگەن ناھايىتى تېتىشلىك بىلىنىۋاتىدغۇ؟— دېدى. شۇنىڭ بىلەن داستىخاندا ئومۇمىي كۈلكە كۆتۈرۈلدى.

داستىخان يىغىلغاندىن كېيىن قەشقەرلىك ئەزىز مېھمانلار يولغا چىقتى. ئاتۇش ئىزچىلىرى ئاچپار بويغىچە بىللە كەلدى ۋە شۇ يەردە قۇچاقلىشىپ خوشلاشتى. بۇلار بۇندىن ئىلگىرى مۇسابىقىلەردە ئۇچرۇشۇپ تۇرغان بولسىمۇ، بۇ قېتىمقىدەك تاماقتىمۇ، يېتىپ-قۇيۇشتىمۇ بىللە بولۇش پۇرسىتى بولمىغانىدى. ئەمدىلىكتە ئۇلار بىر نەچچە كۈن بىللە بولۇش بىلەن قەدىناسلاردەك بولۇپ كېتىشكەندى. ئەمدى ئۇلار ئايرىلىدىغان چاغدا كۆڭۈل سۆزلىرى تۈگىمەيلا قالدى.

ئاتۇش ئىزچىلىرى قىرغاققا تۇرۇپ، چوڭقۇر ئاچپار ئىچىگە چۈشۈپ بولغان دوستلىرىغا قاراپ تۇراتتى. يار ئىچىدىكىلەر گۈلدۈرمامدەك ئاۋازى بىلەن يار ئىچىنى چاڭ كەلتۈرۈپ ناخشا باشلىغانىدى:

بىز ئىزچىلارمىز، پۇت-قوللارمىز،
كۆز دىماغىمىز، ھەر يېرىمىز ساغلام.
ئۇشبۇ مىللەتنىڭ خىزمەتكارمىز،

دۈشمەنگە دىللار ساقىلار ئىنتىقام!

ئارقىغا قايتقان ئاتۇش ئىزچىلىرى ناخشىغا جۈر بولۇشتى:

ھایدى ^① ئىشلەشكە ياش ئىزچى بالىلار،
دىن ۋە مىللەت يولىدا قاينار ۋىجدانلار.

.....

^① ھایدى — (تۈركچە) — چاقىرىق مەنىسىدىكى ئىملىق بولۇپ، (قېنى ئەمەسە، باشلا، دېگەندەك) مېنى ماتىيال بىلەن تەمىنلىگەن پىشقەدەم ئىزچىلار ماڭا ئۇنى «ھایدالغ» شەكلىدە ئېيتىپ بەرگەندى، ئەمما ئەسلىسىنى تۈركچىدىن تاپتىم، — ئا.

يەتتىنچى باب

1

ئەمدى مەمتىلى ئەپەندىنىڭ ئىزچىلىرى ئۆزلىرىنىڭ مەدەنىي ئاقارتىش تەشۋىقاتىنى ئاساس قىلغان سەپىرىنى باشلايدىغان بولدى. ئىزچىلار يۈك - تاقىلىرىنى سەرەمجانلاپ يولغا چىقىشقا تەق بولدى. ئۇزۇق - تۈلۈكنى ئۇيۇشمىنىڭ ئاتلىرىدىن ئىككىسىگە ئارتىشتى. مەمتىلى ئەپەندىنىڭ قارا ئىتىنىمۇ ئېھتىيات ئۈچۈن ئېلىپ ماڭىدىغان بولدى.

ھارپا كۈنى كەچتە مەمتىلى ئەپەندى مەلىكزادنى يېقىملىق ئەركىلىتىپ تۇرۇپ ئەپۇ سورىدى:

— يەنە سىزدىن كەچۈرۈم سوراشقا توغرا كەلدى، خىزمىتىڭىزدە بولالمايدىغان بولدۇم... — دېدى ئۇ.

— ۋايىيەي، ئەپلەشمىگەن خۇشامەتنى قويسىلا ئەمدى، «خىزمىتىمنى قىلالماپتىمىش»، مەن سىلنىڭ خىزمەتلىرىنى قىلالسىمامۇ مەيلىدى، مېنىمۇ خىزمەت قىلدۇرمايلا يۈگرۈپ يۈرگەنلىرى، يۈرگەن، سايىدەك تۇتۇق بەرمەي. تېخى خىزمىتىمنى قىلارمىشلا، — دېدى مەلىكزاد يالغان قېيىداپ، تاتلىق خۇلق بىلەن. ئاندىن سەممىي ۋە ئەستايىدىللىق بىلەن قوشۇپ قويدى، — مەندىن ئەنسىرىمىسىلە، ئۆزلىرىنى ئوبدان ئاسراپ، سالامەت قايتىپ كەلسىلە، ماڭا كېرىكىمۇ شۇ...

— شۇغۇنسى قاسىمۇ بارىدىغان يېرى سىزگە تازا چاتاق بولدى، مەيلى، زەرەرى يوق، باشقا تەلەبىلەر قارىشىپ بېرىدۇ. مەن مەھەممەت

قارىغا تاپىلاپ قويدۇم. ئۇ ھەر قاچان زۆرۈر نەرسىلەرنى يەتكۈزۈپ بېرىدۇ. ئايىمگۈل سىزگە ھەمراھ بولۇپ بىلە تۇرىدىغان بولىدى. ئەگەر زېرىكىشىڭىز قەشقەرگە كىرىپ تۇرۇپ چىقارسىز.

— خاتىرجەم بولسىلا، مەندىن ئەنسىرىمىسىلە...

مەمتىلى ئەپەندى مەلىكىزادىنىڭ سۈزۈك مەڭزىگە تۇمشۇقنى پاتۇرۇپ سۆيدى، ئارقىدىن گىلاستەك لەۋلىرىگىمۇ ئەنە شۇنداق ئۇتتۇر چىشلىرى ئاغرىغۇدەك بېسىپ سۆيدى. ئاندىن تەييارلىقلىرىغا كىرىشتى.

ئەتەسى ئۇلارنىڭ سېپى يولغا چىقىدىغان چاغدا يۇرت ئاقساقاللىرى، ئۇيۇشما ھەيئەتلىرى، ھەر قايسى مەكتەپلەرنىڭ ئوقۇتقۇچىلىرى ئوزاتلىقى كەلدى. ئابدۇراخمان شائىر، ئابدۇغوپۇر، ئەمەت مەخسۇم، لىۋاھىدىن قاتارلىقلار ئەنە شۇ ئۇزاتقۇچىلار ئىچىدە بار ئىدى. گۈلزادىمۇ ئۇزاتقۇچىلار سېپىدە مۆلدۈرلەپ ئېرىنى بۇ ئۇزاق سەپەرگە ئۇرۇتۇش ئۈچۈن تۇراتتى. ئۇ ئەپەندىنىڭ نېمە ئۈچۈن بىرگىنە ئۇنىڭ ئېرىنى سەپەرگە بىللە ئېلىپ بارىدىغان بولۇپ قالغىنىنى چۈشەنمەيتى ۋە بىر ئاز نارىزىلىقىمۇ بارىدى.

ئۇلار مەشھەتتىن ئەنە شۇنداق ئۇزاق چىقىپ، سۇنتاغ، تۆكۈللەر بىلەن ئارىلاپ، قۇمىسى تەرەپكە يۈرۈپ كەتتى.

تۆكۈلدىن ئۆتكەندىن كېيىن بىر زامانلاردا تولۇپ ئاققان، ئەمدىلىكتە سىزىندا سۇلار ئۇيەر بۇ يەردە ئايلىنىپ ئاقىدىغان ئاچىپار ئېقىنىغا يېتىپ كېلىشتى. بۇ يەر، ئاچىپار — قىران دەرياسىنىڭ تۆۋەن ئېقىمى، چاقماق دەرياسىنىڭ مول ئاققان مەزگىلىدىكى قوشۇلۇش تۈگۈنى ئىدى. يارنىڭ ئىككى تەرىپىدىكى توپىلىق قىرغاققا سۇنىڭ يالشى بىلەن گۆمۈرۈلۈپ چۈشكەن جايلار ھەر خىل شەكىلگە كەلگەن بولۇپ، بەزىلىرى كونا ئۆيلەرنىڭ تاملىرىغا، قەلئەلەرگە ئوخشاپ قالغانىدى. كىچىك بويىدا ئۇششاق بالىلار بېلىق تۇتۇپ ئوينىشىۋاتاتتى. بەزىلەر يېيىلىپ ئېقىۋاتقان تېپىز سۇدا چېپىپ يۈرەتتى. يىلانلىق

(شەرق) تەرەپتىكى قىرغاقنىڭ لىۋىدە سالالاتلا خوجامنىڭ قەبرىسى كۆرۈنەتتى. قۇمىسېغى تەرەپكە مېڭىش ئۈچۈن جەنۇبىي قىرغاققا يىلان باغرى يول بىلەن كۆتۈرۈلۈشتى.

يار ئۈستىدىن تۈزلەڭلىك باشلىناتتى. يىراقلاشقانسېرى ئارقىدا قالغان ئاچپار بىلىنمەي، قۇمىسېغى شورلۇقى، ئاتۇش تۈزلەڭلىكى، يىلانلىق، مېيى، تېتىر تەرەپلەر بىر پۈتۈن تۈزلەڭلىكتەك كۆرۈنەتتى. قۇمىسېغى شورلۇقى ئۈستىدە شالاڭ قارا قومۇش ئۆسكەن بولۇپ، يىراقتىن قويۇق ۋە ياپ- يېشىل كۆرۈنەتتى. ئالدى تەرەپتىكى قۇمالتاغ تەدرىجىي تۆۋەنلەپ گويا قۇمىسېغىغا چۆكۈپ غايىپ بولغاندەك بىر ئۇچى شالاڭ يېزا ئورمىنى ئىچىگە شۇڭغىغانىدى. ئۈستىدىكى ئاق زۇمچەك توپا دۆۋىلىرى قەبىلەردەك كۆرۈنەتتى.

قۇمىسېغىغا يېقىنلاشقانسېرى شورلۇق تۇپراق تەدرىجىي ياخشىلىنىپ باراتتى، ھەم قۇمۇشلار ئورنىغا كۆكياتاق ئۆسكەن. بۇ يەردە تۇرۇپ ئارقىغا - ئاتۇش تەرەپكە قارىغاندا بوزتاغ مەجرۇھ بولغان ئەجدىھادەك سۇس تۇمان ئىچىدە سۇنايلىنىپ ياتاتتى.

ئىزچىلار قۇمىسېغى يېزىسىغا بارابان، دۇمباق ساداسى ئىچىدە جەڭگىۋار مارشلار توۋلاپ كىرىپ كەلدى. بۇ يۈچۈن سادا غېرىپ - غۇرۇۋالارچە مۈگدەپ ياتقان نامرات يېزىسىنى زىلزىلىگە سالدى ۋە ئادەملەرنى ئۆي - ئۆيلەردىن كوچىغا ئۈندەپ چىقتى.

ئىزچىلار روزى شەيخ ئاخۇنۇمنىڭ ئۆيىگە كېلىپ چۈشتى. روزى شەيخ ئۇلارنى قىزغىن كۈتۈۋالدى، ھەم دەرھال قوي سويۇشقا بۇيرىدى، روزى شەيخ قۇمىسېغىنىڭ ئەڭ كاتتا بېيى، شۇنداقلا بىردىن - بىر بېيى ئىدى. مەمتىلى ئەپەندى ئۇلارنىڭ داستىخانغا داخىل بولماستىن ماڭغىلى بولماسلىقىغا كۆزى يېتىپ، تاماق پىشقىچە ئىشك ئالدىغا توپلانغان كىشلەرگە ئويۇن قويۇپ بېرىش قارارىغا كەلدى.

بۇ يېزىنىڭ ئىنتايىن ئاز ساندىكى بىرقىسىم كىشىلىرى قەشقەرگە ۋە ئاتۇشقا بارغاندا ئويۇن كۆرگىنى بولمىسا، كۆپچۈلۈكى، ئاياللار

ۋە بالىلارنىڭ ھەممىسى ئۈچۈن بۇ خۇددى تەھتى گەسرادىن بىردىنبىلا ئەرش ئەلغا چىققاندىكى ئىش ئىدى. ئۇلار بىلىمىسىزلىك ئادىلىق، خۇراپاتلىق پاش قىلىنغان ئاددىي ۋە قىسقا كۆمىدىنى كۆرۈپ، ناخشىلارنى ئاڭلاپ بەكمۇ تەسىرلەندى. كىچىك بالىلار ئىزچىلار بىلەن دوستلىشىشقا تىرىشىپ ئارىلىشىپلا ئالدى. خالايق ساھىپخان مېھمانلارنى تاماققا تەكلىپ قىلغاندىلا قىمىغان ھالدا تارقاشتى. ئەمما ئۇششاق بالىلار ئىزچىلارنىڭ قايتىپ چىقىشىنى كۈتۈپ ئىشىك تۈۋىدە قالدى.

ھاۋا ئىنتايىن ئىسسىق ئىدى. كىشى دەممۇ- دەم ئۇسساپ تۇراتتى. نەم يەردە يالىڭاچ بولۇپ يېتىۋالغۇسى كېلەتتى. شورپا تارتىلغاندا چوڭ ۋە ئازادە مېھمانخانا تونۇردەك قايناپ كەتكەنىدى. روزى شەيخ ھۆرمەت كۆرسۈتۈپ ئۇلارنى داستىخانغا تەكلىپ قىلدى.

— ھۆرمەتلىك مېھمانلارنى ئاۋازە قىلىپ تۇتۇپ قالغانغا چۈشلۈك ئىش بولمىدى، شۇنداق بولسىمۇ،... — دېدى ئۇ تەكەللۈپ بىلەن.

ئىزچىلار چۆپ- چۆپ تەرلەپ تۇراتتى، ئۇنىڭ ئۈستىگە شورپا بەك مايلىق بولغاچقا كۆڭۈلگە ئۇراتتى. ئەگەر بۇنىڭ ئارقىسىدىن ئىسسىق پايلىماي سوغۇق سۇ ئىچكەندە ئاسانلا ئىچ سۈرۈشنى كەلتۈرۈپ چىقىراتتى. مەمتىلى ئەپەندى شورپىنى ئىچەلمەي تۇرغان ئىزچىلارغا:

— شورپىغا قېتىق سېلىپ ئىچىڭلار، — دېدى سەمىيلىك بىلەن، — بۇنىڭدا ئىككى پايىدىغا ئېرىشىسىلەر، بىرى، مايلىق شورپا كۆڭۈلگە ئۇرمايدۇ، يەنە بىرى ئىچ سۈرۈشنىڭ ئالدىنى ئالىدۇ.

ئىزچىلاردىن بىر قانچىسى بۇ گەپ بىلەن بايا ئۇسسۇزلۇق ئۈچۈن ئېلىپ كىرىلىپ ئىچىپ بولالمىغان قېتىقنى قوشۇقلاپ ئېلىپ شورپىغا سېلىشتى. بۇ ئۇسۇل سىناپ كۆرۈلگەندىن كېيىن، باشقىلارمۇ شۇنداق قىلدى.

روزى شەيخ داستىخانغا قارىشىپ بېرىۋاتقانلارنى بۇيرۇپ قېتىق ئەكەلدۈرۈپ تۇردى.

— ئەپەندى دېگەندەك، قېتىقنى كۆپرەك ئىچىۋېلىڭلار، قېتىق دېگەن تەشنىلىقنى باسدۇ، قۇمىسىدىن چىقساڭلار ئاققاشقىچە تامچە سۇ تاپىقلى بولمايدۇ، ھاۋا شۇنداق قايناپ كېتىۋاتقاندا،... ھەرگىز تارتىنماڭلار، — دەپ تۇراتتى روزى شەيخ.

ئۇلار روزى شەيخ ئۆيىدىن ئۇزاق چىققاندا ھاۋانىڭ قىزىقى يۇقىرى پەللىگە چىقىدىغان سائەت 12-13 لەر ئەتراپى ئىدى.

— سەل ھاۋا يانغاندا ماڭساڭلارمۇ بولاتتى، بولمىسا، — دەپ نەسەت قىلدى روزى شەيخ.

— ئىزچى دېگەن ئىسسىقتا، چىللىنىڭ سوغىدا پىشمىسا قانداق بولىدۇ، شەيخ ئاخۇنۇم؟ غەم قىلمىسىڭىزمۇ بولىدۇ، شەيخ ئاخۇنۇم؟ بۇلار ئۇنچىلىك جاپاغا چىدايدۇ. ئۇنىڭ ئۈستىگە تولۇملىرىمىزدا قېتىق يېتەرلىك، — دېدى مەمتىلى ئەپەندى ئۇنىڭ كۆڭلىنى ياساپ.

قۇمىسىغا ئاھالىسى ئۇلارنى قانداق قىزىقىش بىلەن كۈتۈۋالغان بولسا شۇنداق قىزىقىش بىلەن ئۇزۇتۇپ قالدى. بالىلار ئۇلارغا ئەگىشىپ قۇمالتاغىچە كەلدى.

قۇمالتاغنىڭ قۇيرىقى قۇمىسىغا ئاخىرلىشىپ ئاتۇش - قەشقەر تۈزلەڭلىكلىرى بىرلىشىپ كېتەتتى. ئاققاشقا ئۆتىدىغان يول تۈزلەڭلىككە «چۆكۈپ كېتىۋاتقان» تاغنىڭ ئاخىرىقى تۆپىلىكىدىن ئۆتەتتى. بالىلار ئەنە شۇ تۆپىلىك ئۈستىدە تۇرۇپ قالدى ھەم تۆۋەنگە چۈشۈپ كېتىۋاتقان ئىزچىلارغا قاراپ قول پۇلاڭشىتىپ چۇقان سېلىشتى.

بۇ ئانچە ياخشى ياسالمىغان ھارۋا يولى تۆپىلىكتىن بىر «پەلەمپەي» تۆۋەنلىگەندىن كېيىن بىر ھازا تۈزلەڭ ساي ئۈستىدە باراتتى. ئارقىدىن ئىككىنچى «پەلەمپەي» دىن تۆۋەنلەپ چۈشەتتى. شۇ يەردە يول ئىككىگە بۆلۈنەتتى. بىرى تاغنىڭ جەنۇبىي ئېتىكىنى بويلاپ

غەربىي جەنۇپ يۆنىلىشىدە بەشكىرەم تەرەپكە؛ بىرى جەنۇبقا ئاققاش تەرەپكە كۆز يەتكۈسىز چۆللۈكنى كېسىپ ئۆتەتتى.

بەشكىرەم تەرەپكە كەتكەن يولنىڭ يېنىدا (ئاچالدىن 500 مېتىرچە يىراقتا) قەدىمىي بەلگە مۇنارىسى — مۇرتۇم (مورا - تام) ۋە ئۇنىڭ يېنىدا قاراۋۇل سۇپىسى (تۇر) چوقچۇيۇپ، ئېگىز - پەس ئىدىر - دۆڭلۈكلەر ئارقىسىدىن باش چىقىرىپ تۇراتتى.

«ئۈچىنچى پەلەمپەي» دىن چۈشكەندىن كېيىن شېغىللىق ساي تۈگەپ، شور تۇپراقلىق تۈزلەڭلىك باشلىناتتى. ھارۋا يولنىڭ ئۇچىدا - يىراق ئۇيۇقتا بىردانە جىگمومىدەك «تىم» كۆرۈنەتتى.

ئەتراپقا قارىسىڭىز قۇمىسىغى يېزىسى ۋە بەشكىرەم يېزىسىنىڭ دەل - دەرەخلىرى ئۇيۇقتا يېشىل بەلۋاغدەك كۆرۈنىدۇ. قۇمالتاغ (ئۇ ئەمدى ئارقىدا قالغان) مەغرۇر ھالدا كەينىگە داريىپ تۇرىدۇ. شەرق تەرەپ ئۇيۇقتا تاشلاندىق مەھەللىلەردەك ئەسكى تاملىقلار، ئامبار توشمىسىدەك بولۇپ قالغان قەدىمىي سېپىل ئىزلىرى گاھ ئاشكارە، گاھ تۇتۇق كۆرۈنىدۇ.

مەتىلى ئەپەندى ئاشۇ ياقنى كۆرسۈتۈپ:

— بۇ قەدىمىي پايتەختنىڭ خارابىلىرى، — دېدى ۋە قوشۇپ قويدى، — «خانۇي» دېگەن شۇ.

— كۆرگەچ ماڭساق بوپتىكەن، — دېدى ئەكبەر شوخلۇق بىلەن.

— ھازىر بۇنىڭغا ئۈلگۈرەلمەيمىز، ئوغلۇم، كەلگۈسىدە بىز ئۇ

يەرنى ئاچمىز! — دېدى تەۋپىق

تۈزلەڭلىكتە بېسىلغاق، ئىشەكقۇمۇچى قاتارلىق ئۆسۈملۈكلەر پىرغىرىم ئىسسىقتا شۈمىشىپ تۇراتتى. بۇلار يىراقتىن يېشىل مەخمەلدەك كۆرۈنىشىمۇ يېقىن كەلگەندە يەككە - يەككە، شۇنچىلىك شالاڭ ئىدى. تەكشى جايلاز گىيا ئۈنمەيدىغان تاقىر شورۇلۇق؛ ئېگىزەرەك جايلىرى بوز توپۇلۇق، بېسىلغاق، ئىشەكقۇمۇچى قاتارلىق ئۆسۈملۈكلەر مۇشۇنداق جايلاردا ئۆسەتتى؛ ئويمانراق جايلىرىدا قويۇق سېرىق قومۇش

ئۆسكەندى. بۇ يەرنىڭ تۇپرىقى پوستەك توپا ياكى شور توپا بولغاچقا ئادەم دەسسەپ ئوشۇققىچە، بەلكى ئۇنىڭدىنمۇ چوڭقۇرراق پېتىپ كېتەتتى. شۇڭا چۆلنى كېسىپ ئاققاشقا بارىدىغان يول ئۇزۇن يىللار جەريانىدا بېسىلىپ، چىڭداغاچقا ئىككى تەرەپكە قارىغاندا خېلى چوڭقۇر ئويۇلۇپ چۈشكەن، يولدىن كۆرە ئېرىققا بەكرەك ئوخشايتتى. ئىزچىلار خۇددى ئېرىق ئىچىدە كېتىۋاتقانداك تەكشى قەدەملەر بىلەن كېلەتتى. ئۇلار تەردىن چىلىق - چىلىق بولۇپ كېتىشكەن بولسىمۇ، ئۇستازى بىلەن ئەڭ گۈزەل تەسەۋۋۇرلىرىنى ئورتاقلىشىپ ماڭاتتى، بۇ چۆللەرنىڭ كەلگۈسىدىكى مەنزىرىسىنى سۈرەتلىشەتتى.

ئۇلار ئاققاشقا يېقىنلاشقاندا قوياش غەرب تەرەپكە قىسىيىپ، ھاۋامۇ سەل سالقىنلىشىپ قالغانىدى. شۇنداق بولسىمۇ شور تۇپراقتىن يۈزلەرگە گۈپۈلدەپ ئىسسىق ئۇرۇلۇۋاتاتتى. يول ئاققاشنىڭ تاختاق مەھەللىسىگە تۇتۇشاتتى. دەسلەپكى ئېتىزلاردىكى كېۋەزلەرمۇ ئىسسىقتىن قورۇلۇپ قالغاندەك بىلىنەتتى.

شۇ ئەتراپتا مال بېقىپ، تېزەك تېرىپ يۈرگەن بىر نەچچە بالا دەرھال يول بويىغا يېتىپ كەلدى ۋە كىرلىشىپ كەتكەن يۈزلىرىدە ئەڭ روشەن چاقناپ تۇرغان كۆزلىرىنى يولۇچىلارغا تىكىپ بىر - بىرىنى نوقۇشقان ھالدا قىزىقىپ قارىشاتتى. تەۋپىق ئۇلاردىن سورىدى:

— ئوغۇللىرىم، ئالدىمىزدىكى يۇرتنىڭ ئىسمى نېمە؟

— تاختاق! — ئۇلار چاڭلىداق ئاۋاز بىلەن جاۋاب بەردى.

— سىلەر شۇ يەرلىكمۇ؟

— ھەئە.

— مەھەللىلەردا مەكتەپ بارمۇ؟

— مەكتەپ؟! — ئۇلار چۈشەنمىگەندەك بىر - بىرىگە قاراشتى.

— مەكتەپ، سىلەردەك بالىلارنى يىغىۋېلىپ خەت ئوقۇتۇدۇغان

يەر.

— بازار مەھەللىدە با، مامۇتھاجىم ئۆزىنىڭ ئۆيىنى مەكتەپكە

بېرىپ، تاختاققا كۆچۈپ كەلدى.
مەمتىلى ئەپەندى ئىزچىلارغا بۇرۇلدى.
— تەلەپلەر، يۇرتقا ئاز قالدۇق، جەڭگىۋار بولۇڭلار، ئۈستى-
بېشىڭلارنى ئوڭشاڭلار، سەپنى تۈزەڭلار، قۇربان جاپپار، ناخشا...
ئىزچىلار ئۆزلىرىنى تۈزەشتۈرۈشتى. ئاندىن ئاۋۋالقى قاتارنى
ئەسلىگە كەلتۈردى. ناغرا - سۇنايلار چېلىنىپ، ناخشا باشلاندى. بۇ ناخشا
تاك ئۇلجىسى بولغان خورازدەك يەنە بىر خىلۋەت يېزىنى ئويغۇتۇۋەتتى.

*

**

ئۇلارنى مامۇتھاجىم، ئۇرايمھاجى، باي مۇھەممەدلەرنىڭ
كۈتۈۋېلىشى بىلەن ئاققاشتا بىر كۈن قونۇپ قالىدىغان بولدى. بازار
مەھەللىسىدە ئويۇن قويدى. مەمتىلى ئەپەندى يېڭى مائارىپنىڭ
ئەۋزەللىكى، يات مىللەتلەرنىڭ تەرەققىياتى، ئۇيغۇر مىللىتىنىڭ خار ۋە
زەبۇن بولۇشىنىڭ بىرىنچى سەۋەبى — نادانلىق ۋە خۇراپات پاتقىقىغا
پىتىپ قالغانلىق ئىكەنلىكى ھەققىدە نۇتۇق سۆزلىدى.

2

ئىككىنچى كۈنى ئۇلار ئاققاشتىن يولغا چىقىپ، شاپتۇلغا قاراپ
مېڭىشتى. تاكى ئاققاش يېزىسىنىڭ ئاخىرىقى ئۆيلىرىنى ئارقىدا
قالدۇرۇپ چىققۇچە ناغرا- بارابانلارنى چېلىپ جەڭگىۋار ناخشىلارنى
توۋلاپ چىقىشتى.

قىزىل دەرياسىنىڭ چەكسىز بۇز يەرلەرنى كېسىپ ئۆتكەن
ئېقىنى گاھ كەڭ يېيىلىپ، سايازلىرىدا ياپ- يېشىل سازلىق
ئۆسۈملۈكلىرى بىلەن قاپلىنىپ ياتسا، گاھى يەرلىرى تار ۋە تىك يارلىق
ئىدى. دەريانىڭ ئىككى تەرىپىدىكى تۈزلەڭلىك سېرىق قومۇشلۇق

بىلەن قاپلانغان. بەزى يەرلىرى قويۇق، بەزى جايلىرى شالاڭ ۋە قاتتىق شورلۇق ئىدى.

ئۇلار دەريادىن ئۆتۈپ، گويىا باش تارتقان بۇغدايلىقتەك قويۇق سېرىق قومۇشلۇقنىڭ ئارىسىدىكى ئوپۇق بىلەن سۆيۈشۈپ تۇرغان تۈزلەڭلىكنى كۆرۈشتى.

قومۇشلۇقنىڭ ئوتتۇرىسىدا بىر قېرى ھەم بىقىش تاپمىغان ئورۇق ئېشەك سېرىق قومۇشلۇقنىڭ شالاڭراق جايلىرىدا قارا قومۇش تېرىپ يەپ يۈرەتتى. ئىشەكتىن ئانچە يىراق بولمىغان جايدا بىر قېرى دېھقان قومۇش ئورۇۋاتاتتى. ئۇ ئېشىكىگە قارىغاندا تېخىمۇ جۈدەڭ كۆرۈنەتتى، چۈنكى ئۇنىڭدا مەسئۇلىيەت غېمى ئارتۇقراق ئىدى. شۇڭا ئۇنىڭ قورۇلۇپ كەتكەن يۈز ۋە بويۇنلىرى يۇلغۇن كۆتىكىدەك كۆرۈنەتتى. ئۇنىڭ ئۇچىسىدا خام كۆينەك ۋە سىدام بويالىغان ئىشتانلا بولۇپ، يالاڭغىداق پۇتلىرى ئۆزى دەسسەپ تۇرغان شورلۇقتەك قوتۇر ۋە قارا ئىدى. ئۇنىڭ ھازىر ئوڭدا يېتىپ بالىلىرىنىڭ راھىتىنى كۆرۈدىغان مەزگىلى بولسىمۇ، بىراق تىرىكچىلىك غېمى ئۇنى ئارامدىن جۇدا قىلغان، ئۇ بولسا قاقشال بولۇپ كېلىۋاتقان ئۆمۈر دەرىخىگە بىر تامچە بولسىمۇ ھاياتلىق يامغۇرى پەيدا قىلىش ئۈمىدىدە سەھەر ئورنىدىن تۇرۇپ جاڭگالغا كەلگەنىدى.

مەمتىلى ئەپەندى ئۇنىڭ ئۇدۇلىغا كەلگەندە ئۇنلۇك سالام قىلدى.
— ئەسسالا مۇ ئەلەيكۇم! ھارمىغايىسىز، تاغا، — دېدى ئۇ ھەم كىچىك ئېرىقتەك ئويۇلۇپ كەتكەن چىغىر يولىدىن چىقىپ، قومۇشلۇقنى ئارىلاپ بوۋايغا قاراپ ماڭدى.

بوۋاي بىر قولىدا ئوغاق، بىر قولىدا بىر تۇتام قۇمۇش بىلەن ئۆرە بولدى، ئەمما ئۇنىڭ بەللىرى ئۇزۇن زامان مۇكچۈيۈپ ئەمگەك قىلىش نەتىجىسىدە ئاشۇنداق كۆنۈپ قالغاندەك، راۋۇرۇس تۈزلەنمىدى. ئۇ شۇنچە سەھەردە جاڭگالدىن چىقىپ كەلگەن تەرتىپلىك كىيىنگەن، شۇ زامان كىشىلىرىگە ئانچە ئوخشىمايدىغان بۇ كىشىگە ۋە ئۇنىڭ ئارقىسىدىكى ياش يىگىتلەرگە ھاڭۋېقىپ قارىدى...

— ۋە ئەلەيكۇم... — دېگىنىچە يىگىتلەرگە قاراپ كەتتى. بەلكىم ئۇنىڭمۇ ئاشۇ يىگىتلەر قورامىدا بالىسى ياكى نەۋرىسى بولسا شۇ يادىغا يېتىۋاتقاندۇر.

— قەيەردىن سىز؟ — مەمتىلى ئەپەندى ئۇنىڭغا قول ئۇزاتقاندا ئۇ قايسى قولىدىكى تاشلىۋېتىش ئەپلىكرەك ئىكەنلىكىنى ئويلىۋېتىۋاتقاندا تېڭىرقاپ قالدى. نەتىجىدە مەڭدەپ قېلىپ ھەر ئىككى قولىدىكى نەرسىنى تاشلىۋېتىپ، قېتىپ تاشتەك بولۇپ كەتكەن قوللىرىنى بۇ چىرايلىق ئەپەندىگە ئۇزاتتى ھەم ئېسەنكىرىگەندەك:

— كاما تېرەكتىن... شاپتۇلنىڭ كاما تېرەك،... — دېدى.

ئارقىدىن ئىزچىلارنىڭ ھەممىسىمۇ ئۇنىڭ بىلەن بىر- بىرلەپ قول ئېلىشىپ كۆرۈشتى.

مەمتىلى ئەپەندى دېھقان ئۈچۈن شۇ تاپ تىرىكچىلىكنىڭ ھەرىكىتىنى قىلىش مۇھىملىقىنى، ئۇنىڭ بىر مۇنچە ۋاقتىنى ئېلىپ، قۇرۇقتىن- قۇرۇق ھال سوراپ قويۇشنىڭ پايدىسى يوقلۇقىنى ھېس قىلىپ، دەرھال يەردىكى ئوغاقنى ئالدى.

— مەن ئورالارمەنمۇ؟ — دېدى ئۇ ئوغاقنى دەڭسەپ كۆرۈپ، بوۋايغا كۈلۈپ قاراپ.

— سىلى،... قوللىرى... بوۋاي خېجىل ھالدا قول تەڭلەپ، ئوغاقنى ئېلىۋالاي دېگىچە، مەمتىلى ئەپەندى بىر توپ قومۇشنى سول قولى بىلەن قاماللاپ تۇرۇپ، ئاستىغا ئوغاقنى ئۇردى...

ئۇنىڭ ھەرىكىتى بۇيرۇق بولغاندەك، ئىزچىلار شۇئان قولى بىلەن قومۇش يولۇشقا باشلىدى ھەم بىردەمدىلا ئىككى ئۇلغاچە قومۇشنى ئۇرۇپ دۆۋىلىۋەتتى.

— ئارتىپ بېرەيلى، بوۋاي قىيىنلىپ قالمىسۇن، — دېدى تەۋپىق، بۇ گەپ بىلەنلا ئىزچىلاردىن بىرى ئېشەكنى ھەيدەپ كەلدى. يەنە بىرى ئارتىق ئېتىپ، ئېشەككە ئارتتى. باشقا جۈپ- جۈپ قوللار ئۆزىسىگە قۇچاق- قۇچاق قومۇشنى قويۇپ، يەنە باشقىلىرى ئېشەكنىڭ

تۆشۈنى تارتىپ مەھكەم باغلىۋەتتى.
بوۋاي تېخىچە نېمە ئىشلار بولۇۋاتقىنىنى ئاڭقىرالمىي تۇراتتى.
ئۇلارنىڭ راستىنلا بىر ناتونۇش بوۋاي ئۈچۈن ئىشلەپ بېرىۋاتقانلىقىنى
ئويلاپمۇ باقمىغانىدى.

— بوۋا، ئەمىسە بىز ماڭغاچ تۇرايلى، خۇدا نېسىپ قىلسا يەنە
كۆرۈشەرمىز. بۇنى تاشلىۋېتىپ، ئۆزىڭز كېلەلمىسىڭىز، بالىلارنى
ئەۋەتىپ، قالغىنىنى ئېلىپ كېتىڭ. ھەممىنى ئارتىپ بېرەيلى دېسەڭ،
ئېشەك ئاجىزراق كۆرۈنۈدۇ، — دېدى مەمتىلى ئەپەندى.

— ھەشقاللا، ھەشقاللا... — بوۋاينىڭ بۇندىن باشقا سۆزگە تىلى
كەلمىدى. ئىزچىلار مېڭىش ئۈچۈن چىغىر يولغا چىققاندىن كېيىنلا،
— بالام ئىسىلى، ئىسىلنى قەيەدىن سورايمىز؟... — دېگىنىچە قالدى.
بۇ چاغدا ئىزچىلار ئۇنىڭ خىرىلداپ قالغان ئۇنى ئاڭلانمايدىغان
يىراقلىققا كېتىشكەندى. يىراقتىن يېشىل قومۇشلار ئارىسىدىن
ئۇلارنىڭ يۇقىرىقى گەۋدىسى كۆرۈنۈپ، بارا-بارا خىرە كۆزلەردىن ئۆچتى.

ئۇلار قومۇشلار ئارىسىدا گاڭگىرىغان بوۋاينى قالدۇرۇپ، تېز يول
يۈرۈپ، كاما تېرەككە كېلىشتى. كەنتكە كىرىش ئالدىدا جاڭگالغا
تۇتۇشىدىغان جايدا بىر نەچچە تۈپ پاخماق قاغا جىگدىگە بىر نەچچە بالا
چىقىۋالغانىدى. ئۇلارنىڭ ئۈستىبېشى جۇلجۇل، رەڭگى-روھىدىن توپا
كۆرلەپ تۇراتتى. ئۇلار ھەدەپ قاغا جىگدە پۇتايىتى. پەستە ئۇلارنىڭ بىر
تۈپ شېرىكى ئەپسانە سۆزلەر بىلەن ئۈستىدىكىلەرنى تىللايتى ۋە قوشاق
ئېيتاتتى:

قاغا جىگدىنى يېمەڭ،
مەيدەم ئاغرىيدۇ دېمەڭ.
ئېرىڭىز ئەنجانغا كەتسە،
كىمگە تېگەمەن دېمەڭ.

.....

بۇلار يۈز مىڭلىغان ئۇيغۇر بالىلىرىنىڭ ئىخچام ئەۋرىشىكىسى ئىدى. بۇ ھاياتلىققا كەلتۈرۈپلا تەربىيىسىز تاشلىۋېتىلگەن، ھەم ئادەمگە ھەم ھايۋانغا ئورتاق تەرەپلىرى بولغان مەخلۇقلارغا ئايلىنىپ قېلىۋاتقان بالىلارنىڭ تىپى ئىدى. بۇنداق بالىلارنى خالىغان يېزىدىن تېپىشقا بولاتتى. مەمتىلى ئەپەندى جىگدە تۈۋىدە تۇرۇپ قالدى. ئۇنىڭ يۈرىكىنى نېمىدۇر تاتلىغاندەك بولدى. كۆز چاناقلىرىمۇ ئېچىشقاندەك بولدى.

— ھازىر ئول! — دېدى ئۇ ئىزچىلارغا. ئىزچىلار نېمە ئىش ئىكەنلىكىنى بىلىشمىسىمۇ بۇيرۇقنى دەرھال ئىجرا قىلىپ، سەپكە تىزىلدى، — قۇربان، ناخشا باشلا ئوغلۇم.

قۇربان جاپپار ناخشا باشلىدى. ئۇلار ئۈنچە كەپسىز بالا ئالدىدا دىققەتتە تۇرۇپ، ئىخلاس بىلەن ناخشا ئوقۇشتى.

نۇرلاندۇردى يۇرتلارىمىزنى قۇمۇلدىن كۈن تۇغۇپ،
مۇستەبىت زالىملار ئولسا مەھۇ ئولدى ئۇرۇلۇپ (نەقرات: ئۇرۇلۇپ).
ئەي، غازى غوجامنىياز ئاتامىز مىڭ ياشا،
ھىممىتىڭ بىرلە ئاچىلغان ئەسرى^① مەكتەپ كەڭ تاشا
ئەسرى مەكتەپتە ئوقۇيمىز قىز ئوغلۇلار بىر بولۇپ (نەقرات: بىر بولۇپ).

.....

بالىلار بۇلارغا بەكمۇ قىزىقىپ قالغانىدى. جىگدە ئۈستىدىكىلەرمۇ چۈشتى. ئۇلار ئىزچىلارنىڭ بىر خىل كىيىمىگە، رەتلىك تۇرىقىغا، يېڭىچە ناخشىسىغا قىزىقىپ قېلىشتى. ناخشىدىن كېيىن مەمتىلى ئەپەندى بالىلارنىڭ بېشىنى بىر- بىرلەپ سىلاپ چىقتى ۋە يېنىدىن ئايرىمايدىغان خروم سومكىسىدىن مەنپەسە چىقىرىپ، بالىلارغا ئىككى تالدىن بەردى.

— بالىلىرىم، بۇ ئاكىلىرىڭلار ناخشىنى ئوبدان ئوقۇمدىكەن؟

^① زامانىۋىي، يېڭىچە مەنىسىدە — (تۈركچە، ئەسلى ئەرەبچىدىن) — ئا.

سىلەرمۇ مۇشۇلاردەك بولۇشنى خالامسىلەر؟ — دېدى.
بالىلار ئۇنىڭسىزمۇ ئىزچىلارغا ھەۋەس قىلىپ تۇراتتى. شۇڭا ئۇلار،
شۇنداق بولۇش ئاسانلا دەپ ئويلاپ، دەرھال رازىلىق بەردى:
— ھەئە!

— ئەمما، بۇنىڭ ئۈچۈن سىلەر بايقىدەك بىمەنە قوشاقلارنى
ئېيتماسلىقىڭلار كېرەك. سىلەر تېخى كىچىك، ئۈگەنسەڭلار بۇ
ئاكاڭلاردەك ياخشى نەرسىلەرنى ئۈگۈنۈڭلار، بۇنىڭ ئۈچۈن مەكتەپتە
ئوقۇش كېرەك. ئەگەر ئاتا- ئاناڭلار ئەۋەتسە پەيزىۋاتقا بېرىپ ئوقۇڭلار،
قەشقەرگە ياكى ئاتۇشقا بارساڭلارمۇ بولۇدۇ.... — دېدى. ئۇنىڭ كۆپ
سۆزلىگۈسى بارىدى، ئەمما بالىلارنىڭ بەربىر چۈشەنمەيدىغانلىقىنى،
ئۇلارنىڭ ھازىرقى ئويىپىكىتىپ شارائىتى ئوقۇشقا يار بەرمەيدىغانلىقىنى
ئويلاپ، ئېچىنىش ئىلكىدە ئۇلار بىلەن خوشلاشتى.

بالىلار ئۇزاققىچە ئۇلارنىڭ ئارقىسىدىن قاراپ قېلىشتى. ئۇلارنىڭ
ئوقۇش قىزغىنلىقىنى ھايال بولمايلا مۇھىتنىڭ توپانى يۇيۇپ
ئۆچۈرۈۋەتكەن بولسىمۇ، ئۇلاردا يەنە مەڭگۈ ئۆچمەيدىغان بىر تەسىراتمۇ
قالغانىدى.

مەمتىلى ئەپەندى يۈرىكىنى غايەت زور بىر تاش بېسىۋالغاندەك
كەيپىياتقا كېلىپ قالدى. ئۇ بۇ تاشنى ئېلىپ يىراققا چۈرۈۋېتىشنى
خالسىمۇ بىراق كۈچى يەتمەيتتى. يۇلقۇناتتى. ئۇنىڭدا يەنە ساماۋى
چۆچەكلەردىكى پالۋانلاردەك كۆز يۇمۇپ — ئاچقۇچە مۆجىزە يارىتىش
ئىستىكى (خام خىيال) پەيدا بولۇپ قالدى. ئۇنىڭ خالايدىغىنى بۇ
بەختسىز ئەلنى بىر كېچىدىلا ئاڭلىق قىلىۋېتىش ئارزۇسى ئىدى.
ئۇنىڭدىكى بۇ خىل جان قىيىنغۇچى خىيال تاكى كاما تېرەك كەنتىنىڭ
مەركىزىكىرەك بېرىپ، بىر كۆلنىڭ بويىدا دەم ئېلىشقا توختىغانغا قەدەر
داۋام قىلدى.

كۆل بويىدا بىر ھازا دەم ئالغاندىن كېيىن، ئۇنىڭ يۈرىكىدە
«ئىمكانىيەت يار بەرگەن دائىرىدە تىرىشىش! ۋە يەنە تىرىشىش» دېگەن

قارار ئۈستۈنلۈككە چىقىپ، دەم ئېلىشنىڭ توڭگەنلىكىنى ئېلان قىلدى. يارمۇھەممەدكە ئىزچىلارنى سەپكە تىزىپ، جەڭگىۋار ھالەتتە شاپتۇلغا كىرىشكە تەييارلىنىش بۇيرۇقى بەردى.

ئاشۇنداق سۈر- ھەيۋە بىلەن، يەرنى تىترەتكۈدەك قەدەم بېسىپ ناخشا ياڭرىتىپ شاپتۇل بازىرىغا كىرىشتى. بۇ ئەتراپتىكى ھەر بىر يېزىدا ھەپتىنىڭ ئوخشىمىغان كۈنلىرىدە بازار بولاتتى. شاپتۇلدا سەيشەمبە كۈنى بازار بولاتتى. شۇڭا بۇ يەرنى «سەيشەمبە بازار»، «كالتە بازار» مۇ دەپ ئاتايتتى. بۈگۈن شاپتۇلنىڭ بازىرى بولغاچقا كوچىلار تارلىشىپ، يار- يار ھارۋىلار بىر- بىرىگە كىرىشىپ كەتكەن، ساتارمەنلەرنىڭ ئۆز مېلىنى ماختاپ چۇقان سېلىشى ئۈچىگە چىققاندى. شۇنداق بولۇشقا قارىماي، ئىزچىلارنىڭ ھەيۋەتلىك قەدىمى ۋە جاراڭلىق ناخشىسى ھەممىنىڭ دىققىتىنى تارتتى. شۇڭا كوچىدا قىستىلىشىپ يۈرگەن ئادەملەر بار كۈچى بىلەن چەتكە قىستىسىپ، ئوتتۇرىدىن ئۇلارغا يول بوشۇتۇپ بەردى.

— نېمە ئىش قىلىدىغان ئادەملەردۇ بۇ؟

— نەدىن كەلگەندۇ؟

— كىمنىڭ ئەسكەرلىرىدۇ بۇ؟

—

بازاردا غۇلغۇلا باشلىنىپ كەتتى. بەزى ئىشى يوق بىكار لاغايلاپ يۈرۈدىغانلار ئىزچىلارنىڭ كىملىكىنى بىلىش ئۈچۈن ئۇلارنىڭ ئارقىسىغا كىرىۋېلىشتى. ئۇلار ئۆز مۇلاھىزىلىرىنى، قاراشلىرىنى داۋام قىلىپ كېلەتتى.

— يېڭى تۇتقان ئەسكەرلەر ئوخشىمامدۇ؟

— ياقەي، كۆرمەيۋاتامسەن، ئەسكەرلەرنىڭ بۇندىغىنى بۇ

ئىقلىمدىن تاپالمايسەن.

— ئىشقىلىپ، ھۆكۈمەتنىڭ بىر نېمىلىرى، بىزگە پايدىسى

يوق!

— قېنى، ئۇلار نەگە بارىدۇ، كۆرۈپ باقمادۇق...

ئىزچىلار ئاۋۋال چوڭراق بىر ئاشخانغا كېلىپ، توختىدى ۋە غىزالانماقچى بولدى. ۋاقت چۈشتىن ئۆتۈپ پىشىمگە تەۋە بولۇپ قالغاچقا ئۇلارنىڭ قورسىقىمۇ ئاچقاندى. ئۇلارنىڭ ھەممىسى ئاشخانغا پاتىمغاچقا تەرتىپ بىلەن غىزالىنىشتى.

— ھۆكۈمەت ئادەملىرىگە ھېچ ئوخشىمايدۇ، — دەپ مۇلاھىزىلىرىنى داۋام قىلدى، نېرىدا ئۇلارنى كۆزۈتۈپ تۇرغان قىزىققۇچىلار، — ئۇ خەقتىن ئىككىسىلا بازارغا كېلىپ قالسا پاتامدىغان، ئۇرۇدىغاننى ئۇرۇپ، تىللايدىغاننى تىللاپ، گۈلدۈر-غالاپقا تۇرۇپ بولمايتتى.

— بۇلار تالىپلار ئوخشايدۇ....

— شۇ، شۇنداق بىر يېرى بار، ئىمانى كامىل، قارساڭلام باش لىڭشىتىپ سالام قىلىپ تۇرىدۇ، تېخى.

«ھېچنېمە كۆرمىگەندەك» ھەممىگە قىزىققۇچى ئۇيغۇر پۇقرالىرى، چۇۋاللىشىپ بۇ ئەتراپقا يىغىلىشىۋالدى. ئۇلارنىڭ ئىشى بار- يوقلىرىمۇ، ئىشى ئالدىراشلىرىمۇ، قىزىقىشلىرىغا بەس كېلەلمىگەندەك قىلاتتى. مەتىلى ئەپەندى بىر توپ ئىزچى تاماق يېيىشكە كىرىپ كەتكەن پۇرسەتتە تالادا كۈتۈپ بىكار تۇرغىچە يىغىلغان خاللايىققا بىر نەچچە ئېغىز گەپ قىلىشنى لايىق كۆردى. ئۇ يارمۇھەممەدكە پىچىرلاپ، خالايىق سەل تەرتىپكە كەلسە ئازراق گەپ قىلماقچى ئىكەنلىكىنى ئېيتتى. يارمۇھەممەد دەرھال بىر يار- يار ھارۋىنىڭ ئۈستىگە چىقىپ:

— خالايىق، سەل جىم بولايلى، بىزنىڭ ئۈستىمىز مەتىلى ئەپەندىنىڭ سىلەرگە گېپى بارىكەن، — دېۋىدى قىزىقىشلىرىنىڭ قانائەت تېپىشىغا كۆزى يەتكەن خالايىق يارمۇھەممەدنىڭ ئورنىغا مەتىلى ئەپەندى چىقىپ راۋۇرۇس تۇرۇۋالغىچە تېخىمۇ جىددىي ۋە ئالدىراش پىچىلاشلار بىلەن مەيداننى خۇددى مىڭلىغان ئۇچار قاناتلار ئوتلاپ يۈرگەن ئورمانلىقتەك شاۋ- شاۋغا تولدۇرۇۋەتتى.

مەتىلى ئەپەندى ھارۋا ئۈستىگە چىقىپ جايلىشىۋالغاندىن

كېيىن ئەتراپنى ئوراپ تۇرغان، ھاياتنىڭ لەززىتىنى سۈرەلمەستىن، دۇنياغا نېمىشقا كېلىپ، نېمىشقا كېتىۋاتقانلىقىنى چۈشەتمەستىن ياشايدىغان ساددا، ئاقكۆڭۈل ۋە گۈل چىرايلىرىغا — ئۇيغۇر چىرايلىرىغا پەس قارىۋېلىپ:

— ۋەتەنداشلار، — دەپ خىتاپ قىلدى. ئۇنىڭ سۆز باشلىشى بىلەنلا ئەتراپ جىمجىت بولۇپ كەتتى. پەقەت نېرىدا سېتىقچىلارنىڭ ۋاقىرىشى يات ۋە بىچارە ئاڭلىنىپ تۇراتتى، — بەلكىم، سىلەر بىزنى كىمدۇر؟ نېمە قىلىدىغانلاردۇر؟ دەپ قىزىقىدىغانسىزىلەر. شۇنداقمۇ؟ بىز، ئاتۇشتىن كەلدۇق. مەن مۇئەللىم، بۇلار بولسا مېنىڭ تەلەبىلىرىم. بىز بۇ سەپىرىمىزدە مەدەنىي- ئاقارتىش تەشۋىقاتى ئېلىپ بېرىشنى مەخسەت قىلىپ كېتىۋاتىمىز، — كىشىلەر ئارىسىدا پەس ئاۋازدا بىر پەسكە شاۋ- شاۋ بولۇپ، نىمىنىدۇر مەسلىھەتلىشىۋالغاندەك بۇلۇشتى، مەمتىلى ئەپەندى سۆزىنى داۋام قىلدى، — بۇ قانداق مەخسەت؟ كىشىلەرنى مەدەنىيەتلىك بولۇشقا ئۈندەش، ئاقارتىش دېگەنچۇ؟ ئاددىي تىل بىلەن ئېيتقاندا «قارا تۈرك» لۈكتىن ئاقارتىش تەرغىباتى! خوش، بۇ نىمىگە كېرەك بولۇپ قالدى؟ بىزنىڭ كىشىلىمىزنىڭ ئادەملىكىنى تونۇپ، چۈشۈنۈپ ياشىشى ئۈچۈن! چۈنكى، مەدەنىيەت، ئىنسانلارنى خۇدانىڭ مۇددىئاسىدىكى «ھەممىدىن ئېزىز مەخلۇق» قا ئوخشىتىدۇ. ئەزىزلىقىمىزنىڭ بەلگىسى بىزگە كۆپرەك ئەقىل بەردى. ئۆز- ئارا سۆزلۈشۈشكە تىل بەردى. مۇشۇنداق تۇرۇپ بىز ھاياۋانلاردەك خار ۋە زەبۇن ياشىساق، خۇدانىڭ مۇددىئاسىغا مۇخالپ كەلمەسمۇ؟ بىر ئاز بولسىمۇ قىممىتىمىزنى چۈشۈنۈپ ئادەمدەك ياشاش ئۈچۈن، خۇدانىڭ ئىرادىسىنى ئورۇنلاش ئۈچۈن نېمە قىلىش كېرەك! ئوقۇش كېرەك، ۋەتەنداشلار! «قۇئانى كەرىم» مۇ «ئوقۇ!» دېگەن خىتاپ، بۇيرۇق بىلەن باشلانغان ئەمەسمۇ؟ مانا مۇشۇنىڭ ئۆزى «ئاقارغانلىق» بولۇدۇ. ئوقۇغان ئادەملا ھاياتنى ياخشىلاش ئۈچۈن كۆرەش قىلىدۇ، تىرىشىدۇ، چۈنكى، ئۇلار ھاياتنىڭ قىممىتىنى بىلىدۇ!

مەمتلىنىڭ ئاۋازىدا، ئاھاڭدا بىر خىل كىشىنى جەلىپ قىلىدىغان جەزىبە بارىدى. كىشىلەر سېھىرلەنگەندەك ئېغىزلىرىنى ئېچىپ قاراپ تۇرۇشاتتى. ئۇلارنىڭ بەزىلىرى بۇ سۆزلەرنىڭ تېگىدىن ئاللىقانداق نۇرنى - يورۇقلۇقنى كۆرگەندەك بولۇپ، ۋۇجۇدى تىترەپ، يېنىدىكىلەرگە «راست دەيدۇ، دېمىسىمۇ شۇ - دە!» دېيىشسە، بەزىلىرى بۇ سۆزلەرنى مەسچىتتە ھەمىشە ئوقۇلۇپ تۇرۇۋاتقان ۋەزگە ئوخشىمايدىغان بىر نېمىلەرنى دەۋاتىدۇ، دەپلا چۈشۈنەتتى؛ «نېمە دەيدۇ، بۇ ئادەم؟» دەپ سورىدى بىرى يېنىدىكىدىن. يەنە بەزىلەر بولسا ئاۋازنى ئاڭلاپ تۇرسىمۇ دىققىتى بۈگۈنكى بازار سودىسى، ئەتىكى دېھقانلىقچىلىق ياكى ئوتۇنغا بېرىش ئىشلىرى ئۈستىدە — ئۆز تىرىكچىلىكى دائىرىسىدە ئايلىنىپ يۈرەتتى.

غزالىنى چىققان ئىزچىلار ئاستىلا توپقا قوشۇلۇپ تۇرۇشتى. باشقا بىر توپ ئاشخانغا كىرىپ كەتتى. مەمتلى ئەپەندى ئەمدى دېھقانلارنىڭ شەخسىي تۇرمۇشىدىن ئەمەلىي مىساللارنى ئېلىپ، ئۇلار چۈشۈنەلەيدىغان تىل بىلەن ئۇقۇشنىڭ پايدىسىنى شەرھىلىمەكتىدى. بۇنىسى دېھقانلارغا ئىلگىرىكىگە قارىغاندا ئوبدانراق ياقاتتى. چۈنكى ئۇلارغا ئەمدى مەسىلە چۈشۈنۈشلۈكرەك بولۇۋاتاتتى.

— شۇنداق، ۋەتەنداشلار، ئەگەر ئائىلە شارائىتىڭلار بالاڭلارنى مەكتەپكە بېرىشكە يار بەرسىلا ئوقۇتۇڭلار، ئۆزىمىزنىڭ ئورنىمىزنى، ئادەملىك قەدىر - قىممىتىمىزنى بىلىپ ياشايدىغان بولايلى. مېنىڭ سىلەرنى مالال قىلىپ دېمەكچى بولغانلىرىم شۇلار..

بەزىلەر ئۆز قىزىقىشلىرىنى قانائەتلەندۈرۈگەندىن كېيىن بۇ يەردىن كېتىشكە ئالدىراشتى. بەزىلەرنىڭ قىزىقىشى ئەمدى يېڭىۋاشتىن ئويغۇنۇپ، ئىزچىلارغا قارىغىنىچە قېلىشتى. ئىزچىلار غزالىنى بولۇشقاندىن كېيىن يەنە ئاۋۋالقىدەك سەپ تۈزۈپ، شاپتۇل بازىرىدىن چىقىپ كېتىشتى.

*

**

ئۇلار تېگىرىق يېزىسىغا يېقىنلاشقاندا سەپىرىنى تۈزەپ مارشلىرىنى باشلاشتى. پەيزاۋات ناھىيە بازىرىغىمۇ ئەنە شۇ تەقلىدە كىرىپ كېلىشتى. بارلىق شەرق بازارلىرىدەك تۈزۈلگەن بۇ بازار ئۆزى كىچىك، قىستاڭ كۆرۈنەتتى. ساتارمەنلەر ئىچىدە قوغۇنچى باققاللار كۆپرەك ئۇچرايتتى. بازاردىكى سودىگەرلەر، شەھەر ئاھالىسى ۋە يېزىلاردىن كىرگەن سەھىرىلىقلارنىڭ ھەممىسى ئىزچىلارغا قاراپ قېلىشتى. ئىزچىلار توپا- چاڭ ئۆرلەپ تۇرغان، تار ۋە ئەگرى- بۈگرى كوچىلارنى بېسىپ، ئۇيغۇر ئۇيۇشمىسىغا بېرىشتى.

ئۇيۇشمىدا سەپىدىدىن قاتارلىق ئۇيۇشما خادىملىرى ئۇلارنى قىزغىن كۈتۈۋالدى. مېھمانلارنىڭ كېلىشىدىن خەۋەردار ئىدى. مەھمۇد مۇھىتى جايلاردىكى قىسىملارغا ۋە ئۇيۇشمىلارغا خەۋەر قىلىۋەتكەندى.

— ھېرىشمىغا، قەدىرلىك مېھمانلار، — دېدى سەپىدىدىن مەخسۇم مەمتىلى ئەپەندىنىڭ ئالدىغا كېتىۋېتىپ.

— ھەر قايسىڭىز لارنى جۈۋېتىپ قويۇدىغان بولدۇق،... — دەپ تەكەللۈپ قىلدى مەمتىلى ئەپەندىمۇ پەيزاۋاتلىق سەبداشلار بىلەن بىر- بىرلەپ قول ئېلىشىپ كۆرۈشۈۋېتىپ.

مېھمانلار ئوقۇغۇچىلارنىڭ ياتاقلىرىغا ئورۇنلاشتۇرۇلدى. ئۇ كۈنى ساھىپخانلارنىڭ كۈتۈۋېلىشى، ياتاقلىرىغا جايلىشىش بىلەن كەچ كىردى. ئۇيۇشما ئۇلارغا ئاتاپ مال سويدى.

3

ئەتىسى سەپىدىدىن مەخسۇم ئادەم ئەۋەتىپ بارلىق مائارىپ ھەيئەتلىرىنى، ئاتىلار ھەيئەتلىرىنى، تەسىرى كۈچلۈك بايلارنى چاقىرتىپ كەلدى. مائارىپ ئۇيۇشمىسىدا مائارىپنى تەرەققىي

قىلدۇرۇش، مەكتەپلەرنى كېڭەيتىش، ئوقۇتۇش سۈپىتىنى ئۆستۈرۈش، كەچ كۇرۇسلىرىنى ئېچىپ، ساۋاتسىزلىقنى تۈگۈتۈش قاتارلىق مەسىلىلەر ئۈستىدە پىكىر ئالماشتۇردى.

— كېتىدىغان ئىقتىسادنى شۆھرەتلىك بايلىرىمىز تۇرغان يەردە قەيەردىن تاپمىزكىن دەپ ئەنسىرىمىسەكمۇ بولار، مۇئەللىم يېتىشمىسە، كىچىك بولساقمۇ ئاتۇش مائارىپ ئويۇشمىسىدىن ياردەم قىلالايمىز،— دېدى مەمىتلى ئەپەندى سۆزىنىڭ ئاخىرىدا. ئاندىن باياتىن بېرىلا چىقىشىپ قالغان مەھەممەتخان بەگكە قاراپ،— شۇنداقمۇ، ئاغا؟ سىلەر تۇرغان يەردە بالىلىرىمىزنىڭ ئوقۇشىنى قېلىشى بەك سەت گەپقۇ؟— دەپ چاقچاق ئارىلاش قوشۇپ قويدى.

مەھەممەتخان بەگ ئۇنىڭغا جاۋابەن:

— ئەلۋەتتە توغرا دەيىلا، ئەپەندىم،— دېدى ۋە كىشىنى سۆيۈندۈرۈدىغان ۋەدىلەرنى قىلدى.

ئارقىدىن سانايى نەپىسە ئويۇنخانىسىدا كومىدىيە ۋە مەدەنىي ئاقارتىش تەشۋىقاتىنى مەزمۇن قىلغان لەپەر، ناخشا قاتارلىق كونسېرتلارنى قويدى. ئويۇندىن كېيىن ئۇلارنى پەيزاۋاتتا تۇرۇشلۇق گارنىزون قىسىملىرىنىڭ گازامىسىغا چاقىرىپ كۈتۈۋالدى. ئەتىسى ئەتىگەندە ئۇلار يەنە ئەسكەر لاگېرىدا مېھمان بولدى. ئۇ يەردىن ئۇزاق چىققاندىن كېيىن بازاردا سەييارە ئويۇن قويۇشتى ھەم نۇتۇق سۆزلەش سورۇنلىرىنى ئۇيۇشتۇرۇپ، جانلىق كونسېرتلار بىلەن بىرلەشتۈرۈپ مەدەنىي- ئاقارتىش تەشۋىقاتى ئېلىپ باردى.

ئۇلار مائارىپ ئويۇشمىسىغا قايتىپ كەلگەندە ئۇ يەردە مەھەممەتخان بەگ ئۇلارنى كۈتۈپ تۇرغانىكەن.

— پېقىرنىڭ غېرىبخانىسىغا قەدەم تەشرىپ قىلىشىلىرىنى ئىلتىماس قىلاي دەپ كۈتۈپ تۇردۇم، ۋاقىتلىرى يار بېرەرمىكىن، ئەپەندىم،— دېدى ئۇ تۆۋەنچىلىك بىلەن قول باغلاپ.

— بىز پەيزاۋاتتىن كەتكىچە ئىختىيارىمىزنى سەپىدىدىن

مەخسۇمغا تاپشۇرغانتۇق، مۇشۇ كىشى رۇخسەت بەرسە، دەيدى
مەمتىلى ئەپەندى كۈلۈپ.

— مەخسۇمنى مەن ئۈچۈن سالا قىلىدۇ دەپ ئىشىنىپ تۇراتتىم،
تېخى.

— ئەپەندى سىزنىڭ لەۋزىڭىزنى رەت قىلمايدۇ، — دېدى
سەپىددىن مەخسۇم كۈلۈمسەرەپ.

— مەخسۇم، قارىغاندا ئاللىقاچان ھەممەتخان بەگنىڭ دامىغا
چۈشۈپ بولغان ئىكەنسىز دە، بوپتۇ، سىز بولىدۇ دېسىڭىز، پېقىرنىڭ رەت
قىلىشقا ھەددىمۇ؟ — دېدى مەمتىلى ئەپەندى چاقچاق قىلىپ،
ئۆزىڭىزمۇ بىللە بولارسىز؟

— بىللە بولىدۇ، ئەلۋەتتە، — دېدى مەھمەتخان بەگ، — ئەمىسە
ھازىرا مېڭىپ كېتىمىزمۇ؟

ئۇلار ئۈچىنچى كۈنى كەچقۇرۇن مەھمەتخان بەگنىڭ ئۆيىدە
مېھمان بولۇپ، ئۇنىڭ ھەشەمەتلىك قورا- جايلىرىدا قونۇپ قالدى.

ئەتەسى مەھمەتخان بەگ يەنە كاتتا داستىخان راستلاپ، ئۆزىنىڭ
يېقىن بۇرادەرلىرى بىلەن مېھمانلارنى ئۇچراشتۇردى. سۈرۈندىن كېيىن
بىر نەچچە يىلەن تەڭلا مەمتىلى ئەپەندىنى بارلىق ئوقۇغۇچىلىرى بىلەن
مېھمانغا چاقىرىپ تۇرۇۋېلىشتى. ئەمما مەمتىلى ئەپەندى ئۇلارغا
ئۆزىنىڭ خىزمەت بىلەن چىققانلىقىنى، كۈندۈزى قىلىشقا تېگىشلىك
ئىشلىرىنى تۈگۈتۈپ، سەپەرنى داۋام قىلىدىغانلىقىنى ئېيتىپ، رەت
قىلدى.

ئۇ كۈنى بىر ئىككى مەيدان ئويۇن قويغاندىن كېيىن، سەپەرنىڭ
تەييارلىقىغا كىرىشتى. كەچتە ئۇلار ئويۇشمىغا قايتىپ بېرىشقاندى، ئۇ
يەردە ئاتلار ھەيئەتلىرىدىن بىر نەچچە يىلەن مەمتىلى ئەپەندى ۋە ئۇنىڭ
ئىزچىلىرىنى چىللاپ كېلىشكەندى.

— ھەممىڭلارنىڭ ياخشى كۆڭلىگە رەھمەت، — دېدى مەمتىلى
ئەپەندى. چۈنكى ئۇلار ئەتە ئەتتىگەندە سەپەرگە چىققانچى ئىدى. بۇ

ئاخىرقى ئاخشامنى مېھماندارچىلىقتا ئەمەس، ئويۇشىمدا ئۆتكۈزۈش ئۇلارغا قولايلىقراق ئىدى. يەنە بىر تەرەپتىن بىر ئاخشامدا بىر نەچچە ئادەمنىڭ ئۆيىدە مېھمان بولغىلىمۇ بولمايتتى. بىرىنىڭكىگە بېرىپ، يەنە بىرىنى رەنجىتىپ قويۇش تېخىمۇ بولمايتتى، — بىز ئەتە سەھەردە بۇ يەردىن يۈرۈپ كەتمەكچىمىز، ھەر بىرىڭىز لارنىڭ داستىخاندا ئولتۇرغاندەكلا بولدۇق، بىزگە ئىجازەت بەرسىڭىز لار.

كەلگەنلەر سەيپىدىن مەخسۇمغا قاراشتى. سەيپىدىن مەخسۇم بولسا ئۇلارنىڭ كۆڭلىنى ئېلىشنى ياكى مەمتىلى ئەپەندىنىڭ تەرىپىنى تۇتۇشنى بىلمەي، گاڭگىراپ، ساھىبخانلىق سالاھىيىتى بىلەن سەيپىدىننى تۇتتى:

— بولمىسا بىر نەچچە كۈن ئارتۇقراق تۇرۇپ ماڭساڭلار بولماسمۇ؟ — دېدى ئۇ.

— ھەممىڭلار، زاماننىڭ ئالدىنقى قاتارىدىكى ئادەملەر، ھەممىڭلار ئاق-قارنى چۈشىنىدىغان خەلقنى ئاقارتىش يولىدا خىزمەت قىلىۋاتقان ئادەملەر، قېنى ئېيتىپ بېقىڭلار، ئەگەر بىز مىللەتنىڭ مەنپەئەتىگە باغلىنىشلىق ئىشنى، مىللىي پايدا-زىياننى، شەخسىي ئادىمگەرچىلىككە تېگىشسەنمۇ توغرا بولارمۇ؟ ھەممىڭلار مېنىڭ مائارىپ تەرغىباتى بىلەن سەپەردە يۈرگۈنۈمنى بىلىسىلەر، بۇ ئىش قانچىلىك زۆرۈر، بۇنىمۇ بىلىسىلەر. ئەگەر مەن شۇ تاپتا بۇ ئىشنى تاشلاپ، سىلەرنىڭ ئادىمگەرچىلىكلىڭلارنى قوبۇل قىلىپ، «ھۆرمەتكە ئىززەت» قايتۇرۇشقا باشلاپ كەتسەم دۇرۇس بولۇرمۇ؟ ياكى مىڭ يىللاپ خۇراپاتقا پېتىپ ياتقان مىللەت يەنە بىر نەچچە كۈن ئاشۇ سېسىق ئۇۋىدا ئارتۇق ياتسا ھېچقىسى يوقمۇ؟

سەيپىدىن مەخسۇم خىجىل كۈلۈمسىرىدى. باشقىلارمۇ ئارتۇق گەپكە ئورۇن قالمىغانلىقىنى چۈشۈنۈشتى. شۇنىڭ بىلەن ئۇلار بىر ئېغىزدىن:

— ئۆزۈڭلۈكىمىز، ئەپەندى، بىز رازى، سىلىمۇ رازى بولسىلا ئەمەس،

— دېيىشتى.

— بىزنى پەيزىۋات خەلقىگە ۋاكالىتەن ئۇيۇشما كۈتۈۋالدى. مۇنەۋۋەر كىشىلەردىن مەھەممەتخانەگە كۈتۈۋالدى. بۇنىڭ ئۆزى يېتەرلىك بولدىغۇ؟ ھەممىسى پەيزىۋاتنىڭ ئاش، تۇزى، بىز سىلەردىن رازى، ئاۋارە قىلغان بولساق ئەيبەكە بۇيرىماسسىلەر.

چىلاپ كەلگەنلەر خوشلۇشۇپ كەتتى. ئەمما ئۇلار ئەتسى ئىزچىلار ئورنىدىن تۇرۇشتىن ئىلگىرى، ئۆز كۆڭۈللىرىنى ئىزھار قىلىپ، پىششىق گۆش، بىر نەچچە چانچ قېتىق ئەۋەتىپ، يوللۇق تۇتۇشتى.

4

ئاتۇش ئىزچىلىرى ئەتسى پەيزىۋاتتىن يولغا چىقتى. بۇ چاغ ئاۋغۇست قۇياشى ئۇپۇقنى قىزارتقان، بۇ قىزىللىق شەرق تەرەپتىكى يېزا-كەنتلەرنىڭ پاكار ئۆيلىرى، شالاڭ ئورمانلىرى ئارىسىدىن كۆك سەتھىگە تارام-تارام سېپىلگەندى. پاكار كېسەك ئۆيلەر، چالما ئۆيلەرنىڭ مۇرىلىرىدىن كۆكۈش تۇتۇن ئېرىنگەندەك ئاستا چىقاتتى. ھەم كۆككە چىقىشقا قۇربى يەتمىگەندەك ئۆگزىلەردە، دەرەخ باشلىرىدا تۇمان بولۇپ يېيىلىپ يۈرەتتى. بۇ تۈنۈندە تېزەكنىڭ پۇرىقى ئالاھىدە بىلىنىپ تۇراتتى. ئىزچىلار ئەنە شۇ يېزىنىڭ ئۆزىگە خاس پۇراقلىرى ئارىلاشقان سەھەر ھاۋاسىدا قۇمۇبىرىق يېزىسىدىن ئارىلاپ ئۆتتى.

ھەگە تېرەككە بارغاندا قۇياش ساغۇچ قىزىل جامالىنى دەرەخلەر ئارىسىدا جىلۋە بىلەن كۆرسەتتى. ئاندىن ھاۋانىڭ ئىللىقلىقىنى ئاللىقاچقا قوغلىۋېتىپ، ئۇنىڭ ئورنىغا دىمىق تەپ ھاۋاغا تاراشقا باشلىدى. ئۇلار ئاق-ئاق تۇرلارنى ئارىلاپ جامبازغا بارغىچە ھاۋا پۈتۈنلەي دىمىققا ئايلىنىپ كەتتى.

يولدىكى يۇمشاق، «سويۇقلۇشۇپ» كەتكەن قۇمساغغۇ تۇپراق

يالىڭچاچ پۇتلارنى كۆيدۈرگۈدەك قىزىپ كەتكەندى. ئازراقمۇ سالىقىدىن ئەسەر بولمىغاچقا ھەر دەم شاراقلاپ تۇرۇدىغان قوناقلارمۇ جىمجىت سۈكۈتتە تۇراتتى.

ئىزچىلار ھەر قاچان مەھەللىلەردىن ئۆتكەندە جەڭگىۋار سېپىنى ئەسلىگە كەلتۈرۈپ، مارشلارنى ياڭرىتىپ ماڭاتتى، دېھقان بالىلىرى يالىڭچاچ پۇتلىرى بىلەن توپا تۈزۈتۈپ، ئۇلارنىڭ ئارقىسىدىن خېلى يىراققىچە كېلىشەتتى. دېھقانلار بۇ تەرتىپلىك قوشۇنغا قىزىقسىنغان ھالدا قارىشاتتى.

جامبازدىن چىققاندىن كېيىن قويۇق يۇلغۇنلۇق ۋە ئاندا-ساندا توغراقلار ئۆسكەن دالىدىن ئۆتۈشتى. بۇ يېشىل دالىنى ئارقىدا قالدۇرۇپ، قارا قومۇشلار ئۆسكەن قارا شورلۇق دالىغا، ئاندىن ھېچنىمە ئۈنمەيدىغان شورلۇققا چىقىشتى. بۇ چەكسىز كەتكەن شورلۇق دالىنىڭ جەنۇب ۋە شەرقىي جەنۇب تەرەپلىرى بەكمۇ ئۇزۇنغا سوزۇلغانىدى. غەربىي جەنۇب، غەرب تەرەپلىرىدە يىراقتىن يېزىنىڭ دەل-دەرەخلىرى قارىيىپ كۆرۈنەتتى. ھاۋانىڭ ئىسسىقى مانا مۇشۇنداق جەزىرىلەردە ئۆزىنى كۆرسۈتەتتى. كىشى دەممۇ-دەم ئۇسساپ تۇراتتى. پەيزىۋاتلىق قېرىنداشلار يوللۇق تۇتقان قېتىق ئۇلارغا بۇ يەردە راسا ئەسقاتتى. ئۇلار پىششىق گۆش يەپ، قېتىق ئىچىشتى.

— ھاردىڭلارمۇ، ئەزىمەتلەر؟ — دەپ روھلۇق ۋارقىردى مەمتىلى ئەپەندى.

— ھېرىشنى ھارمىدۇق، ئەمما بۇ ئىسسىق تازىمۇ ئەزدى، — دېدى ئەكبەر.

— قېتىقنى ئايماي ئىچىڭلار، ئىسسىققا شۇ بەۋا كېلىدۇ. شورلۇق دالدىن كېيىن ئۇلارنىڭ ئالدىغا يېقىنلىشىپ كېلىۋاتقنى قىزىلويغا تەۋە يېزىلار ئىدى. ئۇلار راسا چارچىغان، ئەمما ئىسسىقتا شورلۇق دالدا ئولتۇرۇپ، دەم ئېلىشقا بولمىغاچقا ئىلاجىسىز ماڭغانىدى. قوغانغا كېلىپ، دەسلەپكى دەل-دەرەخلىرى سايسىدا دەم

بېلىشتى. بۇ چاغ پىشىم ئۆتكەن مەزگىل ئىدى. دەم ئالماسىن ئۇزاق يول بېسىشقاچقا بۇ يەردە كۆپرەك دەم ئېلىپ، ئاندىن ماڭماقچى بولۇشتى. قوغان، ئارۇن كەنتلىرىدە شەمبە كۈنى بازار بولاتتى، ئۇلار بازارنىڭ راسا قىزىغان مەزگىلىدە بازارغا كىرىشتى.

بۇ يەردە خەۋەردار كىشىلەردىن ئۇرايم كاۋاپ قاتارلىق كىشىلەر ئۇلارنىڭ ئىستىقبالىغا چىقتى. ئىزچىلار ئۇرايم كاۋاپنىڭ قورا- جايدا يۈك تاقىلىرىنى تاشلاپ بىردەم ئېسىنى ئېلىۋالغاندىن كېيىن دەرھال ئويۇن قويۇش ئۈچۈن بازارغا چىقىشتى.

ئوغرى، قىمارۋاز، نەشكەش بەگگىلەرنى مەسخىرە قىلىدىغان كومىدىيىنى ئوينىدى. ئىزچىلار بۇ كومىدىيىنى ئوينىۋاتقاندا قاما تۇماق كىيگەن، ئىپەك رەختىن ئۇزۇن تون كىيگەن بىر كىشى مەمتىلى ئەپەندىنىڭ قېشىغا ئاستا سىغدېلىپ، ھېجىيىپ تۇرۇپ باش ئىغالتى، ئاندىن:

— ئەپەندىم، ئۇرايم كاۋاپنىڭ ئېيىسا بەگ دېگەن ئوغلىنى بىلەملا؟ — دەپ سورىدى خۇدكسىرىگەندەك ئەتراپقا قاراپ.

— ياق، بىلمەيمەن، ئۇ كىشىنىڭ ئۆزىنىمۇ بۈگۈن كۆرۈشۈم، — دېدى مەمتىلى ئەپەندى مۇلايىم تەلەپپۇزدا.

— ئۇرايم كاۋاپنىڭ شۇ ئوغلى قىزىلوي تەۋەسىدىكى جىمى لۈكچەك، نەشكەشلەرنىڭ كاتتىسى! سىلنىڭ بالىلىرىنىڭ ئوينىۋاتقان ئويۇنغا قاراپ، ئېيىسا بەگنى كۆرۈپ قاپتىمىكىن دەپتىمەن، — دېدى.

— ھە، مۇنداق دەڭ، ئۇنى كۆرگىنىمىز يوق، ئەمما شۇنداقلارنى تولا كۆرگەن، ئۇلارنىڭ قىلىقلىرى ئوخشايدۇ. دە، — دېدى ئۇ. مەمتىلى ئەپەندى ئېيىسا بەگنى سۈرۈشتۈرۈش ھەم ئۇنىڭغا قاتتىق تەنبىھ بېرىش نىيىتىگە كەلدى.

ئۇ مېھمانلارنى كۈتۈش تەييارلىقى بىلەن ئالدىراپ يۈرگەن ئۇرايم كاۋاپنى چاقىرتىپ سورىدى:

— ئەيىبىگە بۇيرىمايسىز، ئاغا سىزنىڭ ئېيسا بەگ دېگەن ئوغۇللىرى بارمۇ؟

— بار، بار، ئەپەندىم، بىرسى سىلگە دەپتۇ. دە، ئادەم دېگەننىڭ دوستىدىن دۈشمىنى تولا نېمە، سىلى كەپ بولغىچىلا ئۇ بالانىڭ گېپىنى قۇلاڭلىرىغا قويۇپتۇ - دە، — دېدى ئۇرايم كاۋاپ يۈزلىرى ئېسىلىپ تۇرۇپ.

— بۇ گەپنى دېگەن ئادەم دۈشمىنىڭىز بولۇشمۇ ناتايىن، ھەر ھالدا سىزنىڭ مۇشۇنداق بىر ئوغلنىڭىز بارلىقىنى ئۇقۇپ قالغىنىمىز ئوبدان بولدى. ئەگەر تاپقىلى بولسا، مالال كۆرمىسىڭىز، ئوغلنىڭىزنى چاقىرىپ كەلسەك، ئۇمۇ ئويۇننى كۆرۈپ باقسا ئوبدان بولاتتى.

— مەن بىرسىنى ئەۋەتىپ باقاي، ئەمما تېپىلىشىغا ئىشەنچ يوق. ھەي، بۇ بالىنىڭ دەردىدە ئىگەكىم با، ساراڭ بولايلا دېدىم، دوست - دۈشمەننىڭ ئالدىدا يۈزۈمنىمۇ قويمىدى، زادىلا گەپ ئاڭلىتالمىدىم، دېسىلە... — ئۇرايم كاۋاپ كېتىۋېتىپ دېدى.

ئۇنىڭ دېگىنى توغرا بولۇپ چىقتى. ئېيسا بەگ كەچ بولغىچە تېپىلمىدى.

ئىزچىلار قىسقا كۆمىدىدىن بىر نەچچىنى ئوينىدى. مەمتىلى ئەپەندى نوتۇق سۆزلىدى. كەچتە ئۇرايم كاۋاپنىڭ ئۆيىگە كىرىشتى. ئۇ قوي سويۇپ، شورپىغا ئاش سېلىپ چۆپ ئەتكەندى. تاماق تەييار بولاي دېگەندە ئېيسا بەگ كەيىپ ھالدا كىرىپ كەلدى. ئۇ ئۆيدىكىلەرنىڭ كىملىكىنى بىلگىچە ئوڭ - تەتۈر سۆزلەپ، ھەر كۈندىكىدەك ھويلىنى بېشىغا كىيىگىلى تۇرۇرۇپ، مەمتىلى ئەپەندى ئۇنى توسۇۋالدى. ھەمدە ئۇنى قېشىدا ئولتۇرغۇزۇپ، بىللە غىزالاندى. تاماقتىن كېيىن ئىزچىلارغا نەشكەش، لۈكچەكلەر مەسخىرە قىلىنغان كۆمىدىنى قايتا ئويناشنى بۇيرىدى.

داستىخانغا داخىل بولغان يۇرت ئاقساقاللىرى، بايلارمۇ بارىدى. — ئېيسا بەگ، ئىنىم، ئويۇننى دىققەت بىلەن كۆرۈڭ،

كېسىلىڭىزگە شىپا بولۇپ قالسا ئەجەپ ئەمەس. بۇنىمۇ پەقەت سىزدە ساقايغىدەك ئىمكان بولسا كار قىلىدۇ، ئادەمگە خاس ئاخىرقى نىر زەررە ۋىجدان بار بولسا كار قىلىدۇ. كۆرۈپ بېقىڭ، ئاللاھ قۇرئانى كەرىمدە كۆپ قېتىم «بىز ھىدايەت ئاتا قىلمىساق ھېچكىم ھىدايەت تاپمايدۇ، ئى مۇھەممەد، سەن پەقەت ئەلچىسەن، يەتكۈزۈشلا ۋەزىپەڭ بار...» دەيدۇ ئەمەسمۇ. ھىدايەت ئاللاھ تەرىپىدىن بولۇدۇ، شۇنداق بولسىمۇ، بىلگەنلەرنىڭ دەۋەت قىلىش، ھەقىقىي يەتكۈزۈش ۋەزىپىسى بولغىنى ئۈچۈن، بىزمۇ ئۆز بۇرچىمىزنىلا ئورۇندايمىز، قارىسلا، — دېدى ئۇ ئېيىسا بەگنى مەجبۇرى ھالدا يېنىدا ئولتۇرغۇزۇپ.

ئۇيۇننى كۈندۈزى بۇ يەردە ھازىر بولۇپ تۇرغان مۆتىۋەلەرنىڭمۇ بىر مۇنچىسى كۆرمىگەنىدى. ئويۇن قويۇلۇپ بولغاندىن كېيىن مەمتىلى ئەپەندى ئېيىسا بەگكە:

— ئەمدى، ۋىجدانڭىز بۇيرىغاننى قىلىڭ، ئەگەر ھەر كۈنى كەچتە بېرىپ تۇرىدىغان چىلىمخانىلارغا جۈنەيمەن دېسىڭىزمۇ مەيلى، — دېدى. دە، ئىزچىلارنىڭ ئورۇنلۇشۇش ئەھۋالىنى كۆرۈتۈپ تۇرۇش ئۈچۈن چىقىپ كەتتى.

ئىزچىلار كەڭ ھويلا سەيناسىدا ۋە پىشايۋاندا جايلىشىپ يېتىپ بولغاندىن كېيىن ئۆزىمۇ ئارام ئېلىشقا ساراي ئۆيگە قايتىپ كىردى. شۇ چاغدا ساھىپخان ئۇنىڭغا دەرت ئېيتىپ:

— بۇ بالىنى ئىزا تارتقۇزماق ئاسان ئەمەس، بۈگۈنغۇ ھېچ يەرگە چىقماي بالدۇرراق ياتتى، ئەمما لېكىن، بۇ بالىنىڭ تۈزۈلۈشىگە ئىشەنگۈم كەلمەيدۇ... مۇشۇ بالىنىڭ دەردىدە ئون يىل بۇرۇن تۈگۈشۈپ كېتىدىغان بولدۇم... — دېدى.

— ئادەمنىڭ گەپ ئاڭلىمىغىنى ھەقىقەتەنمۇ كىشىنى زەردە گۆش قىلىۋېتىدۇ... سىزمۇ بۇنى دەرت قىلىپ كۆتۈرۈۋالماي، قارىنى- كۆكسىڭىزنى كەڭرەك تۇتۇپ، خۇشال- خۇرام بولۇشنى قولدىن بەرمەڭ، — دەپ تەسەللىي ئېيتتى مەمتىلى ئەپەندى.

ئۇ ئۇخلاش ئالدىدىن سەپەر تەسىراتلىرىنى، كۆرگەن
ئاڭلىغانلىرى، ھېس قىلغانلىرى ۋە ھەر يەردە قىلىنغان پائالىيەتلەرنىڭ
مەزمۇنىنى يېزىپ بولغاندىن كېيىن، ئورۇن ئۈستىگە سوزۇلدى. سەپەرگە
چىققاندىن بېرى ئۇ ھەركۈنلۈك سەپەر خاتىرىسىنى شۇ كۈنى ئاخشامدا
ئىزچىل يېزىپ كېلىۋاتاتتى.

سەككىزىنچى باب

1

تاڭ سەھەردە قۇربان جاپپارنىڭ ياڭراق ئەزنى بىلەنلا ئورنىدىن تۇرۇشقان ئىزچىلار، نامازدىن كېيىن ھازىرلىقلىرىنى تېز پۈتتۈرۈپ، قىزىلويىنىڭ يىراق شەرق تەرىپىدىكى شورلۇق دالىنىڭ ئۇيۇق سىزىقى بىلەن تۇتاشقان يېرى ئاقىرىشقا باشلىغاندا بازاردىن قوزغۇلۇپ كەتتى. ئۇرايىم كاۋاپ مەمتىلى ئەپەندىنىڭ قايتا-قايتا رەت قىلىشىغا قارىماي قارا ئاتنى ئۆزى يېتىلەپ، ئۇزۇتۇپ قىزىلكەنگە كەلگىچە بىللە كېلىپ خوشلاشتى.

— بايلىقىم ئۆزۈمگە يەتكەن، نانىدىن غېمىم بولمىغىنى بىلەن، كۆڭلۈمنىڭ بىر يەرلىرى پۇچۇلۇپلا تۇراتتى، سىلى بىلەن كۆرۈشۈپ، يارامۇ مەلھەم تاپقاندا بولۇۋېدى، ئەمدى يەنە ئاتىسىدىن ئايرىلىۋاتقان بېتىم بالدەك بولۇپ قېلىۋاتمەن، — دېدى ئۇ ئەپەندىنىڭ قولىنى ئۇزاق قىسىپ تۇرۇپ.

— كۆڭلىڭىزنى يېرىم قىلماڭ، دۇنيا ياخشىلار ئۈچۈن يارىتىلدى، — دەپ كۆڭۈل ياسىدى مەمتىلى ئەپەندى.

ئۇرايىم كاۋاپ شۇ يەردە بىر ھازا تۇرۇپ، ئىزچىلار ئۇزاق كەتكەندىن كېيىن ئارقىسىغا ياندى. بۇ چاغدا ئىزچىلار قىزىلكەننىڭ قۇمساڭغۇ تۇپرىقىنى دەسسەپ، ناخشا ئوقۇپ كېتىۋاتاتتى.

قىزىلكەن يېزىسىدىن چىققاندىن كېيىن يەنە شورلۇق دالا باشلاندى. دالا ئۈستىدە ئوت كۆيۈۋاتقاندا ئالۋۇن لىپىلداپ تۇراتتى. جەنۇب تەرەپتە كۆك قۇم دۆۋىلىرى كۆرۈنەتتى. قۇم دۆۋىلىرى بىلەن بىر

قاتاردا تاغارچى يېزىسىنىڭ ئورمانلىرىمۇ كۆرۈنەتتى. قۇم دۆۋىلىرى سىمونت گۈمبەزلەردەك چوقچۇيۇپ تۇرسا، شالاڭ يېزا ئورمىنى پاخىيىپ كەتكەن توغراقلىق جاڭگالدا تۇيۇلاتتى. كەڭ كەتكەن شورلۇق بولسا مەڭگۈلۈك غېربىسىنىش تۈپەيلى، ئىچ پۇشمىقىدىن ئۈنسىز يىغلاۋاتقاندا تۇيۇلاتتى. ئومۇمەن بۇ ئەتراپتا كۆرۈنگەن جىمكى كۆرۈنۈشلەردىن بىر خىل غېربىلىق، بىچارلىك، ياتسىراش چىقىپ تۇراتتى. ئارقىدا قېلىۋاتقان بارلىققا ئىچى ئاغرىتتى. گويىا سۇسىز چۆلدە سەبى بىر بوۋاقنى ئىلاجىسىزلىقتىن تاشلاپ كېتىۋاتقان كىشىلەردە قانداق تۇيغۇ بولسا بۇ يەردە ئەنە شۇنداق تۇيغۇلاردىن يۈرەك سىقىلاتتى.

— بۇ چۆللەرنى ئاۋات قىلىش ئۈچۈن نېمە كەمدۇ، - ھە؟ — دېدى بىر ئېغىزلا قىلىپ، قۇربان جاپپار.

— سۇ، — دەپ جاۋاپ بەردى يەنە بىرى.

— سۇنى بىر يەردىن باشلىسىچۇ؟

— كىم باشلايدۇ؟ ھۆكۈمەتمۇ؟ خەلقىمۇ؟

— ...

مەمتىلى ئەپەندى ئۇلارنىڭ پارىڭغا قىزىقىپ قالدى. ئۇ بىر خىل ئۈمىدكە تولغان ئاھاڭدا شاگىرتلىرىنىڭ كۆڭلىنى ياسىدى.

— يەنە ئوتتۇز يىلدىن كېيىن كېلىپ بۇ يەرنى كۆرۈپ كېتىڭلار،

— دېدى ئۇ كۈلۈمسىرەپ، — ئەنە شۇ چاغدا كۆرۈسەلەركى بۇ يەر ئاۋات

زېمىنغا ئايلىنىدۇ، بەلكىم زاۋۇتلار قۇرۇلۇپ، شەھەر بەرپا قىلىنار،

ئىشقىلىپ، چۆلدىن ئەسەر قالمايدۇ^①.

— ئوتتۇز يىل دەمسىز؟ ۋاي- ۋوي! ئوتتۇز يىلغىچە كىم بار،

كىم يوق....

^① ئوتتۇز يىل ئەمەس، ئەللىك يىل ئۆتكەندە — 1985 - يىلى مەن بۇ روماندىكى مۇشۇ باپلار ئۈچۈن ئىزچىلار ماڭغان جايلارنىڭ جۇغراپىيىسى بىلەن تونۇشۇش ئۈچۈن پىيادە ۋە ۋېلىسپىتلىك ئايلىغىنىمدا كۆرگەنلىرىمنىڭ ئۆزىلا مانا شۇ تەسۋىرلەردىكى كۆرۈنۈش ئىدى... — ئا.

— بۇنداق نا ئۈمىد بولما، ئوغلۇم! شۇ چاغدىمۇ يەنە سەن بىلەن بىز بار! ئۇنىڭ ئۈستىگە بۇ يەردىكى شەھەرنى بىرلىكتە قۇرۇپ چىقىمىز! سىلەرنىڭ ئەجرىڭلار كۆپرەك سىڭىدۇ، ئەلۋەتتە.

شۇنىڭ ئۈچۈن ياشلارنىڭ تەسەۋۋۇرلىرى غىدىقلىنىپ، كەلگۈسى دۇنياغا ئۇچۇپ كەتتى. ئۇلار ئەنە شۇ چاغدىكى پاراۋان تۇرمۇشنى، مەنزىرەلەرنى، مەدەنىيەتنى زوق بىلەن تەسۋىرلەشكە كىرىشتى.

— ئۇ چاغدا يوللار رەتلىنىپ، تاش ياتقۇزىلىدۇ، يا بولمىسا پىششىق خىش ياتقۇزىلىدۇ، دېدى بىرسى.

— يوللارنىڭ بويىدا ئۆيلەرمۇ ئوخشاش سېلىنىدۇ. ھەممىسى قوش پىشايۋان، ۋاسا جۈپ...

مەتىلى ئەپەندى ئۇلارنىڭ تەسەۋۋۇرنى بېيىتىش ئۈچۈن قوشۇمچە قىلدى:

— يوللارغا تاش ياتقۇزۇشنىڭ، خىش ياتقۇزۇشنىڭ ھاجىتى يوق. يولغا ئاسفالت ياتقۇزىلىدۇ. بىلەمسىلەر، ئاسفالت شېغىل بىلەن ماينىڭ ئارىلاشمىسى، بۇنداق يول سىلىق ھەم قاتتىق بولىدۇ. چەتئەلدىكى شەھەرلەرنىڭ يول بويلىرىدا قوش پىشايۋانلىق ئۆيلەر ئەمەس، 50-60 قەۋەتلىك بىنالار بار، كېيىن بىزنىڭ يۇرتىمىزدىمۇ بولۇدۇ، — دېدى ئۇ.

— ۋاي- ۋوي، 60 قەۋەتكە چىققۇچە ھېرىپ قالمىدىغاندۇ؟ سۆھبەت چەتئەللەرنىڭ تەرەققىياتى، كىشىنىڭ ئەقلىي يەتمەيدىغان مۆجىزىلەر تەرەپكە كۆچكەندى.

ئۇلار پاراڭ بىلەن تاغارچى يېزىسىغىمۇ كېلىپ قېلىشتى. يېزا ئاھالىسى ئۇلارنى ئەيمىنىش، قىزىقىش، ھەۋەسلىنىش ئارىلىشىپ كەتكەن ھېسىيات بىلەن كۈتۈۋالدى. ئىزچىلار ئۇلارغا ئويۇن قويۇپ بەردى.

مەتىلى ئەپەندى ئىزچىلارغا:

— تەلەبىلەر، بۈگۈن تاغارچىدا قونايلى، بالدۇرراق بولسىمۇ زەرەرى يوق سىلەر دېھقانلارنىڭ ئۆيلىرىنى، ئىش ئوقىتىنى ئۆز كۆزۈڭلار بىلەن

كۆرۈڭلار، ھەم ھەر جاينىڭ ئۆرپ-ئادەتلىرىنى چۈشۈنۈش زىيانلىق ئەمەس، ئۆزۈڭلارغا قىزىق ۋە مۇھىم تۇيۇلغان نەرسىلەرنى يېزىۋېلىڭلار، — دېدى، — بۇندىن كېيىن يولدا بىز مۇھىت بىلەن چوڭقۇراق تونۇشۇپ مېڭىشقا تىرىشىمىز. شۇنداق قىلىپ ئۇلار تاغارچىدا بىر كۈن مېھمان بولدى.

2

سەپەر قىلغۇچىلار ياز كۈنلىرى ھامان سەھەردە — ھاۋانىڭ ئىللىق مەزگىلىدە مېڭىشنى ئەۋزەل كۆرۈشىدۇ. ئاتۇش ئىزچىلىرى بۇنىڭغا ئىزچىل ئەمەل قىلىپ كېلىۋاتتى. چۈنكى بۇ زېمىننىڭ ھەممە يېرىدىكى ئورتاقلىق بىر بوستانلىق بىلەن يەنە بىر بوستانلىق ئارىسىنى چۆللەر، شورلۇق دالىلار ئۈزۈپ تۇراتتى، شۇنداق شارائىتتا چۈش پىشىملەردە يول يۈرۈش نەقلا دوزاخ ئازابىدۇر.

ئۇلار دۈشەنبە كۈنىنىڭ تاڭ سەھەرىدە تاغارچىدىن چىقىپ سەھەرنىڭ ئىللىقى يوقالماستىنلا خانئېرىققا تەۋە تەسەككىن ئۆتۈپ كەتتى. بۇ يەر ھەم شەرق تەرەپ كەڭ-كەڭ كەتكەن شورلۇق دالا بىلەن ئۈزۈلۈپ تۇراتتى. غەربىي تەرەپتە تەسەك بىلەن يېڭىتامنىڭ ئېكىنزارلىرى بىر-بىرىگە تۇتۇشۇپ تۇراتتى.

ئۇلار تەسەككىن چىقىپ شورلۇق دالىنىڭ بىر بۇرجىكىنى قىيپاش كېسىپ ئۆتۈپ يېڭىتامغا چىقتى. ئۇلار يېڭىتامنىڭ كوچىلىرىدا ئالدىراشقان ھالدا خانئېرىق تەرەپكە كېتىۋاتقان دېھقانلارنى كۆرۈشتى.

— بۈگۈن خانئېرىقنىڭ بازىرى، ئەزىمەتلەر، بالدۇراق بارساق ئىشلىرىمىز كۆڭۈلدىكىدەك بولاتتى، — دېدى مەمتىلى ئەپەندى شاگىرتلىرىغا، — دەم ئېلىشنى كېيىنكىگە قالدۇرۇپ، غەيرەت بىلەن

ماڭايلى.

ئۇلار ھارغىنىغا باقمىي ناخشا باشلىدى. ئۇلارنىڭ ناخشىسى بىلەنلا كوچىنى بىر ئالغان بازارچىلار ئۇلارغا يول بېرىپ چەتتە سۈرۈلۈشتى.

خانئېرىقتا دۈشەنبە كۈنىدە بازار بولغاچقا «دۈشەنبە بازار» دەپمۇ ئاتىلاتتى. خانئېرىق بازىرى بارلىق يېزا بازارلىرى ئىچىدە ئەڭ چوڭى ئىدى. بەزى ناھىيە بازارلىرىدىنمۇ ئاۋاتراق ئىدى. ئىزچىلار بازارغا يېتىپ كەلگەندە بازار راسا قىزىپ كەتكەنىدى.

يېڭىتام تەرەپتىن كېلىدىغان يولنىڭ بازارغا كىرىدىغان دوقمۇشىدا ئۇلارنى خانئېرىقنىڭ ساھىبىخانى تۆمۈراخۇنباي كۆتۈۋالدى. «پەرىشتىدەك قېرىغان» بۇ ئادەم ئىنتايىن پاكىز ۋە رەتلىك ئۈستىباش كىيگەن، رەڭگى - روھىدىنمۇ بىر خىل ئوچۇق - يورۇقلۇق چىقىپ تۇرغان كىشى ئىدى.

— ئەسسالامۇ ئەلەيكۇم، ئەپەندىم، — دېدى ئۇ مەمتىلى ئەپەندىنىڭ قولىنى سىقىپ تۇرۇپ، — ھەر بىرلىرىنى تېنەپ قالمىسۇن دەپ يولدا ساقلاپ تۇرغانىدىم. — ئۇ شۇنداق دەپ ئىزاھات بەرگەندىن كېيىن، سۆزلەپلا كەتتى، — سىجاڭ ئاتىمىز تەرەپتىن سىلىنىڭ مۇشۇنداق خاسىيەتلىك سەپەرگە چىقىدىغانلىقىنى ئاڭلاپ بەكمۇ ئىنتىزار بولدۇم. سەۋەبىنى سورىسلىرى، سىلىنىڭ نام - شەرىپىلىرىنى ئاڭلىغىلى ھەلەم بولدى، مۇلاقات بولغىلى نېسىپ بولماي تازىمۇ بىتاقەت بولغانىدىم، ئۇچۇرلىرىنى ئاڭلىغان ۋاقتىمدا ئەلۋەتتە خوشال بولمەن - دە! — تۆمۈراخۇنباي بەكمۇ مېھماندوست، پاراڭچى ئادەم كۆرۈنەتتى، ئۇ مەمتىلى ئەپەندىنىڭ قولىنى قويۇۋەتمەستىن ياندىشىپ ماڭغاچ سۆزىنى داۋام قىلدى، — شۇنداق قىلىپ ئۇچۇرلىرىنى تىڭ - تىڭلاپ تۇردۇم. ئۇلۇشكۈنى شەنبە بازارغا بارغانلار كارامەت ئويۇن كۆردۈق، ئاتۇشتىن كەلگەن تالىپ بالىلار كەن دەپ كېلىشكەن، شۇنىڭغا قاراپ سىلىنى شەنبىدىغۇ، دەپ ئويلاپ، تۈنۈگۈن يولغا چىقىپ تۇردۇم، ئۆزۈم

كىرىپ كەتكەندىمۇ ئادەم ئۈزۈلمىدى. سىلىنى تېنەتمەيمەن دەپ، شۇ قارىغاندا - زە، سىلى تۈنۈگۈن تاغارچىدا قونۇپ قاپلا - دە؟
تۆمۈراخۇنباي ئىزچىلارنىڭ ئالدىدا، مەمتىلى ئەپەندىنىڭ قولىنى تۇتقانچە يول باشلاپ ماڭدى.

ئىزچىلار تۆمۈراخۇنباينىڭ ھويلىسىغا كىرىپ كېلىپلا بىر خىل ئازادلىك ھېس قىلدى. ئۇزۇن پىشايۋاننىڭ ئالدىدىكى باراڭ قويۇق ئۈزۈم بارىڭى بىلەن چۈمكۈلۈپ تۇرغاچقا كۈن نۇرى چۈشمەيتتى. ئىنتايىن سۆرۈن، ھوزۇر بەخش ئىدى. ئىسسىقتا يول يۈرۈپ كەلگەن يولۇچىلار بۇ يەردە جەننەت ھوزۇرىنى كۆرۈشتى.

— ئاۋۋال ئۇسسۇزلۇق ئىچىڭلار، ئاندىن گاچىدا ھاردۇق ئېشى تەييار بولۇدۇ، دېدى ساھىبخان، خىزمەتكارلارنى مېھمانلارنى كۈتۈشكە، ئۆيدىكى باشقىلارنى تاماققا تۇتۇش قىلىشقا ئالدىرىتىپ.

— رەھمەت ئاغا، — دېدى مەمتىلى ئەپەندى ئۇنى توسۇپ، — ئۆزىڭىزگە مەلۇم بىز بۇ يەرگە خىزمەت بىلەن كەلدۇق، ئاۋۋال ئىش قىلايلى، ئاندىن ھەققىمىزنى ئالمادۇق. بىزگە ھازىر ئۇسسۇزلۇق بولسىلا بولدى. بىز بازارنىڭ ئاۋات ۋاقتىدا تەرغىباتىمىزنى قىلىۋالايلى، شۇنىڭ ئۈچۈنمۇ ھەر بىر جايغا بازارنى قارارلاپ چۈشۈۋاتىمىز - دە! ئۇندىن كېيىن سىزگە يېتىپ ئاشقىچە مېھمان بولىمىز.

— بۇ، قانداق بولۇدۇ، بۇ؟ بەك سەت بولۇدۇغۇ... دەپ ئالدىراپ قالدى بوۋاي، لېكىن ئۇمۇ مەدەنىي ئاقارتىش ئىشلىرىغا ئارىلىشىپ يۈرگەن، ئىلغار پىكىرلىك كىشىلەردىن بولغاچقا، مەمتىلى ئەپەندىنىڭ دېگىنىگە دەرھال كۆندى.

خىزمەتكارلار مۇز سېلىنغان دوغ ئېلىپ كەلدى. ئىزچىلار يۈرەكلىرى مۇزلاپ كەتكۈدەك دوغ ئىچىپ قېنىۋالغاندىن كېيىن، ئۆزىنى تۈزەشتۈرۈپ، يۈك - تاقىلىرىنى جايلاشتۇرۇپ قويۇپ، ئويۇن قويۇش ئۈچۈن ئوتۇق سۆزلەش ئۈچۈن بازارغا چىقىپ كېتىشتى.
كەچتە بايلارنى يىغىپ مائارىپقا ئىئانە بېرىش ھەققىدە

سۆھبەتلەرنى قىلدى.

*

**

ئىزچىلار خانئېرىقتا تۆمۈراخۇنباينىڭ ئۆيىدە ئىككى كۈن تۇرغاندىن كېيىن چارشەنبە كۈنى سەھەردە سەپىرنى داۋام قىلىشتى. — بۈگۈن ئارالدا تۈنەيمىز، — دېدى مەمتلى ئەپەندى، — چارشەنبىدە ئارالنىڭ بازىرى بولۇدۇ.

دۈشەنبە بازار (خانئېرىق) تىن چىققاندىن كېيىن كەنتلەر ئارىسىدا قۇملۇقلار ئۇچراپ تۇراتتى. يوللارمۇ كۆك يىرىك قۇم بىلەن تولۇپ تۇرغاچقا يول مېڭىشمۇ قىيىن ئىدى. بۇنداق جايلاردا بوراننىڭ چىقىشىنى خۇدا كۆرسەتمىسۇن! بۇ يېزىلاردىكى بىر چوڭ ئاپەت قۇم ئاپىتى ئىكەنلىكى كۆرۈنۈپلا تۇراتتى. بۇنداق قۇملۇق تاغارچىدىن باشلاپلا ئۇچراپ تۇرسىمۇ، بۇ يەردە كۆرۈنەرلىك دەرىجىدە كۆپ ئىدى. بەزى ئېرىقلار قۇم بىلەن تولۇپ تۇراتتى. خۇددى قۇم بىلەن ئېلىشىپ دەرمانى قۇرغاندەك ئادەملىرى سۇلغۇن، توپا چىراي، روھسىز كۆرۈنەتتى. بۇ روھسىزلىق پەقەت تۇرمۇشنىڭ مەئىشتى جەھەتتىكى قانائەتسىزلىكلا بولۇپ، ئۇلاردىمۇ بارلىق ئۇيغۇرلارغا ئورتاق بولغان ياۋايى قىزغىنلىق، ساددا مۇلايىملىق بار ئىدى.

خەلقنىڭ نامرات ۋە مەدەنىيەتسىزلىكتە ئۆتتۇرا ئەسىر زۇلمىتىدىن ئانچە كۆپ ياخشىلانمىغانلىقى ئۇلارنىڭ شۈدەگەرلىكىنىڭ چالمىسىدىلا سالغان ئۆيلىرىدىن بىلىنىپ تۇراتتى. بۇ ئۆيلەردە نە تاۋادانلىق^① ئىشىك، نە دېرىزە ۋە نە كىچىككىنە رۇجەك بولسۇن!

گۆردەك قاراڭغۇ، ئۆرىدەك زەي بۇ ئۆيلەر نېمىشىقدۇر سىرتتىكى يەر يۈزىدىن پەسەرەك بولاتتى. شۇڭا زەي پۇراپ تۇراتتى. ئۈستى بولسا پاكار

^① تاۋادان — ئۈستىدە بىرقاتار رۇجەك(ئەينەكلىك پەنجىرە) بولغان ئىشىك، — ئا.

يېپىلاتتى. باش تېگەي- تېگەي دەپلا قالاتتى. بەزى ئېگىز ئادەملەرگە ئېگىشىپ تۇرۇشقا توغرا كېلەتتى.

ئەگەر ئەگرى- بۈگرى، چېپىلمىغان، ھەتتا چاتالمىغان ياغاچلار سېلىنىپ، ھەكەن ۋە قۇمۇشلارنى بېسىپلا يېپىلغان تۇرۇسنىڭ بىر يېرىگە باش تېگىپ كەتكەن ھامان «شار» قىلىپلا توپا- توزان تۆكۈلەتتى. دالان ئۆي ئوتتۇرىدىكى ئىشىكتىن يورۇقلۇق ئالاتتى. چۈنكى، ئادەتتە دالان ئىشىكى ئوچۇق تۇرىدىغان بولغاچقا بۇ ئۆيگە باشقا يورۇقلۇق مەنبەسىنىڭ ھاجىتى يوق دەپ قارىلاتتى. ئىچكىرىكى ئۆيلەردە بولسا تۇرۇسنىڭ ئوتتۇرىسىدىن يېرىم كۋادرات مېتىر چوڭلۇقتا تۈكلۈك قويۇلغان بولاتتى. شۇنداق بولسىمۇ بۇ ئۆيلەر قاپ- قاراڭغۇ، ئىس پۇراپ تۇرىدىغان، ياغاچ، ۋاسا ۋە ئۇنىڭ ئۈستىدىكى ھەكەن- قومۇشلار قارىداپ، چاڭ- توزانلار قونۇپ، خۇددى تۈگمەننىڭ تورىسىدەك بولۇپ كېتەتتى. يازدىغۇ ھەممە يەر ئوچۇق بولغاچقا ھەر ھالدا يورۇق دېيىشكە بولاتتى، قىشتا تۈڭلۈك مەھكەم ئېتىۋېتىلگەندىن كېيىن بۇ ئۆيلەردە كۈندۈزمۇ چىراغ يېقىپ ئولتۇرامدىغاندۇ؟

— ئەي تەلەپىلەر، — دېدى مەمتىلى ئەپەندى گويا ئاللىقانداق بىر نەرسىدىن يۈرىكى زېدىلەنگەندەك، ئىزچىلار ياقىشلاق يېزىسىدا بىر دېھقاننىڭ ئۆيىدىن ئۇسسۇزلۇق ئىچىپ چىققاندىن كېيىن، — كۆرۈپ تۇرۇپسىلەر، بىزنىڭ بۇ بەختسىز مىللىتىمىز ئەنە شۇنداق كاتەكلەردە، زىندانىدەك زەي پۇراپ تۇرىدىغان قاراڭغۇ گەمىلەردە ئولتۇرۇۋاتىدۇ. يىگىرىمىنچى ئەسىرنىڭ ئوتتۇرىنچى يىللىرىدىكى ئۇلارنىڭ ھالى ئەنە شۇ! مانا شۇنىڭ ئۈچۈنمۇ تىرىشىپ ئۈگۈنۈش، ھەر بىر كىشى ئىككى كىشىلىك تىرىشىشى كېرەككى، بىز بۇ بەختسىزلىرنى يورۇق ئۆيلەرگە ئىگە قىلىشىمىز، ئۇلارنى توپىغا بۇلۇنۇپلا يۈرۈش تەقدىرىدىن قۇتۇلدۇرۇشىمىز كېرەك! تەلەپىلەر، ئىشەنچىڭلار كامىل بولسۇنكى، بىزنىڭ بۇ غايىمىزمۇ ئاۋۋ كۈنى دېيىشكەندەك كەلگۈسى ئوتتۇز يىلدا ئەمەلگە ئاشىدۇ ياكى ئاساسەن ئەمەلگە ئاشىدۇ!

سابىت غەمكىن كۆزلىرىنى ئۇستازغا تىكتى. ئانىدىن غېرىبچىلىق چىقىپ تۇرغان يىزىلارغا قارىدى. ئۇنىڭ قەلبىدە مەڭگۈ مۇشۇ خەلقنى، بەختسىز مىللەتنى تىرىكلەر قەبرىستانلىقىدىن قۇتقۇزۇش ئۈچۈن كۈرەش قىلىشقا ئىرادىسى بايراق كۆتەردى. ئۇ يۈرىكىنىڭ قېتىدا ۋىجدانىنى گۇۋا قىلىپ «تىرىكلا بولسام...» دەپ قەسەم ئىچتى.

ياقىشلاقتىن، قۇمۇش ئېرىقتىن ئۆتكىچە ئىزچىلارنىڭ ھەممىسى ئۇستازى ئوتتۇرىغا قويغان تېمىنى چۆرىدىگەن ھالدا ئۆزلىرىنىڭ غايە-ئىستەكلىرىنى، كەلگۈسى ھەققىدىكى تەسەۋۋۇرلىرىنى سۆزلەپ مېڭىشتى. ھەممىنىڭ قەلبىدە گۈزەل ئىستەكلەر ئويغانغانىدى. مەمتىلى ئەپەندى سابىتقا قاراپ پەس ئاۋازدا:

— سەن، ئوغلۇم بۇ ئىزنى بويلاپ يەنە بىر قېتىم ماڭ، ئوتتۇز يىلدىن كېيىن ماڭ، شائىر ئۈچۈن يول كېزىش پايدىلىق. مەن سەندىن كۆپ ئۈمىدلەرنى، ھەتتا ئۆزۈمدىنمۇ كۈتەلمەيدىغان ئۈمىدلەرنى كۈتمەن، — دېدى.

سابىت غەمكىن كۆزلىرىنى يەرگە قارىتىش بىلەن كۇپايىلەندى. ئۇ ئوڭلۇقراق سۆز تېپىشقىمۇ قولاشماي قالغانىدى.

قارا دۆڭنىڭ جەنۇپ تەرىپىدە كەڭ سارلىق يېيىلىپ ياتاتتى. سارلىقنىڭ غەرب، غەربىي جەنۇب گىرۋەكلىرى يېزا ئورمىنى بىلەن تۇتۇشۇپ تۇراتتى. شەرقىي جەنۇپ تەرىپى بولسا چەكسىز سوزۇلۇپ كەتكەندى. سارلىقنىڭ ئوتتۇرىسىدىن قارا سۇ دەرياسى (گەز دەرياسىنىڭ تۆۋەن ئېقىمى — بىرتارمىقى) ئېقىپ ئۆتەتتى. دەريا سۈيى يۇمشاق قۇم تۇپراقنى ئۈزلۈكسىز ئېقىتىپ ماڭغاچقا قاپ-قارا، قورقۇنچۇلۇق ھالدا يۆگۈشۈپ ئاقاتتى. بىرقاراشتىنلا ئۇنىڭ ناھايىتى قۇيۇقلۇقى، ئىنتايىن كۆپ مىقداردا لاتقا ئېقىتىپ ماڭغانلىقى بىلىنىپ تۇراتتى. بۇ سۇ باشلانغان ئېتىز-ئېرىقلار شۇنىڭ ئۈچۈنمۇ چاپسانلا قۇم بىلەن تىنىپ كېتەتتى.

ئۇلار كېچىكتىن قول تۇتۇشۇپ كېچىپ ئۆتۈۋاتقاندا، ئېھتىياتسىزلىقتىن ئىزچىلاردىن بىرىنىڭ قولى ئاجراپ كېتىپ ئېقىپ كەتتى، ھايت- ھۇت، دېگۈچىلا ئۇنى لاي سۇ بىر نەچچە دومۇلۇتۇپ، 50-60 مېتىر يىراققا ئېقىتىپ كەتتى. بۇ ياقىتىكىلەرمۇ قىرغاق بويلاپ يۈگۈرەشتى. مەمتىلى ئەپەندى ئەڭ ئاۋۋال يول باشلاپ سۇدىن ئۆتكەچكە ئۇ قاشقا چىقىپ بولغانىدى. ئۇ پەۋقۇلئادە تېز، جان- جەھلى بىلەن يۈگرەپ كېتىۋاتاتتى. يۈگرەش ماھىرى بولغان ئەكبەر تېزلا ئۇنىڭ ئالدىغا ئۆتۈپ كەتتى. ئېقىپ كېتىۋاتقان ئىزچىنىڭ تۆۋىنىگە ئون نەچچە مېتىر ئۆتكەندىن كېيىن ئىككى تەرەپتىن بىر قانچە يەلەن تەڭلا سۇغا ئۆزىنى ئاتتى، ھەمدە بىر- بىرىگە ئېسىلغان ھالدا ھادىسىگە ئۇچرىغۇچىنى تۇتۇۋالدى ھەمدە ئۆزلىرىمۇ دەلدۈگۈنگەنچە قىيپاش تۆۋەنگە ئېقىپ خېلى ئاياغ تەرەپتىن قىرغاققا چىقىشتى.

مەمتىلى ئەپەندى دەھال ئىزچىنىڭ نەپەس ئېلىشىغا ياردەملىشىش ھەرىكىتىنى باشلىدى. ئىزچى ئىككى چىنە لاي سۇ قوسقاندىن كېيىن خېلى ئۇزۇندا ئېسىگە كېلىپ قالدى. شۇنداق بولسىمۇ مەمتىلى ئەپەندى ئۇنى ئاتقا مىندۈردى. پۈتۈن ئۈستۈبۈشى چىلىق- چىلىق سۇ بولۇپ كەتكەن ئىزچىلار دالدىلارغا بېرىپ كىيىملىرىنى سىقىپ كىيىۋالغاندىن كېيىن يولنى داۋام قىلدى.

قارا سۇنىڭ جەنۇبىي ساھىلىدا سونلۇق يېزىسى غەربتىن تاكى شەرقىي جەنۇپ تەرەپكە دائىرە ھاسىل قىلغان ھالدا يېيىلىپ ياتاتتى. پاختاق جىدگىدىلىكلەر، قېرى سۆگەتلەر قاراڭغۇلاشقان سايىسىغا سازلىقنىڭ جەزىمە ئىسسىقىدا مېڭىپ كەلگۈچىلەرنى جەلپ قىلاتتى. دەريانىڭ سازلىق دېلتىسى ئۆزىگە خاس تىنجىق پۇراق تارقىتىپ، كىشىنى تېخىمۇ ئىسسىپ كەتكەندەك ھېس قىلدۇراتتى.

سۇنلۇقنىڭ جەنۇبىي تەرىپى يەنە شورلۇق دالا ئىدى. ئىزچىلار كۆز ئالدىدىكى جاڭگالغا كىرىشتىن ئاۋۋال سۇنلۇقتا دەم ئېلىۋېلىشنى توغرا تاپتى. ئۇلار كۆك قۇم بىلەن تولۇپ كەتكەن بىر ئېرىقنىڭ بويىدا بىر

سائەتچە دەم ئېلىشتى، بىر سائەت دەم ئېلىشتا سۇنلۇق بالىلىرى ئۇلارنىڭ ئەتراپىغا ئولاشتى. ئىزچىلار بولسا ئۇلارغا ئۆزلىرىنىڭ ناخشىلىرىنى ئۈگەتتى. نەتىجىدە ئۇلار بىلەن دوستلۇشۇپ كېتىشتى. شۇڭلاشقا ئۇلار يولغا چىققان چاغدا بۇ بالىلار چوڭ ئاتلىرىنى چاپقىنچە ئۇلارغا ئەگىشىپ يېزىدىن چىقىدىغان يەرگىچە كېلىشتى.

شورلۇق دالىنىڭ ئۇ يەر - بۇ يېرى سېسىق سۇلۇق سازلىق بولۇپ، بەزى سۈيى سۇغۇلۇپ كەتكەن بۇلقلارنىڭ ئەتراپى، لەش باسقان كۆزى ۋە ئېيلاشلاشقان سۇلىرى ئىچىدە ئاققۇناقلقتەك قېلىن ۋە ئېگىز قومۇشلۇقلار، ھىكەنزارلار ھاسىل بولغانىدى. يولغا يېقىنراق جايلاردىكى بۇنداق قومۇشلۇقلاردىن كۆڭۈلنى ئاينىتقۇدەك سېسىق پۇراق - قارالاي ۋە چىرىگەن نەرسىلەرنىڭ پۇرىقى كېلىپ تۇراتتى. سازلىق ئۈستىدە، قومۇشلار ئارىسىدا بەزىگە تارقاتقۇچى پاشىلار ۋە بېزەك چىۋىنلەر ئىنتايىن كۆپ بولۇپ، ئۇلارنىڭ ئومۇمى «خور» لىرى گاژ - گۆز قىلىپ ئاڭلىنىپ تۇراتتى. بۇندىن باشقا يېقىن يىراقتا ھېچقانداق تىرىكلىكنىڭ نىشانىسى يوق ئىدى.

جاڭگالدىن قىيپاش (غەربىي جەنۇپ تەرەپكە) كېسىپ چىققاندىن كېيىن كۈسەنبوي يېزىسىغا چىقىشتى. كۈسەنبوي قۇم ئاپىتىگە تېخىمۇ قاتتىق ئۇچرايدىغانلىقى مانا مەن دەپ تۇراتتى. يوللارنىڭ ئۈيەر - بۇيىرىنى قېلىن قۇم بېسىپ كەتكەچكە، كىشىنى چاپسانلا پارچىتىپ قويىتتى. يېزىنىڭ جەنۇپ، شەرق، شىمال ئۈچ تەرىپى شورلۇق دالىغا تۇتۇشاتتى.

ئىزچىلار كۈسەنبوينىڭ ئەڭ شەرق تەرىپىدىكى ئورمانلىرى شالاڭ، ئېتىزلىرىنى قۇم باسقان بۇرچىكىدىن كېسىپ ئۆتۈپ، قارىيىپ ياتقان شورلۇققا چىقىپ كەتتى. شورلۇقنىڭ ئۇ يەر - بۇ يېرىدە ئېگىز - ئېگىز قۇم بارخانلىرى چوقچىيىپ تۇراتتى. ئاندا - ساندا پادىچىلارنىڭ قوراللىرىمۇ ئۇچرايتتى. بۇنداق يوللار كىشىنىڭ دەرىمىنى قۇرۇتاتتى. بىردەم شورلۇق تۈزلەڭلىكتە داڭ بولۇپ كەتكەن ھارۋا يولى، يەنە بىردەم

قۇم دۆۋىسى كۆرۈنگەندىن كېيىن، ئۇنىسىڭىزمۇ ھاردۇق يەتكەن جانلاردا بىر خىل روھى ھالسىزلىقنى - باش قېتىنچىلىقنى تۇغدۇراتتى. ئۇلار ئارالنىڭ دەرەخلىرى كۆرۈنۈۋاتامدىكىن دېگەن ئۈمىد تە ئالغانلىرىنى قېشى ئۈستىگە سايىۋەن قىلىپ تۇتۇپ تەلمۈرۈپ قارايتتى. يىراقتا گويى سۇۋادان تېرەكلەرنىڭ ئۇچىدەك بولۇپ قۇم دۆۋىلىرى ئارقىسىدىن قارىيىپ كۆرۈنگەن نەرسىلەر، دۆۋىگە يېتىپ بارغاندا يا بازاردىن يانغان دېھقانلار، يا بولمىسا جاڭگالدا ئوتلاپ يۈرگەن قويلار بولۇپ چىقاتتى.

نەھايەت، ئىزچىلار ھەم ئۇسساپ لەۋلىرى قۇرغىغان، ھەم قەدەم ئالغۇدەك ماجالى قالمىغان چاغدا ئارالنىڭ دەرەخلىرى يېقىنلا جايدا كۆرۈندى (قۇم دۆۋىلىرى توسۇۋالغاققا يىراقتىن كۆرۈنمەيتتى). ئارالنىڭ يېقىنلا جايدا پەيدا بولۇشى ماغدۇرسىزلانغان ئايقلارغا دەرمان ئاتا قىلغاندەك بولدى. ئىزچىلار يەنە شوخ چاقچاقلىرىنى باشلاپ، بۇ جاڭگالغا قانداق گۈزەل شەھەرلەرنى قۇرۇش توغرىسىدا غايىلىرىنى سۆزلۈشۈپ كېتىشتى.

قۇياش ئەرمۇدۇن تەرەپتە بولۇپ، ئارالنىڭ بازىرى سەل سېلىككەندى. بۇ يەردە ئۇلارنى ئارالنىڭ ئەڭ كاتتا بېيى، شۇنداقلا بىردىن - بىر بېيى XXX ئەلىماخۇنۇم كۈتۈۋالدى. رېھىمۇ شۇ يەردە تۇرغانىكەن.

مەمتىلى ئەپەندى بىلەن مەھكەم قول سىقىشىپ تۇرۇپ، ئاغزى - ئاغزىغا تەگمەي ئەھۋال سوراپلا كەتتى. ئۇنىڭ بۇنداق روھى ھالىتى قاتتىق ھاياجانلانغانلىقىنى، بەك خۇش بولۇپ كەتكەنلىكىنى ئىپادىلەيتتى. ئۇ مەمتىلى ئەپەندىنىڭ:

— قايتىپ كەلگەندىن كېيىن نېمىلەرنى قىلدىڭىز؟ — دېگەن

سوئالغا:

— نېمە قىلىتۇق دەيلا، مەكتەپ ئاچاي دېسەم پۇلۇم بولمىسا، خەق مېنىڭ گېيىمنى ئاڭلىمىسا، سۆزلەپ - سۆزلەپ، ھاردىم، شۇ... — دەپ جاۋاب بەردى، كۆڭلى يېرىم بولغان ھالدا.

رېھىم سابىت بىلەنمۇ ئۇزاق ئەھۋاللاشتى. سابىت ئۇنىڭ دەممۇ- دەم سورىغان سوئاللىرىغا قىسقا، ئۈزۈك جاۋابلارنى بېرىش بىلەن كۇپايىلەندى. ئىزچىلار ئەلىماخۇننىڭ ئۆيىگە چۈشۈپ بىردەم ھاردۇق ئالغاچ، ئۇسسۇزلۇق ئىچىشكەندىن كېيىن، نەرسە-كېرەكلىرىنى شۇ يەرگە جايلاشتۇرۇپ قويۇپ، دەرھال بازارغا چىقتى. ۋە مەدەنىي- ئاقتاش ھەققىدىكى تەشۋىقاتىنى باشلىۋەتتى.

كەچقۇرۇن، مەمتىلى ئەپەندى ئەلىماخۇنغا يۇرت كاتتىلىرىنى يىغىشنى تاپشۇردى. ئىزچىلار يۇرت كاتتىلىرى بىلەن بىر داستىخاندا ئولتۇرۇپ، ساھىپخاننىڭ تامىقىنى يىگەچ، مائارىپ، مەكتەپ ھەققىدە سۆھبىتىنى باشلىدى. سۆھبەت ۋە زىياپەتلەرگە رېھىمۇ باشتىن- ئاخىر قاتناشتى.

— بۇرۇن بايلار مەسچىت سېلىش، كۆۋرۈك سېلىش قاتارلىق ئىشلارنى قىلىپ بايلىقىنىڭ ئۆشەرە- زاكاتىغا ھېساپ قىلاتتى، ھەم ئۆزىنىڭ بايلىقىنى نامايەن قىلاتتى،— دېدى مەمتىلى ئەپەندى، يۇرت مۆتىۋەرلىرىگە،— بىزدە بۇنداق قىلىشنى ناھايىتى چوڭ ساۋاب دېگەن تونۇش بار ئىدى. ساۋاب دېگەن — دېھقانچىسىغا ئېيتساق ئەلگە پايدىلىق ئىش قىلىش، خۇدانىڭ ئىرادىسىگە مۇۋاپىق ئىش قىلىش دېگەنلىكتۇر،— شۇنداقمۇ؟

— بەرھەق، بەرھەق! راست ئېيتىلا، تەقسىر،— دېيىشتى ئاقساقاللار.

— خەلققە پايدىلىق ئىشنىڭ خۇدانىڭ ئىدارىسىگە مۇخالىپ كېلىشى مۇمكىنمۇ؟

— مەن مەرتە ياق، تەقسىر مۇخالىپ كېلەمدىغان، تازا مۇۋاپىق كېلىدۇ، دېسەلە.

— ئۇنداق بولسا ھازىر خەلققە ئەڭ پايدىلىق ئىش قايسى؟ كۆۋرۈك سېلىشتىنمۇ پايدىلىقراقى قايسى؟ خەلقنىڭ كېيىنكى بەختىيار كۈنلەرگە ئۆتۈدۇغان كۆۋرۈكىنى سېلىش، شۇنداقمۇ؟ بۇ كۆۋرۈك

قايسى؟

—... مەمتىلى ئەپەندىنىڭ سوئالغا ئاقساقاللار جاۋاب بەرمەستىن پۇشۇلداپ تىنىپ، باشلىرىنى تۆۋەن سېلىپ جىم ئولتۇرۇشتى.

— بۇ كۆۋرۈك — مەكتەپ، ئاغلار، — مەمتىلى ئەپەندى خۇددى دەرس سۆزلەۋاتقاندەك ئاھاڭدا سۆزلەيتتى، — نېمە ئۈچۈن، كېيىنكى بەختىمىز ئۈچۈن بۇنداق كۆۋرۈك لازىم بولۇپ قالدى؟ خەلقىمىزنىڭ ئىنتايىن نادان ساۋاتسىز بولغىنى ئۈچۈن باشقىلار بىزنى بالىنى ئالدىغاندەك ئالدىدى، شىللىمىزگە مىندى. ھەتتا مىنىپ تۇرۇپ سېنى كۆتۈرۈپ كېتىۋاتمەن، دېسە ئىشەندۇق. مانا بۇلارنىڭ ھەممىسى ئوقىمىغانلىقىمىزدىن بولدى. ئەمدى يېتەر، ئاغلار، بىزمۇ ئادەم بولايلى، بىزمۇ باشقىلاردەك ئۆز يۇرتىمىزنىڭ خوجايىنلىرى بولايلى. بۇنىڭ ئۈچۈن ئوقۇش كېرەك! ئوقۇش ئۈچۈن بولسا مەكتەپ كېرەك! مەكتەپنى ھېچقاچان بىزنى ئېزىۋاتقان، يىلىكىمىزنى شوراۋاتقان ھۆكۈمەت سېلىپ بەرمەيدۇ. چۈنكى، ھۆكۈمەت ئۈچۈن بىزنىڭ نادان، ئەخمەق بولمىقىمىز خوپراقتۇر. نادان ئادەم بىر پادىكى، پادىنىڭ ھەر قوراسىغا بىردىن پادىچى بولسىلا باشقۇرغۇلى بولۇدۇ. ئاڭلىق، ئىلمىلىك بولۇپ كەتسەك ھۆكۈمەتكە ئالدىماق تەس چۈشىدۇ. شۇنىڭ ئۈچۈن، ھۆكۈمەت بىزگە مەكتەپ سېلىپ بەرمەيدۇ. مەكتەپ سېلىش، بالىلارنى ئوقۇتۇشتا ھەر قايسىڭىز لاردەك يۇرت كاتتىلىرىغا يۆلەنمەي ئىلاجىمىز يوق، شۇنداق ئەمەسمۇ؟

— بەرھەق...

— بۇ ساۋابلىق ئىشقا ھەر قايسىڭىز لارنىڭ رەغدى قانداق؟

— ھە، بۇ، سىلى دېگەندەك جىق مۇھىم ئىشكەن، بۇ ئىشقا

كۆڭۈل بۆلمىكىمىز لازىم ئىكەن...

— قانداق كۆڭۈل بۆلىسىز؟ بۇ كۆڭۈل بۆلۈشنىڭ ئەمەلىي

مەزمۇنى قانداق؟

— بۇنى، ئىشقىلىپ... مۆتىۋەرلەر بىر- بىرىنى بېقىنلاشتى،
ئۇنلىرى ئىچىگە چۈشۈپ كەتتى.

— بۇنداق بىر ئىشنىڭ ساۋابلىق ئىكەنلىكىنى ئويلاپ
كۆرگەنمىدىڭىزلار؟

— ھە بۇنى ئويلايمۇ كۆرگەن، خۇدالىق ئالەم، راستىنى ئېيتقاندا،
بۇ ئىشنى بىزنىڭ سەممىزگە سالىدىغان ئادەممۇ بولمىدى. دە، بىزنىڭ
بۇ ئارال دېگەن كىچىك يەر، سىلىدەك ئەپەندىلەرمۇ يوق...
— مانا بۇ كىشىنى تونۇمسىلەر؟— مەمتىلى ئەپەندى رېھمىنى
كۆرسەتتى.

— بۇ بالا، ئۆزىمىزنىڭ بالىسى،...

— بۇ ئۆزۈڭلارنىڭ بالىسى مەكتەپ توغرىلىق ئېغىز
ئاچمىغانمىدى؟

— خۇدالىق ئالەم، راستىنى ئېيتىمىسا بولمايدۇ، بۇ بالا شۇنداق
بىر گەپلەرنى قىلغاندەك قىلغان، ئەمما- زە، بىز بۇ نېمە قىلالار، دەپ
كۆڭۈلشەپتىمىز، شۇ بىز بىلىدىغان رېھىم - دە؟ ئالدىمىزدا چوڭ
بولغان...

— دېمەك، ئۇنى ئالدىمىزدا چوڭ بولغان ھېلىقى رېھىم شۇ دەپ
ئىشەنچ قىلماپسىلەر- دە؟ شۇنداقمۇ، ئاڭلاپ قويۇڭلار، ئۇنىڭ جىسمى
ھېلىقى سىلەر كۆرگەن رېھىم شۇ، ئەمما روھى، پۈتۈنلەي باشقا رېھىم، ئۇ
قەشقەردە دارىلمۇئەللىمىندە تەلىم ئالدى، ئەمدى باشقىلارغا تەلىم
بېرەلەيدۇ،— دېدى مەمتىلى ئەپەندى.

سۆھبەت يېرىم كېچىگىچە داۋام قىلدى. نەتىجە شۇ بولدىكى،
ئەلماخۇنۇم دەرھال بىر سىنىپلىق مەكتەپ سېلىپ بېرىشكە ۋەدە
قىلدى.

ئەتەسى ئارالدىن يېڭىسارغا قاراپ بولغا چىقىشتى. ئۇلار قۇياشنىڭ ئوپۇق سىزىقىدىن كۆتۈرۈلۈپ چىقىشىنى ئارالدىن ئۆتكەندىن كېيىنكى ياپ- يېشىل قومۇشلۇق دالىدا كۈتۈۋالدى. ئوڭ قول تەرەپتە ئەرمۇدۇن يېزىسىنىڭ، سەل جەنۇبتا سوغۇلۇق يېزىسىنىڭ دەل- دەرەخلىرى كۆرۈنەتتى.

ئۇلار قەشقەردىن يېڭىسارغا بارىدىغان ھارۋا يولىغا چىقىش ئالدىدا يېزىنىڭ جەنۇب تەرىپىدىكى بىر قەبرىستانلىقتىن ئۆتۈشتى. قەبرىستانلىقتا ئىت كاتىكىدەك بىر نەرسىلەر ناھايىتى كۆپ ئىدى. «كاتەك» نىڭ «ئىشىكى» كېسەك بىلەن توسۇپ قويۇلغانىدى. ئىزچىلارنىڭ ھەممىسى بۇنىڭغا قىزىقىپ ئۆتۈپ كېتىۋاتقان بىر بالىدىن سورىدى.

— بۇنىڭ جىمىسى كولاپ قويغان بىكار گو(گۆر)، ئىت كىرىپ يېتىۋالىدۇ دەپ ئاشۇنداق يېپىپ قويدۇ، — دېدى بالا.
— بۇنچىۋالا گۆرنى كولاپ تەييارلاپ قويۇپ نېمە قىلىدۇ؟ — دېدى ئىزچىلار ھەيران بولۇپ.

— تويۇقسىز بىر ئادەم ئۆلۈپ كەتسە، ئاغزىنى ئېچىۋېتىپلا كۆمسە بولىدۇ- دە، — دېدى بالا بۇ ئىشنىڭ ئىنتايىن ئەقىللىق چارە ئىكەنلىكىدىن پەخىرلىنىۋاتقاندەك.

بۇ ھال خىيالچان سابىتنىڭ يۈرىكىدە غەلىتە بىر تۇمان ھاسىل قىلىپ، ئۇنى يىغا تۇتقاندەك بىر ھېس قىيىناشقا باشلىدى. «ئەجىبا، بۇ ئادەملەر بۇنچىۋالا گۆرنى ئالدىن كولاپ قويۇپ نېمە قىلىدۇ؟ ئۇلار ئۆلۈش ئۈچۈنلا ياشامدىغاندۇ؟ باشقا ئىشلار ئۈچۈن شۇنچىلىك ئالدىدىن غېمىنى بېسە قانداق ياخشى بولاتتى...» دەپ ئويلىدى ئۇ. يۈرىكىنىڭ سىقىلىشىدىن قۇتۇلۇش ئۈچۈن مەمتىلى ئەپەندىگە:

— تېخى ئۆلمىگەن ئادەملەر ئۈچۈن بىر مۇنچە گۆرنى تەييارلاپ



قويغىنىدىن بەك كۆڭلۈم بىر قىسما بولۇپ كەتتى، — دېدى. —
— ھاياتنىڭ غېمىنى، تىرىكلەرنىڭ غېمىنى، بۇنىڭدىن كېيىنكى
كۈنلەرنىڭ غېمىنى ئالدىن قىلىشنى ئەقلىگە شۇنچىلىك كەلتۈرسە
تولمۇ ياخشى بولاتتى، — دېدى مەمتىلى ئەپەندىمۇ غەمكىن ھالدا.
ئۇلار ھاۋا تازا قىزىغان مەزگىلدە سىتلىگە كېلىشتى. سىتلىنىڭ
ئەتراپىدا قۇم بارخانلىرى چوقچۇيۇپ تۇراتتى. يېزىنىڭ ئىچىدىمۇ قۇم
بارخانلىرى بار ئىدى. بەزى باغ، ھويلىلارنىمۇ قۇم بېسىپ كەتكەنىدى.
قۇمنىڭ كۆپلىكى كىشىگە قۇرغاقچىلىق تەسىراتى بېرەتتى. ھاۋانىڭ
ئىسسىقى قۇملۇقتا تېخىمۇ بىلىنگەندەك، بۇ يەردە كىشىنى بىردىنلا
ئۇسسۇزلۇق قىينايتتى. سىتلىنىڭ قۇم ئاپىتىگە ھەمىشە ئۇچراپ
تۇرۇدىغانلىقى كۆرۈنۈپ تۇراتتى.

سىتلىدىن چىققاندىن كېيىن تۈپ- تۈز كەتكەن سازلىق،
شورلۇق دالا يېيىلىپ ياتاتتى. ئۇنىڭ جەنۇبى چېكىسىدە يېڭىسارنىڭ
دەسلەپكى يېزىلىرى ماڭشىن، غوجا ئېرىقلارنىڭ دەل- دەرخلىرى
كۆرۈنەتتى. يولنىڭ ئۇ يەر- بۇ يېرىنى قۇم بېسىپ كەتكەنىدى. ھەمىشە
بىر بوستانلىقتىن كېيىن ئۇچراپ تۇرىدىغان بۇنداق قاقاس دالا تولمۇ
زېرىكەرلىك ئىدى.

ھارغىنلىقنى ئۇنتۇش ۋە زېرىكەرلىك روھى ھالەتتىن قۇتۇلۇش
ئۈچۈن ئىزچىلارغا مەمتىلى ئەپەندى نۆۋەت بىلەن لەتىپە ئېيتىش
تەكلىپى بەردى.

— كىم كۈلكۈلۈك لەتىپە ئېيتالمىسا شۇ يۈگرەپ ماڭسۇن، —
دېدى ئۇ بالىلارنىڭ روھىنى كۆتۈرۈش ئۈچۈن، شۇنداق قىلىپ لەتىپە
ئېيتىش باشلىنىپ كەتتى. ئەڭ ئاۋۋال مەمتىلى ئەپەندى باشلاپ بەردى.
ئۇلار ماڭشىنگە كەلگەندە ئۇلارنى كىچىكاخۇن، ساھتاخۇنلار ئۆز
ئەسكەرلىرى بىلەن كۈتۈۋالدى. ئەسكەرلەر يولنىڭ ئىككى تەرىپىگە قاتار
تىزىلىپ، ناغرا- سۇنايلىرىنى چېلىپ تۇرۇشاتتى. ئىزچىلار ئۇلارنىڭ
سېپى ئىچىگە كىرگەن ھامان، شەھەرگە قاراپ يۈرۈپ كېتىشتى.

ئەنە شۇندىلا مەمتىلى ئەپەندى كىچىكاخۇن قاتارلىق ئوفىستېرلار بىلەن كۆرۈشۈپ ھال - ئەھۋال سوراشتى. كىچىكاخۇن مەمتىلى ئەپەندىنىڭ قولىنى قويۇۋەتمەستىن يۇرتىنىڭ ئەھۋالىنى، يېڭىلىقلارنى سوراپ ماڭدى. پاكار بويلىق، دىقماق كەلگەن ۋە بىر ئاز ئاقسايدىغان بۇ ئادەمنىڭ كۆز ھەم چىرايىدىن شۇ تاپتا چوڭقۇر سېغىنىشنىڭ، مۇھەببەتنىڭ ئىزناسى بىلىنىپ تۇراتتى. بۇ جانلىق روھى ھالەت ئاستىدا بولسا جانسىز قېتىپ قالغان ھالەتتىكى قاراملىق، ھېيىقماسلىق ھەم دەخلىسىز ياۋۇزلۇقنىڭ بەلگىلىرى بىلىنىپ تۇراتتى. ئۇنىڭ ھەرىكەتلىرىدىمۇ ھەرىپىلەرگە خاس جەسۇرلۇق، ئادەم ئۆلتۈرۈشكە يۈرىكى پىشىپ كەتكەن، ھېچقانداق ئەھۋالدا ئىككىلەنمەيدىغان خاراكتېر بىلىنىپ تۇراتتى. ئۇ ئىمكانقەدەر پۇتتىنىڭ ئەينىبى بىلىندۈرۈمەسلىككە تىرىشاتتى.

— ئەپەندى ھوزۇرىمىزغا قەدەم تەشرىپ قىلغانىكەن، ئىلاجى بار ئۇرۇنراق تۇرۇپ بىزنى خۇشال قىلىدىغۇ دەپ ئىشىنىمىز، — دېدى ساھتاخۇن تەكەللۇپ بىلەن.

مەمتىلى ئەپەندى ئۆزىنىڭ ساياھەتكە كەلمىگەنلىكىنى ئەسكەرتىشكە ئۈلگۈرمەيلا كىچىكاخۇن:

— ھە، ئەلۋەتتە، — دېدى كەسكىن قارار قىلىپ، ئۇ گويىا بۇ ئىشتا مۇنازىرىگە ئورۇن يوقتەكلا تەلەپپۇزدا دېدى. ئۇنىڭ دەسلەپ كۆرۈشكەن چاغدىكى قىزغىن، مۇھەببەت ۋە سېغىنىش ئۇرغۇپ تۇرغان ئاھاڭى ھەم تۇرۇقىنى ئۆزىگە خاس سۆرۈنلۈك ئىگىلەلگەن بولۇپ، كۆزلىرىدىن دەھشەت يىغىپ تۇراتتى.

ئۇلار ھەرىپىلەرنىڭ گازارمىسىگە كېلىپ ئارام ئېلىشتى. پەيشەنبە كۈنىنىڭ كەچقۇرۇنى ھېچقانداق پائالىيەتسىز ئۆتتى. ئىزچىلار ئىختىيارى ھەرىكەتكە قويۇۋېتىلدى. مەمتىلى ئەپەندى، سابىتلار ئوفىستېرلارنىڭ سۆھبىتىدە بولدى.

ئەنئىسى (جۈمە) بازاردىن پايلىنىپ ئىزچىلار ئۆزلىرىنىڭ ئاساسىي

تەشۋىقات - تەرغىبات ۋەزىپىسىنى ئورۇنلىدى. ئويۇن قويدى. پىشىم بىلەن بازاردىكى پائالىيەتلىرىنى تاماملاپ گازارمىگە قايتىپ كىرىشىمى بىردەم ئارام ئالغاندىن كېيىن تەلەپكە بىنائەن ھەربىيلەرگە ئويۇن قويدۇ بەردى.

كەچتە يېڭىساردا تۇرۇشلۇق پولك ئىزچىلار شەرىپىگە كاتتا زىياپەت ئۆتكۈزدى. زىياپەت ئىنتايىن كۆڭۈللۈك ئۆتتى. ئىزچىلار ئۆزلىرىنىڭ بۇرچىنى تېخىمۇ چوڭقۇرراق تونۇش پۇرسىتىگە ئىگە بولدى. زىياپەت تارقايىدىغان چاغدا كىچىكاخۇن مەمتىلى ئەپەندىگە:

— خۇداغا ئامانەت، ئاللاھ سالامەت قوپۇشقا نېسىپ قىلسا ئەتە يېڭىسارنىڭ ئەڭ كاتتا باغلىرىدا بولىمىز. سىز بايلار بىلەن قىلىدىغان سۆھبىتىڭىزنى شۇ يەردە قىلىسىز، — دېدى كەچلىك دەم ئېلىش ئۈچۈن ئايرىلىدىغان چاغدا.

— ئۇلار خەۋەردارمۇ؟ — سورىدى مەمتىلى ئەپەندى ئۆز سالاپىتىگە خاس ئاھاڭدا.

— خەۋىرى بار، — كىچىكاخۇن مەمتىلى ئەپەندىگە ھەمرا بولۇپ ياتاق تەرەپكە كېتىۋېتىپ، بىردىنلا ئادەتلەنگەن سوغۇقلۇقنى ئۆزگەرتىپ، دوستانە شۇنداقلا كۆيۈمچانلىق بىلەن سورىدى، — ھارغۇزۇپ قويمىغاندۇق، ئەپەندى؟ مېنىڭ مۇرادىم سىزگە ئاز- تولا ياردەمدە بولۇش. نىيىتىمنىڭ تەتۈرسىچە ئاۋارە قىلىپ قويمىساملا بولۇدۇغۇ،.... — كىچىكاخۇن بىردەم شۈك بولۇپ كېتىپ، — غۇپۇراخۇن ئۈرۈمچىدىمۇ دەككە. دۈككە پەيدا بولدى، دەيدۇ. خۇدا ساقلىسۇن، لىچىنى كۆرگەن قۇشقاچتەك تۈزۈپلا كېتىدىغان ئەلپىزى بار....

مەمتىلى ئەپەندى كىچىكاخۇننىڭ بۇنداق خۇرسىنىشىنى تەسەۋۋۇر قىلىمىغانىدى. ئۇنىڭغا تۇسۇۋالغىلى بولمايدىغان بىر خىل قىزغىنلىق، سۆزلەش، يۈرەك- باغرىدىكىنىڭ جىمىسىنى تۈكۈۋېتىش قىزغىنلىقى ئۇرغۇپ كەتتى. بۇ قارام قەھرىمانغا، ساۋاتسىز ھەربىيگە سىياسىي تېمىلاردا لېكسىيە سۆزلەپ كەتكۈسى كەلدى. بىراق، ئۇ گۇگۇم

قوينغا پېتىۋاتقان بارلىققا بىردەم قاراپ تۇرۇپ، قىزغىنلىقى ئورنىنى ئېغىر غەمكىنلىك ئىگەللىۋالدى. شۇنىڭ بىلەن زادىلا سۆزلىگۈسى كەلمەي قالدى. ئۇنىڭ يۈرىكىدە ئاللىقاچان تەلپۈنۈش، سېغىنىش، ياتسىراش، مۇساپىرلىق يېتىشكە ئوخشىغان تۆۋەن كەيپىياتقا تالىق نەرسىلەر پەيدا بولۇپ، شائىرغا خاس غەمكىن ئىلھام پۈتۈن ۋۇجۇدىنى لەرزىگە سالدى. ئۇ قېشىدىكى كىچىكخۇنى ئۇنۇتقان ھالدا ئاشۇ غەمكىن تۇيغۇغا، مۇڭلۇق ناخشىغا قۇلاق سېلىشقا باشلىدى. ئۇنىڭ شائىرلارغا خاس بولغان تەپەككۈرى جىددىيلىك بىلەن ئىشلەپچىقىرىشقا كىرىشكەن بولۇپ، بىر كۈي، بىر ناخشا، بىر لېرىكا دۇنياغا تۇغۇلماقتىدى. بۇ ناخشىدا ئۇنىڭ غايىسى جاراڭلاپ تۇراتتى. شۇنداقلا ناخشىدا يىراقتا قالغان يارى كۈيلىنەتتى. سېغىنىش، مۇھەببەت ئىزھار ئېتىلەتتى.

— ئەپەندىم،.... — بۇ چاقىرىش كىچىكخۇنىڭ گۈلدۈمامىدەك ئاۋازى ئەمەس ئىدى. ئۇنىڭ قېشىدا سابىت تۇراتتى. ئۇ گويىا راسا سايراش مەزگىلى — ماي ئېيىدىكى بۇلبۇلدەك ئىجاد ئىلھامىدىن مەست بولۇپ كەتكەچكە كىچىكخۇنىڭ قانداق كېتىپ قالغانلىقىنى تۇيىمىغانىدى، — كىچىكخۇنىكام سىزنى كەچتە باشلىقلارنىڭ سۆھبىتىگە مەيلى بارمۇ- يوق دەپ سورىغانىدى.

ئادەتتە بۇ بۇلبۇل (شائىر) بۇنداق «مەستلىك» تىن كېيىن يېزىشنى ئەۋزەل كۆرەتتى. بۇنداق چاغدا ئۇنىڭغا كېرىكى جىمجىتلىق، ئازادلىك ئىدى.

— ئۆزۈزلىكىمەن، ئوغلۇم، ئۇلارغا ئېيتىپ قوي — دېدى ئۇ ئاۋۋالقى غەمكىنلىكى بىلەن، — بۈگۈن كەچ ئىشىم بار.

— سابىت كەتتى. تەۋپىقىمۇ ياتقىغا كىرىپ كەتتى ۋە خىروم سومكىسىدىن دەپتەرلىرىنى چىقاردى. ئوچۇق ئىشىكتىن گازارمىنىڭ ئەتراپىدىكى سېپىل تېمى غايەت توم قارا سىزىقتەك گۈڭگۈم پەردىسى ئارقىسىدىن كۆرۈنۈپ تۇراتتى. بۇ يەردە ئۇ 1934- يىلى باھاردىكى

قورشائۇنى ئەسلىدى. مەمتىلى ئەپەندى شۇ تەرەپكە قاراپ بىردەم تۇرىۋالدى، - دە، ئىلھام يىپلىرىنىڭ باش - ئۈچىنى تېپىۋېلىپ خاتىرىسىنىڭ سەھىپىسىگە ئېڭىشتى. ئۇنىڭ سۆھبەتدەشى - قەلىمى قەغەز ئۈستىدە شىرتىلداپ چېپىپ كەتتى.

**

ئەنسى باغ سەيلىسى قىلغىچ بايلار بىلەن سۆھبەت ئۆتكۈزدى. ئۇلارنىڭ مائارىپ ئىشلىرىغا قارىتا مۇھەببىتىنى قوزغاشقا تىرىشتى ۋە ئۇلاردىن تۈرلۈك ۋەدىلەرنى ئالدى.

يەكشەنبە كۈنى ئىزچىلار شەرىپىگە يېڭىساردا تۇرۇشلۇق پولك مەخسۇس كىچىك مانىۋېر ئۆتكۈزۈپ، ئۆزلىرىنىڭ ھەربىي ماھارەتلىرىدىن ياش يىگىتلەرنى ھوزۇرلاندۇردى. بۇ ھەممىدىن كۆڭۈللۈكرەك تۇيۇلغىچقا ئىزچىلار بىر كۈننىڭ قانداق ئۆتۈپ كەتكەنلىكىنى تۇيمايلا قېلىشتى.

كەچتە مەمتىلى ئەپەندى ئوفىتسىپىلارنىڭ سۆھبىتىدە بولدى. جۈمە كۈنى سۆزلىمەكچى بولۇپ، تۇيۇقسىز، سۆزلىمەس بولۇپ قالغان قىزغىنلىق ۋۇجۇدىدا قايتىدىن زاھىر بولۇپ، بىر كۈن ئېچىلىپ - يېيىلىپ پاراڭ سالدى. ئۇنىڭ يېقىملىق ئاۋازىنى بۆلۈشنى ھېچكىم خالىمايتتى. ئۇنىڭ سۆزلىرىدىن بەزى ئوفىتسىپىلار ئۆزلىرى قارىغۇلاردەك تىمسىقلاپ تاپالماي يۈرگەن، ئەمما تاپماقچى بولغان بىر نەرسىنى - سىياسىي نىشاننى تاپقان دەك بولسا، بەزىلەر ئۇنىڭغا خەيرىچىلەرگە، مەدداھلارغا قارىغاندەك نەپەرەتلىنىش، ئىچ ئاغرىتىش نەزىرىدە قاراپ، ئىچىدە كۈلۈشەتتى. چۈنكى ئۇلارنىڭ كالىسىغا ئورناپ كەتكەن نەرسە شەخسىنىڭ پايدىسى، بايلىق ۋە باياشادلىق، مانا بۇ ھاياتنىڭ مەقسىتى ۋە مەنىسى ئىدى.

گويا مەمتىلى ئەپەندى ئەنە شۇنداق مەسخىرىۋازلارنىڭ كۆڭلىدىكىنى بىلىپ تۇرغاندەك، بۇنداق ئادەملەرنىڭ ياشاش

لوگىكىسى، تۇرمۇش پەلسەپىسى، شەخسىيەتچىلىكى، بۇنىڭ بولسا ئېيتقۇسىز رەزىللىكى ھەققىدە ئۇزاق سۆزلىدى. ھەربىر سۆزنى جانلىق مىساللار، قىسقا ھېكايە، لەتىپىلەر بىلەن جانلاندۇرۇپ چۈشەندۈرەتتى. ئۇنىڭ بۇنداق ناتىقلىقى ئوفتسىپلارنىڭ قەلبىدە تېخىمۇ زور ھۆرمەت تۇيغۇسى ئويغاتتى. ئۇنىڭغا دۈشمەنلىك نەزىرىدە قارىغۇچىلاردىمۇ قايىللىق تۇيغۇسى پەيدا بولدى. ئۇلاردىكى بۇنداق قايىللىق ئەمەلىيەتتە ھەسەت ۋە قورقۇش بولۇپ، ئۆز - ئارا كېلىشەلمەيدىغانلار ئارىسىدا بولۇدۇغان ھۆرمەت تۇيغۇسىنىڭ ئىپادىسى ئەنە شۇنداق بولاتتى. بۈگۈنكى سۆھبەت ھەربىيلەر ئارىسىدا مەمتىلى ئەپەندىنىڭ ئىخلاسەنلىرىنى ئىككى ھەسسە كۆپەيتىۋەتتى. ھەم بۇ ئىخلاس ماددىي تەنگە ئىگە بولدى.

دۈشەنبە كۈنى ئەتتىگەندىن باشلاپ، ئىزچىلار ھەربىيلەرنىڭ مەشق مەيدانىغا بېرىپ قارىغا ئاتتى. بۇنداق بىر پائالىيەتنى ئورۇنلاشتۇرۇش ھەققىدە، ئالدىنقى كۈنى ئاخشامدا كىچىكاخۇن ئالدىن بېشارەت بەرگەن، شۇ چاغدا ئۇ:

— بۇ مەھمۇد سىجاڭنىڭ ئۈمىدى، ئەپەندى، بالىلار ھەممىنى قىلالايدىغان بولسۇن، بۇنى سىجاڭنىڭ كۆرسەتمىسى دېسەم ئىشىنەمسىز، — دېگەندى. مەمتىلى ئەپەندى:

— ئىشىنمەن، مەنمۇ بالىلارنىڭ ھەممىگە قادىر بولۇشنى تىلەيتتىم، بۇلار نەزەرىيە جەھەتتىن بەزى ھەربىي بىلىملەرنى ئۈگەنگەن. خۇدا خالاپ، بۈگۈن بۇ يەردە ئەمەلىي سىناقتىن ئۆتۈدۇغان بولدى.

بۇ كۈندىكى پائالىيەت ئىزچىلارنى يۈتۈنلەي ئەسىر قىلىۋالدى. راستىنى ئېيتقاندا پۈتۈن سەپەر جەريانىدا ئۇلارنى ئەڭ جەلپ قىلغىنى ۋە ئەڭ خۇشال قىلغىنى مۇشۇ پائالىيەت بولدى. قورالنىڭ ئۆزىگە خاس ئىشقى، قورالنى سۆيگۈچىلەر نەزىرىدە ھۆر پەرىلەردىنمۇ جەلپكار بولۇدۇغان بولغاچقا، غايىلىك ئۆسۈۋاتقان بۇ يىگىتلەر خۇددى ۋىسالغا ئېرىشكەن ئاشىقتەك شادلاندى. بۇ پائالىيەت ئۇلارنىڭ قانىلىرىنى

ئۇرغۇنتى. ئۇلارنىڭ ئەركەك تۈكلىرى ھۆرپۈيۈپ، قان تۆكۈش قىزغىنلىقىنى قوزغىدى. بۆلەكچە جەڭگىۋارلىشىپ كېتىشتى. كەچتە بولسا ياتاق - ياتاقلاردا مۇشۇ تېمىدىلا سۆھبەت بولدى. بەزىلەر ئۆزلىرىنى ھەقىقىي ھەربىيىدەك تەسەۋۋۇر قىلىپ، ھەل قىلغۇچ ئۇرۇشلارغا ئىشتىراك قىلىپ، قان كېچىپ جەڭ قىلغۇسى كېلىدىغانلىقىنى سۆزلەشتى.

توققۇزىنچى باب

1

سەيشەنبە كۈنى سەھەردە ئىزچىلار يولغا چىقتى. كىچىكاخۇن بىر بۆلۈك ئەسكەر بىلەن ھاڭگىتلىققىچە ئۇرۇتۇپ كەلدى. ھاڭگىتلىقنىڭ شىمالىي ۋە غەربىي شىمالىدا كەڭ بىر ئوتلاق يېشىل مەخمەلدەك سەھەرنىڭ ئىللىق ھاۋاسىدا تېخىمۇ كۆركەم، راھەتتە خىش كۆرۈنەتتى. ئىزچىلار ئوتلاقنى كېسىپ سايلىق تەرەپكە قاراپ ماڭغاندا، مەمتىلى ئەپەندى بىلەن سابىت ئارقىدا قېلىپ كىچىكاخۇن ۋە ئەسكەرلەر بىلەن خوشلاشتى.

— سىزگە مېنىڭ ئىخلاسىم چوڭ، ئەپەندى، — دېدى كىچىكاخۇن ئۆزىگە خاس سۈردىن قىلچە ئەسەر قالمىغان بىر خىل روھى ھالەتتە، — قاچانكى سىزگە مېنىڭ ياردىمىم كېرەك بولۇپ قالسا ھايات دەڭ، مەن تەييار.

— بۇنىسىدا گەپ يوق، — دېدى مەمتىلى ئەپەندى ئوچۇق. يورۇقلۇق بىلەن، — سىز بىلەن بىز يات بولمىغاندىكىن، ھاجىتىمىز چۈشسە تارتىنىپ ئولتۇرامتۇق.

— خەير، ئاق يول بولسۇن! — كىچىكاخۇن باشقا گەپلەر بىلەن ۋاقىتنى سوزماي، پىشقان قولىنى تەڭلىدى. ئۇنىڭ چىرايىدىكى ئىپادىدىن پەمىلەشكە بولاتتىكى، ئەمما كۆڭۈل ئىزھار قىلىشلارنى قاملاشتۇرالمىدىغان بۇ ئادەم ئۇشۇق ھېچنەرسە دېمەستىن خوشلاشتى.

مەمتىلى ئەپەندى بولسا ھەر قاچان خوشلۇشۇش مەزگىلىدىكى غەيرى رەسمىي تەكەللۇپلارنىڭ ئۇزۇن بولۇپ كېتىشىنى خالىمايتتى.

شۇڭا كىچىكخۇننىڭ گەپنى ئۇزارتمىغانلىقى ئۇنىڭغا يېقىپ چۈشتى.
كىچىكخۇننىڭ قول قىسىشىمۇ زىيالىيلارنىڭ ياكى
ئوقۇغۇچىلارنىڭ قول قىسىشىدەك ھاياجانلىق، ھېسسىياتلىق بولماي،
ئاددىيلا، پەقەت ئالاھىدە كۈچلۈك ئىدى.

مەتىلى ئەپەندى بىلەن سابىت تېزدىنلا ئىزچىلارغا
يېتىشىۋالدى، ئىزچىلار ئەمدىلا ئوتلاقنىڭ ئوتتۇرىسىغا كەلگەندى.
ئوتلاقنىڭ ئەتراپىدىكى يېزا كەنتلەرنىڭ دەل-دەرەخلىرى قارامتۇل
يېشىل چەمبەردەك، ياكى يېشىل قاشادەك ئوتلاق ئەتراپىنى ئوراپ
تۇراتتى. پەقەت شەرقىي شىمال تەرىپى- ماڭشىن بىلەن سىتلە
ئارىلىقىدا «قاشا» نىڭ ئوچۇق يېرى بار ئىدى. بۇ ئوچۇق جاي ئوتلاقنى
شەرققە چەكسىز سوزۇلۇپ كەتكەن شورلۇق دالغا تۇتاشتۇراتتى. غەربىي
جەنۇب تەرەپتىكى «قاشا» قوشمەنىڭ دەل-دەرەخلىرى، غەربىي شىمال
تەرەپتىكى سايلىقنىڭ، شىمال تەرەپتىكى سىتلەنىڭ، غەرب
تەرەپتىكى چولپانئېرىقنىڭ دەرەخلىرى ئىدى.

ئوتلاقتا قوي پادىلىرى، ئېشەك ۋە موزايلىق كالىلار ئوتلاۋاتاتتى.
ئانقا مىنۇالخان پادىچى ئۇزۇن تاياق تۇتۇۋېلىپ ھايقىرلاپ يۈرەتتى. ئۇ
چېچىلىپ كەتكەن قويلارغا ھايقىرلاپ قويۇپ، ئارقىدىن خېلىدىن بېرى
ئوقۇۋاتقان ناخشىنىڭ داۋامىنى ئوقۇشقا كىرىشەتتى. ئۇ خالىغان يېرىدە
ناخشىنى توختۇتۇپ ئەتراپقا قارايتتى ياكى پادىسىغا ۋارقىرايتتى. ئۇ
ئىزچىلار تەرەپكە قارىغاندىمۇ ناخشىسىنى قاپ ئوتتۇرىدا توختۇتۇپ
قويۇپ، قىزىقىنىپ قاراپ قالدى.

ئىزچىلار سەھەرنىڭ ئىللىق ھاۋاسىدا ناھايىتى تېزلا ئوتلاقنى
بېسىپ ئۆتۈپ سايلىققا يېتىپ كەلدى. ئۇلار يېڭىساردا ئوبدان ھاردۇق
ئېلىپ ياخشى كۈتۈلۈپ ئۇزۇن تۇرغاندىن كېيىن ئەمدىلا سەپەرنى
داۋاملاشتۇرغاچقا تولىمۇ روھلۇق ئىدى. شۇڭلاشقا سايلىقنىڭ كۆك
قۇملۇق تۇپرىقىنى گۈرسۈلدۈتۈپ دەسسەپ، مارشالارنى ياڭرىتىپ ئۆتۈپ
كېتىشتى.

*

**

ئۇلار چۈش پىشمىلەر بىلەن ئۈزۈمگە يېتىپ كېلىپ قۇنىسىقتا مەسئۇت داموللىنىڭ تېرەكلىك ھويلىسىغا چۈشتى. ھويلىدا يۈز يىللىق قېرى قاپاق تېرەكلەردىن ئۈچ تۈپ بولۇپ، ئۇنىڭ يوغان ۋە باراقسان شاخلىرى پۈتۈن ھويلىنى بىر ئالغانىدى. بۇ يەردىن كېيىنكى ۋاقىتلاردا بىر نەچچە تۈپ تېرەك كولاپ چىقىرىۋېتىلگەن بولسا كېرەك، يىلتىزىدىن چىققان تېرەكلەر ناھايىتى زىچ ۋە بىر خىل تەكشى ئۆسكەندى، ئادەتتە يىلتىزىدىن چىققان تېرەكلەر تېز ئۆسۈدۇغان بولغاچقا، بۇ تېرەكلەرنىڭ ھەممىسىمۇ كېسىمگە يارىغۇدەك بولۇپ قالغانىدى. ئاقتۇ تەۋەسىنىڭ تۇپرىقى قۇمساڭغۇ بولغاچقا تېرەك ئاجايىپ ياخشى ئاينىتى.

ھاردۇق ئالغاندىن كېيىن ئۈيۈن قويدى. مەسچىتتە نامازدىن كېيىن تەشۋىقات ئېلىپ باردى. بۇ مەزگىل ئاقتۇدا كۆممە قوناقنىڭ راسا چۈرۈچ بولغان ۋاقتى بولغاچقا ئىزچىلارنىڭ تەلىپىگە ئاساسەن ساھىپخان كۆكۈشتا كۆجە ئېتىپ بەردى. بۇ تاماق ئىزچىلار ئۈچۈن بىر يېڭىلىق بولۇپ، ئۇلار نامىنى ئاڭلىغان، ئەمما كۆرۈپ باقمىغانىدى. كۆجە پىشقىچە كۆكۈش پىشۇرۇپ بەردى.

چارشەنبە كۈنى چۈشتىن كېيىن ئىزچىلار بارىنغا قاراپ يولغا چىقتى. يول ئاقۇش يىرىك قۇم ئارىلاش توپىلاڭ ئىدى. ھەر قانچە ئېھتىيات بىلەن ماڭغاندىمۇ تۈزۈپ تۇراتتى. چاپسانلا پۇتنى تالدۇرۇۋېتەتتى. ھاۋا بەكلا قىزىق بولغاچقا پات-پات سايىداپ ئولتۇرۇشقا توغرا كېلەتتى. شۇڭلاشقا ئۇلار قوياش غەربكە قىيسايغاندا بارىنغا يېتىپ كەلدى.

بارىن بازىرى ئەتراپى قاتمۇ-قات بوستانلىقلار بىلەن قورشالغان، يەر-سۇلىرى ياخشى يېزىغا جايلاشقاندى. بارىندا پەيشەنبە كۈنىدە بازار بولاتتى. ئىزچىلار ئەتىكى بازاردىن پايدىلىنىپ ئۆز ۋەزىپىلىرىنى



ئورۇنلاش ئۈچۈن بۇ يەردە قونۇپ قالدى.

ئەتسى چۈشتىن بۇرۇن تەشۋىقات- تەرغىباننى تۈگۈتۈپ تاشمىلىققا قاراپ كېتىشتى. يەنە ئازراق كېچىككەندە بازارچىلارنىڭ ئالدى- ياناتتى. بۇ چاغدا يول قىستاڭچىلىق بولۇپ كېتەتتى.

بارىدىن چىققاندىن كېيىن يىراق جەنۇب تەرەپتە يېزىلارنىڭ دەل- دەرەخلىرى ئارقىسىدىن ئاقۇش گەۋدىسىنى چىقىرىپ تۇرغان تاغ تەرەپكە قاراپ، مەمتىلى ئەپەندىنىڭ خىيالى 1934- يىلى باھاردىكى ۋەتەنگە قايتىش سەپىرىگە كەتتى. يېڭىساردا قورشىۋادا قالغانلىقى، مەھمۇد مۇھىتىنىڭ ئۇلارنى قورشىۋادىن چىقىرىپ يولغا سېلىپ قويغىنى، لومپا، ئاتۇشباغ يولى بىلەن كۈسەن دەرياسىدىن كېچىپ ئۆتكىنى بىر- بىرلەپ خىيالىدىن كەچتى. ئاشۇ چاغدا ئۇلار- مەمتىلى ئەپەندى ۋە ئۇنىڭ ھەمراھلىرى ئاشۇ تاغنى ياقلاپ، تاشمىلىققا بېرىپ تۈنىگەندى. بۇ خاتىرىلەر ئۇنىڭدا ئۆتمۈشكە تەلپۈنۈش، سېغىنىش ۋە ئۆز- ئۆزىگە ئىچ ئاغرىتىش تۇيغۇسى ئويغۇتۇپ قويدى. بۇ ئاخىرىقىسى روھى ھالەتتىكى تۆۋەن كەيپىيات (پاسسىپ روھى ھالەت) ئىدى. بۇنداق كەيپىيات ئۇنى چاپسانلا مەرمەرە دېڭىزى ساھىللىرىغا ئېلىپ كەتتى. ئۇنىڭغا ئاللىقانداق بىر ۋەسۋەسە ھوجۇم قىلىپ، ئۇنىڭ ئاشۇنداق بىر گۈزەل دۇنيانى تاشلاپ مانا شۇنداق قۇمساڭغۇ توپىلاڭغا كېلىۋالغانلىقىنى ئۇچىغا چىققان ئەخمەقلىق دەپ ئەيىبلەشكە باشلىدى.

مەمتىلى ئەپەندى ھارغىن ھالدا ئايىغلىرىنى قۇم توپىغا پاتۇرۇپ بېسىپ كېتىۋېتىپ خىيالىنى داۋام قىلدى. «راست، - دېدى ھېلىقى ۋەسۋەسىلىك خىيال بۇ قىلغىنىڭ ئەسەبى رومانىكىنىڭ قىلىقى! رومانىكىلار پەقەت كىتابلاردىلا بولىدىغان غايىلار، ئاجايىپ - غايىپ يوغان گەپلەردىن كالىسى قىزىپ كېتىپ، ئەنە شۇلارنى ئەمەلدە ئورۇنلىماقچى بولىدۇ. لېكىن، ھايات دېگەن قايتىلانىمايدىغان نەرسە تۇرسا ئۇنى باشقىلار ئۈچۈن نابۇت قىلىش ئەخمەقلىق بولماي نېمە!...»

بىر قارىسا بۇ راست ئىدى!

تەۋپىق بېشىنى شارىتىدە سىلىكىدى. ئەتراپقا قارىدى. ئۇلار كېتىۋاتقان يولنىڭ بويلىرىدا چوڭقۇر يارلار بار ئىدى. يارنىڭ تىك قىرغاقلىرى ئۇزۇن يىللىق قەبرىلەرنىڭ ئۈستىدەك ئاقىرىپ كەتكەن ئوت- توپا ئىدى. بۇ قاغىچىراپ ياتقان زېمىن، ئۆزىنىڭ ھەسرەتلىك تىنىشلىرى بىلەن مەمتىلىنىڭ يۈرىكىدىكى ئۆچمەي دەۋاتقان يالقۇننى قايتىدىن تۇتاشتۇردى. بۇ خۇددى ياشلىقنىڭ ئېزىقتۇرغۇچى تىلەكلىرى ئارقىسىغا كىرىپ، ئۆيىنى، قېرى، ئاجىز ۋە تۇل ئانىسىنى تاشلاپ كېتىۋاتقان ئوغۇل، ئانىنىڭ سۈكۈت ئىچىدە ئېغىر تىنىشلىرىنى ئاڭلاپ، يەنە يۈرىكىدە مۇھەببەت، ھېسداشلىق، ئېچىنىش،... تۇيغۇلىرى بىراقلا قوزغۇلۇپ، ئارقىسىغا يانغانچە كېلىپ ئانىسىنى قۇچاقلىغىنىغا ئوخشايتتى. ئۇنىڭ شۇ تاپ ئاشۇ ئاق بوز توپىلىق يارلارنى، دەل- دەرەخلەر ئارقىسىدىن كۆرۈنۈپ تۇرغان بوز تاغنى قۇچاقلىمۇالغۇسى كېلىپ كەتتى. ئۇ تۇيغۇلار تەقەززاسىنى قاندۇرۇش، بۇ قەدىمىي دىيارنى ياشلىق ھاياتى كۈچىگە تولغان چۇقانلىرى بىلەن ئويغۇتۇۋېتىش ئۈچۈن روھلۇق ھالدا سەپ ئىچىدە كېتىۋاتقان قۇربان جاپپارغا ۋارقىردى:

— قۇربان، ئوغلۇم، ناخشا باشلا!

ئەقلى بار ئولغان كۆرەر يۇرتىن ئەزىزجان ئۈستىدە،
مەرىپەت ئەھلى تۇتار مىللەتنى جانان ئۈستىدە.

ئىزچىلارنىڭ شاۋقۇنلۇق ئاۋازى قەدىمكى يارلارنى تىتلىتىپ، يىراقتىكى تاغ تەرەپلەرگىچە كەتتى. مەمتىلى ئەپەندى ئېزىقتۇرغۇچى خىيالارغا يول بەرمەسلىك ئۈچۈن باشلامچىلىق بىلەن، پۈتۈن ئىشتىياقى بىلەن ناخشىغا ئاۋاز قوشتى:

ئانا ئەل ئىنسان ئۈچۈن مىسلى ئانا قۇچاغدۇر،

يۇرتىنى سۆيگەن ياشار ئىززەتۇ - ئىمان ئۈستىدە.
مىللىتىمىزنى سۆيەرمىز، كەتسىمۇ باشلارمىز،
مىللىتىنى سۆيىمگەن ئۆلگەي پۇشايمان ئۈستىدە.

ھەر قاچانقىدەك ئۇلارنىڭ ھەيۋەتلىك ناخشىسى بۇنداق مارشالارنى
ئانگلاپ باقمىغان، ئوتتۇرا ئەسىر قالاقلقى ئىتەك يايغان، گويى
قەبرىستاندەك مۇڭلۇق ۋە خارابە يېزىلاردا دۇنيادىن بېخەۋەر ياشاۋاتقان
ئۇيغۇر دېھقانلىرىنى ئۆيلىرىدىن چىللاپ چىقتى. ئۇلار ئۆزلىرىچە ھەر
خىل مۇلاھىزىلەر قىلىشىپ، ئىشىك ئالدىلىرىدا ئۇلارنى ھەيرانلىق ۋە
قىزىقىشقا تولغان كۆز نۇرى بىلەن ئۇزۇتۇپ قېلىشتى.

2

تاشمىلىق ئىزچىلارغا ئەزىم قوينىنى ئاچتى. بۇ يەردە ھاۋانىڭ
كۆيدۈرگۈچ ئىسسىقلىقىمۇ ئانچە بىلىنىپ كەتمەيتتى. غەرب تەرەپتە گەز
دەرياسى بولغاچقا ئۇ تەرەپتىن سالقىن ھاۋا كېلەمدۇ قانداق، بۇ يەر
ئىزچىلارغا ئىللىق بىلىندى، ھېرىپ كەتكەن جانلار ئارام تاپقاندا
بولدى. بولۇپمۇ ئۇلارنى كۈتۈۋالغان ساھىبخانىڭ مۇئامىلىسى تېخىمۇ
ئىللىق، تاشمىلىق خەلقنىڭ مۇھەببىتى تېخىمۇ قىممەتلىك ئىدى.
ئۇلارنىڭ ئىستىقبالىغا قاسىمبەگ^① چىقىپ كۈتۈۋالدى. بۇ ئادەم
يېڭىلىقپەرۋەر، بالدۇر ئويغانغان كىشىلەر تىپىدىن بولۇپ، يېڭىلىق
تارقاتقۇچىلارغا تۇتقان پوزىتسىيىسىمۇ ئۇنىڭ ئىلىم-مەرىپەتكە
قانچىلىك مۇھەببىتى بارلىقىنى نامايەن قىلىپ تۇراتتى.

^① قاسىمبەگ فەشقەر مىللىي ئىشلار كومىتېتىدا خىزمەت قىلغان ۋە شۇ يەردىن دەم ئېلىشقا
چىققان. مەن مەزكۇر ئەسەر ماتېرىياللىرىنى قېزىپ يۈرگەن چاغلاردا (1985 - يىل) ھايات
ئىدى. — ئا.

ئۇ مەمتىلى ئىپەندى بىلەن قۇچاقلىشىپ كۆرۈشتى ھەم زور ئىززەت ئىكرام بىلەن ئۆيىگە باشلىدى.

— سىجاڭ ئاتىمىزنىڭ تاپشۇرۇقىنىمۇ ئالغىلى ئۇزۇن بولدى، شۇندىن بېرى مۇبارەك قەدەملىرىگە زارىقىپ كۈتۈپ، بۈگۈن مۇرادىمىز ھاسىل بولۇپ ئۆزلىرى بىلەن كۆرۈشۈشكە نېسىپ بوپتۇ، كۆپرەك تۇرۇپ بىزنى خوشال قىلارلا؟— دېدى ئۇ.

— خۇدا بۇيرىسا، خۇدا بۇيرىسا، — دەپ جاۋاب بەردى تەۋىپىق. ئۇلار قاسىمبەگنىڭ ئۆيىگە چۈشتى. قاسىمبەگ ئۇلار كەلگەندە ئالدىراپ قالماسلىق ئۈچۈن ھەممە نەرسىنى تەق قىلىپ قويغانىدى. ئىزچىلار يۈز-كۆزلىرىنى يۇيۇپ سەپەر چاڭلىرىدىن خالاس بولغان ھامان، ئۇلارنى پىشايۋاننىڭ ئۇزۇن سۇپىسىغا سېلىنغان كۆرپە-يەكەندازلارغا تەكلىپ قىلدى.

داستىخاندىن كېيىن مەمتىلى ئىپەندى قاسىمبەگكە سەپەردىن مەقسەتلىرى نېمىلىكىنى، ھەر بىر جايدا نېمىلەر قىلىدىغانلىقىنى كۆنكرېت سۆزلەپ بەردى، ھەم قاسىمبەگنىڭ باشقا يۇرت مۆتىۋەرلىرىنى چاقىرىشنى ئىلتىماس قىلدى.

— بۈگۈن مائارىپ راسخوتى، مائارىپنى قوللاش ھەققىدە بايلار بىلەن سۆھبەتلەشسەم، ئەتە ئاممىغا قىلىدىغان تەرغىباتلىرىمىزنى تاماملاپ چۈشتىن كېيىن يۈرۈپ كەتسەكمىكىن دەپ ئويلاۋاتىمەن،— دېدى ئۇ نۇرلۇق كۆزىنىڭ قۇيرىقىدىكى كىچىك تاتۇق كۆزىنى قىسقاندا پۈرۈكلەر ئارىسىدا غايىپ بولاتتى.

— مەيلى خاپا بولسىلىمۇ بولسىلا، ئەمما بۈگۈن سىلى ماڭا مېھمان، ھېچ ئىش قىلماي دەم ئالىلا، ئەتە يۇرت كاتتىلىرىنى تەكلىپ قىلىمەن، ئاندىن سۆھبەت قىلىسلا مەيلى. ئۆڭۈنلۈككە تاشمىلىقنىڭ بازىرى، ھەممە يەردە بازارنى ئېلىپ كەپلا، تاشمىلىقنىڭ بازىرىغا تۇرماي كېتىمەن دېسىلە قويۇپ بېرەمتىم؟— دېدى قاسىمبەگ مېھماندوستلۇق بىلەن كايىپ،— تاشمىلىق دېگەن چوڭ يۇرت، بۇ يەردە

جىقراق تۇرۇدۇغان ھەققىلىرى بار.

قاسىمبەگ راستىنلا دېگىنىنى قىلدى. ئۇ مەمتىلى ئەپەندىنىڭ جىرايىدىن چىقىپ تۇرغان ھارغىنلىققا قاراپ، ئۇنى جەزمەن دەم ئالدۇرۇش قارارىغا كەلگەنىدى. شۇنىڭ بىلەن خىزمەت ئەتىگە قالدۇرۇلدى. مەمتىلى ئەپەندى نېمىشقىدۇر بوشۇشۇپ قېلىۋاتاتتى. شۇڭا ئۇ قاسىمبەگنىڭ دوستانە كۆڭلىنى رەت قىلمىدى. يەنە كېلىپ تاشمىلىق بازىرىنى ئالماي كېتىشنى تازا مۇۋاپىق تاپمىدى. شۇڭا بەربىر بىر كۈن ئارتۇق تۇرىدىغان بولغاندىكىن سۆھبەتنى ئەتىگە قالدۇرۇشنىڭ زىيىنى يوق ئىدى.

شۇنداق بولسىمۇ مەمتىلى ئەپەندى كۆپ دەم ئېلىپ كەتمىدى. ئۇ قاسىمبەگ بىلەن خېلى ئۇزۇن پاراڭلىشىپ، تاشمىلىقنىڭ ئاساسىي ئەھۋالى، جۇغراپىيە ئەھۋالى، خەلقنىڭ ھال ئەھۋالى، مەدەنىي مائارىپ جەھەتتىكى ئاساسىي ۋە ئەمەلىي كۈچى توغرىسىدا ئەقەللىي تونۇشقا ئىگە بولدى. ئۇ يېقىن بولسا گەز دەرياسى بويىغا بېرىپ كەچقۇرۇننىڭ سالقىن ھاۋاسىدا ھوزۇرلۇنۇپ كېلىشنى ئىختىيار قىلغانىدى، قاسىمبەگ دەريانىڭ بىر نەچچە كېلومېتىر يىراقتا ئىكەنلىكىنى ئېيتىپ ئۇنى توستى.

ئۇ قاسىمبەگ بىلەن خوشلۇشۇپ، ئۇخلاش ئالدىدا يەنە باياتىن بېرى قاسىمبەگدىن ئىگىلىگەن ئەھۋاللارنى ۋە بۈگۈنكى بىر كۈنلۈك پائالىيەت ۋە سەپەر ھەققىدىكى كۈندۈلۈك خاتىرىسىنى يازدى. بۇ چاغدا ۋاقىت يېرىم كېچە بولغان، ئىزچىلار ئاللىقاچان شېرىن ئۇيقۇغا كەتكەنىدى. ئۇنىڭ يېنىدا پەقەت دائىمىي ئۇنچىماس ھەمراھى شاگىرتى سابىتلا ھەممە نەرسىگە قىزىققۇچى كۆزلىرىنى ئىلمەستىن يۈرەتتى.

ئەتىسى قاسىمبەگ مەمتىلى ئەپەندىنىڭ پىلاننى ئورۇنلىشىغا ماسلىشىپ، يۇرت مۇنتىۋەرلىرىنى تەكلىپ قىلىپ كەلدى. مەمتىلى ئەپەندى ئۇلارغا ئاۋۋال تۈركىيىدە ۋە باشقا چەت مەملىكەتلەردە

كۆرگەنلىرىنى، پەننىڭ ئاجايىپ يېڭىلىقلىرىنى سۆزلەپ بەردى. ئاندىن بىزنىڭ تارىختىن بېرى تارتقان زىيانلىرىمىزنىڭ تۈپ سەۋەبى نېمىلىكىنى بىرقانچە ئەمەلىي مىسال بىلەن چۈشەندۈردى. بىلىمىمىزلىكىنىڭ ئاخىرىدا ھالاكەتكە ئېلىپ بارىدىغانلىقىنى سۆھبەتداشلىرى چۈشىنىشكۈدەك ئاددىي، چۈشۈنۈشلۈك تىل بىلەن، مەسىلەن مىساللارنى ئارىلاشتۇرۇپ، ئۇزاق سۆزلىدى. ئاندىن ئۆزىنىڭ سەپەردىن مەقسىتى، سەپەرنىڭ ئالدىنقى ئۆتەڭلىرىدە قىلغانلىرى ھەققىدە سۆزلىدى. ئاندىن مۆتىۋەرلەرنىڭ مائارىپقا قانداق ئەمەلىي ياردەم بېرىدىغانلىقىنى سورىدى. مەمتىلى ئەپەندىنىڭ قولىدا مەھمۇد مۇھىتىنىڭ خېتى بولغاچقا بۇ يەردىمۇ ئۇلارغا تەسىرلىك نۇتۇققا قارىغاندا مەھمۇد مۇھىتىنىڭ خېتى، بەكرەك تەسىر قىلىدىغانلىقىنى بىلگەچكە، خەتنى ھامى قىلىپ تەھدىت ئارىلاش سۆزلىدى. بۇنىڭ ئۈنۈمى تېخىمۇ ياخشى بولاتتى، ئەلۋەتتە.

شەنبە كۈنى تاشمىلىق بازىرىدا ئويۇن قويۇشتى. مەمتىلى ئەپەندىنىڭ ئورۇنلاشتۇرۇشى بىلەن سابىت كۆپچۈلۈككە نوتۇق سۆزلەپ، ئۇلارنى مەكتەپكە، مەدەنىيەتكە يۈزلۈنۈشكە چاقىردى. ئۇ شائىر بولغاچقا، تارتىنچاق بولغىنى بىلەن بىرلا قىزىشىپ كەتسە ۋە گەپنى باشلىۋالسا بەكمۇ تەسىرلىك سۆزلەيتتى. ئۇنىڭ بۇ تۇنجى قېتىملىق ئوچۇق تۇتقى ئۇستازىنى ھەيران قالدۇردى.

— ئەسلىدە سەن سۆزلىسەڭ بولىدىكەن جۇمۇ، ئوغلۇم، — دېدى مەمتىلى ئەپەندى كۆزلىرىنى پۈرۈپ كۈلۈپ تۇرۇپ. سابىت يەنە تارتىنچاق بالا قىياپىتىگە قايتقاندا قىزارغىنىچە كۈلۈمسىرەپ قويۇپ جاۋاب بەرمىدى.

— ئەمدى مەن سېنى ئىشقا سالىمەن، ئىقتىدارىڭدىن تولۇق پايدىلانماي ئۆتكۈزۈۋېتىپتىمىز ئەمەسمۇ، — دېدى تەۋپىق ھەم چاقچاق قىلىپ، ھەم رەسمىي تۈردە.

ئۇلار چۈشتىن كېيىنلا قارا كېچىككە قاراپ يۈرۈپ كەتتى. ئۇلار

تاشمىلىق بازىرىدىن مارشالارنى ياغرىتىپ چىقىپ كېتىۋاتقاندا مېڭىلغان بازارچى ئۇلارغا ئېغىزلىرىنى ئاچقان ھالدا قارىشىپ قېلىشتى. ئۇلارنىڭ ئىچىدە ھەۋەسلەنگەنلەرمۇ، ئاچچىقى كەلگەنلەرمۇ بار ئىدى. خۇسۇسەن دىنى تونغا ئورۇنۇۋالغان قوساق باقار «ئۇلۇغ» لار بۇ جەڭگىۋار توپقا ئاللىقانداق يامان سۈپەتلەرنى بېرىپ، ئۇلارغا قاراشنىڭ قانداق گۇناھلىقى توغرىسىدا نۇرغۇن پەتىۋالارنى چىقىرىشقىنىچە، يولامپاي تونلىرىنىڭ ياقىسىنى چىشلەشپ قېلىشتى.

*

**

كەچكە يېقىن بىردىنلا قويۇن كۆتۈرۈلۈپ، بوران توپا-چاڭلارنى ئۇچۇرتۇپ كۆز ئاچقۇرمىدى. چۈشتىن كېيىن بىر باشلاپ ھاۋارايى تەدرىجىي ئۆزگۈرۈپ، ئاۋۋال مەيىن شامال چىقىشقا باشلىغان، كەچ كىرگەنسېرى بورانغا ئايلىنىپ كەتكەنىدى. بۇنداق ھاۋارايى مۇشۇ پەسىل، مۇشۇ مەزگىلدە ناھايىتى ئاز ئۇچرايتتى. ئىزچىلار بۇ چاڭ توزاڭ ۋە بوران ئىچىدە يول يۈرۈشتىن تولمۇ قىينالدى.

ئۇلار بارغانسېرى يولدىن چەتنەپ ئۈچ پوتەي يولنى ئارتۇق مېڭىپ، ئوپالنىڭ تېرەك كەنتىگە كەلگەندە ئاللىقاچان قاراڭغۇ چۈشۈپ كەتكەنىدى. بۇ چاغدا بورانمۇ پەسلەپ، شەرقىي شىمال تەرەپتىن مەيىن سالقىن ئۇرۇپ تۇراتتى. سالقىن ئۇ تەرەپتىن گەز دەرياسىنىڭ شاۋقۇنىمۇ ئەيتاۋۇر بىر غۇۋۇلداشنى، ئاللىقانداق شاۋقۇن ئاۋازىنى ئېلىپ كېلەتتى. ئوپالدىكى سۇلايمان قازىھاجىمغا قاراشلىق دۆلەت بۇلىقى^① تەرەپتىكى بىنەمدىن پىل-پىل يورۇق نۇر كۆرۈنەتتى، ئۇ يەرگە ئۇنىڭ قىرغىز ئوتاقچىسى مۇساق قارايتتى. بىنەم تەرەپتىن يەنە چۆچەكلەردە تەسۋىرلىنىدىغان ئاللىقانداق كىچىچە ۋەھىمىسى سۈكۈناتنىڭ سېزىلمەس ھوجۇمى كېلىپ تۇراتتى. ئۇزاق-ئۇزاق ئوتاقچى

^① «دۆلەت بۇلىقى» — ھازىر قىزىلسۇ ئوبلاستىغا قاراشلىق نەسىللىك قوي فېرمىسىنىڭ فېرما باشقۇرۇش ئورنى جايلاشقان، — ئا.

ئىتىلىرىنىڭ ئېرىنچەكلىك بىلەن قاۋىغان ئاۋازى چۈشتىكىدەك ئاڭلىناتتى.

ئىزچىلار تېرەك كەنتىگە كىرىپ كەلگەندە ئۇلارنى يېزىنىڭ ئىتىلىرى قاۋاشلىرى بىلەن قارشى ئالدى. ئىزچىلار تۇنجى ئۇچراشقان بۇلاق تۈۋىدىكى ئۆي ئىگىسىدىن بۇ يەرنىڭ قەيەرلىكىنى، ئوپال بازىرىنىڭ ئارىلىقىنى، قايسى يول بىلەن ماڭىدىغانلىقىنى سورىۋالغاندىن كېيىن، بۇلاق سۈيىدىن قېنىپ ئىچىۋېلىپ، يولنى داۋام قىلىشتى.

ئۇلار گەرچە ناھايىتى ھېرىپ كەتكەن بولسىمۇ، بىراقلا مەنزىلگە بېرىپ دەم ئېلىش ئارزۇسى بىلەن ئۆزلىرىگە غەيرەت بېرىپ، يولنى داۋام قىلدى. تېرەكتىن ئوپال بازىرى ئون نەچچە چاقىرىم كېلەتتى. ئۇلارغا يەنە شۇنا، ئۆستەڭ، قۇمباغ قاتارلىق كەنتلەرنى كېسىپ ئۆتۈشكە توغرا كېلەتتى. بۇ كەنتلەر گەز دەرياسىنىڭ غەربىي ساھىلىدىكى پەلەمپەي شەكىللىك، تار ۋە ئۇزۇنچاق تۈزلەڭلىككە جايلاشقان بولۇپ، كەنتىنىڭ غەربىي شىمال تەرىپىدە يەنە بىر پەلەمپەي - تۆپىلىك گويا سېپىل تېمىدەك قارىيىپ كۆرۈنەتتى. بۇ تۆپۈلۈككە ۋە تۆپۈلۈك باغرىغا قارا تاش مازا خوجام، ھەزرىتى موللام، بۇزرىكۋالىرىم، خوجاقونداق قاتارلىق مازارلار جايلاشقاندى. بۇلارنىڭ ئىچىدە ھەزرىتى موللام مازىرى يىراق - يېقىندىكىلەرگە مەلۇملۇق مەشھۇر مازار بولغاچقا، مەمتىلى ئەپەندىنىڭ بۇ يەردىكى پائالىيەت كۈنتەرتىپىدە بۇ مازارغا زىيارەت قىلىش بار ئىدى، ئەلۋەتتە.

ئۇلار ئىككى سائەتكە يېقىن يول يۈرۈپ، ئوپال بازىرىغا يېتىپ كەلدى ۋە سۇلايمان قازىھاجىمنىڭ ئۆيىنى سوراپ تېپىپ، شۇ يەرگە كىرىشتى.

— كەچ بولغاندا بىزەۋىتە قىلىدىغان بولدۇق قازىھاجىم، رەنجىمگە يىسىز، — دېدى مەمتىلى ئەپەندى ھارغىنلىقىنى چاندۇرماي، خۇشچاقچاق ئاۋازدا.

— ئۆزلىرىنىڭ يوللىرىغا ئىنتىزار بولۇپ تۇرغىلى ئىكەم،
نېمىشكە رەنجىگۈدەكمىز، قېنى مەرھەمەت، ئىستىقبالىرىغا
چىقالمىغىنىم ئۈچۈن خىجىلمەن. بۇنداق چاغدا كېلىشلىرىنى بىلىگەن
بولسام... — دەپ تەكەللۈپ قىلدى قازىھاجىم.

مەمتىلى ئەپەندى يولدا كۆرگەن رىيازەتلىرىنى، يولدىن ئېزىپ
كېتىپ كەچ قالغانلىقىنى قىزىقارلىق قىلىپ سۆزلەپ بەردى.

— قېنى، ئورۇن ئېلىشىمىزلا، — ئۇ شۇنداق دەپ پىشايۋان
سۇپىسىدىن ئورۇن كۆرسۈتۈپ، يەنە بىر تەرەپتىن خىزمەتكارلارغا
كۆرسەتمىلەرنى بېرىشكە باشلىدى.

خىزمەتكارلار ئالدىراش داستىخان سېلىپ، قوغۇنلارنى ئېلىپ
كەلدى ۋە بىر قوغۇننى ئىككىلا كاسا قىلىپ، ئۇرۇقنى ئېلىۋەتكەندىن
كېيىن بىردىن ئىزچىغا قويدى.

— مەرھەمەت، ئېزىم مېھمانلار، — دېدى سۇلايمان قازىھاجى، —
«بىر ھارغانغا گەپ قىلما، بىر ئاچقانغا» دەپتىكەن، ئاۋۋال قورساقنى بىر
نېمە قىلىلى، قالغان گەپنى ئاندىن قىلىشىمىز. كاسىلارنى قىرىپلا نان
بىلەن يەپ تۇرۇشىمىزلا، ئۇسسۇزلۇقنى باسدى. ئاڭغىچە قازانمۇ تەييار
بولدى،... — ئۇ پاي-پىتەك بولۇپ كەتتى.

ئىزچىلارنىڭ قورساقى ھەقىقەتەنمۇ ئاچقاندى. شۇڭا ئۇلار پىچاق
ۋە قەلەم تۇرۇپ بىلەن كاسىلارنى قىرىپ، ئالدىراش شالاپلىتىپ
يېيىشكە باشلىدى. قىرىلغان قوغۇن تىلىپلىرىنىڭ شۇمۇرۇلۇشلىرىدىن
چىققان ئاۋازلار قوشۇلۇپ، بىر پۈتۈن شاۋقۇنغا ئايلانغاندا، مەمتىلى
ئەپەندى ئۇيۇلۇشقا باشلىدى ۋە ساھىبخانلارنىڭ ئىچكىرى كىرىپ
كەتكەن پەيتىنى پەملەپ تۇرۇپ، ئىزچىلارغا نەسىھەت قىلدى:

— ئەي، تەلەبىلەر، تاماق يېگەندە يېنىدىكى ئادەمگىمۇ
شالاپلىغان ئاۋازنى ئاڭلاتماي يېمەك ئەدەپتۇر. ئەكسىچە بولغىنى
بەتقىلىقلىقتۇر. قارىسام ھازىر بۇ يەر شاۋ-شاۋغا تۇرۇپ بولماي قالدى.
ئىزا تارتىش كېرەك، ئىزا! ھەممىڭلار چوڭ بولۇپ قالدىڭلار، يەنە كېلىپ

ئاۋامغا ئۈلگە بولغۇچىلار سىلەر.

شۇ گەپ بىلەنلا داستىخان ئۈستىنى جىملىق باستى. ئۈستازنىڭ سۆزى ئۇلارغا شۇنداق تەسىر قىلىدىكى، ئۇلار ئاخىرقى ئۆمرىگىچىمۇ بۇ نەسەتنى قۇلاقلىرىدا تۇتۇشتى.

3

ھاردۇقى چىققان، روھلۇق ھالدا ئۇيقۇلىرىدىن تۇرغان ئىزچىلار بامدات نامىزىنى ئوقۇپ مەسچىتتىن قايتىپ كىرگەندە سەھەر قوياشنىڭ كىشىنى رۇھلاندۇرغۇچى نۇرلىرى ۋاساجۇپ پىشايۋاننىڭ گىرۋەكلىرىدە قىزغۇچ رەڭدە ئويناشقا باشلىغانىدى. يەنە پىشايۋاندىن ئورۇن ئېلىپ، ئەتىگەنلىك ناشتىغا ئولتۇرۇشتى. مەمتىلى ئەپەندى ھەممىدىن ئەتىگەنرەك تۇرۇپ ئادىتى بويىچە ئىسسىق سۇدا يۇيۇنۇپ، ئارقىدىن مۇزدەك سۇ بىلەن بەدىنىنى چايقاپ ئالغاچقا ئۆزىنى تېتىك ھېس قىلاتتى.

كىچىك گۈل بەرگىلىرىگە چۈشكەن شەبنەم كۈننىڭ تامىلار كەينىدىن نۇر شەمشەرلىرىنى تەڭلىشى بىلەنلا غايىپ بولدى. ئەمما بۇ نەملىكتىن يۇيۇلغان گۈل بەرگى ۋە گۈل كاسسى قۇياش نۇرىدا جۇلالىنىپ تۇراتتى. سۇلايمان قازىھاجىم ئاجايىپ گۈلخۇمار كىشىدى. ئۇنىڭ ھويلىسىدا بۇ دىياردا بولۇدۇغان گۈللەرنىڭ ھەممە خىلى بارىدى.

ئىزچىلار پىشايۋان سۇپىسىدا ئولتۇرۇپ گۈل تاماشاسى قىلىشتى. ئۇلار بۇ يەردە ياشىناپ تۇرغان گۈللەرنىڭ نۇرغۇنلىرىنى كۆرۈش تۈگۈل، ھەتتا ئىسىمنى ئاڭلاپمۇ باقمىغانىدى. ئۇلار داستىخان سېلىنىپ چاي تارتىلغىچە مۇشۇ تېمىدا پاراڭ قىلىشتى.

سابىت ئۆزىگە خاس جىمغۇرلۇق ۋە خىيالچانلىق بىلەن پاراڭغا قۇلاق سېلىپ ئولتۇرۇپ، پىشايۋاننىڭ لىمغا نەقىشلەپ ئويۇلغان

خەتلەرگە ۋە گۈل نەقىشلىرىگە زەڭ سالاتتى. ئۇنى گۈل ھەققىدىكى مۇھاكىمىگە ئارىلاشتۇرۇش ئۈچۈن بىر نەچچە قېتىم ئۇرۇنۇپ، سۆھبەتكە تارتالمىغان ئەكبەر، ئۇنىڭ نېمىگە قاراۋاتقىنىغا دىققەت قىلماقچى بولۇپ، لىمغا كۆز يۈگۈرتۈپ، ئۇ يەرگە ئويۇلغان «سالامىتىل ئىنسان، فىي ھىفزىللىسان» دېگەن ھۆسنخەتكە كۆزى چۈشتى ۋە يېنىدىكى قۇربان جاپپارنى بېقىنلاپ كۆرسەتتى:

— «سالامىتىل ئىنسان، فىي ھىفزىللىسان»، — دەپ ئوقىدى قۇربان جاپپار.

— ئەمدى ئۇنىڭ نېمە دېگەن گەپلىكىنى بىلمىسەڭ بىكار، — دەپ چېقىشتى دوستلىرى.

— ئەپەندىم، — دېدى ئۇلار سۇلايمان قازىھاجىم بىلەن ئاللىنىپمە توغرىسىدا پاراڭلىشىۋاتقان تەۋپىقنىڭ دىققىتىنى تارتىش ئۈچۈن شوخلۇق بىلەن چاقىرىپ، — ئاۋۇ خەتتە نېمە دەپتۇ؟

مەمتىلى ئەپەندى لىمدىكى ھۆسنخەتكە قاراپ چىقىپ: — «ئىنساننىڭ سالامەت بولۇشى تىلنى ساقلىماقلىق بىلەن» دېگەن گەپكەن. شۇنداقمۇ، ھاجىم؟ — دېدى ئۇ سۇلايمان ھازىھاجىغا تەبەسسۇم بىلەن قاراپ.

— شۇنداق، ئەپەندىم، — دېدى ساھىپخان. ئۇلار قازىھاجىمنىڭ ھويلىسىدىن چىقىدىغان چاغدا مەمتىلى ئەپەندى ئىزچىلارغا گۈل ئۇرۇقى ئېلىۋېلىشنى تەشەببۇس قىلدى.

— ئادەم ئۆزىگە گۈزەل مۇھىت يارىتىۋېلىشى كېرەك، ئادەمچە ياشاشقا تىرىشىش كېرەك. گۈل ئۇرۇقىنى ئېلىۋېلىڭلار، كېلەر يىلى باھاردا مەكتەپكە تېرىيمىز، ھويلاڭلارغىمۇ تېرىيسىلەر، — دېدى ئۇ ھەم ئۆزى باشلامچىلىق بىلەن پىشىپ قۇرغان گۈللەرنى ئۈزۈپ، ياغلىقىغا تۈگۈشكە باشلىدى. گۈل ئۇرۇقلىرىنى ئېلىۋالغاندىن كېيىن سومكىسىغا پۇختىلىق بىلەن جايلاشتۇرۇپ قويۇپ، ساھىپخاننىڭ ھەمراھلىقىدا ئويۇشما رەئىسى ئۆمەر داموللام، سىدىق مۇسا،

ئىمىنھاجىملار بىلەن كۆرۈشۈشكە ماڭدى. ئۇلار ئىپتىدائىي مەكتەپتە بۇ كىشىلەر بىلەن ئۇچرۇشۇپ، سۆھبەتلەشكەندىن كېيىن، يۇرت مۆتىۋەرلىرى بىلەن سۆھبەتلىشىشنى ئىمىنھاجىمنىڭ ئۆيىگە بەلگىلەشتى.

چۈشتە ئويۇشما نامىدىن ئىزچىلار كۈتۈۋېلىندى. مەكتەپ ھويلىسىدا ئويۇن قويۇلدى. نۇتۇق سۆزلەندى. ئاندىن ئىمىنھاجىمنىڭ يار بېشىغا جايلاشقان ئۆيىگە كېتىشتى. بۇ چاغدا ۋاقىتمۇ كەچكە تەۋە بولۇپ قالغانىدى.

ئىمىنھاجىم كاتتا داستىخان راستلاپ، مېھمانلارغا ئىززەت كۆرسەتتى. يۇرت كاتتىلىرىنىمۇ داستىخان ئۈستىدە ھەمرا بولۇشقا تەكلىپ قىلغاچقا، سۆھبەت ئۈچۈن ئۇزاق ۋاقىت كەتمىدى. ئۇلارغا مەھمۇد مۇھىتىنىڭ خېتىنى كۆرسۈتۈشلا كۇپايە ئىدى. ئۇ كۈنى ئىزچىلار شۇ يەردە قونۇپ قېلىشتى.

ئەنئىسى ئوپاللىق بۇرادەرلەرنىڭ ھەمرالىقىدا ھەزرىتى موللام قەبرىسىگە زىيارەت قىلىشتى. بۇ زىيارەتتىن قايتقاندىن كېيىن، بازارغا كېلىپ، ساھىپخان بىلەن مېھمانلار خوشلاشتى. ساھىپخانلار قەشقەردىكى ۋە توققۇزۋاقتىكى يولداشلارغا سالام ئېيتىشنى تاپىلاپ خەيرلىشىپ قالدى.

*

**

ئۇلار ئوپال بازىرىدىن چىقىپ چوڭقۇر يارلادىن، قاغا جىگدىلىكلەردىن ۋە بوز يەرلەردىن ئۆتۈپ، توققۇزۋاقتا قاراپ كېتىشتى. سول تەرەپتە تاغقا ئېلىپ بارىدىغان يانتۇ سايلىق، سايلىقنىڭ يىراق گېرۋىكى ئۈستىدە بىر نەچچە دانە كېسەكنى تىزىپ قويغاندەك دارىتاغ كۆرۈنۈپ تۇراتتى. بۇ ساي تەدرىجىي پەسلەپ بوز توپىلىق جاڭگالغا

تۇنۇشاتتى. بۇ جاڭگالمۇ تەدرىجىي ھالدا تاكى گەز دەيسىغىچە پەسلەپ باراتتى. شەرقىي شىمال تەرەپتە توققۇزاقنىڭ دەسلەپكى يېزىسى لەڭگەرنىڭ دەردەخلىرى يوغان سايدەك بىر تۇتاش بولۇپ كۆرۈنەتتى. لەڭگەردىنمۇ ئۆتكەندە سايۋاغ، ئاندىن توققۇزاق بازىرى ئىدى.

4

توققۇزاققا ئۇلارنى ئابلا رازى ئىسمائىل «ھەقىقى» قاتارلىق مائارىپچىلار كۈتۈۋالدى. ئۇلار مەمتىلى ئەپەندى بىلەن كونا تۇنۇشلاردىن بولغاچقا خېلى ئۇزاق چاقچاقلاشتى. ئىزچىلارمۇ بۇ يەرگە ئىككىنچى قېتىم كېلىپ تۇرغاچقا بۇ يەرنىڭ ئىزچىلىرى بىلەن تونۇش ئىدى. بۇنداق مۇھىتتا ئۇلار ئۆزلىرىنى تېخىمۇ ئەركىن، ئازادە ھېس قىلىپ قىزغىن سۆھبەتلەرگە كىرىشىپلا كېتىشتى.

— موزايىلار ئۆز ئوقۇرىنى تاپقاندا، ئىزچىلىرى بۇ يەردە يايىراپلا كەتتىغۇ، ئەپەندىم؟ — دەپ چىقىشتى ئابلا رازى.

— ھە، موزايىلار بۇ يەردە ئاپسىنى تېپىۋالغاندا، ئەركىلەپلا كەتتى، — دەپ جاۋاب بەردى تەۋپىق، ئۇلار ئۇيۇشمىنىڭ ئىشخانىسىغا كىرىپ كېتىۋاتقىچە.

— بىزگە نەچچە كۈن مېمان بولۇشۇلا، راست گەپنى قىلىشىمىزلا، — دېدى ئابلا رازى يىقىن دوستلار ئارىسىدىلا بولۇدۇغان سەمىمىلىك بىلەن.

— ئەتە چۈشتىن كېيىن كېتىمىز. بۇ يەردە بىزگە ئارتۇق ئىش يوق. ھەممە ئىشىڭلار جايىدا، پەقەت تەلەبلىرىڭلارنىڭ ئويۇنىنى تەقدىم قىلىمىز. دە، تامام.

— ئۇنداق بولسا ئۇيۇنى ئەتىگە قويىلى، بۈگۈنكى ئىش دەم ئېلىش، ئۆز — ئارا سۆھبەت بولسۇن، «مېھمان دېگەن قوينىڭ قوزىسى»

دېگەن گەپ بار، سىلى ئەمدى قوزدەك بولۇپ، بىزنىڭ دېگىنىمىزگە بويسۇنسىلا، — دېدى ئابلا رازى. ئۇ ناھايىتى چاققان ھەرىكەتچان ئادەم ئىدى. ئۇ مېھمانلارنى كۈتۈش ئىشلىرىنى سەرەمجانلاشتۇرغىچە مەمتىلى ئەپەندى، سابىتلار ئىسمائىل «ھەقىقى» ۋە باشقا ئەپەندىلەر زامان يېڭىلىقلىرىنى، مېھمانلارنىڭ سەپەر ئەھۋالى قاتالىقلار ئۈستىدە ئېچىلىپ پاراڭلاشتى.

ئىزچىلار ئۇ كۈنى توققۇزاقىتىكى مائارىپچىلار ۋە ئىزچىلارنىڭ ھەمراھلىقىدا مېھمان بولۇپ ۋە دەم ئالدى، ئەتىسى كومىدىيە ۋە كونسرتلىرىنى قويدى. مەمتىلى ئەپەندى توققۇزاقىتىكى يولداشلاردىن بىرنى مەھمۇد سىجاڭغا خەۋەر بېرىۋېتىشكە ئەۋەتتى. چۈشتە ئويۇشما جاركوپ (قورداق) ۋە ئىسسىق نان بىلەن ئۇلارغا ئۇزۇنۇش چېپى بەردى. ئۇلار يولغا چىقىدىغان چاغدا ئابلا رازى بارلىق مېھمانلار ۋە ساھىپخانلار ئالدىدا كۈلۈپ تۇرۇپ:

— قايتىدىغان ۋاقىتىڭلاردا مۇبارەك دىققىتىڭلارنى شۇنىڭغا جەلپ قىلمەنكى، بايام يېگەن جاركوپنى يۇمران قاپاقتا قورغان، سىلى ئۇنى بۇ نېمىدۇر؟ دەپ ئويلاپ باقمىدىڭلارمۇ؟ — دېۋىدى، ساھىپخانلارنىڭ ھەممىسى قاقاقلاپ كۈلۈپ كەتتى. ئىزچىلارنىڭ بەزىلىرى يامان بىر نەرسە يەۋالغاندەك كۆڭلى ئەسكى بولۇپ ھۆ دېگىلى تۇردى. بۇنىڭ بىلەن ساھىپخانلار تېخىمۇ كۈلۈشتى.

مەمتىلى ئەپەندى كۈلۈپ تۇرۇپ:

— ئەپەندى، سىزگە جاركوپ قىلغىلى باشقا ئوتياش تېپىلمىدىمۇ ياكى بىزنى مەسخىرە قىلغىنىڭىزمۇ بۇ؟ راسا يامان ساھىپخانكەن. دە، بۇلار، — دېدى.

— ئاجايىپ. غارايىپ، تاڭسۇق ئىشلار ئادەمنىڭ خاتىرىسىدىن چىقمايدىغانلىقىنى نېمىشكە بىلمەيلا، ئەپەندى؟ چايغا تۇز قويۇپ بەرسىلا غەلىتە ئىش بولمايدۇ، بۇمۇ شۇنىڭ بىر خىلى — دېدى ئابلا رازى

كۈلۈپ.

بۇ گەپ بىلەن ئىزچىلارنىڭ ھەممىسى بويامەتتە يۈسۈپ ئەينىدىكى ئىزچىلارنى ئۇزۇتۇدۇغان چاغدىكى ئىشلارنى ئېسىگە ئېلىپ:

— يا ھەزرەت، ما ئادەمنى، شۇنىڭ ئۆچىنى ئاپتۇ. دە، تۈزلۈك چايىنى سىزگە ئىچۈرمىگەن تۇرساق، — دېيىشتى.

— يۈسۈپ زىيا تۈزلۈك چايىنى ئىچكەن بولسا، سىلەر قاپاق يىدىڭلار، ئۆتەنە جاھان دېگەن شۇ، — دەپ كۈلدى ئابلا رازى.

— مەيلى دوستىمىزغا رەھمەت، — دېدى مەمتىلى ئەپەندى — يۇمران قاپاق مېڭىنى روشەنلەشتۈرىدۇ، ئەقىلى كۈچىنى ئۇرغۇتۇدۇ، ئۇ بىزنىڭ پايدىمىزنى ئويلاپتۇ.

— بۇ پايدىسىنى بىلگەن بولسام ھەممە قاپاقنى ئۆيۈمگە ئېلىپ كېتەرەنمەن. ئىست، — دېدى ئابلا رازى.

باياتىن بېرى گەپكە ئارىلاشماي كۈلۈپ تۇرغان ئىسمائىل «ھەقىقى»:

— ئۆكۈنمىسىلمۇ بولۇدۇ، كېلەر يىلدىن باشلاپ ئۆزلىرى ئۈچۈن قاپاقلا تېرىسىلىمۇ ئوخشاشقۇ؟ مانا شۇ چاغدا ئىككىنچى خەقە بەرمىسىلە، — دېدى كۈلۈپ.

بىر ھازا چاقچاقتىن كېيىن، مېھمانلار بىلەن ساھىپخانلار قۇچاقلىشىپ خوشلاشتى. ئىزچىلار مارشلىرىنى ياڭرىتىپ قەشقەرگە قاراپ يۈرۈپ كەتتى.

ئۇلار پاختەكلىدىن ئۆتۈپ قىزىل دەرياسىغا يېقىنلاشقاندا مەھمۇد مۇھىتىغا خەۋەر قىلىش ئۈچۈن ئەۋەتىلگەن توققۇزاقلىق، ئوقۇتقۇچى ئۇچراشتى. ئۇ ئاتتىن سەكرەپ چۈشۈپ، تەۋىپىق بىلەن كۆرۈشۈپ:

— سىجاڭ، ئىزچىلار شەھەرگە كىرمەي ئۆتۈپ كەتسۇن دېدى — دەپ خەۋەر قىلدى.

— نېمىشكە ئۇنداق دېگەندۇ؟ — دەپ سورىدى تەۋىپىق تەشۋىشلىنىپ.

— سەۋەبىنى دېمىدى. مەنمۇ كوچىلاپ سورىيالىمدىم، — دېدى
توققۇزاقلىق مۇئەللىم.

— بوپتۇ، سىجاڭنىڭ دېگىنىدەك قىلىمىز. خەير، سىزنى ئاۋارە
قىلدۇق.

— ھېچقىسى يوق،.... — ئۇلار خوشلاشتى. ئۇ ئېتىنى
يورغۇلۇتۇپ توققۇزاق تەرەپكە قاراپ ماڭدى.

دەريادىن ئۆتكەندىن كېيىن مەمتىلى ئەپەندى سابىتقا:
— سىجاڭ ئىزچىلار شەھەرگە كىرمەي ئۆتۈپ كەتسۇن دەپتۇ،
بۇنىڭدىن كۆڭلۈم ئەنسىرەپ تۇرۇۋاتىدۇ، ئوغلۇم، سەن ئىزچىلارنى
ئېلىپ، چىننۇڭ تەرەپ بىلەن ئايلىنىپ ئۆتۈپ، قازىرىقتا — قادىر ھاجى
مەكتىپىدە كۈتۈپ تۇرغىن، مەن ئۆزۈم سىجاڭ بىلەن كۆرۈشۈپ باقاي، —
دېدى.

تەۋىپىق شۇندىلا قارا ئاتنى مىنىپ، شەھەر تەرەپكە ئايرىلدى.
سابىت بولسا ئىزچىلارنى ئېلىپ باشقا تەرەپكە كەتتى.

5

ئىزچىلار چىننۇڭ تەرەپ بىلەن تۈمەن دەرياسىنى ياقىلاپ نەزەر
باغقا، ئۇ يەردىن ھەزرىت يولىغا ئۆتۈپ، قازىرىقتىكى قادىر ھاجىم
مەكتىپىگە يېتىپ كەلدى. ئىزچىلارنى بۇ يەردە قادىر ھاجىنىڭ ئۆزى
كۈتۈۋالدى. ئۇ بۇلارنىڭ بۈگۈن بۇ يەرگە كېلىدىغانلىقىدىن خەۋەردار
ئىدى.

— ئەپەندى ئۆزى يوققۇ؟ — دېدى قادىر ھاجى گۇرۇڭلىغان ئاۋازدا
سابىتتىن.

— شەھەردە ئازراق ئىشى بارىكەن، بىردەمگىچە چىقىدۇ.

— گۈلباغدا ئىشى بارمىكەن يا؟

— ئۇقمايمەن.

قادىر ھاجىم كەسپىي ئادىتىگە مۇۋاپىق گۇمانلىق نەزەردە سايىتقا قاراپ قويۇپ، بىردىنلا ئۆزىنىڭ بۇ يەردە ساھىپخان ئىكەنلىكىنى دوستانلىق ئىپادىلەش كېرەكلىكىنى ھېس قىلىپ چىرايىغا كۆلگە يۈگۈرتتى. شۇنداق بولسىمۇ ئۇنىڭ ئەپتىدىن سوغۇقلۇق چىقىپ تۇراتتى. قادىر ھاجى مەكتەپتىكى مۇئەللىملەرگە مېھمانلارنى ئورۇنلاشتۇرۇش ھەققىدە توڭلۇق بىلەن بۇيرۇق چۈشۈرۈپ، ئۆزىنىڭ دوستلۇقىنى ئىپادىلەشكە يارمايدىغانلىقىنى يەنە بىر قېتىم ھېس قىلدى.

ئىزچىلار يۈك- تاقىلىرىنى قويۇپ، يۈز- كۆزىنى يۇيۇپ بولۇشىغىلا مەمتىلى ئەپەندىمۇ شەھەردىن قايتىپ چىقتى. ئۇنىڭ خۇشخۇي، مېھرىبان، ئىسسىق چىرايىدىن قانداقتۇر بىر خاپىلىق غىل- پال بىلىنىپ تۇراتتى. سابىت بۇنى دەرھال ھېس قىلغان بولسىمۇ، ئۇ سوئال سوراشقا تىلى قولاشمايۇتقانداك جىمجىتلا بېرىپ، ئاتنىڭ تىزگىنىنى ئالدى ۋە ئۇلارغا قارىغۇچى بالغا تاپشۇرۇپ بېرىپ، ئۇستازنى ئۇلارغا راستلانغان ئىشخانغا باشلاپ كىردى.

مەمتىلى ئەپەندى سېزىلمەس غەمكىنلىكى بىلەن ئۆزىنىڭ يۈك- تاقىلىرىنى جايلاشتۇرۇپ، ئاندىن يۇيۇندى. شۇ چاغدا قادىر ھاجى پەيدا بولۇپ، تەۋپىق بىلەن كۆرۈشتى. ئۇ خېلى تىرىشچانلىق كۆرسەتكەن بولسىمۇ، ئۇنىڭ تۇغما خاراكىتىرى قىزغىنلىقىنى ئىپادىلەشكە يارمىدى.

— ئارقىدا قايتىكەنلىغۇ، ئەپەندىم؟ — دېدى ئۇ رەڭگىدىن گۇمان ئالامىتىنى سەزدۈرۈپلا.

— ھە، ئىشىم بار ئىدى، — مەمتىلى ئەپەندى قادىر ھاجىنىڭ شۈبھىلىك چاقناپ تۇرۇدۇغان كۆزىگە توغرا قاراپ تۇرۇپ، قىسقىلا جاۋاب بەردى. ئۇنىڭ تەلەپپۇزىدا توڭلۇق، غەزەپكە ياتىدىغان ئېلىمپىنتلار بولمىسىمۇ، ھەممە ئادەمنى سۈر- ھەيۋىسى بىلەن قورقۇتۇپ كەلگەن

ساقچى باشلىقىنى قايتا كوچىلاپ سورمايدىغان قىلىپ قويدى. ئەمما بۇ ھال قانداق ھاجىغا ھار كەلدى. ئۇ ئۆزىنىڭ ھەيۋىتىنىڭ بىر ئادەتتىكى «ئەپەندى» تەرىپىدىن سۇندۇرۇۋېتىلىشىگە ئىشەنگۈسى كەلمەتتى. ئۇ ئىچىدە ئۆچمەنلىككە تولغان بىر ئىستەكنىڭ ئۆزىنى ئازابلاۋاتقىنىغا قاراپ، ھەيۋىتىنىڭ سۇنغانلىقىنى ئېتىراپ قىلىشقا مەجبۇر بولدى. لېكىن بۇ جاھىل ئادەم ئىچ - ئىچىدىن غەزەپلىنىپ، ئىچ قارىلىق بىلەن «سەن ئەپەندىچاق ھامان قولۇمغا چۈشسەنغۇ، شۇ چاغدا ئايغىمنى سۆيەمسەنمۇ...» دېگەنلەرنى كۆڭلىدىن ئۆتكۈزدى، شۇنىڭ بىلەن ئۇنىڭ مەنمەنلىكى سەل - پەل قانائەت تېپىپ تارتىشىپ كەتكەن موسكۇللىرى بوشاشتى. ئۇ يەنە بىر قېتىم يەر تېگىدىن تەۋپىقنىڭ قىزىللىق تەپكەن ئاق يۈزىگە تىكىلىپ، «بۇ ئادەم راستىنلا باشقىلار دېگەندەكلا يامان نەرسە ئوخشايدۇ..» دەپ ئويلىدى. بۇ ئۇلارنىڭ تۇنجى قېتىم سۆھبەتلىشىشى ئىدى.

— مەن ئۆزلىرىمنىڭ ھاردۇقلىرىنى سوراپ دەپ ئۆزۈم چىققاندىم... — دېدى ئۇ ياسىما دوستانىلىقىنى ئانچىۋىلا قىلماشتۇرالمى، — ئەلنىڭ ئىشىنى دەپ چارچىدىلا، ... — شۇ ئان ئۇنىڭ مەنمەنلىكى، جاھىل خاراكتېرى بۇنداق سۆزلەرنى قىلىشقا يول قويمىدى.

— ھېچقىسى يوق، ئەھۋال سوراپ كەلگىنىڭىز ئۈچۈن رەھمەت. قانداق ھاجى مەمتىلى ئەپەندىنىڭ مۇئەللىملەر بىلەن قىلغان سۆھبىتىدىمۇ، ئاتىلار ھەيئەتلىرى بىلەن قىلغان سۆھبىتىدىمۇ بىللە بولدى. مەمتىلى ئەپەندىنىڭ كەيپىياتى سۆھبەتلەردىمۇ قىزغىن بولمىدى. سابىت ئۇنىڭ نېمىشقا ئۇنداق بولۇپ قالغانلىقىنى سورىغۇسى كەلسىمۇ تىلى بارمىدى.

ئەتسى ئۇلار يولغا چىقىپ كوكاڭغا كەلگىچە مەمتىلى ئەپەندى ئۇنچىقارماي ماڭدى. شۇ يەرگە كەلگەندە ئاندىن سابىتقا يۈرىكىدىكى ئاشكارىلىدى:

— ساقچى ئىدارىلىرى بىزنىڭ ئارقىمىزدىن پايدىلانماقچى ئەۋەتكەنلىكى مەلۇم،— دېدى ئۇ سوغۇق كۈلۈمسىرەپ، — ھازىر ھۆكۈمەت مەھمۇد سىجاڭنى يوقۇتۇۋېتىشنىڭ كويىدا. شۇڭا بۇنىڭغا كۆڭۈلدىكىدەك باھانە تېپىش ئۈچۈن ئۇرۇنۇشۇۋاتىدۇ. بىزنىڭ مەدەنىي ئاقارتىش تەشۋىقاتى ئېلىپ بارغانلىقىمىزنى، ئۇلار مەھمۇدنىڭ ھۆكۈمەتكە قارشى ئىسيانى ئۈچۈن مۇرت توپلاش ۋەزىپىسىنى ئىجرا قىلىش دېيىشىپتۇمىش. ئەنە قارا، تۈنۈگۈن قادىرھاجى ئالاھىدە بىزنى يوقلاشقا ئۆزى كەپتۇ ئەمەسمۇ...

— شۇنداق بولغاندا ئەھۋال بەك جىددىمۇ؟ — سابىت جىددىيلىشىپ سورىدى.

— بىر نېمە دېگىلى بولمايدۇ. ھەر ھالدا ھۆكۈمەتنىڭ ھەرىكەت قىلىدىغان ۋاقتى يېقىنلىشىپ قالغان ئوخشايدۇ... — سابىت ئۈنچىقارمىدى. تەۋپىق سۈكۈتتىن كېيىن سۆزىنى داۋاملاشتۇرۇپ:

— ئوغلۇم، تىرىشىپ ئۈگەن،... بىز ئۈمىدىمىزنىڭ سىلەرنىڭ قەلبىڭلارغا كۆچكەنلىكىگە ئىشىنىمىز. ئەمدى بىر ئىلمىي خادىم بول، بۇ شۇنىڭ ئۈچۈنكى خەلقىمىزگە ھەممىدىن زۆرۈرى مەنئى قورال. ئۇنىڭسىز تانكا، ئايروپىلانلار بىلەن قوراللانغانمۇ بىكار... — سابىت ئۇنىڭ جېكىلەشلىرىنى گەپ قىلماستىن ئاڭلاپ ماڭدى. ئۇلارنى ساپىرىقتا ئوسمان قازاخۇنۇم كۈتۈپ تۇراتتى. بۇ ئادەم ئىزچىلارنى بىر كۈن قونۇپ كېتىشكە دەۋەت قىلىپ چىڭ تۇتۇۋالغاچقا، مەمتىلى ئەپەندى ئۇنىڭ رايىنى قايتۇرۇشنى لايىق كۆرمىدى. ئاتۇشنىڭ بوسۇغىسىغا كېلىپ قالغان چاغدىكى بۇ تۈنەش ئاتا- ئانىسى ۋە ئائىلىسىنى سېغىنغان ئىزچىلارغا خېلىلا ئېغىر كەلدى. سابىت تېخى بۈگۈن كەچ گۈلرادىنىڭ قۇچىقىدا بولۇمەن، ئۇ قارا قۇشقاچتەك ۋىچىرلاپ، تۈگمەس سوئاللار بىلەن كۆمۈۋېتىدۇ، دەپ چىكى يوق شىپىن خىياللارنى سۈرگەندى. ئەمدى بولسا قاش بىلەن كىرىپك ئارىسىغا كېلىپ قالغان ۋىسال شاتلىقىدىن قىزىپ كېتىۋاتقان ۋۇجۇدى ئاستا- ئاستا سوۋۇپ ئۆز

ھالغا كەلدى. تەۋپىقىمۇ مەلىكىزادنى سېغىنغانىدى، ئۇنىڭ سېغىنىشلىرىنى ئەڭ نازۇك سۆزلەر بىلەنمۇ تولۇق ئىپادىلەپ بەرگىلى بولمايتتى.

مەمتىلى ئەپەندى بۇ كۈنى كېچىسى ئىزچىلارنىڭ ھەممىسى ئۇخلاپ قالغان چاغدا ھويلىدا ئاستا مېڭىپ يۈرۈپ، ئوي- خىياللىرى بىلەن سەردىشىپ، سالىقنىلاپ يۈردى. پېشايۋان ئالدىدىكى باراڭنىڭ ئاراشلىرىدىن زەيتۇنرەڭ ئاسماننىڭ ئۇ يەر- بۇ يېرى كۆك تاۋاننىڭ پارچىلىرىدەك كۆرۈنەتتى. ئۇ باراڭ ئاستىدىن چىقىپ كۆككە باقتى. ئۇلار كەتكەندە تومۇزىدى. ئەمدى كۈز كىرىپ قالغانىدى. تەۋپىق مانا مۇشۇنداق سېنتەبىر ئاخشىمنى ياخشى كۆرەتتى. بۇنداق ئاخشىملىرى دېڭىز بويىدا سەيلە قىلىش ناھايىتى كۆڭۈللۈك ئىدى. ئاسمان بىلەن دېڭىز بىر رەڭدە بولۇپ، يىراق چېتى بىر- بىرىگە تۇتۇشۇپ كەتكەن بولاتتى. ئۇ شۇتاپ يېنىدا ئەدىبە باردەكلا ھېس قىلدى... ئاستا- ئاستا ئۇنىڭ خىيالى قاناتلىنىپ ئۆزىنىڭ ئوتتەك قىزغىن غايىسىگە، كەتتى... ۋەتەنگە قايتىپ كەلگەندىن كېيىنكى ھاياتى بىر- بىرلەپ كۆز ئالدىدىن ئۆتتى. ئاخىر ئۇ يەنە بۈگۈنكى رېئاللىققا قايتىپ كەلدى. ئەتە ئاتۇشقا يېتىپ باراتتى. ئاتۇشقا قانداق يېڭىلىقنى ئېلىپ كىرىش ھەققىدە قىزغىن ئويىلارغا غەرق بولدى. كېچىنىڭ ساپ ھاۋاسى ئۇنىڭ نېرىۋىلىرىنى شۇنچىلىك سەگەكلەشتۈرۈۋەتكەن ئىدىكى، ئۇنىڭ ئەقلى كۈچى ئەڭ يۇقىرى پەللىگە چىققانىدى. ئۇ كۆڭلىدە بۇ ساپ ھاۋالىق سېنتەبىر كېچىسى ھەققىدە لېرىكا توقۇشقا باشلىدى...

ئەتسى ئىزچىلار يۇرتقا قايتىپ بېرىش قىزغىنلىقىدا ئىنتايىن روھلۇق تۇرۇشتى. ئىشتلا، چۈگە كەنتلىرىنى ئارىلاپ بېغىرىققا كەلدى. بەشكېرەم بازىرىدا ئاخىرقى بىر مەيدان ئويۇن قويۇپ، بەشكېرەم لەنگەرنى كېسىپ ئۆتۈپ، قۇمالتاغنى قاق ئىككىگە بۆلۈپ تۇرغان «ئىت يولى» بىلەن ئاتۇش لەڭگەرگە چىقىشتى. ئۇلار ئەمدى زادىلا ھارغىنلىق ھېس قىلىشمايتتى. ئاچىپار بويىغا كەلگەندە تەۋپىق ئىزچىلارنى توختاشقا

بۇيرىدى.

— ئارام ئېلىڭلار، ئەزىمەتلەر، — دېدى ئۇ مېھرىبانلىق بىلەن

كۈلۈمسىرەپ.

— ھارمىدۇق، ئەمدى ئاز قالغاندا دەم ئېلىپ يۈرمەي

مېڭىۋېرىلى، — دېيىشتى، يۇرتنى سېغىنغان ياشلار. چۈنكى ئۇلارنىڭ
ئۆيىدىن ئايرىلغىنىغا بىر ئايچە بولۇپ قالغانىدى.

— يۇرتقا مۇشۇنداقلا قايتىپ كىرىمىزمۇ؟ — دېدى تەۋپىق

ئىزچىلارغا سىناش نەزەرىدە قاراپ.

— ئەمسە...؟

— ھېچ بولمىسا بىرەر يېڭى ناخشا ئېلىپ بارمامدۇق؟ بىر نەرسە

يازمامسىلەر؟

— بىزگە قالسا ئىش ئارقىغا كېتىدۇ، — دېدى قۇربان جاپپار، —

ئۆزىڭىزلا...

— شۇنداقمۇ؟ — مەمتىلى ئەپەندى يارنىڭ كۆك يانتاق بېسىپ

كەتكەن قىرغاقلىرىدا ئۇيان- بۇيان مېڭىشقا باشلىدى. ئۇ بېشىنى گاھ

تىك كۆتۈرۈپ كۆككە باقسا، گاھ يەرگە سېلىپ ماڭاتتى. ئىزچىلار ئۇنى

بىرەر ناخشا ئىجاد قىلىۋاتقانلىقىنى بىلىپ، ئۆزلىرىنىڭ سۆھبەتلىرىنى

قىلغاچ، ئۇستازىنىڭ يېڭى ناخشىسىنى كۈتۈشتى.

بىردەمدىن كېيىن تەۋپىق ئىزچىلارنىڭ قېشىغا قايتىپ كەلدى.

— ھازىرول! — دېدى ئۇ خۇشال ھالدا بۇيرۇق قىلىپ. ئىزچىلار

تېزدىنلا قاتار تىزىلدى، — ئۇنداق بولسا يۇرتىمىزغا ئوقۇغاچ كىرىدىغان

يېڭى ناخشىنى ئۈگۈنەيلى.

مەمتىلى ئەپەندى ئىزچىلارغا ناخشا ئۈگۈتۈشكە باشلىدى.

ئۇلار ناخشىنى ئۈگۈنۈپ بولغاندىن كېيىن ئاچىاردىن ئۆتۈپلا يېڭى

ناخشىنى ياڭرىتىپ، بويامەتنى كېسىپ ئۆتۈشتى:

سەپەر قىلدۇق، تاغلار ئاشتۇق،

يېڭىلىقتىن نۇرلار چاچتۇق.
خەلقىمىزگە قۇچاق ئاچتۇق،
كەلدۇق سالامەت ئايلىنىپ.

بەھۇدە يولنى ماڭمىدۇق،
بىز يولدا ھەرگىز ھارمىدۇق.
ئىشىسىز بىكار ھەم قالمىدۇق،
كەلدۇق سالامەت ئايلىنىپ.

پىيادە چۆللەردىن ئۆتۈپ،
ھەر يەردە ئەلنى ئويغۇتۇپ.
كونىلىقنى قورقۇتۇپ،
كەلدۇق سالامەت ئايلىنىپ.

— مەمتىلى ئەپەندى قايتىپ كەپتۇ!....
— ئىزچىلار قايتىپ كېلىۋاتىدۇ!

بويامەت خەلقى سېغىنىش ھېسىياتى بىلەن كوچىلارغا چىقىپ،
ئىزچىلارنى ئىنتىزارلىق بىلەن كۈتۈۋالدى ھەم باغرى قانماسلىق
تۇيغۇسىدا ئۇرۇتۇپ قالدى. نىزامىدىنمۇ زورخان بىلەن خەلق توپىدا
بارىدى. مەمتىلى ئەپەندى جەڭگىۋار سەپ بىلەن كېتىۋاتقاچقا يولدىكى
خەلققە كۈلۈمسىرەپ قاراپ باش لىڭشىتىپ قويۇپ ئۆتۈپ كېتەتتى.
نىزامىدىننىڭ بالىلىرى — غېنى، ئايىمگۈل، رەجەپلەر:

— موللىكا! موللىكا توختالغۇ... — دەپ تۈۋلاشقىنىچە ساي
بويىغىچە ئەگىشىپ ئىزچىلارنىڭ ئارقىسىدىن يۈگرەپ كەلدى.
ئۇلار تېجەنگە كەلگەندە بۇ يەردە ئابدۇقادىر ھاجى ئۇلارنى ئۆيىگە
تەكلىپ قىلدى.

— سەپىرىڭلارنىڭ ئاخىرقى تۈنىنى مۇشۇ يەردە ئۆتكۈزۈڭلار، —

دېدى ئۇ.

بۇ تۈنەش ئائىلىسىدىكىلەرگە چەكسىز ئىنتىزارلىق ئازابى ئېلىپ
كەلدى. ئۇلارنىڭ قايتىپ كەلگەنلىكىنى پۈتۈن يۇرت ئاڭلاپ بولغانىدى.
كۈتۈشتىن تاقىتى - تاق بولغان ئاتا - ئانىلارنىڭ بەزىلىرى تىبجەنگە
ئالدىرىدى. مەلىكزاد بىلەن گۈلزادە بولسا بارلىق خۇشاللىقى يوققا
چىققانداك لەسسەدە بولۇپ قالدى.

ئونسىچى باب

1

سەنئەت بىردىكى تەنتەربىيە مۇسابىقىسى تازا كۆڭۈلدىكىدەك ئۆتمىدى. بۇ مەزگىلدە ليۇبىڭنىڭ «مەھمۇد سىجاڭنى يوقلاش» باھانىسى بىلەن بۇ تەرەپكە قاتنىشى كۆرۈنەرلىك كۆپۈيۈپ قالغان، ساقچى ئىدارىلىرىنىڭ «كۆز- قۇلاقلىرى» نىڭ بەزى مۇھىم شەخسلەرنى پايلىشى كۈچۈيۈپ كەتكەندى. يىلىنىڭ بۇ ئالتۇن پەسلى يېڭىلىق تەرەپدارىنىڭ قەلبىدە خۇشاللىق ئورنىغا، كۆڭۈللەرگە ئەنسىزچىلىك، چىرايلارغا غەمكىنلىك بەخش ئەتكەندى.

بۇ چاغدا سوۋېت ئىتتىپاقىنىڭ ئۈرۈمچىدە تۇرۇشلۇق كونسۇلى ئەفرىسىنى قەشقەرگە كەلگەندى. ئەفرىسىنى بىلەن مەھمۇد مۇھىتى 6-دېۋىزىيىنىڭ ئىشتابىدا كۆرۈشتى، كۆرۈشۈشكە ئابدۇللا داموللا ئەئىمى، ئېيىرخوفلار قاتناشتى. ئۇلاردىن باشقىلار بىللە بولمىدى.

مەھمۇد مۇھىتنىڭ قەلبىدە تەسەللىسىز تەشۋىشلەر ھۆكۈم سۈرۈپ تۇرسىمۇ، ھەربىيلەرگە خاس قىياپىتىگە قىلچە تەسىر يەتكۈزەلمىگەندى. ئۇ ئەلچىنىڭ چىرايىدىن بىرەر نەرسىنى ئالدىن بېلىۋېلىشقا تىرىشىپ، بىلىندۈرمەي قاراپ قويدى. ئەمما ئەفرىسىنىڭ چىرايىدا دېپلوماتلارغا خاس ئىپادە بارىدى ياكى ھېچقانداق ئىپادە يوقىدى.

— مەن سىز بىلەن كۆرۈشكىلى كەلدىم، — دېدى ئەفرىسىنى يەنىلا ئىپادىسىز چىرايىنى مەھمۇد سىجاڭغا قارىتىپ، — كېلىشىمىدىكى ئاساسىي مەخسەت شۇ. سىز بىلەن كۆرۈشۈشتىن مەخسەت بولسا، ئۆز- ئارا چۈشۈنۈش ھاسىل قىلىش.

مەھمۇد مۇھىتى يەنە ئۇنىڭ چىرايغا تىكىلىپ قاراپ، ئۇنىڭ ھەقىقىي مەخسەتتىن ئۇقالمىدى. شۇڭلاشقا ئەفرىسسېفكە نېمە دېيىش مەسىلىسىدە تازىمۇ قىيىن ئەھۋالدا قالدى. ئەمما گەپ قىلماي ئولتۇرۇۋېلىشمۇ توغرا بولمايتتى.

— چۈشۈنۈش ھاسىل قىلماقچى بولغان بولسىڭىز مېنى بەك خۇرسەن، قىلىسىز، سىز بولۇپمۇ قايسى جەھەتلەرگە بەكرەك قىزىقسىز؟
— سىز ھازىرقى ھۆكۈمەتكە نېمە دەپ قارايسىز؟ يەنى بۇ ھۆكۈمەت سىزنىڭ ئارزۇيىڭىزغا مۇۋاپىقمۇ؟ — ئەلچى شۇ قەدەر ئوڭايىسىز سوئاللارنى سوراۋاتقاندۇمۇ چىرايىدا قىلچىلىك خىجىللىق ئىپادىسى بولمىدى.

مەھمۇد مۇھىتى ئاقسۇدا خوجانىيارھاجى بىلەن بولغان ئاخىرقى چاغلىرىنى ئەسلىدى. شۇ چاغدا خوجانىيارھاجى دەل مۇشۇ ئادەمنىڭ ۋاسىتە بولۇشى، سالا قىلىشى بىلەن رەئىس بولۇپ ئۈرۈمچىگە ماڭماقچى بولۇپ تۇراتتى. ئەنە شۇ چاغدا ئۇ خوجانىيارنىڭ بۇ تەكلىپىنى قوبۇل كۆرۈشىنى ماقۇل كۆرمىگەنىدى. لېكىن خوجانىيارھاجى بەربىر رەئىسلىكنى قوبۇل قىلغاندىن كېيىن ئۇنىڭ قەلبىدە نارازىلىق قېلىۋەرگەنىدى. ئەمدى بۇ ئادەم ئۇنىڭ ئالدىغا كېلىپ قانداق ئىشقا ساپە قىلماقچىدۇ؟ ھەر ھالدا بۇلارنىڭ نەتىجىسى كۆڭۈلۈك بولمايدۇ! ئۇنىڭغا نېمە دەپ جاۋاب بېرىش كېرەك؟ كۆڭۈلدىكىنى ئاشكارىلاش كېرەكمۇ ياكى يەنە ۋاقىتلىق يوشۇرۇش كېرەكمۇ؟ قورققانلىقىدىن يوشۇرۇمەنمۇ؟ ئاشكارىلاش كېيىنكى ئىشلار ئۈچۈن زىيان كەلتۈرمەسمۇ؟ ھەر ئىككىسىگە ياتمايدىغان مەجھۇل سۆزدىن بىرنى تېپىپ نۆۋەتنى ئۇنىڭغا ئۆتكۈزۈپ بېرى... مەھمۇد مۇھىتى ئىنتايىن چاپسان پىكىر قىلىپ، ئۆزىنىڭ بىر قەدەر ماڭسىلا ئۇرۇقىدىن بىرنى قارشى تەرەپ يېتىتىدىغان ۋەزىيەتتىن قۇتۇلۇشنىڭ يولىنى ئىزدىدى ۋە ئاخىر:

— سىزنىڭ قارىشىڭىزچۇ؟ مېنى قانداق دەپ چۈشۈنسىز؟ —

دەپ سورىدى.

— پەممىچە، — دېدى ئەلچى سىز بەرمەسلەرگە خاس ئۇستۇلۇق بىلەن، يەنە بىر قەدەم قىستاپ كېلىپ، — ھاجىنى رەئىسلىككە تەكلىپ قىلىپ، ئارىچى بولۇپ كەلگىنىمدە سىز ھاجىغا تەكلىپىمنى قوبۇل قىلماسلىق پىكرىنى بەرگەندىڭىز، ھازىرمۇ سىز شۇ ھېسسىياتىمۇ قانداق؟

مەھمۇد مۇھىتى بىرىنچى بولۇپ ئورۇقلىرىنى يەم قىلىۋەتكۈسى كەلمەي، زىيانسىز ھەم پايدىسىز يولدىن يەنە بىرنى تېپىپ مېڭىپ، نۆۋەتنى ئۇنىڭغا ئۆتكۈزۈپ بەرمەكچى بولدى.

— بۇ سىزدىكى گۇمانمۇ ياكى مېنىڭ مەيدانىم ھەققىدە بىرسىدىن ئاڭلىدىڭىزمۇ؟

— بۇ سىز ئەمەس، ئەپەندى، سىز ھېلىمۇ ھۆكۈمەتتىن نارازى، شۇنداق ئەمەسمۇ؟ — دېدى ئەفرىسسۇق يەنە قىستاپ كېلىپ، — ئەنسىرمەڭ، مەن سىزنىڭ تەقدىرىڭىزدىن قايغۇرەمەن، سىزدەك ئېزىلگەن ئەلدىن چىققان كاتتا ئادەمنى قوغداپ قېلىش ئۈچۈن قولۇمدىن كەلگەننى ئايىمايمەن، ئەمما، سىز ئەقىل پاراستىڭىزنى بىرلىك يولغا بېغىشلاڭ.

مەھمۇد مۇھىتنىڭ غەزىپى ئۆزلەشكە باشلىدى. كالتە سېرىق ساقاللىرى دىرىلداپ، يوغان كۆزلىرى تېخىمۇ يوغۇنلاپ دۆڭلەكلەشپ كەتتى. ئەمدى ئۇ ئورۇقتىن بىرنى دادىل مېڭىپ، رەقىبىنىڭ قانداق يەيدىغانلىقىنى كۆرۈپ باقماقچى بولدى:

— ئەگەر، ھۆكۈمەت مېنى دۈشمەن دەپ قاراپ، يۇقۇنۇۋېتىشنى ئويلاۋاتقان بولسىچۇ؟

— بۇنداق بولۇشى مۇمكىن ئەمەس، مۇمكىن ئەمەس، — ئەلچى خاتىرجەملىك، ئىشەنچ بىلەن باش چايقىدى، — بۇنداق بولۇدۇغان بولسا ھاجىنى رەئىسلىككە تەكلىپ قىلمايتتى، سىزنى قەشقەر گارنىزونىغا قوماندان قىلمايتتى.

— بۇ شۇ چاغدىكى ۋەزىيەتنى ئوڭشاپ بېلىشنىڭ تەقەززاسى ئىدى.

ئەمما ھازىرچۇ؟

— ھازىرمۇ؟ ھازىرمۇ ئوخشاشلا ھۆكۈمەت سىزنى ئۆزىنىڭ خادىمى دەپ قاراۋاتىدۇ، سىز شۇ ھۆكۈمەت ئارمىيىسىنىڭ بىر گېنېرالغۇ؟ —
ئەلچى ئىلاجى قىلىپ مەھمۇد مۇھىتىنى ئۆزىنى ئاشكارىلاشقا قىستماقتا ئىدى.

— ئەجەبا ھۆكۈمەت ئۆزىنىڭ خادىمىنى نېمىشقا يەكلەيدۇ؟

— مەسىلەن؟

— ھۆكۈمەت ئەينى ۋاقىتتا گەرچە ۋەزىيەتنىڭ ئالدىرتىشى تۈپەيلى بىزنى 6- دېۋىزىيە قىلىپ، ھۆكۈمەت قارىمىقىغا ئۆتكۈزۈۋالغان بولسىمۇ، ئۇنىڭ ئۇ چاغدا قىلغىنى ئالدامچىلىق ئىكەنلىكىنى ئىسپاتلىماقتا. بۇلتۇر كۈزدىن باشلاپ 6- دېۋىزىيىنىڭ تەمىناتى ۋاقتىدا بېرىلمەيدۇ ياكى تولۇق بېرىلمەيدۇ، بۇنىڭ ئۆزى ئەسكەرلەر بىلەن كوماندىرلار ئارىسىغا ئىختىلاپ تېرىش، شۈبھە تۇغدۇرۇش ئۈچۈن ئەمەسمۇ؟

— ياق، ياق، سىز يېڭىلىشىۋاتىسىز، — دېدى ئەلچى بېشىنى چايقاپ، ئۇ يەنىلا ئاۋۋالقىدەك خاتىرجەم ئىدى. — بەش قولىنى بىراقلا ئېغىزغا تىققىلى بولامدۇ؟ بەزىدە ھۆكۈمەتمۇ ھەممە ئىشقا تەڭ يېتىشىپ كېتەلمەيدۇ - دە، بۇنى قانداقمۇ دۈشمەنلىكنىڭ ئالامىتى دېگىلى بولسۇن؟

— يېڭىشەھەردىكىلەرگە ۋە باشقا قىسىملارغا ھەممە نەرسە ۋاقتىدا ۋە تولۇقى بىلەن يەتكۈزۈپ بېرىلىدىغۇ؟ بۇنى قانداق چۈشەندۈرىسىز؟
— بايا دېدىمغۇ، بەش قولىنى تەڭلا ئېغىزغا تىققىلى بولمايدۇ. گاھىدا سىزگە بالدۇر بولۇدۇ، بۇنداق سېلىشتۇرۇش بالىلىققۇ.

— ياق، بۇ ھەمىشە شۇنداقلا بولۇۋەرگىنى نېمىسى؟ دېۋىزىيىمىز نۇرغۇن قەرزگە بوغۇلۇپ قالدى. چۈنكى ھەمىشە تەمىنات، مۇئاش يېرىم - ياتا.

— ھازىر ھۆكۈمەتتە قىيىنچىلىق بار، ئىقتىسادچىلراق بولساڭلار

بولدى ئەمەسمۇ؟ بارنى يېتىشتۈرۈپ ئىشلەتسەڭلار، بولمامدۇ؟
— ئەجىبا بۇ قىيىنچىلىق پەقەت ئالتىنچى دېۋىزىيىنىڭ
ئۈستىگىلا چۈشەمدۇ؟ بىز ھەتتا باشقا قىسىملارنىڭ تەمىناتى ئاشۇرۇپ
بېرىلىۋاتقانلىقىنى، كۈچەيتىلىۋاتقانلىقىنى ھەم بىلىمىز.

— بۇمۇ ھۆكۈمەتنىڭ ئېھتىياجى، ئېھتىيات يۈزىسىدىن شۇنداق
قىلماي بولمايدۇ. ئېيتايلىق سىز، تەمىنات، مۇئاش يېرىم-ياتا دېگەننى
باھانە قىلغىنىڭىز بىلەن، ئەمەلىيەتتە نىيىتىڭىز باشتىن-ئاخىر
ھۆكۈمەتكە قارشى تۇرۇش. مەن سىزگە سەمىمىي نەسەھەت قىلىمەن،
ھەرگىز بۇنداق نىيەتتە بولماڭ. ئاستا-ئاستا دۆلتىڭىز لارمۇ بىزنىڭ
ئېلىمىزدەك بولۇدۇ. ئەمما سىزغۇ سوۋېتكمۇ بەك قارشى. بولدى، بولدى،
ئۆزىڭىزنى ئاقلىمىسىڭىزمۇ بولىدۇ، بىلىمىز، ئىككى يىلدىن بېرى
قەشقەردە بولۇنغان كوممۇنىزمغا قارشى تەشۋىقاتلارنى كىم
قىلىۋاتقىنىنى بىلمەيدۇ دەمسىز؟ پانتۇركىستلەرنى، پائىسلا مچىلارنى،
كوممۇنىزمغا، سوۋېتكە قارشى جاھىللارنى قوللاپ، قۇۋۋەتلەپ
كەلدىڭىز...

— مەن ھۆكۈمەتكە قارشى ئەمەس بولغاندىمۇ، ھۆكۈمەت مېنى
قارشى چىقىشقا قىستاۋاتىدۇ.

— سىز ئەگەر قارشى ئەمەس بولسىڭىز، خەلقئارا جاھانگىرلار
بىلەن تىل بىرىكتۈرۈمگەن بولاتتىڭىز!— ئەلچىنىڭ سۆزى دوققا
ئايلانغان بولسىمۇ، ئۇنىڭ چىرايىدا غەزەپلىك ئىپادە يوق ئىدى.

— نېمە؟!

— سىز باياتىن بېرى مەيدانىڭىزنى يوشۇرۇپ ھەر نېمە دېدىڭىز،
لېكىن سىزنىڭ ھۆكۈمەتتىن نارازى ئىكەنلىكىڭىز پاكىت! سىز ياپون
جاھانگىرلىكى بىلەن ئالاقە قىلىش ئۈچۈن ئەۋەتكەن ئىككى ئادەمنىڭ
بىرى — مۇمىناخۇن دېگىنى قايىتىپ كېلىش سەپىرىدە قولغا چۈشتى.
ئۇ ھەممىنى ئىنقىزار قىلدى!

مەھمۇد مۇھىتى بۇ كەم ئۇچرايدىغان تۆھمەتنىڭ بەكمۇ

قاملاشتۇرۇپ توقۇلغانلىقىدىن ھەيران قالدى. ئۇ شۇنى ھېس قىلىدىكى، ھۆكۈمەت ئۆزىنى يوقۇتۇش ئۈچۈن ئاساس ھازىرلاپ بولۇپتۇ. ئۇ مۆمىناخۇنلارنى ياپۇنىيىگە ئەمەس، نەنجىڭغا ئەۋەتكەنلىكىنى ئېيتىپ ئۆزىنى ئاقلاشنى ھار ئېلىپ، بىر خىل جاھىلانە ئىرادە بىلەن بېشىنى يۇقىرى كۆتۈرۈپ، ئەلچىنىڭ كۆزىگە تىكىلىپ تۇردى.

— ئۇنداق قىلماي ھۆكۈمەت بىلەن بىرلىك ئىتتىپاق بولۇپ تۇتۇڭ، مەن سىزنى ھىمايە قىلماقچىمەن.

— كۆيۈنگىنىڭىز ئۈچۈن رەھمەت!

— ئويلۇشۇپ باقارسىز، مەن كەتكىچە يەنە كۆرۈشمەن.

مەھمۇد مۇھىتى ئۇنىڭ بىلەن قايتا كۆرۈشۈشنى خالىمىدى.

ئەفرىسسۇق مۇشاۋۇر ئېبېرخوفنى ئۆزى بىلەن بىرگە ئېلىپ كەتتى. بۇمۇ ئالتىنچى دېۋىزىيىنىڭ يوقۇلۇش ئالدىدا تۇرغانلىقىدىن دېرەك بېرەتتى.

شۇندىن كېيىن دېۋىزىيىدىكى كادىرلار ئىچىدە ئارىسالدىلىق، كۆڭلى سوۋۇش خاھىشلىرى ئاشكارە پەيدا بولدى. مەھمۇد مۇھىتى ئۈچۈن ئىشەنچلىك بولغان ئادەملەرنىڭ تايىنى قالمىدى. ئۇ ئۆزىنى يەككە-يېگانە ھېس قىلىدىغان بولۇپ قالدى. بەلكىم شۇنىڭ ئۈچۈن بولسا كېرەك، ئۇ ھەر جۈمە كۈنى ئەڭ يېقىن مەھرەملىرىدىن 30 - 40 ئادەمنى ئەگەشتۈرۈپ، مەپە بىلەن ئوپال تەرەپكە كېتەتتى. شىكار قىلىمەن دەپ ماڭسىمۇ، ئۆزى مەپەلىك، سىپاھلىرى پىيادە بولاتتى. بۇنىڭ شىكار ئۈچۈنمۇ ياكى ئىچ پۇشقىنى چىقىرىش ئۈچۈنمۇ بولۇۋاتقىنى بەلگىسىز ئىدى.

2

بۇ ۋەزىيەت 6- دېۋىزىيىنى باشپاناھ بىلىپ كۆڭلى توق يۈرۈشكەن

زىيالىلار ئىچىدىمۇ يامان تەسىر قوزغىدى. ئۇلارنىڭ ئىچىدە بەزىلەر ھەقىقىي بەشىرىلىرىنى ئاشكارىلاشقىمۇ ئۈلگۈرۈشتى. بەزىلەر ئۆزىنىڭ جان قايغۇسىدا تىپىرلاشتى. بۇ ۋەزىيەت ئىلگىرى پارقىراپ تۇرغان نەرسىلەرنىڭ ئالتۇن ياكى مىسلىقىنى ئايرىيدىغان بولدى.

مەمتلى ئەپەندى ئەفرىسىنى كېلىپ كەتكەندىن كېيىن قەشقەرگە بېرىپ ئەنە شۇ كۆڭۈلسىز مەنزىرىنى كۆردى. مەھمۇد مۇھىتى ئۇنىڭ بىلەن ئۇزاق سۆزلەشتى ۋە ئۇنىڭ بۇيەمەتتىكى جەڭگىۋار ئەترىتىنى قۇرالىنىدۇرۇش ھەققىدىمۇ گەپ بولغانىدى. ئۇ ئۆزىنىڭ كۆڭلىنىڭ پاراكەندىچىلىكىنى سەزدۈرمەستىن، كەسپىداشلىرىغا ئۈمىد بېغىشلايدىغان سۆزلەرنى قىلىپ يۈرەتتى.

ئۇ بۈگۈن مەكتەپتىن يېنىپ ئابدراخمان ھاجىمنىڭ ئۆيىگە كىردى. ئۇنىڭ تۇل قالغان ئاياللىرى بۇۋىسارە، گۈلجامالارنى ئۇ ھەر قاچان ۋاقىت چىقىرىپ يوقلاپ تۇراتتى. بۇ ئاياللار، بولۇپمۇ بۇۋىسارە ئۆزىنىڭ ئۇزۇن يىللىق جۈپىتى ئۈچۈن ھەر قاچان ياش تۆكەتتى. بۈگۈنمۇ بۇۋىسارە كۆز ياشلىرىنى ئۈنسىز تۆكۈپ، مەمتلى ئەپەندىدىن تەسەللىي تاما قىلغاندەك قارىدى.

تەۋپىق بۇ يەردىن قايتىپ چىقىپ ئۆيىگە كېتىۋېتىپ، ئابدراخمان ھاجىمنىڭ پاجىئەسى، بالا - چاقىلىرىنىڭ نالە - زارىنى ئويلاپ بىردىنلا تېنى شۈركۈنۈپ كەتتى. ئۇنىڭ تەسەۋۋۇردا ئۆزىنىڭ بېشىغا سايە تاشلاپ تۇرغان پاجىئەلىك تەقدىرنىڭ كۆرۈنۈشلىرى پەيدا بولغانىدى. تەۋپىق قولغا ئېلىنغان، مەلىكىزاد بىلەن تۇغۇلۇش ئالدىدا تۇرغان پەرزەنتى زار - زار يىغلاپ يۈرگەن بۇنداق تەسەۋۋۇر ئۇنىڭ يۈرىكىنى ئۆرتۈۋەتتى. ئۇنىڭدا ئاجىز، تىۋەن كەيپىيات پەيدا بولۇپ، روھىي چۈشۈپ كەتتى. شۇن ئايالنى كۆرۈش، چاپسانراق ئۆيىگە قايتىش ئىستىكى پەيدا بولۇپ، قەدىمىنى ئىتتىكىلەتتى. ئۇ ئۆيىگە كىرىپ كەلگەندە يەنىلا ئاشۇ خىل ئىنتىزارلىق ئوتىدا يېنىپ تۇراتتى. شۇن ئۇ ئۆيىگە كىرىپلا:

— مەلىكەم، بارمۇسىز؟ ياخشى تۇرۇۋاتقانسىز؟ — دېدى

ئەنسىزلىك بىلەن.

— ياخشى. نېمە بولدىلا؟ نېمانداق ئەنسىزلىك قىلدىلا؟ — دېدى
ھەيران بولغان مەلىكىزاد. مەمتىلى ئەپەندىنىڭ رەڭگىگە قان يۈگرەپ،
گەپنى چاقچاققا بۇردى:

— سىزنى نەچچە يىل كۆرمىگەندەكلا سېغىنىپ كېتىپتىمەن.
ئۆزگۈرۈش بولمايۋاتامدۇ؟ ئۇ ئايالنىڭ ئاي- كۈنى يېقىلاشقاندىن بېرى
پات- پات شۇنداق سوراپ تۇرۇدۇغان بولغانىدى.

مەلىكىزاد جاۋاب بەرمىدى. ئۇ ئۆزگۈرۈش بولۇۋاتقانلىقىنى
ئېيتسىلا ئۇنى قەشقەرگە — ئاتا- ئانىسىنىڭ ئۆيىگە يۆتكەپ قوياتتى.
ئۇ ھالدا ئۇ مەمتىلىدىن ئايرىلاتتى. شۇ سەۋەبتىن ئۇ خېلىدىن بېرى
ئىككىلىنىپ يۈرەتتى. بىراق، تاساددىي مۇشۇ يەردە تۇغۇپ قويۇشتىنمۇ
خىجىل بولاتتى. تۇنجى تۇغۇتنى ئەرنىڭ ئۆيىدە تۇغۇش ئاتۇشتا ئۆرپ-
ئادەتكە توغرا كەلمەيتتى. ئۇ ئاخىر قەتئىي قارارغا كېلىپ:

— قەشقەرگە كەتسەممىكىن، ... — دېدى.

مەمتىلى ئەپەندى ئۇنىڭدا ئۆزگۈرۈش بولۇۋاتقانلىقىنى سېزىپ،
مېھرىبانلىق بىلەن ئۇنىڭغا تىكىلدى.

— مېنىڭ ئاپىرىپ قويۇشۇمنى خالامسىز، ياكى...؟ — دەپ
سوردى ئۇ.

— سىز ئالدىراش، ئاكامنىڭ بالىلىرىدىن بىرسى ئاپىرىپ
قويسىمۇ بولىدۇ، — دېدى مەلىكىزاد.

مەمتىلى ئەپەندى ئۇنىڭ چىرايىدىن كۆزىنى ئۈزمەي قاراپ، ئۇنىڭ
تەنە قىلمايۋاتقانلىقىنى بىلگەندىن كېيىن:

— بۈگۈنلىمۇ؟ — دەپ سوردى.

— ھەئە، بۈگۈنلا...

مەمتىلى ئەپەندى دەرھال بۇيامەتكە بېرىپ كەلمەكچى بولدى. ئۇ
دەرھال ئېتىنى توقۇپ مىندى - دە بۇيامەتكە يۈرۈپ كەتتى.

ئەسلىدە ئۇ ئايىمگۈلنى ۋە غېنىنى قوشۇپ، كىرا پوچتىسى ياللاپ

يولغا سالماقچى بولغانىدى، زورخان بۇ گەپنى ئاڭلاپ قېيىن ئىنسىنىڭ بۇ گېپىگە كۈلۈپ:

— ئۇنداقلا ئۆزىنى يولغا سېلىپ قويساق دوست - دۈشمەن ئالدىدا سەت تۇرىدۇ، قاندىمە - يوسۇنغىمۇ توغرا كەلمەيدۇ. ئادەتتە تۇغۇدۇغان كېلىننى ئانىسىنىڭ ئۆيىگە يۆتكىگەندە بىر نەچچە ئايال بىرگە ئاپىرىپ قويۇدۇ. تېخى داستىخان راستلاش كېرەك، — دېدى.

— بۇنىسىنى مەن نەدىن بىلەي؟ ئەمەسە ئۆزىڭىز بىلىپ توغرىلىمامسىز، بۈگۈن ماڭغىلى بولامدۇ؟ — دېدى.

زورخان بۈگۈن مېڭىشقا بولۇدۇ دەپ خاتىرجەم قىلدى. ئاندىن ئايىمگۈلنى ھەمرا بولۇپ بارىدىغان بىر نەچچە ئايالغا خەۋەر قىلىشقا بۇيرۇپ، ئۆزى دەرھال داستىخان ئۈچۈن قازانغا تۇتۇش قىلدى.

مەمتىلى ئەپەندى قايتىپ كېلىپ ئۆيدە كۈتۈپ تۇراتتى. ئىككى سائەتچە ۋاقىت ئۆتكەندە زورخان باشلىق بىر نەچچە ئايال، ئايىمگۈل يېتىپ كەلدى. بۇلارغا مەشھەدتىكى قوشنا ئاياللاردىنمۇ بىر نەچچىسى قوشۇلدى. شۇنداق قىلىپ ئاخىر بۇ مېھماندارچىلىق قوشۇنى يولغا چىقىشقا تەييارلاندى.

مەلىكىزاد ئۆيىدىن چىقىدىغان چاغدا مەمتىلى ئەپەندىگە مۆلدۈرلەپ تىكلدى. بۇ تىكىلىشكە چەكسىز ئامراقلىق يوشۇرۇنغانىدى. مەمتىلى ئەپەندى ئاياللارنىڭ ھويلىغا چىقىپ كەتكەن پۇرسىتىدىن پايدىلىنىپ، مەلىكىزادنى يەڭگىل قۇچاقلاپ، قىزىل لەۋلىرىگە بىرنى سۆيىدى ۋە:

— ئامان بولۇڭ، سۆيۈملۈكۈم، ئەگەر ئوغۇل تۇغسىڭىز ئىسمىنى ئىتىسقىلال قويۇڭ، قىز بولسا ئەدىبە قويۇڭ. خۇدا سالامەتچىلىكىنى نېسىپ قىلار.

مەلىكىزاد بارلىق ئاياللارغا ئوخشاشلا كۆزىگە لىق ياش ئالدى ۋە ئۆمچۈيۈپ، گەپ قىلالماستىن ھويلىغا قاراپ ماڭدى. بىردەمدىلا ئاياللارنىڭ ۋاراڭ - چۇرۇڭى، ئۇنى ئۆز قوينىغا ئېلىپ، كۆڭلىدە پەيدا

بولۇۋاتقان غېربىسنىشنى ئۇنتۇلدۇرۇۋەتتى. مەمتىلى ئەپەندى تاكى ئاياللار ھارۋىغا جايلىشىۋالغىچە، مەلىكىزادقا قاراپ تۇردى. ھارۋا قوزغۇلۇپ قومباغدىن چىقىپ كەتكىچمۇ تۇرغان جايىدىن قوزغالمىدى.

*

**

ئەتسى كەچقۇرۇندا ئايىمگۈللەر بىلەن باشقا ئاياللار قايتىپ كېلىشتى. ئايىمگۈل مەمتىلى ئەپەندىنىڭ قېشىغا كىرىپ: — ئانامنى خانئاچام كەتكىلى قويماي تۇتۇپ قالدى. ئانام ئەتىگىچە كېلىمەن دەپ قالدى. — دەپ خەۋەر قىلدى. — خانئاچاڭ ئاغرىۋاتامدۇ؟ — دەپ ئاسماقچىلاپ سورىدى، مەمتىلى ئەپەندى.

— شۇنداق ئوخشايدۇ، لېكىن ئۆزى گەپ قىلمىدى. مەمتىلى ئەپەندى ئۇنىڭ بۈگۈن ئەتىلا يەڭگىيىدىغانلىقىنى، ئەسلىدە ئۇنىڭ تولغىقى تۈنۈگۈن مۇشۇ يەردىلا باشلانغانلىقىنى پەملىدى. دېگەندەك ئەتسى كەچقۇرۇن زورخان قايتىپ كەلدى. ئۇ خۇش خەۋەر ئېلىپ كەلگەنكەن.

— مەلىكىزاد تېنىچ - ئامان يەڭگىۋالدى. ئۆزى خېلى تېتىك، بوۋىقىمۇ بويلاقتەك، — دېدى ئۇ خۇش خەۋەر قىلىپ، مەمتىلى ئەپەندى بولسا ئۇنىڭ ئاياللارغا خاس ئۇششاق سۆزلۈك بىلەن گەپنى سوزۇپ، ئەڭ مۇھىم بېرىنى دېمەيۋاتقانلىقىغا ئىچى پۇشۇپ:

— بۆرمۇ - تۈلكىمۇ؟ — دەپ سورىدى. بۇ بارلىق دادىلاردا بولۇدۇغان قىزىقىش ئىدى.

— تۈلكە، — دېدى زورخان. ھەم دەرھاللا مەمتىلى ئەپەندىنىڭ كۆڭلى يېرىم بولمىسۇن دېگەندەك ئالدىراپ قوشۇپ قويدى، — تۈلكە بوغىنى بىلەن بۆرىگە بەگۈسىز...

— مەيلى، يەڭگە، تازا كۆڭلۈمدىكىدەك ئىش بوپتۇ، ئۆزى سالامەت بولسىلا بولدى. بۆرە تۈلكىسىنىڭ پەرقى يوق، ئاللاھنىڭ بەرگىنى.

ھەممىسى ئۈچۈن مەن خۇشال،— دېدى مەمتىلى ئەپەندى. ئۇ ئەمدى ئەدەبىنى ئۆز ئۆيىدە كۆرۈپ تۇرالايدىغان بولغىنىدىن خۇشال ئىدى.

ئۇ زورخان كەتكەندىن كېيىنمۇ قىزىنىڭ قانداقراق جان ئىكەنلىكىنى تەسەۋۋۇز قىلىش بىلەن بولدى. نېمىدۇر بىر نەرسە پۈتۈن ۋۇجۇدىنى پات-پاتلا قىزىتىپ تۇراتتى. قولى ئىشقا بارمايلا قالدى. شۇ كېچىسى ئۇ زادىلا ئۇخلىيالمىدى. ئۇنىڭدا تۇنجى رەت پەرزەنت كۆرۈپ تۇرغان ئاتىلاردا بولۇدۇغان خۇشاللىق، بەختىيارلىق تۇيغۇرسى ھۆكۈمران ئىدى. گەرچە ئىلگىرى تاتار ئايالى سەرۋەردىن ئوغۇل پەرزەنت كۆرگەن بولسىمۇ، ئوغلى يېرىم ياشقا كىرگەندىلا ئايرىلىپ كەتكەچكە، بالا مەھرى، ئاتىلىق مۇھەببەت ئۇنىڭغا قايتا باشتىن يېڭىلىققا ئايلانغان ئىدى. ئۇ كېچىچە ئۆتكەن ھايات مۇساپىسىنى قايتىدىن ۋاراقلاشقا باشلىدى. چۆچەكتە ئۆتكەن ھاياتى،... سەرۋەرگە ئۆيلەنگەنلىكى، سەۋەرنىڭ يەڭگىگەنلىكى،... ئوغلى ئابدۇسەمەت،... كېيىن شەمەيگە چىقىپ كەتكەنلىكى، ئاندىن ئوغلىنى ۋە ئوقۇمۇشلۇق خوتۇنىنى قويۇپ تۈركىيىگە كەتكەنلىكى. تۈركىيىدىكى ھاياتى،... دارىلمۇئەلىمىندە ئوقۇش، ئابدۇللا ئەپەندىنىڭ ياردىمى، ئۇنىڭ قىزى ئەدەبىنىڭ مۇھەببەتلىك قارشىلىرى... تۈركىيە قىزى ئەدەبىنىڭ ئىسمىنى قىزىغا قويۇش بىلەن خېلى يېنىكلەپ قالغاندەك بولدى. بىراق شۇنىڭ بىلەن بىللە تۇنجى ئوغلى ۋە ئوقۇمۇشلۇق خوتۇنى سەرۋەرمۇ يادىغا يەتتى. «ھازىر ئابدۇرەسەمەت سالامەتلا بولسا سەككىز ياشقا كىرىپ قالدى. ئۇ توشقان يىللىق ئۇ ئەگەر قېشىمدا بولسىلا، سىڭلىسى بىلەن بىر جۈپ قىزىل گۈلدەك ئۆتەتتى - دە،... ئۇلار چۆچەككە قايتىپ كەلگەندىن كېيىن... ئۇگەي دادىنىڭ قولىدا نېمىلەرنى قىلىۋاتىدىكىن؟ ئۇلارنىڭ خەۋىرىنى ئېلىشنىڭ ئىلاجىسى بولمىدى. مەن تازىمۇ ۋاپاسىزلىق قىلدىم...» دەپ ئويلىدى ئۇ.

ئۇ ئەنە شۇنداق خىياللار بىلەن كۆزلىرى ئېچىشىپ كېتىۋاتسىمۇ كۆزى ئېلىنمەستىن يېتىپ، تۈن يېرىم بولۇپ كەتتى. شۇ چاغدا ھويلىدا

بىر نېمىنىڭ ئاۋايلاپ ماڭغان ئاۋازى، تامغا سۈركەلگەن ئاۋازى ئاڭلاندى. مەمتىلى ئەپەندى دىڭ چۆچۈپ، ئورۇندا ئولتۇرۇپ، نەپىسىنى تۈۋەنلىتىپ سىرتقا قۇلاق سالدى. جىمجىتلىق...

بۇ ئۆزۈمنىڭ خاتا سەزگۈسى ئوخشايدۇ، دەپ ئويلاپ ياتاي دەپ تۇراتتى، دېرىزە تۈۋىدىن بىر سايە ئۆتۈپ كەتكەندەك بولدى، ئارقىدىن ھويلا تېمى تۈۋىدە بىر نېمە گۈپ قىلىپ سادا چىقاردى. شۇندىلا مەمتىلى ئەپەندى ئىشنىڭ تازا ئەپلەشمەيۋاتقانلىقىغا كۆزى يېتىپ ئاستا، ئېھتىيات بىلەن ئورنىدىن تۇرۇپ، كەشنى ساپتى ۋە تۆشۈك تەرەپتىن سىپاشتۇرۇپ كەكنى تاپتى - دە، ئىشكىنىڭ تۈۋىگە بېرىپ بىردەم جىم تۇرۇپ تىڭشىدى ۋە شەپە چىقارغۇچى گۇمانلىق نەرسىنىڭ قايسى تەرەپتە ئىكەنلىكىنى ئوبدان قىياس قىلىۋالغاندىن كېيىن ئىشكىنى ناھايىتى تېز ئاچتى. دە، ھويلىنىڭ ئۆتۈرسىغا چىقىپ بولدى. بىرقارا نەرسە ھويلا تېمىدىن يېرىم گەۋدسىنى چىقىرىپ، دېرىزىنىڭ ئۇدۇلىدا تۇراتتى. ئۇ نېمە بولۇۋاتقانلىقىنى ئاڭقىرىپ بولغۇچە بولغان كۆز. يۇمۇپ ئاچقۇچىلىك ئارىلىقتا مەمتىلى ئەپەندى كەكنى قارا كالىڭگۈگە قارىتىپ قاتتىق ئاتتى. سايە ئىختىيارسىز «ۋاي!» دەپ ۋارقىردى - دە، چۈشۈپ كەتتى. ھويلا ئىشكىنى ئېچىپ چىققاندا ئېگىز بويلۇق بىرسى خېلى يىراقتا قېچىپ كېتىۋاتاتتى. مەمتىلى ئەپەندى بايا نامەلۇم كىشى تۇرغان جايغا بېرىپ قاراپ باقتى. ئۇ بۇ يەردە بىر تۈپ دەرەخنىڭ ئاچىسىغا دەسسەپ، تامدىن يېرىم گەۋدسىنى چىقىرىپ تۇرغانىكەن. مەمتىلى ئەپەندى ئېرىق ئىچىدىن كەكنى ئىزلەپ تېپىپ، ھويلىغا قايتىپ كىردى.

ھويلىغا كىرگەندىن كېيىن ئۆيگە قايتىپ كىرگۈسى كەلمەي كۆككە قاراپ خىيال سۈرۈپ تۇرۇپ قالدى. «ئۇ كىم؟ ئوغرىمۇ؟ ياق، ياق. ئوغرى دېگەن باينىڭ ئۆيىگە كىرمەي، ھېچقانداق روزغارى بولمىغان ئادىمنىڭ ئۆيىدە نېمىش قىلار؟ ئۇ ئوغرى ئەمەس! ئەمىسە كىم؟ دۈشمەنمۇ؟ ئەلۋەتتە دۈشمەن! قانداق دۈشمەن؟ پايلاقچىمۇ؟

سۈيۈقەستچىمۇ؟ ھەر ئىككىلىسى بولۇشى مۇمكىن... بۇ ئۇلارنىڭ تۇنجى قېتىم كېلىشىمۇ؟ ياكى مېنىڭ تۇيغىنىم تۇنجى قېتىمىمۇ؟...» ئۇ بېپايان دېڭىزدەك كۆك ئاسمانغا قاراپ، قارىيىپ كۆرۈنۈۋاتقان دەرەخلەرگە قاراپ ئۇزاق تۇردى. سېنتەبىرنىڭ ئاخىرقى كۈنلىرى بولغاچقا كېچىسى تېمپىراتۇرا خېلى تۆۋەنلەيتتى. ئۇ توڭۇشقا باشلىغاندىلا ئۆيگە قايتىپ كىردى. ئەمما يەنىلا ئۇخلىيالمىدى. ئۇيقۇسىزلىق ئازابىدىن تاشقىرى ۋەھىملىك خىياللار زىڭلىدىتىۋەتكەن بېشىغا ئارام بەرمەي كېلىۋالغاچقا كىتابتىكى سۆزلەر زادىلا مېڭىسىگە كىرمىدى. شۇنداق قىلىپ تۈننى ئۇيقۇسىز ئۆتكۈزۈۋەتتى. باش توخۇ چىللىغاندىلا يۇيۇنۇپ، كىيىملىرىنى كېيىپ، ھويلىدا گىمناستىكا ئوينىدى. ئاندىن ئىشىك ئالدىغا چىقىپ ئۇياق - بۇياققا مېڭىپ يۈردى. ئۇ تاكى ناماز بامداتقىچە ئەنە شۇنداق ھەرىكەتلەر بىلەن ۋاقىت ئۆتكۈزدى.

ئۇنى ئەڭ ئاۋۋال ئۆي ئىگىسى نىزاخۇن كۆردى ۋە:

— ئارامسىرلاندىڭىزمۇ، ساقلىقىڭىز يوقمۇ؟ كېچىچە ئۇخلىماي

چىقتىڭىزغۇ دەيمەن، — دېدى ئۇ.

— ھەئە، سەل ساقلىقىم يوق، كېچىسى تالاغا چىقىپ تۇردۇم، —

ئۇ شۇنداق دەپ ئۆيگە قايتىپ كىرىپ تاھارەت ئالدى ۋە جامائەتكە قوشۇلۇپ ناماز بامداتنى ئوقۇغىلى مەستچىكە ماڭدى.

نامازدىن كېيىن كېسەللەرنى كۆرۈپ بولۇپلا مەكتەپكە قاراپ ماڭدى. ناشتا قېلىشنى تامامەن ئۇنۇتقاندى. موھىمى ناشتىلىق تەييارلاپ، ئۇنى ئاگاھلاندۇرۇپ تۇرۇدۇغان ئادەم بولمىغاچقا ئۇنىڭ تۇرمۇش تەرتىۋى ئىزدىن چىققاندىكى قىلاتتى. ئۇ ئىزچىلارنى يىغىپ، بۈگۈندىن باشلاپ بازار ۋە ئەتراپتىكى يېزىلارنى ئوبدان چارلاشنى، گۇمانلىق ئادەملەر بارمۇ - يوق، دېققەت قىلىشنى بۇيرىدى. ھەمدە ئەسلىكرەك ئىزچىلاردىن بىر نەچچىسىگە كېچىسى ئۆزى كۆرگەن ئىشلارنى قىسقا ۋە ئاددىي قىلىپ سۆزلەپ بەردى ۋە نامەلۇم ئادەمگە كەكە تەككەنلىكىنى، ئۇنىڭ يۈزى ياكى بېشىدا جاراھەت بولۇشى مۇمكىنلىكىنى ئاشۇنداق ئادەملەر

ئۇچرىسا داۋراڭ قىلماستىن ئۆزىگە خەۋەر قىلىشنى تاپلىدى.
ئىزچىلار كالتەك ۋە بايراقچاقلىرىنى ئېلىپ ھەر تەرەپكە ئاراپ
كەتكەندىن كېيىن، ئەتتىگەنلىك دەرسكە كىرىش ئۈچۈن سىنىپقا قاراپ
ماڭدى.

مەمتىلى ئەپەندى دەرسنى ئىنتايىن تەستە تۈگەتتى. ئۇنىڭ
كۆڭلىگە قاتتىق بىر ۋەھىمە كىرىۋالغان بولۇپ، ھەر قانچە قىلىپمۇ بۇ
ۋەھىمنى كۆڭلىدىن قوغلاپ چىقىرالمىدى. كۈن بويى قولى ئىشقا
بارمىدى. شۇنداق سەراسىملىك ھالەتتە تۇرۇپمۇ تاشقى قىياپىتىنى
ئۆزگەرتىمىدى. مۇئەللىملەر ئارىسىدا ئۆزى كۆرگەن بۇ شەرمەندىچىلىكنى
سۆزلەپمۇ يۈرمىدى. ئۇ باشقىلارنىڭ كۆڭلىگە ۋەھىمە سېلىشنى
خالىمىغانىدى.

ئۇنىڭدىكى قىزغىن سىياسىي ئېتىقاد، گۈزەل غايىلەرنىڭ ئوتى
ئۆچكەندەك، ئۇ قەھرىمانلىق داستانلىرىدىلا بولۇدۇغان ئاجايىپ
پېرسوناژلاردىن بىراقلا رېئال شەخسكە ئايلانغاندەك ئەمدى ئۇنى
ئاللىقانداق تەشۋىشلەر ئارىغا ئېلىپ قىسشقا باشلىغانىدى. غايە ئۈچۈن
قوربان بولۇش ئىرادىسى ئورنىغا ياشاپ قېلىش خاھىشى مەزمۇت
ئاياغلىرى بىلەن دەسۋالغاندەك قىلاتتى. ئەمدى ئۇنىڭدا ئۆي- مۈلۈككە
تارتىشىش، خوتۇنغا تارتىشىش،... تەك پاسسىپ جاھانساللىق قەيسەر،
قەھرىمانانە ئىرادىگە، قوربان بولۇشتىن قورقماسلىق ئىرادىسى ئالدىغا
توغرا تۇرۇۋېلىۋاتقانداك قىلاتتى. ئۇنىڭ مەخلۇق (ھايۋان) لىق
خۇسسىيىتى، يەنى ھايۋانلار توپى بىلەن ئوخشاش چاغدىكى ئادەم — يەنى،
غايە، سىياسىي مەسلەكلەر ئۈچۈن ئۆزىنى ئۇنتۇشتىن مۇستەسنا
ھالىدىكى ئادەمنىڭ — خۇسۇسىيىتى، ياشاش، پەرزەنت ۋە ئۇۋىسىنى
قوغداش ئىستىكىلا قالغاندەك، باشقا تۇيغۇلاردىن خالاس بولۇپ
كەتكەندەك ۋەسۋەسە ئۇنى قىيىنچىلىققا باشلىدى.

ئۇ ئۆيگە قايتىپ كېتىۋېتىپ، يولدا ئۇچرىغانلارنىڭ سالىمىنىمۇ
ئاشۇنداق تۇمانلىق تۇيغۇلار قورشاشتا تۇرۇپ قوبۇل قىلدى. بۇ سالاملار

ئۇنىڭ ئېسىگە ھايۋانلار توپىدىن بۆلۈنۈپ چىققان ئادەملەرنى كەلتۈردى. بۇ سەزگۈ بولسا ئۇنىڭدا غايىلەرنىڭ ئوتىنى پۈۋلەپ يالقارتىش رولىنى ئوينىدى. ئۇ شۇنداق خىتاپ قىلدى:

— بارلىق قەھرىمانلارنىڭ روھى، ئۆزىنىڭ بارلىقىنى ۋەتەن مىللەت ئىشلىرىغا بەخش ئەتكەن قەھرىمانلارنىڭ روھى، ئۆي-مۈلۈك ۋە ئۆزىنىڭ جېنى توغرىسىدا ئويلىمىغان بۈيۈك قەھرىمانلارنىڭ روھلىرىنى مەندە مۇجەسسەم ئەيلە، يا رەببىم!... — دەپ خىتاپ قىلدى ئۇ.

ئۇنىڭدا مەلىكىزاد ياتقان ئۆي ئەتراپىدىمۇ ئەنە شۇنداق گۇمانلىق كۆلەڭگۈ! ئەگىپ يۈرگەن بولسىچۇ؟ دېگەن دەھشەتلىك پىكىر ئويغۇنىشى بىلەن، نۇتقاقلىقى باردەك تىرەپ كەتتى. ئارقىدىنلا ئۇ ئۆزىنى رەھىمسىز ئەيىبلدى: «ئاۋازىڭ شۇنچىلىك ياڭراق ۋە كەسكىن چىقاتتى، بۇنىڭدىن خېلى قەھرىمانلىق قولۇڭدىن كېلىدىغاندەك قىلاتتىڭ ھالەڭ شۇمۇ؟ سىناق مەيدانىدا كىملىكنىڭ ئاشكارە بولىدىغۇ!...»، «بىراق، دۈشمەننىڭ دۈشمىنى مەنغۇ؟ ئاجىز مەزلۇمدا نېمە گۇناھ؟ دۇنياغا ئەمدىلا كۆز ئاچقان بوۋاقتا نېمە گۇناھ؟ ئۇمۇ رەڭگارەڭ شەيئى بىلەن تولغان دۇنيانى كۆرۈشى كېرەكقۇ؟ ئۇ دۇنياغا كېلىپ ھېچنېمىنى كۆرمەي كەتسە بولاتتىمۇ؟ ئۇ ياشىشى كېرەك!...» بۇ ھېسسىيات ئۇنى يەنە لەسسە قىلىپ قويدى. دۈشمەننىڭ نېمىلىكىنى، ئاتا-ئانىسىنىڭ كىملىكىنىمۇ بىلمەيدىغان قىزى ئۈچۈن ئىچى سىرىلىپلا كەتتى. بوۋاققا ھازىر چوغىنى تەڭلىسىمۇ ئەمچەك دەپ ئاغزىنى ئېچىۋېرىدىغان دەرىجىدە ئاقكۆڭۈل ھەم ساددا تۇرسا، ئۇمۇ جازاغا تارتىلىشى كېرەكمۇ؟ ئۇنىڭدا ھەممە جانلىقلاردا بولۇدۇغان پەرزەنت ۋە ئۆز جۈرىسىنى قوغداش تۇيغۇسى ئاخىرقى چەككە يەتتى. ئۇ ئەنسىرەپ زادىلا تۇرالماي، ئەتىسى ئەتتىگەندىلا قەشقەرگە بېرىش قارارىغا كەلدى.

ئۇ شۇندىلا سەل يېنىكلەشكەندەك بولدى. ئەمدى ئۇ ئۇيۇشمىغا بېرىپ، قەشقەرگە كىرىدىغانلىقىنى ئىسلامخۇنغا ئېيتىپ قويۇش

كېرەك ئىدى. ئۇ ئۇيۇشمىغا كەلگەندە ئىسلامئاخۇن، قۇتلۇقئاخۇن، ئېيسائاخۇنلار مەلىكزادنىڭ يەڭگىگەنلىكىنى ئوقۇپ، مەمتىلى ئەپەندىنى قەشقەرگە بېرىپ كېلىشكە دەۋەت قىلايلى دېيىشىپ تۇراتتى. چۈنكى ئۇلار مەمتىلى ئەپەندىنى خىزمەت قىزغىنلىقى بىلەن ئۆزى بېرىشنى خىيالغا كەلتۈرمەيدۇ دەپ ئويلاشقان ئىدى. شۇڭا مەمتىلى ئەپەندى كىرىپ كەلگەندە ئۇلار بىر ئېغىزدىن ئۇنى مۇبارەكلەشتى.

— ئەمدى، يېڭى مېھماننى كۆرگەچ قەشقەرگە بېرىپ كېلەسىز، — دېدى ئىسلامئاخۇن گەپ يومزاپ.

مەمتىلى ئەپەندى ئۇنىڭ نېمە دەۋاتقانلىقىنى سەلدىن كېيىن ئاڭقىرىپ، ئۆزىنى سەل تۇتۇۋالغاندىن كېيىن:

— شۇنداق قىلىسام بولامىكەن،... — دېدى.

— ئەلشەتتە، شۇنداق قىلامدىغان، ئەپەندىم، — دەپ ئۇن قاتتى قۇتلۇقئاخۇنمۇ، — بولسا ئەتىلا يولغا چىقىڭ، بۇمۇ بىر مۇھىم ئىش. بۇ ئىش مەمتىلى ئەپەندىنىڭ ئېيتىپ ئولتۇرغىنىدىن ئاسانراق بولدى. ئۇ ئەتىلا يولغا چىقىدىغان بولۇپ ئۆيگە قايتىپ كەلدى. بۇ كېچىنىمۇ قارا بېسىپ تۈزۈك ئۇخلىيالمىدى.

ئەنسى سەھەر نامازدىن كىرىپ ئۇ يولغا تەيارلىنىۋاتقاندا ئىزچىلاردىن ئىككىسى كىرىپ كەلدى. بۇلار ئابلىز ھوشۇر بىلەن قۇربان جاپپار ئىدى.

— نېمە بولدى، ئوغلۇم؟ — دەپ سورىدى ئۇ ئابلىزغا قاراپ.

— سىز كەكە ئاتقان ئادەمنى تاپتۇق، — دېدى ئابلىز.

— نېمە؟ كىمكەن ئۇ؟

— مەمتىمىن ئىكەن.

— ھە، شۇنداقمۇ؟ بوپتۇ، ئوغلۇم، ھەر ھالدا «ئوۋنىڭ ئوۋچىنى تونۇپ قويغىنىنىڭ زىيىنى يوق» — دېدى ئۇستاز. ئۇ شاگىرتلىرىنىڭ شۇنچىلىك چاققانلىقىدىن بەكمۇ سۆيۈنگەندى، — بېرىڭلار، ئوغلۇم، ئۆگۈنۈشۈڭلارغا بېرىڭلار. بۇ ھەقتە ئەتە يەنە سۆزلىشىمىز.

ئىزچىلار كۆتۈرەڭگۈ كەيپىيات بىلەن چىقىپ كەتكەندە، مەمتىلى ئەپەندىنىڭ كۆڭلىدە تامامەن خاتىرجەملىكنىڭ ئەسلىگە كەلگەنىدى. ئۇنىڭ خاتىرجەملىكىنىڭ بىر سەۋەبى، ئەنە شۇنداق شاگىرتلىرىنىڭ بولغىنى بولسا، بۇ كىچىككىنە غەلىبە خەۋىرىنىڭ سەپەر ئالدىدا يېتىپ كەلگىنىنى ئۇ ياخشىلىقنىڭ بېشارىتى دەپ تەبىر بەرگەنىدى. بۇ ھال ئۇنىڭ خېلى روھىنى كۆتۈرۈپ، ئىلاخۇن ئېلىپ كەلگەن قارا ئاتقا يىگىتلەرچە چەبدەسلىك بىلەن مىنىۋېلىپ، يورغىلاتقىنىچە مەشھەتتىن چىقىپ كەتتى.

ئون بىرىنچى باپ

1

مەھمۇد مۇھىتى دېكابىر ئايلىرىنىڭ بىر كۈنى ھۆكۈمەتكە قارشى قوزغىلاڭ كۆتۈرۈش ھەققىدە يىغىن چاقىردى.

بۇ يىغىننى چاقىرىش ئاخىر زۆرۈر تېپىلغانىدى. شىڭ شىسەينىڭ بېسىمى، 6- دېۋىزىيىنى پارچىلاش سۈيقەستى بۇلارنىڭ سەۋرىسىنى قۇرۇتقاندى. ئاللىقاچان قىش كېلىپ قالغان بولسىمۇ قىشلىق كىيىم - كىچەك تارقىتىلمىغانىدى. بۇھال ئەسكەرلەرنىڭ قوشۇندىن قېچىش، كوماتىرلاردىن نازارى بولۇش كەيپىياتىنى ئەدىتتەۋەتكەنىدى. بۇنداق كېتىۋەرسە 6- دېۋىزىيە ئىچىدىن بۇرۇلۇپ، ئۆز - ئۆزىدىن يوقۇلۇپ كېتەتتى. شۇڭا مەھمۇد مۇھىتى «قولمىزدا ئەسكەر، قورال تۇرۇپ نېمىشقا بوزەك بولۇپ تۇرىمىز؟ (يېتىپ قالغىچە ئېيتىپ قال) دەپتىكەن بىر ئۇرۇنۇپ كۆرەيلى» دەپ ئويلاپ بۇ يىغىننى چاقىرغانىدى.

يىغىنغا يېقىن ئەسكەر باشلىقلىرىدىن ئىسمائىل بەگ، مەخت پەيزى، ياقۇپ (مۇئاۋىن پولكوۋنىك)، سەمتىھاجىلارنى چاقىردى. يىغىننىڭ كەيپىياتى جىددىي ھەم سۈرلۈك ئىدى. مەھمۇد مۇھىتى ئارتۇق گەپلەرگە ئورۇن قالدۇرمايلىق ئۈچۈن، يىغىن ئەھلىنى دەرھال مۇھاكىمىگە جەلپ قىلدى:

— قوزغىلاڭ كۆتۈرۈمدۇق، ياكى ئاخىرىدا نېمە بولۇشىنى كۈتۈپ تۇرامدۇق؟ ئاۋۋال مۇشۇ ئىشتا بىر يەرگە كېلەيلى.

كۆپچۈلۈك جىددىي غۇلغۇلا قىلىشتى. قوزغىلاڭ كۆتۈرەيلى دېگۈچىلەرمۇ، تىنچلىق ئەۋزەل دېگۈچىلەرمۇ بولدى.

— قەئىي قوزغىلاڭ كۆتۈرۈش كېرەك! ھەقىچان بىر ئۆلۈم! —
دېدى ياش ئوفېتسىرلاردىن بىرى.

— تەۋەككۈلچىلىك قىلغاننىڭ پايدىسى يوق، خوجانىيازھاجى بار
چاغدا شۇنچە كۆپ كۈچ بىلەن ھېچنىمە قىلالمىدۇق، ئەمدى
ماغدۇرمىزنىڭ تېڭى تۈگۈگەندە قوزغىلاڭ قىلىمىز دېگەن تۇخۇمنى
تاشقا ئۇرماق بىلەن باراۋەر، — يەنە بىر قۇماندان شۇنداق دېدى.

— خەلق شىڭ شىسەيدىن خېلى ئۈمىد كۈتكەنىدى، كۈتكەن
ئۈمىدى يوققا چىقتى، شۇڭا خەلقىمۇ نارازىلىق بار. ئۇنىڭ ئۈستىگە بىر
نەچچە يىلدىن بېرى مائارىپ، مەكتەپلەر ئارقىلىق خېلى ئاڭلىق
ئادەملەر مەيدانغا كەلدى. شۇڭا بۇ قېتىم قوزغىلاڭ ئاۋۋالقىسىدىن
ياخشىراق بولۇدۇ.

— شۇنداق، نېمىگە تارتىشىپ ئۇرۇشمايدىكەنمىز؟ قوزغىلاڭ
تۈگەپ كېتىمىز دەپ جىم ياتساق، يېنىمىزنى قۇرت يەپ
تۈگۈتۈۋېتىدىغانلىقى مانا مەن دەپ تۇرمامدۇ،...

ئاخىرىقى نەتىجىدە قوزغىلاڭ قىلىمىز دېگۈچىلەرنىڭ
سەۋەبلىرىنى ئەقىلگە مۇۋاپىق دەپ قاراشتى. يەنە كېلىپ بۇلار كۆپ
سانلىق ئىدى. شۇڭلاشقا قوزغىلاڭ قىلىش كېرەك. دېگەن قارارغا
كېلىشتى.

— ئۇنداق بولسا، قوزغۇلاڭ قىلىدىغىنىمىز راست بولسا، قانداق
ئىش باشلايمىز. شۇنى كېڭىشىپ باقايلى، — دېدى مەھمۇد مۇھىتى
كۆپچۈلۈككە قاراپ.

كۆپچۈلۈك بۇ جەھەتتىمۇ ئۇزاق تالاش-تارتىش قىلىپ، ھەر خىل
چارە-تەدبىرلەرنى ئوتتۇرىغا قويۇشتى.

ئاخىرىدا مەھمۇد مۇھىتى ئۆز پىلانىنى ئوتتۇرىغا قويدى:

— قىشلىق ۋاقىتتىن پايدىلىنىپ جىددىي تەييارلىق قىلىمىز.
تەييارلىق پۈتكەندە يەكەندىكى قوشۇنلار ۋە يېڭىساردىكى قوشۇنلار
مەخپىي ھالدا يولغا چىقىپ بۇياققا باستۇرۇپ كەلسە، سەمەتھاجى، قۇربان

نيازلار بۇ تەرەپتىن ماسلىشىپ يېڭىشەھەرنى ۋە كونا شەھەرنى تىنچىتىمىز. ئاندىن چوڭ ياشتىكى ئوقۇغۇچىلاردىن ۋە باشقا ياشلاردىن ئەسكەر ئېلىپ ئارقا سەپتە تەربىيەلىمىز، بۇلار ئارقا سەپتە زاپاس تۇرۇدۇ، كونا ئەسكەرلەر دۆلىتىگە قاراپ يۈرۈش قىلىدۇ...

مەھمۇد مۇھىتىنىڭ پىلانى بىردەك ماقۇللاندى. قوزغىلاڭنىڭ ئېنىق ۋاقتى بىكىتىلمىدى. بۇنى تەييارلىق ئەھۋالىغا قاراپ بىكىتىدىغان بولۇشتى. تەخمىنەن ۋاقتى كېلەر يىلى باھار دەپ قارالدى. يىغىندىن كېيىنلا تەييارلىق جىددىي باشلىنىپ كەتتى. يېڭى ئەسكەرلەرگە ئاتاپ، قىلىچ — نەيزىلەر سوقتۇرۇلۇدۇغان بولدى. ھەربىي مەشىقلەر قاتتىق تۇتۇپ ئىشلەندى.

شۇ كۈنلەردە كىچىكخۇن يېڭىساردىن كېلىپ قالدى ۋە بۇ ئىشلاردىن خەۋەر تېپىپ، قوزغىلاڭ قىلىشنى پايدىسىز ۋە ئىنتايىن زىيانلىق دەپ قارىدى، ئۇ:

— بۇ تەرىقە ھۆكۈمەت بىلەن سوقۇشساق يوق بولۇپ كېتىمىز، ئازغىنە خاپىلىق ئۈچۈن سوقۇش ئېچىپ، ئۆزىمىزنى، ئەسكەرلىرىمىزنى ھالاك ئېتىپ، يۇرتنى ئۇلارغا ئىككى قوللاپ تاشلاپ بەرگەندىن نېمە پايدا چىقار؟ شىڭنىڭ يوغان تېرىكى بار، يەڭمەك ئاسان ئەمەس، بىر- ئىككى يىل مادارا قىلىپ تۇرساق، ئاخىرى بىر پۇرسەتنى كېلىپ قالار... — دېدى ئۇ.

ئۇنىڭ بۇ پىكرى ئوتتەك قىزىغان كۆڭۈللەرنى سوۋۇتۇۋەتتى. تەربىيەلىمىمۇ سۇسلىشىپ كەتتى، شۇنىڭ بىلەن قايتىدىن كېڭىشىپ، مۇزاكىرىلەردىن كېيىن، كىچىكخۇننىڭ پىكرى قوبۇل كۆرۈلدى. بۇرۇنقى پىلان ۋاقىتلىق قالدۇرۇلدى.

2

يۇقىرى دەرىجىلىك ئوفتسىپلارنىڭ ياتاقلىرى جايلاشقان قاتارنىڭ بۇ يېقىدا ئوفتسىپلار ئىشلىتىدىغان خالا بارىدى. بۇ يەردە ئاياللار بولمىغاچقا ھەر ئىككى تەرىپىنى ئورتاق ئىشلىتىۋېرىشەتتى. مەھمۇد مۇھىتى كېيىنكى ۋاقىتلاردا ئۆز ئەتراپىدىكى ئىشەنچلىك ئادەملەرنىڭ ئازىيىپ كېتىۋاتقانلىقىنى نەزەردە تۇتۇپ گاھ بۇ تەرەپتىكى خالاغا، گاھ ئۇ تەرەپكە كىرىدىغان بولغانىدى. چۈنكى بۇ دېۋىزىيە ئىشتاۋى بويىچە ئەڭ خالىي جايدىدى.

سوغۇق راسا كۈچەيگەن بىر ئەتتىگىنى ئىدى، ئۇ بامدات نامازدىن كېيىن ئالدىراپ خالاغا ماڭدى. چۈنكى بۈگۈن سەھەردىلا بىر روتا مۇھاپىزەتچىسىنى ئەگەشتۈرۈپ سەمەتھاجى كەلگەنىدى، مەھمۇد مۇھىتى بىلەن بىر ئىش توغرىسىدا سۆزلەشمەكچىكەن.

سىجاڭنىڭ ئارقىسىدا مۇھاپىزەتچى روتىسىدىكى بىر ياش ئەسكەر بارىدى. ئۇ سىجاڭدىن بىر نەچچە قەدەم ئارقىدا بولۇپ، ھۇشيار كۆزلىرىنى ئۈچ تەرەپكە تىكىپ كېتىۋاتاتتى، مەھمۇد مۇھىتى بىر ئۆيىنىڭ دوقمۇشىدىن ئۆتۈپ ئوچۇق جايغا چىققاندا ئوڭ تەرەپتىكى خالادىن بىرسىنىڭ بېشى غىل- پال كۆرۈنۈپ، يەنە ئىچىگە كىرىپ كەتكەندەك بولدى. ئۇنىڭ كاللىسىدا سەمەتھاجى قانداق يامان خەۋەر بىلەن كەلدى؟ ئۇنىڭ بۇنچە سەھەردە، يەنە كېلىپ، بىرمۇنچە ئەسكەر بىلەن كېلىشىدىن قارىغاندا شەھەر تىنچىسىز ئوخشىمامدۇ؟ بۇ تىنچسىزلىق نېمە سەۋەبتىن، كىمىنىڭ سەۋەبىدىن كېلىپ چىققاندۇ؟ دېگەندەك خىياللىرىنى سۈرۈپ كېتىۋاتقاچقا، خالادىن بېشى كۆرۈنگەن كۆلەڭگۈنىڭ كىملىكى ھەققىدە ئۇنىڭدا ھېچقانداق غەيرى ئىنكاس تۇغۇلمىدى، پەقەت ئۇنىڭدا مېخانىك ھالدا «بۇ تەرەپتە ئادەم بارىكەن، بۇ ياققا كىرەي» دېگەن خىيال توغۇلدى.

مۇھاپىزەتچى سىرتتا قالدى. مەھمۇد مۇھىتى خالانىڭ سول تەرىپىگە كىردى. ئۇ يەنىلا خىيالغا بەند ئىدى. بىراق، ئاۋۋ تەرەپتىن ئىككى ئادەمنىڭ ئېھتىيات بىلەن شىۋىرلىغىنى ۋە يەر سىپاپ ماڭغىنى

ئاڭلىنىپ، ئۇنىڭ دىققىتىنى قوزغاپ قويدى. ئۇلارنىڭ شۇنچە ئاۋايلاپ مېڭىشى بىر ئاز گۇمانلىق ئىدى. ئۇنىڭ ئۈستىگە شۇنچە ئىشىپ كېتىشىمۇ ھاجەت يوق ئىدى. شۇندىلا سىجاڭنىڭ خىيالىغا بايا ئوڭ تەرەپتە بىرسىنىڭ بېشى كۆرۈنۈپ يوقاپ كەتكەنلىكى كېلىپ غەلىتىلىك ھىس قىلدى.

ئۇ خېلى ئۇزۇندىن كېيىن قايتىپ چىقىپ، مۇھاپىزەتچىدىن سورىدى:

— مياقتىن ئادەم چىقتىمۇ؟

— ياق، چىقمىدى، سىجاڭ.

سىجاڭ ئويلىنىپ قالدى. «ئۇ كىم؟ شۇنچە ئۇزۇن ۋاقىت خالادا نېمە قىلىدۇ؟»

— كىرىپ باق، — دەپ بۇيرۇدى سىجاڭ مۇھاپىزەتچىگە، ئۇنىڭدا گۇمان تۇغۇلماقتا ئىدى.

مۇھاپىزەتچى ئۇ تەرەپكە ماڭغاندا، سىجاڭمۇ ئارقىدىنلا بىللە ماڭدى.

— ئادەم يوقتەك قىلىدىغۇ؟ — دېدى خالانىڭ ئىشىكىدە تۇرۇپ مۇھاپىزەتچى.

بۇ سىجاڭنى تېخىمۇ گۇمانلاندىردى. بايا پىچىرلاش ۋە ئېھتىيات بىلەن سىپاپ دەسسەلگەن تېۋىشنى ئاڭلىغىنى ئېنىق ئىدى - دە.

— كىرىۋەر، ئادەم بار! — دېدى ئۇ كەسكىن ھالدا، ھەمدە ئۆزى دەرھال خالانىڭ ئارقىسى تەرەپكە ئۆتتى.

— كىمسەن؟ توختا! — مۇھاپىزەتچىنىڭ ئاۋازى خالا ئىچىدىن ئاڭلاندى. ھەمدە تاپانچا زاتتۇرىنىڭ شاراقلىقىنى ئىشتىلىدى.

مەھمۇد مۇھىتى شۇندىلا خالانىڭ گەندە چۈشىدىغان يېرىدە، تامغا چاپلىشىپ تۇرغان بىر ئادەمنى كۆرۈپ قالدى.

— بۇياققا چىق! — دېدى ئۇ قۇرۇقلا. ئۇنىڭ ئاۋازىدا بۇيرۇق، پوپوزا، تەھدىت ئاھاڭىمۇ يوق ئىدى.

نامەلۇم كىشى ئۇ يەردىن چىقتى. مەھمۇد مۇھىتتىننىڭ يېنىدا قورال يوقىدى. شۇنداق بولسىمۇ نامەلۇم ئادەم قولىدىكى تاپانچىنى ئۇنىڭ ئايىغى ئاستىغا تاشلاپ، لاغىلداپ تىترىگىنىچە تىزلاندى.

— تۇر، چاپسان تۇر! — دېدى سىجاڭ ئۇنى شىللىسىدىن تارتقاچ يەردىكى تاپانچىنى ئېلىپ ئۇياق-بۇياققا قاراپ، — يور، — ئۇ ئۇنى باشلاپ خالانىڭ ئوڭ تەرەپ ئىشىكىگە ئېلىپ كەلگەندە، مۇھاپىزەتچى، ئۇ يەردىن يەنە بىر ئادەمنى ئېلىپ چىقىۋاتتاتتى، — كىرە، ئىچكىرى كىرىڭلار، — دېدى ئۇ ۋە باشقىلار كۆرۈپ قالمىسۇن ئۈچۈن خالانىڭ ئىچىگە كىرىپ كەتتى. مۇھاپىزەتچىنى ئىشىك تۈۋىدە تۇرۇپ تۇرۇشقا بۇيرىدى.

— كىمىسىلەر؟ بۇ يەردە نېمە قىلىۋاتىسىلەر؟

— بىز.... خۇدا ھەققى، كەچۈرسىلە، سىجاڭ، بىز ھېلىقى... — بۇلارنىڭ ھەر ئىككىلىسى دۇدۇقلاپ ئاغزىغا گەپ كەلمەي قىيىنلاشتى، نىھايەت ناھايىتى تەستە ئۇلارنىڭ ئوسمان ئەلى دېۋىزىيىسىدىن قالغان، ھازىرقى بىرىنچى پولكىقا تەئەللۇق ئەسكەرلەر ئىكەنلىكى مەلۇم بولدى.

ئۇلار دېۋىزىيە ئىشتاۋىدا تۇرۇۋاتقان روتىدىن ئىكەن؟

— خالانىڭ ئاستىدا نېمە قىلماقچىدىڭلار؟

— خۇدا ھەققى، رەھىم قىلىسلا، سىجاڭ، بىزدە گۇناھ يوق، بىز پوق يەپتۇق، شەيتان ئازدۇرۇپتۇ...

— قايسى شەيتان ئازدۇردى سىلەرنى؟ نېمە قىلىشقا ئازدۇردى؟

— سەمەتھاجى،... ئاشۇ سەمەتھاجى بولمامدۇ. تىللا بەرگەن، كېيىن يەنە بېرىمەن دېسە،... ئازماس خۇدا، خام سۈت ئەمگەن بەندىدە بىز...

— نېمە قىل دەپ سېتىۋالدى سىلەرنى؟ چاپسان گەپ قىلىڭلار!

— بىرىمىز ئىچىدە تۇرۇپ قايسى تەرەپكە كىرىدىغانلىقىرىنى كۆرۈتۈپ، تۇرىدىغان، ناۋادا شۇ يەرگە كىرىپ قالسا شۇ قول سالىدىغان، سول تەرەپكە كىرىسىلە ئاستىدا نۇرغىنىمىزغا خەۋەر قىلىدىغان بولغان،

ئاندىن ئۇ تېگى تەرەپ بىلەن ئۇياققا ئۆتۈپ...

— ئەمىسە بايا قولۇڭدا قورال تۇرۇپ نېمىشكە ئاتمىدىڭ؟
— قورقۇپ كەتتىم، سىجاڭ، پۇت. قولۇمدا جان قالمىدى...
— ياخشى ھەربىي ئەمەسكەنسىلەر! بۇنىڭ ئۈچۈن سىلەرنى
جازالاش كېرەك ئىدى، خەير، ھازىرچە ئورنۇڭلارغا قايتىڭلار، ئەمما بۇ يەردە
يېرىم سائەتچە تۇرۇپ ئاندىن كېتىڭلار، باشقا گەپنى كېيىن
سۆزلۈشەيلى، — مەھمۇد مۇھىتى مۇھاپىزەتچىنى باشلاپ كەتتى.
ئۇنىڭغا ئەمدى سەمەتھاجىنىڭ شۇنچە سەھەردە كېلىشىنىڭ سەۋەبى
ئاشكارا بولغانىدى.

بايىقى ئۆينىڭ دوقمۇشىغا بارغاندا ئۇ مۇھاپىزەتچىگە:

— سەن بېرىپ دەرھال سەمەتھاجىنى مېنىڭ ئىشخانامغا باشلا،
«سىجاڭ خالاغا كەتتى، ھازىرلا كېلىدۇ، سىزنى ئىشخانامدا ئولتۇرۇپ
تۇرسۇن، دېدى» دېگەن، قورالنىڭ بەتلەڭلىك بولسۇن، ئۇنىڭ قولىدىن
كۆزۈڭنى ئۈزمەي قاراپ تۇر. ئېلىياسقا دەپ يۈرمە، پىچىرلىشىپ يۈرسەڭلار
سەمەتھاجى گۇمانلىنىپ قالدۇ. ئارقاڭدىنلا يېتىپ بارمەن.

مۇھاپىزەتچى كەتتى. مەھمۇد مۇھىتى دوقمۇشتا بىردەم كۈتۈپ
تۇردى. ئۇنىڭ چىرايىدىن ئاۋۋالقىدەكلا سالماقلىق، تەمكىنلىك چىقىپ
تۇراتتى. ھېلىلا بولۇپ ئۆتكەن جىددىيلىك ئۇنىڭ چىرايىدا ھېچقانداق
ئۆگۈرۈش پەيدا قىلمىغانىدى.

بىردەمدىن كېيىن ئۇ ئىشخانغا قاراپ ماڭدى. ئۇ سەمەتھاجىغا
ئاۋازىنى ئاڭلاتماسلىق ئۈچۈن كوماندىرلار بىلەن دوقۇرۇشماسلىققا
تىرىشىپ ماڭدى. ئۇ يېرىپلا ئىشخانىسىغا كىردى. كۈتۈش بۆلۈمىدە
ئابدۇللا داموللا ۋە ئىلىياس ئولتۇراتتى. ئۇلار سىجاڭنى كۆرۈپ
ئورۇنلىرىدىن تۇرۇشقانىدى، سىجاڭ ئۇلارغا گەپ قىلماسلىقنى ئىشارەت
قىلىپ، ئىچكىرى كىردى.

سەمەتھاجى پۈتۈن دىققىتى بىلەن سىرتقا قۇلاق سېلىپ
ئولتۇرغانىكەن، ئىشكىنىڭ ئېچىلىشى بىلەنلا چۆچۈپ كەتتى. رەڭگىمۇ

بىلىنەرلىك ئۆزگەردى. قولى ئىختىيارسىز ھالدا بەل تاسمىسىغا سوزۇلدى، يەنە دەرھال ئۆزىنى تۇتۇۋالدى.

— بەندىنىڭ قولىدىن كەلمەيدىغان ئىشقا بەربىر ئامال يوق، بۇرادەر، — دېدى مەھمۇد مۇھىتى تەئەددىگىمۇ، ئېچىنىشقىمۇ ئوخشىمايدىغان ئاھاڭدا، — خالا تەرەپتىن ئوق ئاۋازى ئاڭلىنىشىنى كۈتۈپ، قۇلىقىڭنى دىڭ تۇتۇپ تۇرغان بولغىيتىڭىز؟ شۇنداق بولغاندىمۇ سىزنىڭ ئىشىڭىز ئويلىغىنىڭىزدەك بولمايتتى. قېنى ئېيتىپ بېقىڭ، بۇ يەردىن قانداق چىقىپ، ئادەملىرىڭىزنى كېيىنكى ئىشلارغا بۇيرۇيتىڭىز؟ — مەھمۇد مۇھىتى ياش ئەسكەرگە قاراپ قويدى. مۇھاپىزەتچى كۆزىنى ئۈزۈمەستىن سەمەتھاجىنىڭ قولى بەلۋېغى تەرەپكە كېتىۋاتامدىكىن دەپ قاراپ تۇراتتى.

— نېمە دەۋاتىسىز، سىجاڭ؟ يوچۇنلا گەپلەرنى قىلىسىزغۇ؟...

— ھۇ لومودى! — دېدى سىجاڭ ئۇنىڭغا قەھرى بىلەن ۋارقىراپ،

— ئىلىياس! — دەپ توۋلىدى تاشقارقى بۆلۈمگە قاراپ.

— خوش، خىزمەت، سىجاڭ، — دېدى ئىلىياس شۇئان بوسۇغىدا

پەيدا بولۇپ.

— سەمەتھاجىنى قولغا ئېلىڭ!

— سىجاڭ، بۇ نېمە گەپ؟ توختاڭ ئىلىياس...

— مەن بۇيرۇقنى ئورۇنداشتىن باشقىنى ئۇقمايمەن، بۇرادەر.

— ئۇنىڭ ئورنىغا ياقۇپ بېرىپ تۇرىدۇ.

— شۇنداق بولسىمۇ... سىجاڭ! ئىلىياس، بۇرادەر...

— ھازىرچە قاماپ قويۇڭ، بىكار بولۇپ سوراق قىلىمەن، — دېدى

سىجاڭ.

ئابدۇللا داموللىمۇ ئارا ئىشكىتە بۇ ئىشقا ھەيران بولۇپ قاراپ

تۇراتتى، ئىلىياس سەمەتھاجىنى ئېلىپ چىقىپ كەتتى. مەھمۇد مۇھىتى

كاتىبىنىڭ مەنلىك قارىشىغا:

— ئەتىگىچە چۈشۈنۈپ قالسىز، داموللام، — دېدى. دە، ياش

مۇھاپىزەتچىگە بۇرۇلۇپ، ئۇنىڭ كېتىشىگە ئىجازەت بەردى.

*

**

ئەتىسى ئەسكەرلەر خالاسىدا مەھمۇد مۇھىتىغا قەست قىلماقچى بولۇپ تۇتۇلۇپ قالغان ئىككى ئەسكەرنىڭ جەستى بايقالدى. ئۇلار پىچاق بىلەن ئۆلتۈرۈلگەن بولۇپ، خالانىڭ تۆشۈكىگە قاپلاپ قويۇلغانىدى. بۇ پاجىئەلىك نەق مەيداننى كۆرۈپ مەھمۇد مۇھىتىنىڭ تېنى شۇركۈنۈپ كەتتى.

— ئۇلارنى قويۇپ بەرگىنىم ئەخمەقلىق بولغانىكەن. مەن بۇلارغا مەرتلىكىمنى كۆرسۈتمەن دەپ، قاتلىنىڭ قولىغا تاشلاپ بېرىپتىكەنمەن. دە! — دەپ ئويلىدى سىجاڭ.

بۇ ۋەقە پۈتۈن دېۋىزىيە ئىشتابىنى زىلزىلىگە سېلىۋەتتى. شىتاپ ئىچىدە بۇنداق بىر سۈيقەستنى چوڭ يۈرەكلىك بىلەن قىلالغانلىقى ئۆكتىچىلەرنىڭ خېلى چىڭ ئاساسى بارلىقىنى چۈشەندۈرەتتى. بۇ سۈيقەستكە قاتناشقانلارمۇ ئاز ئەمەس ئىدى. ئىككى ئادەمنىڭ بىرلا ۋاقىتتا خالاغا بېرىشى نا تايىن ئىدى. ئۇنى ياتاقىن ئېلىپ چىقىش، ئۆلتۈرۈپ تۆشۈككە قاپلاپ قويۇشلار ئۈچۈن ئاز ئادەم بولسا بولمايتتى. كېيىنكى سۈيقەستنىڭ سەمىتچى قولىغا ئېلىنغاندىن كېيىن ئىشقا ئاشۇرۇلۇشى، بۇ سۈيقەستتە باشقا باشلامچىلارمۇ بارلىقىنى ئىسپاتلايتتى.

«مەن بۇ دۈشمەننى تېپىپ چىقمەن! بۇ دۈشمەننى چوقۇم تاپمەن!» دەپ جەزم قىلدى، مەھمۇد مۇھىتى. ئاندىن سەمەتھاجىنى قاتتىق سوراق قىلىش ئۈچۈن قايتتى. تەجىربىلىك رازۋېتچىكلاردىن بىر نەچچىنى ئىشتاپ ھويلىسىنى قاتتىق تەكشۈرۈپ چىقىشقا بۇيرۇپ، سەمەتھاجىنى سوراق قىلىش ئۈچۈن ئىشخانغا ئەكەلدۈردى.

لېكىن سوراقنىڭ نەتىجىسى بولمىدى، سەمەتھاجى ئۆزىنىڭ كىمگە سېتىلغانلىقىنى، يەنە كىملىرىنىڭ بۇ گۇرۇھتا بارلىقىنى ئىقرار قىلمىدى. ئۇلار پەقەت قولغا چۈشكەن تاپانچىلارنىڭ چەت ئەلدە ئەلنى بېقىندا ياسالغان قورال ئىكەنلىكىنىلا بىلدى. شۇنداق قىلىپ، سەمەتھاجىنى يەنە قاماپ قويۇشتى.

ئون ئىككىنچى باب

1

فېۋرالنىڭ ئوتتۇرىلىرى ئىدى، بۇ چاغدا مەھمۇت مۇھىتىنىڭ پات-ئارىدا يوقۇلۇدۇغانلىقى، ھۆكۈمەتنىڭ دەھرى كالتە-چاپانلارنى يىغىشتۇرۇدۇغانلىقى ھەققىدە پىتئەنە-ئېغۇلار ئەدەپ كەتتى. مەسچىتلەردە يەنە سوپىلارنىڭ، مۇتئەسپلەرنىڭ ۋارقىراشلىرى كۈچۈيۈپ قالدى. ئۇلار بالىلىرى ئوقۇۋاتقان ئاتا-ئانىلارنىڭ كۆڭلىگە ۋەھىمە سېلىپ، پاراكەندىچىلىك تۇغدۇرماقتىدى.

قەشقەردىكىلەرمۇ سىجاڭنىڭ ھازىر ھەر جۈمە كۈنى ئوپال تەرەپكە شىكار قىلىمەن دەپ ھارۋا بىلەن، مەھرەملىرى پىيادە بولۇشۇپ چىقىدىغان ئادەتنى ئىزچىل داۋام قىلىۋاتقانلىقىنى، نېمىشقىدۇر ھەممىدىن كۆڭلى قالغاندەك روھى ھالەتتە ئىكەنلىكىنى سۆزلۈشەتتى.

يىلنىڭ مۇشۇ مەزگىلدە بولۇپ قالىدىغان ئاللىقانداق بىر خىل پۇراقلىرى بىلەن باھارنى ئەسلىتىدىغان ئىزغىرىن شامال چىقىپ، بۇلۇڭ-پۇشقاقلاردىكى ئەخلەت-چاۋا، قۇرۇق غازاڭلارنى شىلدىرلىتىپ، يۈزلەرنى نەشتەردەك چېقىپ، ئۆتەتتى. كەچ كىرگەنسېرى شامال كۈچۈيۈشكە، سوغۇقمۇ كۈچۈيۈشكە باشلىدى، تەۋپىق بويامەتتىن جەڭگىۋار ئەترەت — «ئەلەمدارلار» قېشىدىن قايتىپ كېلىپلا «دىۋان» نىڭ تەرجىمىسىگە كىرىشىپ كەتتى. يېقىندا ئۇ شەۋقى بىلەن كۆرۈشۈپ، ۋەزىيەتنىڭ مۇقىم ئەمەسلىكى، ياخشى كۈنلەرنىڭ پات ئارىدا يوق بولۇدۇغانلىقىنى سۆزلەشكەن ھەمدە «دىۋان» نى دەرھال قولىدىن چىقىرىۋېتىش، باشقا ئىشلارنى ھازىرچە قويۇپ تۇرۇش ھەققىدە كېڭەشكەندى. «يېڭى

ھايات» نى ھۆكۈمەت قارمىقىغا ئۆتكۈزۈۋالغاندىن كېيىن گېزىت خەلقىنىڭ نەزىرىدىن چۈشكەن، شەۋقىنىڭ كۆڭلىمۇ سوۋۇغان ئىدى. شۇڭا ئۇ ئاساسىي ۋاقتىنى «دېۋان» نىڭ تەرجىمىسىگە قاراتقاندى.

مەمتىلى ئەپەندىمۇ فولكلور توپلاش- رەتلەش، خەلق سەنەملىرىنى نوتغا ئېلىش، ئۆزىنىڭ شېئىرلار دىۋانىنى تۈزۈش قاتارلىق ئىشلارنىڭ ھەممىسىنى ۋاقتىنىچە توختاتتى. ئۇ فولكلور خۇسۇسىدا بىر مۇنچە خىزمەتلەرنى ئىشلەشكە ئۈلگۈرگەنىدى. بىر چۆچەكلەر توپلامى، بىر قوشاق توپلامى تەييارلاپ بولغانىدى. خەلق سەنەملىرىنى نوتغا ئېلىشتىمۇ ئۆزى ئاڭلىغان، ئىمكانىيىتى يار بەرگەن سەنەملەرنىڭ ھەممىسىنى نوتلاشتۇرۇپ بولغان، ئىلى سەنمى، كۇرچار سەنمى، قۇمۇل سەنمى قاتارلىقلارنى چالىدىغان ياكى مۇكەممەل چالالايدىغانلار بۇ تەرەپلەردە بولمىغانلىقى ئۈچۈن ئامالسىز قالغانىدى. قىسقىسى ئۇ ھازىر جىددىي ياشىماقتىدى. ھايات ئالدىراتماقتىدى.

مەلىكزاد بىرىنچى قېتىم ئەدىبەنى ئېمىتىش ئۈچۈن ئويغانغاندا، ئۆز مەمتىلىسىنىڭ چېكىسىنى تۇتۇپ ئولتۇرۇپ، جىددى تەپەككۈر قىلىۋاتقانلىقىنى كۆرۈپ، ئۇنىڭغا بەكلا ئىچى ئاغرىدى. غۇۋا چىراق يورىقىدا مەمتىلىنىڭ چىرايى تاتىرىپ كەتكەندەك كۆرۈنەتتى. بىردەمدىن كېيىن ئۇنىڭدا ئۆز - ئۆزىگە ئىچ ئاغرىتىش تۇيغۇسى ئويغۇتۇپ، ئۆزىنىڭ ئەر - خوتۇنچىلىق مېھرى - مۇھەببىتىگە قانماي ئۆتۈپ كېتىۋاتقانلىقىنى، ئېرىنىڭ ھامان ئەنە شۇنداق كېچىلەرگىچە مۇكچۈيۈپ ئولتۇرۇشى ئوغىسىنى قاينىتىپ قويدى. ئۇنىڭ ئۈستىگە يېقىندىن بۇيانقى ۋەھىملەر ئۇنى ئەنسىرەتمەكتىدى...

مەلىكزاد ئەدىبەنىڭ يىغىسىدىن ئويغانغاندا مەمتىلى ئەپەندى يەنىلا بىر خىلدا چېكىسىنى تۇتۇپ، بىر قولىدا قەلەمنى تۇتۇپ، كىچىك شىرەچاق ئۈستىگە قويۇۋالغان كىتابقا قارىغىنىچە ئولتۇراتتى. ئەمما بۇ قېتىم ئۇنىڭ كۆزلىرى ھارغىنلىقتىن يۇمۇلۇپ كېتەيلا دەپ قالغان، قانداق كۈچ مۇشۇنداق قىلىشقا ئۈندەۋاتقىنىغا چۈشەنمەستىن ھەيران

بولاتتى. ئۇ يەنە بىر ھازا خىيال سۈرۈپ، ئۇيىقىغا كېتەي دېگەندە، ئۆگزىگە ئېغىر بىرنەرسە «گۈپ» قىلىپ چۈشتى. ئارقىدىن تامنىڭ كەينىدە بىر كىمىلەر دۈيۈرلۈشۈپ مېڭىشتى. مەلىكىزادنىڭ ئۇيىقۇسى ئېچىلىپ كەتتى. ئۇ مەمتىلى ئەپەندىگە قارىۋېدى. ئۇمۇ قەلىمىنى قويۇپ، تالاغا قۇلاق سېلىپ جىم تۇردى.

بىردەمدىن كېيىن ھويلىغىمۇ ئاللىقانداق بىر نەرسىلەر تاشلاندى. شۇندا مەمتىلى ئەپەندى ئورنىدىن تۇرۇپ، قولىغا كەكنى ئالدى.

— نېمىش قىللا؟ — ئەنسىز سورىدى مەلىكىزاد.

— چىقىپ باقاي، — دېدى مەمتىلى ئەپەندى پۇتىنىڭ ئۇچىدا دەسسەپ ئىشىك تەرەپكە مېڭىپ.

— ياق، چىقىمىسلا...

— گەپ قىلماڭ. نېمىشكە چىقمايمەن؟ ئۆي مېنىڭ...

— چىقىمىسلا، چاتاق بولمىسۇن...

— نېمە چاتاق؟ ھەر قاچان ئېسىڭىزدە بولسۇنكى، ئوغرى مىڭ بولسىمۇ، ئاجىز ئۆي ئىگىسىدىن ئەيمىنىدۇ. ئۇنىڭ كۆڭلىدە ھامان بىر دەككە - دۈككە، خاتىرجەمسىزلىك بولۇدۇ. خاتىرجەم بولۇڭ، — ئۇ شۇنداق دېدى - دە، چىقىپ كەتتى.

مەلىكىزاد ئۇنىڭ ئارقىسىدىن چىقىدىغاندەك ئۆرە بولدى. لېكىن يەنە ئىككىلەنگەندەك تۇرۇپ قېلىپ، بىردە بۆشۈكتىكى ئەدبىيەتنىڭ بىر خىل پۇشۇلداپ ئۇخلاۋاتقىنىغا، بىردە دەرىزىگە قاراپ، يۈرىكى دۈيۈلدىگەن ھالدا توختاپ قالدى. سىرت يەنە تىمتاسلىققا چۆككەن بولۇپ، ناھايىتى يىراق بىر جايدا ئىتنىڭ قاۋىغىنى ئاڭلىناتتى. ئۇندىن باشقا ئۆزىنىڭ يۈرىكىنىڭ سېلىشى ئېنىق بولۇپ ئاڭلىناتتى.

ئۇزاق جىملىقتىن كېيىن مەمتىلى ئەپەندى قايتىپ كىردى. ئىچىنى ۋەھىمە تاتىلاۋاتقان مەلىكىزاد ئېرىدىن گەپ سوراشقا پېتىنالمىدى. گويا ھەممە خەۋپنىڭ تۈگۈنى ئۇنىڭ گەپ سورىشىغا

باغلىقتەك، ئۇ گەپ سورىغان ھامان خەۋپنىڭ توغىنى ئېچىلىپ كېتىدىغاندەك تۇيۇلغانىدى.

— ئەمدى ئۇخلىسىلا بولاتتى، — دېدى مەلىكىزاد ئۆتۈنۈش ئاھاڭدا.

مەتىلى ئەپەندى ئۇنىڭ ئۆتۈنۈشىنى رەد قىلمىدى. ئەمما ئۇ ئورنىغا كىرىپ ياتقاندىن كېيىنمۇ ئۇخلىمىدى، بەلكى ھەر ئىككىلىسى ئۇخلىيالمىدى.

ئەتىسى سەھەردە گىمناستىكا ئويناش ئۈچۈن ھويلىغا چىققان تەۋپىق، ھويلىغا كېچە تاشلانغان كېسەك پارچىلىرىنى ھەمدە بىر تال چالمىغا باغلاپ تاشلانغان قەغەزنى كۆردى. ئۇ قەغەزنى قولغا ئېلىپ ئىچىۋېدى، بۇ بىر پارچە خەت ئىكەن.

«ھوشۇڭنى تاپ، دەھرى! كالاڭغا ئاگاھ بول!» دەپ ماۋزۇ قويۇلغان بۇ خەتتە ئاساسەن مەتىلى ئەپەندىگە تەھدىت سېلىنغانىدى. تەھدىت ئۈچۈن تاللىۋالغان سۆزلىرىنىڭ ھەممىسى مەتىلى ئەپەندىنىڭ شەخسىيىتىگە تېگىدىغان ھاقارەتلەر ئىدى. قىسقىسى، مەتىلى ئەپەندى ھازىرقى پائالىيەتلىرىنى توختۇتۇپ، بۇ يۇرتتىن يوقالمايدىغان بولسا، مۇبارەك ئىسلام دىنىمىزنىڭ شەۋكىتىنى قوغداش ئۈچۈن ئۇنداق قىلىمىز، بۇنداق قىلىمىز، ئۆيۈڭنى چاقىمىز، ئوت قويمىمىز،... خوتۇنۇڭنى... دېگەندەك سۆزلەر ئىدى.

مەتىلى ئەپەندى ئۆزىنىڭ بۇ نادان ئەلدە ئاخىرقى ھېسابتا پاتماي قىلىۋاتقانلىقىنى ئويلاپ، ئىچ - ئىچىدىن ئېچىندى. تەھدىت خېتىنى پۇرلاپ سىقىمىدۇرۇپ، گىمناستىكىنى تۈگەتتى. ئاندىن ئۆيگە كىرىپ، پۇرلانغان خەتنى بۆشۈكنىڭ ئاستىغا تىقىپ قويدى.

— نېمە قىلىۋاتىلا؟ — دېدى مەلىكىزاد بۆشۈك كۆرپىسىنى قايرىپ يۈرگەن ئېرىگە قاراپ، ئۆي يىغىشتۇرۇۋاتقان يېرىدە توختاپ. — ئۇ يەرگە قەغەز قويۇپ قويدۇم، ئەسكى قەغەز، بالىنىڭ تەرتىگە ئىشلىتىش، — دېدى تەۋپىق خاتىرجەملىك بىلەن.

تەۋىپىق قۇمباغ مەسچىتىدە نامازدىن كېيىن، ئىمامنىڭ ئۆزىغا ئۆتتى.

— ئەپەندىمنىڭ گېيى بار ئوخشايدۇ، توختاڭلار، جامائەت، دەپ تۈۋلىدى ئىمام.

كۆپچۈلۈك ئورۇنلىرىدا توختاشتى ۋە بۇ تەرەپكە قارىدى.

— ئەي، ۋەتەنداشلار، مەن سىلەرنىڭ قىممەتلىك ۋاقتىڭلارنى ئېلىپ ئازراق سۆزلىمەكچى، سۆزلۈرۈم ئورۇنلۇقمۇ-ئەمەسمۇ، بۇنى ھەر كىم ئۆز ئەقلى بىلەن مۇلاھىزە قىلىپ باقار، — تەۋىپىقنىڭ چىرايىدىن ياخشى ئىش قىلىمەن دەپ بالاغا قالغان ئادەمنىڭ ھەسرەتى، ئاچچىقى، جىلچىلىكى چىقىپ تۇراتتى، — بۈگۈن ئەتىگەن ئورنۇمدىن تۇرۇپ ھويلىغا چىقسام بىر پارچە خەت تۇرۇپتۇ، بۇ خەتنى كېچىسى نامەلۇم ئادەملەر ئوغۇرلۇقچە كېلىپ ھويلامغا تاشلاپ كەتكەن ئوخشايدۇ. خەت ئىمزا سىز يېزىلغان، ئەلۋەتتە، بۇنىڭدىن خەت يازغۇچىنىڭ ئۆزىگە بولغان ئىشەنچىنىڭ تۈۋەنلىكى، قورقۇپ تۇرۇۋاتقانلىقى بىلىنىپ تۇرۇدۇ، كېچىدە يوشۇرۇن كېلىپ تاشلىغانلىقىمۇ ئۇنىڭ ناھايىتى پەسكەشلىكىنى، ھەتتا بۇ پەسكەشلىكنى ئۇنىڭ ئۆزىمۇ كۆڭلىدە سېزىپ تۇرۇۋالغانلىقىنى چۈشەندۈرىدۇ. بۇ شەرمەندە ئىش بولغاچقىلا، ئۇ ئەل-جامائەتنىڭ كۆزىدىن يوشۇرۇن قىلغان.

— خەتتە، — دەپ داۋام قىلدى تەۋىپىق كۆتۈرەڭگۈ روھلۇق ئاۋازدا، — ماڭا تەھدىت سايپتۇ، ئويلاپ تاپقان گەپلىرى شۇنچىلىك پاسكىنا گەپلەردىكى، ئادەمنىڭ كۆڭلى ئېلىشىدۇ. لېكىن، ئۇ بۇ تەھدىت ھەرىكىتىگە «دىنى ئىسلامنىڭ شەۋكىتىنى قوغداش ئۈچۈن...» دېگەن چىرايلىق تونىنى كېيىدۈرۈپتۇ، قېنى كۆپچۈلۈك ئېيتىپ باقسۇن، بىزنىڭ دىنىمىز ئاشۇنداق ناشايان ئىشلارنى قىلىشقا، ئاشۇ نامەلۇم ئادەم بىزنىڭ ئۈستۈمدە قىلماقچى بولۇپ تېرە تاراقشىتقان ئىشلارنى قىلىشقا يول قويامدۇ؟ بۇنداق بۇرۇق ئادەملەر قانداقمۇ دىننىڭ شەۋكىتىنى قوغدىيالىسۇن؟ شۇڭا مەن ئۇ پاسكىنا قەغەزنى بالامنىڭ تەرىتىگە

ئىشلەتتىم.

— خەتتە، — ئۇ مەسخىرىلىك كۈلۈمسىرەپ داۋام قىلدى، — مېنى دەھرى دەپتۇ، قىلىۋاتقانلىرىمنى دىنسىزلىق، دىنغا قارشى مۇقام دەپتۇ. قېنى كۆپچۈلۈك ئېيتىپ باقسۇن، قايسى ئىشىم، دىننىڭ قايسى مىزانغا مۇخالىپ؟

كۆپچۈلۈك سۈكۈت قىلىپ تۇرۇشاتتى. سوئالغا ھېچكىم جاۋاب بەرمىدى. ھېچكىم ئەپەندىنىڭ سۆزىنى ئۈزۈۋېتىشنى خالىمايتتى.

— ئۇلارنىڭ ئىچىنى ئېچىشتۇرۇۋەتكەن نەرسىنىڭ نېمىلىكىنى بىلىمەن، — دېدى ئۇ داۋام قىلىپ، — ئەسلىدىكى يوغان سەللە خام قاپقلار، ھارام تاماقلار، يەپ كېلىۋاتقان نەپلەرنى مائارىپقا — خەلقنىڭ كۆزىنى ئېچىشقا قاراتتىم، مانا بۇ ئۇلارنىڭ چىچاڭشىپ كەتكەن يېرى. بۇنىڭدىن مەلۇم بولۇدۇكى، ئۇلار دىننىڭ شەۋكىتىنى ئەمەس، ئۆزىنىڭ مەنپەئەتىنى قوغدىماقچى! ئومۇم خەلق پايدىلىنىدىغان نەرسىلەرنىڭ ھەممىسىنى يىغىشتۇرۇپ ئۆزىنىڭ نەپسىگە تىقىماقچى. بۇ بالاخور ئىتلارنى ھەر قاچان پەپىلەپ باقىدىغان خوجايىنىمۇ تېپىلىدۇ. بۇ خوجايىن ئۇلار تەلەپ قىلغان ئۈستىخاننى بېرىش ھېساۋىغا، ئىتلارنى بىزگە سالىدۇ. لېكىن، مەن قۇرقۇپ قالمايمەن! بىز قۇرقۇپ قالمايمىز. مەن بۇ ئىشقا كىرىشىدىغان چاغدىمۇ دېگەن، مەن بۇ ئىشنىڭ ئاقىۋىتىنى بىلىپ تۇرساممۇ يولۇمدىن قايتمايمەن. ئەگەر كىمكى مېنى خەلققە زىيانلىق، دىنغا قارشى ھەرىكەت قىلدىڭ دېيىشكە جۈرئەت قىلسا مەيدانغا چىقسۇن! ئاۋام ئالدىدا مۇنازىرە قىلىشىمىز! — شۇ سۆزلىرىدىن كېيىن ئۇ كۆپچۈلۈككە بىردەم قاراپ تۇردى - دە، — سۆزۈم تۈگىدى. كۆپچۈلۈكنى ئاۋارە قىلدىم، — دېدى.

جامائەت غۇلغۇلا قىلىشقان، تالىشىپ ۋارقىراشقان ھالدا مەسچىت ھويلىسىدىن تارقاشقا باشلىدى. مەمتىلى ئەپەندىمۇ ئۆيىدە مۇشۇ سائەتتە قوبۇل قىلىدىغان كېسەللەرنى ئويلاپ، ئالدىراپ يۈرۈپ كەتتى.

مەمتىلى ئەپەندى باشقا مائارىپچىلارغا تەھدىت بولۇپ تۇيۇلمىسۇن دەپ، پەقەت ئىمزا سىز خەت ھەققىدىلا گەپ قىلىپ، ئۆگزىدىكى تاراق-تۇرۇقلار، ھويلىغا تاشلانغان كېسەكلەر ھەققىدە ئېغىز ئاچمىغانىدى. ئەمما ئاللىقانداق يوللاردىن بۇ خەۋەر بەر بىر كىشىلەرگە ئوقۇلدى.

مائارىپ بۇيۇشمىسىدىكىلەر مەمتىلى ئەپەندىنىڭ بېخەتەرلىكىدىن ئەندىشە قىلىپ، بىرەر تەدبىر قوللۇنۇش توغرىسىدا كۆپ باش قاتۇرۇشتى. ئىسلامئاخۇن، نۇرۇللا، مەھمەت قارىلار ھەرخىل چارىلەرنى ئوتتۇرىغا قويۇشتى. ئۇنى بىر ياققا كېتىشكە دەۋەت قىلماقچىمۇ بولدى. بەزىلەر ئۇنى يەنىلا چەتئەلگە چىقىپ كەتكىنى ياخشى دېيىشتى.

— مېنىڭچە، — دېدى مەھمەت قارى زەكى، — ئەپەندىنىڭ ئۆيىنى كېچىسى ئىزچىلار قوغدىسۇن.

— ئەمما بۇنى ئەپەندى ماقۇل كۆرمەسلىكى چوقۇم، — دېدى ئىسلامئاخۇن.

— ئۆزى نېمە دەر كىن، شۇنى ئاڭلاپ باقساقمىكىن، — دېدى نۇرۇللا.

ئۇلار شۇنداق باش قاتۇرۇپ ئولتۇرۇشقىنىدا مەمتىلى ئەپەندى ئويۇشمىغا كېلىپ قالدى.

— خوش، بۇرادەرلەر، نېمىنى كېڭەش قىلىۋاتىسىلەر؟ — دېدى ئۇ خوشخۇيلۇق بىلەن.

— ئەھۋالدىن قارىغاندا دۈشمەننىڭ پەيلى بۇزۇلغاندەك، — دېدى ئىسلامئاخۇن، تەستىرەك جاۋاب بېرىپ، — ھازىر كۆپچۈلۈك سىزنىڭ ئامانلىقىڭىزدىن ئەنسىرەيدىغان بولۇپ قالدى. بىز شۇ توغرىلۇق باش قاتۇرۇۋاتاتتۇق.

— سىز ئۆزىڭىزنىڭ قانداق قىلماقچى ئىكەنلىكىڭىزنى ئېيىپ

باقسىڭىز، بولاتتى، — دېدى نۇرۇللا.

— بەللى، نۇرۇللا، مەن نېمىنى ئېيتىمەن؟ نېمە قىلماقچىمەن؟
شۇنىمۇ؟ مەن ئىلگىرى نېمە قىلىپ كېتىۋاتقان بولسام شۇنداق
قىلماقچى، ھېلىمۇ، كەلگۈسىدىمۇ شۇنداق.
— بۇنداق دېگىنىڭىز بىلەن،...

— ھەي مۇسۇلمانلار، دۈشمەن تارقاتقان پىتىنلەرنىڭ ھەممىسى
يالغان! ھازىر مەھمۇد مۇھىتى تېخى ئورنىدا! ئۇ بار، بىزگە چېقىلىشقا
ھېچكىم جۈرئەت قىلالمايدۇ. قاچامدىكىن دەپ ھۈركۈتۈپ باقسا قېچىپ
كەتسەك، باغ ئۇنىڭغا ئوڭچە قالمادۇ! — مەمتىلى ئەپەندى ئېچىلىپ
كۈلدى.

شۇنىڭ بىلەن ئۇلارنىڭ غەم- ئەندىشىلىرىمۇ تۈتەكتەك تارقاپ
كەتتى. مەمتىلى ئەپەندى بولسا ئاۋۋالقىدە كلا مائارىپ ھەققىدىكى
تېمىغا قايتىپ ئۇلار بىلەن يېقىن كەلگۈسىدىكى ئىشلار، نۆۋەتتىكى
«توپلاننى» دا مۇزاكىرە قىلىشقا تېگىشلىك مەسىلىلەر، كەمبەغەل
ئوقۇغۇچىلارنىڭ يازلىق كىيىم- كېچەكلىرىنى تەييارلاپ قويۇش
مەسىلىسى... قاتارلىقلار ھەققىدە سۆھبەت باشلاپ كەتتى. ئۇلارمۇ بايىلا
كۆڭۈللىرىنى چۇلغۇۋالغان ۋەھىمنى پۈتۈنلەي ئېسىدىن چىقىرىپ
قويغاندەك، مەمتىلى ئەپەندى باشلىغان تېمىدا قىزغىن پىكىرلىشىپ
كېتىشتى.

ئون ئۈچىنچى باب

ھىجرىيە 1335 - زۇلھەججەنىڭ 13 - كۈنى ئىدى (1937 - يىل 12 - مارت) قۇربان ھېيتىنى ئۆتكۈزۈپ بولۇپلا 6 - دېۋىزىيىنىڭ بىر قىسىم ئوفىستىرلىرى مەھمۇد مۇھىتتىننىڭ كاپىتىدا كېڭەش ئۆتكۈزۈش ئۈچۈن يىغىلىشتى. يىغىن ناھايىتى مەخپىي ئۆتكۈزۈلدى. بۇ يىغىن قۇربان سەئىدى قاتارلىقلاردىنمۇ سىر تۇتۇلدى. يىغىن جىددىي كەيپىياتتا ئۆتكۈزۈلدى. قارشىلىق قىلىش كېرەكمۇ - يوق دېگەندەك مەسىلىلەر غۇلغۇلغا قويۇلدى. بەلكى قارشىلىقنىڭ شەكلى غۇلغۇلا قىلىندى.

— بارلىق قوشۇنلارنى قەشقەرگە توپلاش كېرەك! — دېدى ئىسمائىل بەگ.

— بۇنىڭ ئۈچۈن ئالدى بىلەن يېڭىشەھەرنى تازىلىۋېتىشكە توغرا كېلىدۇ، ئەلۋەتتە، — سۆز قىستۇردى ياقۇپ پودپولكوۋنىڭ، ئۇ ھازىر سەمەتھاجى پولكىنى باشقۇرۇۋاتاتتى.

— شۇنداق، يېڭىشەھەرنى تازىلىۋەتسەكلا قەشقەردىن يەكەنگىچە بولغان ئارىلىق بىزنىڭ ئارقا سېپىمىز بولىدۇ، — دېدى مەخت پەيزى.

ئەسكەر باشلىقلىرىنىڭ ھەممىسى سىجائى نېمە دەيدىكىن دېگەندەك ئۇنىڭغا تىكىلىشتى. مەھمۇد مۇھىتى يوغان كۆزلىرىنى بىر نۇقتىغا تىككىنچە پىكىر قىلىۋاتاتتى. ئۇنىڭ ھازىر نېمىلەرنى ئويلاۋاتقانلىقىنى پەرەز قىلىش قىيىن ئىدى.

سىجائىنىڭ مۇنازىرىگە پىكىر قاتناشتۇرماي تۇرۇشى كېڭەش ئەھلىگە يەنىمۇ ئويلىۋېتىشۈپ بېقىڭلار دېگەندەك مەنا بېرەتتى. بۇلار

ھەرخىل تەدبىرلەرنى ئوتتۇرىغا قويدى. بەزىلەر ھەتتا خوتەندىكى تۇڭگانلار بىلەن بىرلىشىپ، چارقىلىق تەرەپ بىلەن ئايلىنىپ بېرىپ، ئۈرۈمچىگە بىۋاسىتە ھوجۇم قىلىش قاراشلىرىنىمۇ ئېيتتى.

— ئەڭ ياخشىسى، — دېدى قۇربان ھېيت سەۋەبى بىلەن قەشقەرگە كېلىپ قالغان ئابدۇنىياز، — تامام ئەسكەرنى يېڭىسارغا يۆتكەش، تۇڭگانلارغا ئەلچى ماڭدۇرۇپ، ئۇلار بىلەن كېڭىشىپ، ھەمكارلىشىشقا تىرىشىش، شۇ يەردە تۇرۇپ، شىڭ شىسەينىڭ ئەكسىل مۇئامىلىسى ھەققىدە دېيىشمەك كېرەك. بۇنىڭ بىر ياخشى تەرىپى شۇكى، قەشقەر ھامان بىزنىڭ ئارقا سېپىمىز، بۇ يەردە تەسىرىمىز چوڭقۇر، ھېچ بولمىسا ئون يىگىرمە مىڭ ئوقۇغۇچى بىزنى قوللايدۇ. كۈنگەي تەرىپىمىز يەكەن، ئۇ يەرمۇ بىزنىڭ قوللىمىزدا. دېمەك يېڭىسار ھوجۇمغىمۇ، مۇداپىئەگىمۇ ئەپچىل.

بۇ پىلاننىڭ ياخشى تەرەپلىرى ۋە يامان تەرەپلىرى ھەققىدە بىر ھازا قىزغىن مۇنازىرىلەر بولدى. شۇندىلا خېلىدىن بېرى مۇنازىرىلەرگە قۇلاق سېلىپ ئولتۇرغان سىجاڭنىڭ چېھرىسى نۇرلاندى. يوغان، غەمكىن كۆزلىرىدە شوخلۇقنى ئىپادە قىلغۇچى شولا كۆرۈندى.

— مەن ئابدۇنىيازنىڭ سۆزىگە قوشۇلمەن. ئۇ ياخشى ئېيتتى: يېڭىسار ھوجۇمغىمۇ، مۇداپىئەگىمۇ ئەپچىل! بىراق ئۇ گەپنى ھەربىيچىسىگە ئەمەس، زىيالىچىسىغا ئېيتتى. مەن گەپنىڭ پوسكاللىسىنى ئېيتسام يېڭىسار باشقا كۈن چۈشكەندە پۈتۈن قوشۇننى باشلاپ قېچىشقىمۇ ئەپلىك! — ئۇنىڭ چىرايىدا ئاجايىپ بىر خىل ئىستىھزا بىلىنىپ تۇراتتى، — ھۆكۈمەتنىڭ مەقسىتى بىزنى پىتىرىتىۋەتمەي جايىمىزدىلا يوقۇتۇش. شۇڭا ليۇبىڭ بىزدىن پات-پات ئەھۋال سوراپ كېلىدىغان بولۇپ قالدى. ئۇلار بىزنى نازارەت قىلىۋاتىدۇ. ھۆكۈمەت رەسمىي قول سالغىچە بىزنى قاچۇرماستىن كاتەككە قاۋاپ تۇرماقچى. قەشقەر بىزنى قاۋاپ تۇرۇشقا تازا باب كېلىدىغان جىلغا، شۇڭا بىز دالىغا — يېڭىسارغا چىقىۋالغىنىمىز ئەقىلگە مۇۋاپىق.

يىغىن ئەھلى سىجاڭنىڭ سۆزلىرىنى ئاڭلىغاندىن كېيىن يەنە بىر ھازا ۋەزىيەتنى ھەربىي كۈچ سېلىشتۇرمىسى، قارشى تەرەپنىڭ ھەربىي نىشانلىرى، ھەققىدە مۇلاھىزە يۈرگۈزۈشتى. مەھمۇد مۇھىتىنىڭ پىكىرى بىلەن پىكىرى بىر يەردىن چىققىنى ئۈچۈن جانلىنىپ كەتكەن ئابدۇنىياز ئەمدى ئۆز پىلاننى ئىجرا قىلىشنىڭ باسقۇچلىرى ۋە كونكرېت ئىشلار ھەققىدە مۇلاھىزىلىرىنى ئوتتۇرىغا قويدى. ئۇنىڭ ئەمىلى بۇ كېڭەشتە ئولتۇرغانلارنىڭ ھەممىسىدىن تۆۋەن بولسىمۇ، ھەتتا بۇ كېڭەشكە قاتنىشىش سالاھىيىتى يوق بولسىمۇ ئۇنىڭ شۇنچە چېچەنلىكى سىجاڭغا ياراپ قالدى. ئۇ ئىلگىرىدىن ئابدۇنىيازغا دېققەت قىلىپ كېلىۋاتاتتى. پەقەت ئۇنى سالماق ئەمەس دەپلا ياراتمايتتى. بۇ كېڭەشكە بولسا يەكەن قىسىملىرىغا ۋاكالىتەن قاتناشتۇرغانىدى. باشقا ئوفىتسىپىلارمۇ بۇ ئادەمگە ھەم قىزىقتى، ھەم ھەسەت قىلىشتى. لېكىن ھېچكىم ئۇ ئويلاپ يېتەلگەن نەرسىلەرنى ئويلاپ يېتەلگەن ئەمەس ئىدى، بۇ ئاجىزلىق ئۇلارنى ئۇنى ئېتىراپ قىلىشقا مەجبۇر قىلغانىدى. نەتىجىدە قارار قوبۇل قىلىنىش بىلەن كېڭەش ئاخىرلاشتى. بۇنىڭدا يەنە ئېنىق ۋاقت بېكىتىلمىدى.

مەھمۇد مۇھىتى كېڭەشتىن كېيىن ئۇزاقچە بۇ پىلاننى ئىشقا ئاشۇرۇش ئۈچۈن يەنە نېمىلەر قىلىش كېرەكلىكى ئۈستىدە باش قاتۇردى. ئۇ بۇ ئىشلارنى قۇربان سەئىدىدىن سىر تۇتقىنىغا بىر ئاز خىجىل بولۇپمۇ قالدى. ئۇ قۇربان سەئىدى بۇ پىلانغا قارشى تۇرۇشى، ھەتتا ھۆكۈمەتكە قارشى تۇرۇشنى مەقسەت قىلغان ھەر قانداق ھەرىكەتنى قوللىماسلىقى ئېنىق بولسىمۇ، لېكىن ئۇنىڭ ئۆزىگە ساتقىنلىق قىلمايدىغانلىقىغا ئىشىنەتتى.

مەھمۇد مۇھىتى ئۇيان- بۇيان ئويلاپ ئاخىرى بۇ پىلان ھەققىدە قۇربان سەئىدىنىڭ پىكىرىنى ئېلىپ بېقىشنى ماقۇل تاپتى. ئارىدىن بىر ھەپتە ئۆتكەندە ئۇ قۇربان سەئىدىنى كاپىنتىغا چاقىرتتى. ۋەزىيەت ھەققىدە قىسقا توختالغاندىن كېيىن:

— شۇنداق، بۇرادەر، ئەھۋال شۇنداق بولغاچقا، قوشۇنلارنى يېڭىسارغا يۆتكەپ، يا قارشىلىق قىلىش ياكى قېچىشنىڭ تەييارلىقىغا كىرىشمەكچى بولۇۋاتىمىز، ھەر ھالدا ھازىرقى ھالەتتە جىمجىتلا تۈگەپ كېتىدىغىنىمىز ئېنىق، بۇنىڭغا سىزنىڭ قارىشىڭىز قانداق؟
قۇربان سەئىدى كېڭەشنىڭ ئۆزىدىن يوشۇرۇن ئۆتكۈزۈلگىنىگە كۆڭلىدە قاتتىق رەنجىدى. بۇ رەنجىش ئۇنىڭ تاشقى ئىپادىسىدىنمۇ بىلىنىپ قالدى.

— ئەگەر مېنىڭ پىكىرىمنى ئاڭلىماقنى زۆرۈر تاپقان بولسىڭىز، مەن بۇ پىلانغا قوشۇلمايمەن. ئەكسىچە، بۇنى ئىنتايىن زىيانلىق دەپ قارايمەن. ئالدىنقى نۆۋەتتە كىچىكخۇن ئېيتقان پىكىرلەرنى قايتا تەكرارلاپ سەمىڭىزگە سېلىشنى ئورۇنلۇق ھېسابلايمەن. بىز ھۆكۈمەت بىلەن ئېچىشساق بەھۋدە قۇرۇپ كېتىمىز. ئۇندىن كۆرە پۇرسەت كۈتەيلى، بىر ئىككى يىل مادارا قىلىپ ئۆتەيلى، بۇنىڭغا ئۈنمىسىڭىز ئەلۋەتتە ئەركىڭىز ئۆزىڭىزنىڭ قولىدا.

سىجاڭ يەنە ئىككىلىنىپ قالدى. ئۇ بىر قارارغا كېلىشكە ئۈلگۈرمەيلا، بۇ پىلاننىڭ دۈشمەنگە ئاشكارىلىنىپ قالغانلىقى مەلۇم بولدى. رازۇبتىچىكلار ئېرىشكەن يىپ ئۇچلىرىدىن بۇسىر كىچىكخۇن تەرىپىدىن ھۆكۈمەتكە يەتكۈزۈلگەنلىكى سېزىلدى. ئەمما پاكىت روشەن بولمىغاچقا كىچىكخۇنغا چارە كۆرۈلمىدى.

*

**

بۇ مەزگىلدە بۇلتۇر سەككىزىنچى ئايدا ئۈرۈمچىگە ئوقۇشقا ئەۋەتىلگەن غوپۇر پولكوۋنىڭ، قۇربان نىياز، ھىمىت مەخسۇملار قەشقەرگە قايتىپ كەلگەنىدى. مەھمۇد مۇھىتى بۇلارنىڭ ئىچىدە غوپۇر پولكوۋنىڭكە ھەممىدىن ئىشەنچ باغلاپ كەلگەنىدى. ئۇنى ئاخىرىقى

كوزىر ھېسابلاپ يۈرەتتى. شۇڭا ئۇ ئوقۇشقا بېرىپ كەلگەندىن كېيىن قانداق ئۆزگۈرۈش بولغانلىقىنى سىناپ كۆرۈش ئۈچۈن غوپۇرنى كاپىتىغا چاقىرىپ مەخپىي سۆھبەت ئۆتكۈزدى. سۆھبەتتە مەھمۇد مۇھىتى غۇپۇرنىڭ ئاينىپ كەتكەنلىكىنى، ھەتتا ئۆزىگە تەپ تارتماستىن شىڭ شىسەينى ئۇلۇغلاپ بېرىۋاتقانلىقىنى سېزىپ، كۆڭلى پەرىشان بولدى. ئۇ ئەتراپىدىكى بارلىق ئادەملەرنى بىر-بىرلەپ تارازغا سېلىپ ئۆزى ئۈچۈن سادىقلارنى ئىدىتلاپ باقتى. نەتىجىدە يۇقىرى دەرىجىلىك ئوفتسىپىرلار ئىچىدە ئۇنى ھىمايە قىلىدىغانلارنىڭ يوق دېيەرلىك بولۇپ قالغانلىقىنى ھېس قىلدى. ئۇ ئىلگىرى ۋەزىيەتنىڭ ناھايىتى خەتەرلىك، ئۆز ئەھۋالىنىڭ ناھايىتى يامانلىقىنى بىلىدىغان بولسىمۇ، ئەھۋالنىڭ بۇ قەدەر ناچارلىقىنى تەسەۋۋۇر قىلمىغانىدى. ئۇ ئەڭ ئىشەنچلىك دەپ ئويلاپ يۈرگەن كىشىلىرىنىڭ نېمىنى كۆزلەپ ئاينىپ كەتكەنلىكىگە چۈشۈنەلمەيتتى. ئۇلار خەلقنىڭ ئازادلىقىغا جان پىدا قىلىشقا بەل باغلاپ چىققان ئادەملەر ئىدى. ئەمدىلىكتە ئۇلار خەلققە قارشى مەيدانغا ئۆتۈپ كېتىۋاتاتتى. بۇنىڭغا نېمە سەۋەبچى بولغاندۇ؟ نەپسى شەيتان، ئالتۇن-پۇل بۇلارنى ئېزىقتۇرغاندىمۇ؟ ياكى جان قايغۇسىمۇ؟ ياكى بولمىسا بۇلار بىر تىيىنلىق ئەمەلىي پايدىسىنى كۆرگىلى بولمايدىغان قۇرۇق گەپلەرگە، دەبدەبىلىك مەسىلىلەرگە ئالدىنغاندىمۇ؟

مەھمۇد مۇھىتى ئويلا-ئويلا كىيىنكى ئىشلاردىن تۈگەل ئۈمىدسىزلەندى. ئۇلارنىڭ قايتا قوزغۇلاڭ قىلىش پىلانىنىڭ بۇنداق ئەھۋالدا ئەمەلگە ئاشمايدىغانلىقىغا كۆزى يەتتى. ئەمدى قېچىپ كېتىشمۇ ئاسانغا چۈشمەيدىغانلىقى ئېنىق ئىدى...

ئابدۇللا داموللا نەئىمى كىرىپ كېلىپ ئۇنىڭ خىياللىرىنى بۆلۈۋەتتى:

— تېلېگرامما، سىجاڭ، — دېدى داموللا.
— قەيەردىن؟ — مەھمۇد مۇھىتى خىيال سەھراسىدىن باش

كۆتۈرەلمىگەن ھالدا سورىدى.

— ئۈرۈمچىدىن، شىڭ دۈبەندىن كەپتۇ، — تېلېگرامما ئادەتتە ئەلچىخانا ئارقىلىق كېلەتتى.

— مەزمۇنى؟ قىسقىراق دەڭ.

— ئاساسىي مەزمۇنى 6- دېۋىزىيىدىكى ھەربىي ئەمەلدارلاردىن 23

ئادەم ئوقۇشقا ئەۋەتىلسۇن، دەپتۇ، ئىسىملىكىنى ئۇقۇپ باقامسىز؟

— كېرەك ئەمەس! شۇلارنىڭ ئۆزلىرىگە ئۇقتۇرۇڭ، ئوقۇشقا

بېرىشقا تەييارلانسۇن!

ئابدۇللا داموللا بىر سىكونتچە مەڭدەپ تۇرۇپ قالدى. ئۇ

سجائىنىڭ قارازىدىن ھەيران قالغانىدى. ئۇ چىقىپ كەتتى.

مەھمۇد مۇھىتىنىڭ بۇنداق قارارغا كېلىشى تاسادىپىي ئەمەس

ئىدى. ھازىر دېۋىزىيىنىڭ ئىچكى قىسمىدا ئۇنىڭ سۆزىنى ئاڭلايدىغانلار

ئاز قالغان، ھۆكۈمەت بولسا ئىچكى تاشقى جەھەتتىن ئۇنى

قىستىيالايتتى. ئەگەر ئۇ بۇ بۇيرۇقنى رەت قىلسا ئۆزىنىڭ قارشى

مەيدانىنى ئىسپاتلاپ قوياتتى. ئۇنىڭ ئۈستىگە بۇ قېتىم ئوقۇش نۆۋىتى

كەلگەنلەر ئىلگىرىكىگە — ئاللىقاچان ئاينىپ كەتكەنلەرگە قارىغاندا

مۇھىممۇ ئەمەس ئىدى. بۇ تەلەپ قىلىنغان پىچىكلارنى ئالدىغا

چىقىرىپ بېرىش ئارقىلىق قوغدىنىش ۋاقتىنى ئۇزارتىشقا بولاتتى.

ئۇ ئەمدى ھېچكىم بىلەن كېڭەشمەستىن ھەرىكەت قىلىش

نىيىتىگە كەلدى. ھازىر ئىشەنگۈدەك ئادەممۇ قالمىغانىدى.

ئون تۇرتىنچى باب

1

مارت ئېيى ھاۋارايىدا ئىنتايىن تېز ئۆزگۈرۈش بولاتتى. 1937- يىلىنىڭ مارتىدا بولسا سىياسىي ۋەزىيەتمۇ ناھايىتى تېز ئۆزگەردى. بۇ ئۆزگۈرۈشلەر شۇنچىلىك تېز ۋە بىر- بىرىدىن ۋەھىملىك ئىدى. ئالتىنچى دېۋىزىيىدىن 23 ھەربىي ئەمەلدار ئوقۇشقا كېتىشىگىلا، كونسۇلخاننىڭ خىزمەتچىسى يەنە بىر تېلگىراممىنى كۆتۈرۈپ كەلدى. بۇ تېلېگراممىدا مەھمۇد مۇھىتى ئۈرۈمچىگە چاقىرتىلغانىكەن!

مەھمۇد مۇھىتى ھۆكۈمەتنى مۇنچە بالدۇر قول سالىدۇ دەپ ئويلىمىغانىدى. ئۈرۈمچىگە بېرىش — شۈبھىسىز ئۆز پۇتى بىلەن دار ئالدىغا بېرىشتى. پارماسلىق — ئەمرگە خىلاپلىق قىلغانلىق بولاتتى، بۇنداقتا ھۆكۈمەتنىڭ قاتتىق تەدبىر قوللىنىشىغا باھانە تۇغۇلاتتى.

مەھمۇد مۇھىتنى ئۈرۈمچىگە چاقىرتقانلىق ھەققىدىكى خەۋەر ئاتۇشقا يېتىپ كەلگەندە مەمتىلى ئەپەندى قاتتىق چۆچۈپ كەتتى. سىجاڭ ئۇنىڭغا بىر پارچە مەخپىي خەت چىقارغان بولۇپ، ئۇ سۈيقەستلىك ئويۇننىڭ ئالدىنى ئېلىش توغرىسىدا يوليورۇق بەرگەندى. ئۇ ئويۇشما ئەزالىرى ۋە ئىزچىلار بىلەن بىرلىكتە يېغىلىش ئۆتكۈزۈپ، مۇنداق دېدى:

— سىجاڭنىڭ ئۈرۈمچىگە بېرىشى ئىنتايىن خەتەرلىك! ئۇنىڭ تەقدىرى خوجىنىياز ھاجىنىڭكىدىن يامانراق بولۇشى مۇمكىن. خوجانىياز ھاجىغۇ ھازىرچە ئەركىن، ئۆز ئۆيىدە مەھبۇس. لېكىن، مەھمۇد مۇھىتى ئۆز قوشۇنىدىن ئايرىلغان ھامان تۇتقۇن بولۇشى چوقۇم، —

مەمتىلى ئەپەندى ۋەھىملىك تۈس ئالغان چىرايىلارغا بىر-بىرلەپ قاراپ چىقىپ، سۆزىنى داۋام قىلدى. — ۋەتەنداشلار، بىز بۇ ئارقا تېرىكىمىزدىن ئايرىلساق نېمە كۈنگە قالارمىز؟ بىز مۇشۇنداقلا قاراپ تۇرۇپ، ئۇنى يولۋاس ئاغزىغا ئۇرۇتۇپ قويامدۇق؟

سۈكۈتنى بۇزۇپ ئىسلىماخۇن خەلىپىتىم سوئال سورىدى:
— نېمە قىلماق كېرەك؟ ئەپەندى ئاقىلانراق چارە ئويلىغان بولسا ئىيتىپ باقسا، كۆپچۈلۈك ئاڭلاپ باقسۇن.
— ۋەتەنداشلار، بىز ئۇنى قوغداپ قېلىش ئۈچۈن جامائەت پىكرى توپىلايلى. ھەر بىر مەكتەپ، ھەر بىر سىنىپ ئوچى خەت يېزىپ، مەھمۇد مۇھىتىنىڭ ئۈرۈمچىگە بېرىشىغا قارشى تۇرۇدۇغانلىقىمىزنى بىلدۈرەيلى.

— بۇ خەت ناھايىتى پات پۇرسەتتە كېرەكمۇ؟ — ئىسلىماخۇن سورىدى.

— شۇنداق، بولسا بۈگۈنلا تەييار بولسا، ئەتە مەن ئىزچىلارنى ئېلىپ قەشقەرگە ماڭسام ياخشى بولاتتى.
— بۇنداق بولسا ۋاقتىنى سوزماي ئىشقا كىرىشەيلى.
— بولۇدۇ. مەكتەپلەرگە دەرھال ئۇقتۇرۇڭلار، ئىزچىلار مۇشۇ ئىش ئۈچۈن ماڭسۇن. مەن رۇشتى مەكتەپ نامىدىن يېزىلىدىغان خەتنى تەييار قىلاي.

بۇ مەزگىلىسىز كېڭەش تېزلا تارقىدى.
نارازىلىق خەتلىرى شۇ كۈنلا تەييار قىلىندى. ئەتىسى سەھەردە ئىزچىلارنىڭ جەڭگىۋار سېپى «ئىت يولى» بىلەن قەشقەرگە قاراپ ئاتلاندى.

مەمتىلى ئەپەندى ئىزچىلىرى قەشقەرگە يېتىپ كېلىپ، ئاۋۋال نوۋېشى مەكتەپكە كىرىشتى. يۈسۈپ ئەپەندى قاتارلىقلار مەمتىلى ئەپەندىنىڭ مەخسەدىنى ئۇققاندىن كېيىن، دەرھال ئاۋاز قوشۇدۇغانلىقىنى بىلدۈردى (ئەمما تەۋپىق سىجاڭنىڭ مەخپىي خېتى

— يوليورۇقى ھەققىدە ئېغىز ئاچمىدى). شۇنىڭ بىلەن نوۋبىتى مەكتەپمۇ جانلىنىپ كەتتى. بۇ ئىككى ئىزچىلار ئەترىتى ئۆز شۇئارلىرىنى توۋلاپ كۈچىغا چىقىشتى ھەمدە ۋالى مەھكىمىسى ئالدىغا بېرىشتى.

بۇ ھەرىكەت ناھايىتى تېزلىكتە پۈتۈن قەشقەر شەھىرىگە يېيىلدى. گۈلباغ مەكتەپ، دارىلمۇئەللىمىن، قىزىل دۆۋە قاتارلىق شەھەر ئەتراپىدىكى مەكتەپلەرنىڭ بارلىق ئوقۇغۇچىلىرى نارازىلىق بىلدۈرۈش نامايىشىغا قاتناشتى ھەمدە نارازىلىق خەتلىرىنى ئۈرۈمچىگە يوللاشتى. بۇ ھەرىكەت ھۆكۈمەت ئۈچۈن تازا باش ئاغرىقى بولدى.

كەچتە مەمتىلى ئەپەندىنى مەھمۇد مۇھىتى قوبۇل قىلدى. ئۇلار سىجاڭنىڭ كابينىتىدا يالغۇز ئولتۇرۇشتى. سىجاڭ گەپنى باشلاش كېرەكلىكى ھەققىدە ئويلۇنۇۋاتقاندا كىرەھازا شۇك ئولتۇردى. مەمتىلى ئەپەندى ئۇنى ئوقۇغۇچىلارنىڭ نارازىلىق ھەرىكىتى ھەققىدە توختۇلدۇ، يامىغا ئاپىرىن ئېيتىدۇ ياكى تەبىھ بېرىدۇ، دەپ ئويلاپ، بەكمۇ جىددىيلەشتى. بىراق، مەھمۇد مۇھىتى نامايىش ھەققىدە زادىلا ئېغىز ئاچمىدى، ھەتتا چىرايىدىكى ئىپادىلەرگە قاراپ ئۇنى بۇ ئىشلاردىن خەۋەر تاپمىغان دەپ ئويلاپ قېلىشقا بولاتتى. ئۇ سىجاڭغا يوليورۇقنىڭ ئورۇندۇلۇش ئەھۋالىدىن دوكلات قىلىش كېرەكمۇ- يوق، دېگەن مەسىلىدىمۇ ئىككىلىنىپ قالدى.

— ئەپەندىم، ئەھۋالىڭىز قانداقراق؟ — دېدى، ئۇ ئەمدىلا ئېسىگە كەلگەندەك.

— ياخشى، ئەلھەمدۇلىللاھ.

سىجاڭ باش چايقىدى. مەمتىلى ئەپەندى ئۇنىڭ يۈرىكىنى بىر نەرسە تاتىلاپ تۇرغانلىقىنى ھېس قىلدى. لېكىن ئۇ سىجاڭنىڭ نېمە دېمەكچى ئىكەنلىكىنى چۈشۈنەلمىدى.

— يېقىندىن بۇيانقى ئەھۋالىڭىز قانداق؟ بۇرۇنقىدەكلا ئەمەستۇر؟ مەمتىلى ئەپەندى نۇرۇلۇق كۆزلىرىنى بۇ ھامىسىغا لەپ قىلىپ

تىكىپ، ئۇنىڭ غەمكىن چىرايىدىن بۇ سوئالدا نېمىنى كۆزدە تۇتقانلىقىنى شۇندىلا چۈشەندى. ئەمدى ئۆز ئەھۋالىنى ئەينەن سۆزلەپ بېرىشى كېرەك ئىدى. مەھمۇد مۇھىتىدىكى ھەربىي خاراكتېرىمۇ، مەمتىلى ئەپەندىنىڭ گەپ ياساشنى يامان كۆرۈدىغان خاراكتېرىمۇ ئەنە شۇنى تەلەپ قىلاتتى.

— ئەھۋال چاتاق، سىجاڭ، — دېدى ئۇ ۋە يەنە بىر قېتىم مەھمۇد مۇھىتىنىڭ سېرىق ساقاللىق يۈزىگە قاراپ قويدى ھەم ئۇنىڭ خيالچان چوڭ كۆزلىرى بىلەن ئۇچراشتى. مەھمۇد مۇھىتى ئۇنىڭ ئەمدىلا سوئالنى چۈشەنگەنلىكىنى ھېس قىلىپ باش لىڭشىتتى.

— سۆزلەۋېرىڭ، — دېدى ئۇ.

— قىش كىرگەندىن باشلاپ جاسۇسلا ئۆيۈمنى نازارەت قىلىدىغان بولدى. تەھدىت خېتى تاشلاشتى... ھەر خىل شەپە بېرىپ تەھدىت سالدى، جەمىيەتكە بولسا، تەتۈر تەشۋىق تارقىتىپ، مەكتەپلەردىن ئوقۇغۇچىلارنى قاچۇرۇشقا ھەرىكەت قىلىشماقتا. بۇنىڭ نەتىجىسىدە ئوقۇشتىن چېكىنگەنلەرمۇ بار. ئاساسەن ئاتا-ئانىلىرى ئېلىپ كېتىۋاتىدۇ...

— سىز نېمىلەرنى قىلىدىڭىز؟
— مەن بۇ پىتنە ئېغۇللارغا ئىمكانىيەتنىڭ بېرىچە رەددىيە بېرىپ كەلدىم.

— ئىمكانىيىتىڭىز قانچىلىك بولۇۋاتىدۇ؟
— گەپنىڭ راستى، ئىشلار ئىلگىرىكىدەك ئەمەس.
— نېمە ئۈچۈن؟
— بۇنىڭ سەۋەبى ھۆكۈمەتنىڭ ئىككى يۈزلىمىلىكىدىن، خەلققە بەرگەن دېموكراتىيىسىدىن ئەمدىلىكتە يېنىۋېلىپ بارغىنىدىن.
— ھە... سىزنى نېمە ئۈچۈن نازارەت قىلىۋاتىدۇ؟
— بەلكىم مېنى قېچىپ كېتىدۇ دەپ قارىسا كېرەك؟
— نېمىشقا؟

— ھۆكۈمەتنىڭ رەزىل بەشرىسى ئاشكارىلانغانسىمۇ بىزنىڭ يولمىز تاقىلىدىغانلىقى، ئەڭ مۇھىمى بىزنىڭ ئىشەنچلىك تېرىگىمىز بولغان ئالتىنچى پىرقىنىڭ ئاجىزلاپ بېرىۋاتقانلىقى.

— دېمەك، ئىلگىرى ئۆزلىرىنى مەلۇم قىلمىغان دۈشمەن ئەمدى ئاشكارە ئوتتۇرىغا چىقىش دەرىجىسىگە بېرىپتۇ، بۇنى بىزنىڭ ھالىمىزنىڭ يامانلىشىپ قالغانلىقىدىن دەپ ئويلايدىكەنسىز. دە؟ مەمتىلى ئەمدى سىجائىنىڭ ئاچچىقى كېلىۋاتامدىكىن دەپ ئىتتىك ئۇنىڭغا قارىدى. لېكىن، گەپنى ياساپ ئولتۇرماي، ئۆزىنىڭ تونۇشىنى ئېتتى.

— شۇنداق. بۇنىڭ سەۋەبى ئالتىنچى پىرقىنىڭ ئاجىزلىشىپ قالغانلىقىدىن.

لېكىن سىجائى بۇنىڭغا ئاچچىقلىمىغانىدى. ئۇ دەرھال ئىسپاتلاندى:

— ئىنتايىن توغرا ئويلايسىز! بىزنىڭ ھازىرقى ئەھۋالىمىز، دەل سىز چۈشەنگەندەك. خوش، شۇنداق ئىكەن، ئەمدى نېمە قىلماق كېرەك؟ قانداق مەسلىھەت بېرىسىز؟

— راستىنى ئېيتقاندا مەن بىرەر ئۈنۈملۈك مەسلىھەت بېرىشكە ئاجىزمەن. بىرىنچىدىن مەن سىياسىيون ئەمەسمەن، ئىككىنچىدىن، ھەربىي ئەمەسمەن، مەن پەقەت بىر مائارىپچى، ئاددىي مۇئەللىم، خالاس. لېكىن، ھەر قاچان تەسلىم بولغاندىن مەرتلەرچە ئۆلۈش ئەۋزەل، قېچىشتىن ئۆزىنى ئۇرۇش ئەۋزەل، دېگەن ئەقىدىگە ئىشەنگىنىم ئۈچۈن، ئەگەر بىرەر ئاقىلانە چارە — ئاخىرقى ھەل قىلغۇچ چارە تېپىلمىغان ئەھۋالدا ئاخىرقى قارشىلىقنى كۆرسۈتۈش ئەۋزەل دەپ قارايمەن.

— بۇنىڭ سەۋەبى بىلەن قانچىلىك قان ئاقىدىغانلىقىنى ئويلاپ كۆردىڭىزمۇ؟

— ئويلۇدۇم. ئەڭ كىچىك راھەتكە ئېرىشىش ئۈچۈنمۇ بىر مۇنچە چاپا چېكىشكە توغرا كېلىدۇ. بىزنىڭ كۆزلەۋاتقىنىمىز ھۆرلۈك!

ئۇنداقكەن، قان تۆكۈلۈدۇ، ئەلۋەتتە. بۇنىڭغا چىداشقا توغرا كېلىدۇ.
— بىز ئەسلىدىمۇ ئانچە كۆپ ئەمەسمىز، دۈشمەن بۇنداق باھانىنى تاپسا، كەڭ كۆلەمدە قەتلىئام قىلىدۇ، بۇ ھەرگىز جەڭ مەيدانىدىكى چىقىمنىڭ گېپى ئەمەس!

— بۇنداق بولۇشى مۇمكىن. لېكىن جەزمەن ئۆلۈشكە توغرا كەلگەندە جىم. جىت ئۆلۈمنى كۈتۈپ تۇرغاندىن كۆرە، تىپىرلىغانمۇ ئەۋزەل، بۇنىڭدا ھېچ بولمىسا جاللاتنىڭ قولى تالىدۇ، چارچايدۇ. زو زوڭتاڭ قانداق قىلغان؟ ئۇرۇش توختىغان، پۈتۈن يۇرتنى ئىستىلا قىلىپ بولغاندىن كېيىن قەتلىئام قىلىپ مىليونلارچە خەلقنى قىرىۋەتكەن. دۈشمەن ھامان بىزنى ئۆلتۈرۈشنى توختاتمايدۇ. قارشىلىق قىلماسلىق بىزنىڭ ئۆلۈمگە مەھكۇم قىسىمىمىزنى ئۆزگەرتىدى، كاشكى!

مەھمۇد مۇھىتى كابىنت ئىچىدە بۇياقتىن - بۇياققا مېڭىشقا باشلىدى. ئارىنى ئېغىر سۈكۈت باستى. مەمتىلى ئەپەندى يۈرىكىنى سىقىپ تۇرغان ئاللىقانداق نەرسىدىن ئەمدىلا قۇتۇلغاندەك ئۇزاق بىر تىندى.

ئۇزاققا سوزۇلغان جىملىقتىن كېيىن مەھمۇد مۇھىتى جايدا چىپىدە توختىدى ۋە:

— مەنمۇ ئاخىرقى قارشىلىقنى كۆرسۈتۈش زۆرۈر دەپ قارايمەن. لېكىن، بۇ بۇيرۇق بىلەنلا ئەمەلگە ئاشىدىغان باسقۇچتىن ئۆتۈپ كەتتى. 6- دېۋىزىيە پور كۆتەك بولۇپ قالدى. ئۇ سىرتىدىنلا ھەيۋەتلىك ۋە زور. ئەمەلىيەتتە ئەسكەرلەرنىڭ قاچقىنى قاچتى، قايتقىنى قايتتى. ئەمەلدارلارنىڭ بولسا، كۆپچۈلۈكى ئاينىپ كەتتى. ئەمدى بىر بۇيرۇق بىلەن ئۇلارنى جەڭگە ئاتلاندىرۇشنىڭ مۇمكىنچىلىكى قالمىدى.

ئەھۋالنىڭ بۇ دەرىجىدە يامانلىشىپ كەتكەنلىكىنى ئويلاپ، كۆرمىگەن مەمتىلى ئەپەندى چۆچۈپ كەتتى. سىجاڭ سۆزىنى داۋام قىلدى.

— يېڭىۋاشتىن قوزغۇلاڭ قىلىش ئۈچۈن يېڭى كۈچ بولۇشى

لازىم. ئاڭ پىكىرى ساغلام ، غەزەپ- نەپىرتى ئۆتكۈر يېڭى كۈچلەر بىلەن ئىش باشلانسا، «پور كۆتەك» ئەنە شۇ يېڭى كۈچلەرنىڭ چوققىسى بىلەن جىمجىتلىقى بۇزۇپ تاشلانغان تېنىچسىز مۇھىتتا ئاۋاز قوشۇشقا يارايدۇ، ئەلۋەتتە. ئەمما بۇ قىتئاللىشىپ كەتكەن، تېنىچلىقتىن ۋە ئازغىنا كىرىم، مەئشەتتىن قانائەتلىنىپ قالغان ئادەملەرنىڭ جىم- جىتلىقنى بۇزغىدەك رەغدى يوق.

— دېمەكچى بولسىزكى، — دەپ گەپ ئارىلىدى تىت- تىت بولۇپ كەتكەن مەمتىلى ئەپەندى، — ئەمدى قايتىدىن ئىنقىلاپ تۇغىنى كۆتۈرۈپ چىقىش ئۈچۈن، يەنە بىر مۇھىت، شارائىت بولۇشى، شەرت- شارائىت پىشىپ يېتىلىپ، خەلق غەزەپتىن يانغىدەك ھالغا كېلىشى كېرەك دېمەكچىمۇ؟

— شۇنداق دېيىشكىمۇ بولۇدۇ، ئادەتتە بىر قېتىم قان قىزىپ بىر مۇنچە تەلۋىلىكلەرنى قىلغاندىن كېيىن قان سوۋۇيدۇ، بۇ چاغدا ئادەم ياۋاشلىشىپ، قورقۇنچاقلىشىپ قالىدۇ. ئۇنىڭ يەنە بىر قېتىم سەكرىشى ئۈچۈن ئۇ يەنە غەزەپلىنىشى كېرەك. بىراق، بىزنىڭ ھازىرقى ئەھۋالىمىز پۈتۈنلەي ئۇنداقمۇ ئەمەس، — ئۇ يەنە بىر نېمىنى ئويلىنۇۋاتقاندا جىم بۇلۇپ قالدى.

مەمتىلى ئەپەندى ئۇ ئۈچىنى چىقارغان ئاخىرقى ئىمكانىيەتنىڭ نېمىلىكىنى بىلىشكە ئالدىراپ ئۇنىڭغا تىكىلدى. مەھمۇد مۇھىتى سۆزىنى داۋام قىلدى:

— بىزنىڭ قولمىزدا جەڭگىۋار ئىزچىلاردىن، ئاندىن سىزنىڭ ئالاھىدە تەربىيلىنىۋاتقان جەڭگىۋارلىرىڭىزدەك ئوقۇغۇچىلار بار. بىز بۇلار ئارقىلىق يەنە بىر قېتىم ئوت تۇتاشتۇرالايمىز. ئوت تۇتاشتىقاندىن كېيىن ھەممە نەرسىنى ئۇنىڭغا تاشلاپ ئوتنى ئۇلغايىتىشقا بولۇدۇ.

مەمتىلى ئەپەندىنىڭ كۆزلىرى ھەم نۇرلىنىپ، ھەم ھەيران بولۇپ سىجاڭغا باقتى.

— مەن سىز بىلەن مانا شۇ ھەقتە سۆزلەشمەكچىدىم.

— بۇ مېنى ئىنتايىن قىزىقتۇرۇۋاتىدۇ، — دېدى ئەپەندى راستىنى ئېيتىپ.

— سىزنىڭ ئىزچىلىرىڭىزدىن باشقا مەخسۇس ھەربىي تەلىم-تەربىيە ئېلىۋاتقان 500 تەلەپكىز بار، يەنە باشقا بەزى مەكتەپلەرمۇ مۇشۇ ئۈلگە بويىچە بىرقىسىم ئوقۇغۇچىنى تەييارلىغان ئىدى، مانا بۇ بىزنىڭ تۇتۇقۇمىز. سىلەرنىڭ مۇشۇنداق بىر قوشۇننى تەربىيەلىشىڭلارغا قىزىقىشىمىزنىڭ سەۋەبىمۇ مانا بۈگۈنكىدەك بىر ۋەزىيەتنى مۆلچەرلەپ، مۇشۇنداق چاغدا بىر ئىشقا يازاپ قالار دېگەن مەخسەت ئىدى، «ئىلغىدا گۈشۈڭ بولسا بىر كۈن مېھمانغا ياراپتۇ» دەيدۇ ئەمەسمۇ، — مەھمۇد مۇھىتىنىڭ سۆزلىرىنى جىمجىت ئاڭلاپ ئولتۇرغان تەۋپىق سۆزى بۆلمىدى. مەھمۇد مۇھىتى سۆزىنى داۋام قىلدى:

— پۈتۈن قەشقەر تەۋەسىدىكى مەكتەپلەردە بۇنداق ئوقۇغۇچىلار ئازدۇر. كۆپتۇر بار. بۇلارنىڭ ھەممىسى قوشۇلسا زور بىر قوشۇنغا ئايلىنىدۇ. باشقا تەلەپلەر، ئەسكەرلەر ۋە باشقا خەلق قوشۇلسىچۇ؟ بىز پەقەت ئوتنى ئوڭۇشلۇق تۇتاشتۇرالساقلا بولغىنى، ئۇندىن كېيىنكى ئىش تەشكىللەشكە باغلىق بولۇپ قالدۇدۇ.

— ئىنتايىن ئاقىلانە پىكىر، سىجاڭ، — دېدى چىراي ئېچىلىپ كەتكەن مەمتىلى ئەپەندى، — بۇنىڭ تەپسىلى پىلاننىمۇ ئويلىنۇپ كۆرگەنسۇ؟ ئىشنى قانداق ئورۇنلاشتۇرماقچى؟

— بۇ مەخپى پىلان، ئەپەندى، بۇنى تېخى ھېچكىمگە دېگىنىم يوق، تۇنجى قېتىم سىزگە ئېيتىۋاتىمەن. سىز ئاشۇ تەلەپلىڭىزنىڭ ھەممىسىنى 12-ئاپرىل بايرىمىغا، تەنتەربىيە مۇسابىقىسىنى باھانە قىلىپ ئېلىپ كېلىسىز. بۇ ھېچكىمدە گۇمان تۇغدۇرمايدۇ، چۈنكى بۇ ئىلگىرىمۇ شۇنداق بولۇپ كەلگەن. باشقا مەكتەپلەرمۇ كېلىدۇ. ئىشنى مۇسابىقە مەيدانىدا باشلايمىز. مۇسابىقىنى ئەسكسادا ئۆتكۈزۈمىز. بىزدە قورالمۇ بار، ئەنە شۇ چاغدا بىر تۈركۈم بالىلارنى قوراللاندىرۇمىز. ئىش مانا مۇشۇنداق باشلىنىدۇ. ئەمما بۇ سىرتاكى قورال تارقىتىلغانغا قەدەر

تەلەبىلەرگىمۇ ئاشكارا لىنا ماسلىقى كېرەك. پەقەت ئۆزىڭىز ئىشەنگەن، ئىش بېشىدا بولۇدۇغان يېقىنلىرىڭىزدىن بىرنەچچىسىلا بېلىپ قالسا يولۇدۇ.

— باش ئۈستىڭىگە، سىجىڭ، — دېدى مەمتىلى ئەپەندى شوخلۇقى تۇتۇۋاتقاندا، — ھەر بىر ئىجدان ئىگىسىنىڭ مۇرادى ۋەتەن يولۇدا ئۆلۈشتۈر.

— مەن بۈگۈن ئەتە ئىچىدە مەكتەپلەردىكى بۇرادەرلەر بىلەن مەسلىھەتلىشىپ بولۇمەن. بۇنىڭ ئىچىدىكى تەييارلىقمۇ پىشىدۇ، سىز بىلەن قىلىدىغان مەسلىھەت شۇ، ھازىر روھى تەييارلىقتا بولۇش كىپايە، باشقا جەھەتتىكى تەييارلىقنىڭ جايىدا ھەقچان؟

— چىقىشقا ئىجازەت بېرىڭ.

— ئامان بولۇڭ.

ئۇلار شۇ تەرىقە خوشلاشتى. مەمتىلى ئەپەندى ئارتۇقچە ھاياجانلىنىپ كەتكەچكە، ئاتۇشقا قايتىشقا ئالدىرىدى، دوست بۇرادەرلەر نوۋپىشى مەكتەپتە كۈتۈپ تۇراتتى. ئۇلارنىڭ قونۇپ قېلىش ھەققىدىكى دالالەتلىرىنى سىلىقلىق بىلەن رەت قىلدى.

ئۇ قايتىپ كېلىپلا يېقىن شاگىرتلىرىنى يىغىپ بۇ ھەقتە يىغىن ئاچتى. يىغىنغا تۇنجى قېتىم ناسىراخۇنمۇ موھىم شاگىرتلار قاتارىدا قاتناشتۇرۇلدى. بۇ يىغىندا شاگىرتلارغا يېقىنلىشىپ كېلىۋاتقان بوران- چاپقۇن ھەققىدە، ئاپرىل بايرىمى بىر ئۇلۇغ ئىنقىلاپنىڭ باشلىنىش مەزگىلى بولۇپ قېلىش ئىھتىماللىقى ھەققىدە سۆزلىدى. ئەمما سىجىڭ بىلەن دېيىشكەن تەپسىلاتلارنى ئەينەن تەكرارلاشتىن ئۆزىنى تۇتتى. شۇنداق بولسىمۇ، ھەممەيلى بۇنى بىر قوزغۇلاڭ ھەققىدىكى چاقىرىق دەپ چۈشەندى ۋە شۇنداق ھازىرلىقتا بولۇش ئۈچۈن تارقىلىشتى.

قەشقەر ئوقۇغۇچىلىرىنىڭ مەھمۇد مۇھىتىنى ئۈرۈمچىگە چاقىرتىشقا قارشى ھەرىكىتى ئىنتايىن تېز ئارىدا پۈتۈن ۋىلايەتكە كېڭەيدى. يەكەن، پەيزىۋات، مەكىت، بېڭسار خەلقى ئۆزى سۆيگەن بىر يېتەكچىسىنىڭ ئۈرۈمچىگە بېرىپ خەۋپكە ئۇچراپ قېلىشىدىن ئەنسىرەپ، ئۆز نارازىلىقلىرىنى ھۆكۈمەتكە تەلەپ مەكتۈپلىرى ئەۋەتىش يولى بىلەن بىلدۈرۈشتى.

بىراق، شىڭ شىسەي ئارقا- ئارقىدىن بېسىم ئىشلىتىپ تېلېگرام يوللاشنى توختاتتى. تېلېگراممىلار مۇئاۋىن «رەئىس» خوجانىياز نامىدىن يوللىنىۋاتتى. سوۋېت كونسۇلخانىسىنىڭ خىزمەتچىلىرى تېلېگراممىنى ئېلىپ كېلىشەتتى. مەھمۇد مۇھىتى ئۈرۈمچىگە بېرىشقا تەييارلىق قىلىۋاتقان قىياپەتتە قوزغىلاڭغا تەييارلىنىۋاتتى. دېۋىزىيە ئىشتابىدا ساقلىنىۋاتقان قورال- ياراقلارنى تەكشۈرۈپ- ئىدىتلاپ، دەرھال ئىشلىتىشكە مۇۋاپىق ئورۇنلاشتۇرۇپ قويدى. باشقا ناھىيەلەردىكى ئىشەنچلىك ئادەملەرگە خەۋەر بېرىلىپ، شۇ جايدىكى مەكتەپ ۋە ھەربىيلەرنىڭ تەييارلىنىشىنى ئاگاھلاندۇردى... بۇ ھەرىكەتنىڭ ئوڭۇشلۇق بولۇشىدىن ئۈمىد زور ئىدى. بۇ ھال روھى چۈشۈشكە باشلىغان سىجاڭنىڭ كەيپىنى كۆتۈرۈپ قويدى. ئۇ يەنە ئىلگىرىكىدەك ھەرىكەتچان، چاققان، تېتىك بولۇپ قالدى.

موھىم ئىزچى يېتەكچىلىرىنى توختاينىڭ ئۆيىگە مەھمانغا چاقىرىش كۆرۈنىشىدە توپلاپ، ئۇلار بىلەن قوزغۇلاڭنىڭ ئۇسۇلى، كونكرېت تەپسىلاتلىرى بېكىتىلىدىغان بولدى. پايلاقچىلارنىڭ گۇمانىنى قوزغىماسلىق ئۈچۈن سىجاڭ بۇ توپلانتىنى مەھماندارچىلىق سۈپىتىدە قىلىش، چاقىرغۇچى ساھىپخان توختاجى بولۇش ئۇسۇلىنى توغرا تاپقانىدى.

مەمتىلى ئەپەندى بۇ مەھماندارچىلىققا ھېچقانداق يېقىن

شاگرتلىرىنىمۇ ئالماي كەلگەنىدى. ئۇسۇلى ھەققىدىكى مۇزاكىرىلەرنىڭ ئاخىرىدا شۇنداق بېكىتىلدى:

12- ئاپرىل كۈنى ئەسكسار تۈزلىگىگە كەلگەن ئوقۇغۇچىلارنىڭ

سانى ئەڭ كۆپ بولۇدۇغان، تاماشابىن ئاممىنىڭ سانىمۇ ئەڭ كۆپ بولۇدۇغان بولغاچقا شۇ كۈنى قوزغۇلاڭ ۋاقتى بولۇش ئەڭ مۇۋاپىق؛ ئالتىنچى دېۋىزىيىدە بار بولغان قوراللار بۇ كۈنى مۇسابىقە ئۈچۈن كېرەكلىك لاۋازىماتلار شەكلىدە نىقاپلىنىپ، بۇ مەيدانغا كەلتۈرۈلۈدۇ؛ بۇ كۈنى ئىشەنچسىز قىسىملار دەم ئېلىشقا قويۇۋېتىلىپ، قورالسىز لاندۇرۇلۇدۇ، تاماشا كۆرۈشكە جەلپ قىلىنىدۇ، تەرتىپ ساقلاشقا ئىشەنچلىك قىسىملار بەلگىلىنىدۇ؛ ئاۋال ئەسكەرلەر ھەركەت باشلاپ، مەيداندا بولغان بارلىق ئەمەلدارلار، ساقچىلار، دۈشمەنگە ئىشلەيدىغانلىقى قىياس قىلىنىۋاتقان گۇمانلىق ئادەملەر تۇتقۇن قىلىنىدۇ؛ شۇ ئارىدا «لاۋازىمات» دېيىلگەن يۈك ماشىنىسى ۋە يا ھارۋىلاردىكى قوراللار ئىزچىلارغا تارقىتىلىدۇ؛ سورۇندا بولغان ھۆكۈمەت ئادەملىرىنىڭ بىرسىنىمۇ ساق چىقارماسلىققا دىققەت قىلىش شەرت! موھىمى ھالقىلىق پەيتتە ئارقىغا سىيىدىغان، قورققانلىق قىلىدىغانلارنىڭ چىقىپ، سەپنىڭ پارچىلىنىشىغا، كەيپىياتنىڭ بۇزۇلۇشىغا سەۋەپ بولماسلىقى ئۈچۈن، مەپكۈرە ئەھۋالى توغرا ئىگىلىنىشى، مۇجىمەل ئادەملەر زادىلا قاتناشتۇرۇلماسلىقى كېرەك.

ئىزچىلارغا ھەقىقىي ئەھۋال ئۇچۇق ئېيتىلمايدىغان بولدى؛ پەقەت، ئۇلارغا يېقىن ئارىدا ۋەتەن ئۈچۈن ھايات- ماماتلىق بىر ئېلىشىشقا تەييار تۇرۇش ھەققىدىلا سۆزلەش بىلەن چەكلىنىش بەلگىلەندى. بۇنداق بولمىغاندا قوزغۇلاڭ ۋاقتى ۋە ئورنى پاش بولۇپ قېلىش ئىھتىمالى تۇغۇلاتتى.

«مىھماندارچىلىق» تىن كېيىن مىھمانلار گويىا ھەقىقىي جەڭگە تەييارلىنىۋاتقاندا ھىسسىياتتا بىر بىرى بىلەن قۇچاقلشىپ خوشلاشتى. ئەمدى ئۇلار 4- ئاينىڭ بېشىغىچە كۆرۈشمەيتى.

ئون بەشىنچى باب

1

مارتنىڭ ئەڭ ئاخىرقى كۈنلىرى، باھار بۇ ئەزىم توپراقنى ھاياتبەخش رېڭى بىلەن قايتىدىن بويلاپ چىقىشقا كىرىشكەندى. ھەزرىت سۇلتان ھويلىسىدىكى تېرەكلەر ۋە قېرى سۆڭەكلەردىن باھار رۇخسارىنىڭ ئەكسى كۆرۈنۈشكە باشلىغانىدى. بىراق يۇرت ئۈستىدە ئەنسىزچىلىك ھۆكۈم سۈرەتتى. نۇرغۇن كۆڭۈللەرنى ئېغىر بىر نەرسە يەنچىپ ئۆتكەندەك، ئېغىر روھى ھارغىنلىقتىن سۆزلەشكە مادارى قالمىغاندەك، جىم - جىتلىق، سۈكۈت، ۋەھىمە تۇمانى يۇرتنى كېزىپ يۈرەتتى.

خۇپتەن نامىزىدىن كېيىن جامائەت بىلەن بىللە يانغان مەمتىلى ئەپەندى ئەنە شۇنداق ھېس قىلدى. گەرچە كىشىلەر يەنىلا ئەتىيازلىق تېرىلغۇ ئىشلىرى، جاھاندارچىلىقنىڭ تۈرلۈك ساھەلىرى بويىچە پاراڭلىشىپ چىقىۋاتقان بولسىمۇ، ئۇنىڭغا ئەتراپ قەۋرىستاندەك جىم-جىت بىلىنەتتى. قاراڭغۇلۇققا پېتىۋاتقان يۇرت، بارغانسېرى قارىيىپ بېرىۋاتقانداك دەل - دەرەخلەر يىتىمىسىرەپ قالغاندەك تۇيۇلاتتى، كائىنات يىغلاۋاتقانداك ھېس قىلدى. ئۇنىڭ يۈرىكىدە شۇئان ئايالىنى ۋە قىزى ئەدبەنى كۆرۈش ئىستىگى ئوتتەك يېلىنچاپ كەتتى ۋە قەدىمىنى ئىتتىكلەتتى.

ھويلىدا ئۇنىڭ ئۆيى ئالدىدا بەستىلىك بىرىسىنىڭ ئۆرە تۇرغان گەۋدىسى قارىيىپ كۆرۈنۈشى بىلەن ئۇ قاتتىق چۆچۈپ كەتتى. ئۇ بۇ ھويلىغا پات-پات كىرىپ تۇرىدىغانلارغا — ئىزچىلار ۋە ئۇيۇشمىدىكىلەرنىڭ ھېچبىرىگە ئوخشىمايتتى. ئۇ ئېغىر بىر تىنىپ بوسۇغىدىن ئاتلىشى بىلەنلا قارا كۆلەڭگە زۇۋانغا كەلدى.

— سالام، ئەپەندى!

— ھوي، نىمتۇللامۇ سىز؟ — دېدى ئۇ ۋە يۈرىكى ئورنىغا چۈشۈشتىن ئاللىقانداق يېنىكلىك ھېس قىلىپ ئېچىلىپلا كەتتى، — نېمىشكە بۇ يەردە تۇردىڭىز؟ ئۆيدە ئولتۇرۇپ تۇرسىڭىزچۇ؟
— سىز نامازغا چىقىپ كەتكەنكەنسىز، شۇڭا مۇشۇ يەردىلا كۈتۈپ تۇردۇم.

— يۈرۈڭ.

ئۇلار ئۆيگە كىرىشتى.

— مەلىكەم، مېھان، — دېدى مەمتىلى ئەپەندى دوستانلىق بىلەن. مەلىكىزاد داستىخان راستلاشقا كىرىشتى.
— مەن ئالدىرايمەن، ئەپەندىم، سىزگە سىجاڭدىن مەكتۈپ ئېلىپ كەلدىم. دەرھال ئوقۇڭ. دە، جاۋاب بېرىڭ، دەرھال كېتىمەن، — دېدى نىمتۇللا. ئۇ مەكتۈپنى تەۋپىققە سۈندى.

— ئەمەس مەن خەتنى ئوقۇي، سىز داستىخانغا قاراڭ، — دېدى تەۋپىق ۋە خەتنى ئاچتى. خەت ئابدۇللا داموللىنىڭ پوچۇركىسى ئىدى. خەت ئۇزۇن ئەمەس، ئەمما تولىمۇ يامان خەۋەر بىلەن تولغانىدى:

«ئەپەندىم، پىلان پۈتۈنلەي بۇزۇلۇپ كەتتى! ئەھۋالدىن قارىغاندا مائارىپچىلارنىڭ سېپىگە كىرىۋالغان ئىنتايىن يامان جاسۇس بار ئوخشايدۇ. ھەممە ئىش ھۆكۈمەتكە مەلۇم بولۇپ قالغاندەك تۇرۇدۇ. ھۆكۈمەت بىزدىن ئارتۇق قورال- ياراڭنى تاپشۇرۇۋېتىشنى يالغان باھانىلار بىلەن تەلەپ قىلدى. (بۇ باھانىلارنى سۆزلەپ ئولتۇرمايمەن). بۇنىڭدىنلا ھەممە ئىش بۇزۇلغانلىقى مەلۇم بولدى. مېنىڭ پايلاقچىلىرىمنىڭ يەتكۈزگەن مەلۇماتلىرىدىن قارىغاندا ھۆكۈمەت قوزغۇلغاندىن بۇرۇنلا جايلاردىن كېلىدىغان ئىزچىلارنى يولدا توسماقچى، قولغا ئالماقچى، ئاتماقچى بولغان ئوخشايدۇ. ئەمدى بىزنىڭ بۇ دەرگاھتا تۇرمىقىمىز نۇرغۇن جانغا زامىن بولۇدۇغان يەرگە يەتتى. شۇڭا چەتكە چىقىپ كەتمەكچىمەن. مەن يالغۇز ئەمەس، سىزمۇ خالىسىڭىز قوشۇلۇڭ، خەۋەر

قىلىڭ، تەييارلىق قىلىپ، ئۆگۈنلۈككە ناماز بامداتقا قەشقەرگە كېلىپ مەن بىلەن كۆرۈشۈڭ، ئىشەنچلىك ئادەملەرڭىزدىن كەتمەككى ئىختىيار قىلىدىغانلار بولسا بىللە كەلسىڭىزمۇ بولىدۇ. دەپ مەھمۇد مۇھتى.

تارىخىي ھېجرىيە، 1356 - يىلى مۇھەررەمنىڭ 3 - كۈنى (1937 - يىلى 3 - ئاينىڭ 31 - كۈنى)»

مەمتىلى ئەپەندىنىڭ دېمى ئىچىگە چۈشۈپ كەتتى. ئۇنىڭغا يەر كۆمۈرۈلۈۋاتقاندا تۇيۇلدى. يۈرىكى سىقىلدى. بۇنىڭغا نېمە دېيىش كېرەك؟ ئەمدى قاچماسلىق مۇقەررەر ئۆلۈم! يېڭى مەدەنىيەت ھەرىكىتىنىڭ ھامىسى قېچىپ كەتسە، ئىگىسىز قالغانلارنىڭ تەقدىرى نېمە بولماقچىدى؟ مۇقەررەر ئۆلۈم! جاھالەتنى ياقلىغۇچى، خەلقنىڭ قان ۋە يىلىكىنى شورغۇچى ھۆكۈمەت ئىسيانكار قېنى تومۇرلىرىدا جۇش ئۇرۇپ تۇرغان يېڭىلىقپەرۋەر كۈچلەرنى مېھمان قىلاتتىمۇ؟ ئەمدى ئۇنىڭ ياۋۇز پەنجىسىدە بۇلارغا خۇۋلۇق يوق! ئۇلارنى كۈتۈۋاتقىنى خورلۇق! ئازاب! تۈرمە - زىندان، مۇقەررەر ئۆلۈم...

— سىجاڭ مېنىڭ يۇلۇمغا ئىنتىزار، ئەپەندىم،... تەۋپىقنىڭ قۇلىقىغا نىمىتۇللاھنىڭ ئاۋازى غۇۋا ئاڭلاندى. ئۇنىڭ كالىسىدا كۆرەش قايناپ كەتكەندى.

«ياشاشنى خالىساڭ (قوشۇلمەن) دېگىن ۋەسسalam! ئۆلمەكچى بولساڭ قېلىۋەر! بىراق، سېنىڭ سەۋەبىڭدىن پەرىشتىدەك ئايالىڭ ۋە تېخى دۇنياغا كېلىپ خۇۋلۇق ياكى خوشلۇق كۆرمىگەن پەرزەنتىڭمۇ ئۆلسۇنمۇ؟ ئۇلارنىمۇ ئۆلۈمگە ئىتتىرمەكچىمىدىڭ؟ يا ھەزرەت، خۇدا پاناھىڭدا ساغلا! بۇدروۋ يۈزلۈك پاقلىنىم، ئۇ مېنىڭ ئۆمۈر كۆچىتىم! ئۇنى پاناھىڭدا ساغلا! مەن تېخى مۇھەببەتكە قانغىنىم يوق، راھەت كۆرگۈنۈم يوق، مەنمۇ ئۆلۈشنى خالىمايمەنغۇ؟ خالىمىساڭ قاچ! يۇرتى، ۋەتەننى تاشلاپ قاچ! لېكىن، مېنىڭ پەرۋىشىم بىلەن ئۆسۈۋاتقان مىڭلىغان كۆچەتلەرچۇ؟... ئۇلار نېمىلا بولمىسۇن خەق! مۇرتى كەلدى.

ئۇلاردىن ئايرىلدىڭ، بۇنىڭدا نېمە قىيالىمايدىغان ئىش بار؟ قاچ!...»

— ئەپەندىم...

— سىجاڭغا ئېيتىڭ،... — ئۇ ئۆزىنىڭ قېچىشقا

تەييارلىنىدىغانلىقىنى ئېيتماقچى بولۇپ، يەنە مەلىكىزادىنىڭ كۆڭلىگە ۋەھىمە سالماسلىق ئۈچۈن، بۇ ئىشنى ئون- تۈنسىزلا پۈتتۈرۈش قارارىغا كېلىپ، ھېلىقى خەتنىڭ ئارقا تەرىپىنى ئۆرۈپ، يېزىشقا باشلىدى:

«ھۆرمەتلىك مەھمۇد سىجاڭ، قارارىڭىزدىن خەۋەر تاپتىم، مەنمۇ،...» شۇئان ئۇنىڭ ۋۇجۇدى شۈركۈنۈپ كەتتى. «ياق، نېمىلەرنى يازماقچىمەن؟ بۇلارنى چوڭقۇرراق ئويلىۋاي، بۇنداقلا جاۋاب بېرىۋەتسەم كېيىن پۇشايمانغا قالىدىغان ئىش بولمىسۇن... ئەگەر مەن كەتسەم، مېنىڭ شاگرتلىرىم، تەلەبلىرىم نېمە دەپ ئويلاپ قالار؟» بەلكىم مېنىڭ كاساپىتىمدىن ئۇلارنىڭ بىر مۇنچىسى قولغا ئېلىنار. ئەنە شۇ چاغدا نەپرەتلىك دۈشمەنلىرىم: «ئەنە قاراڭلار، كالتە چاپان دەرھىلەرنىڭ بۇ كاتتىۋىشى خەقنىڭ بالىلىرىنى گۇناھكار قىلىپ، ئوتقا تىقىپ قويۇپ، ئۆزى تىكىۋەتتى» دېمەسمۇ؟ شۇ چاغدا شاگرتلىرىمۇ، ئەپەندىمۇ تازا ساختىپەز كەن. بىزگە جان پىدا قىلىش، ئەركىنلىك، ھۆرلۈك... دەپ ئۈگۈتۈپ، ئاخىرىدا ئۆزى، ئۆز سۆزىگە ئەمەل قىلماي، بالاغا بىزنى قويۇپ قاچتى دېمەسمۇ؟ ئەگەر شۇنداق بولۇدۇغان بولسا، مېنىڭ ۋەتەنگە قايتىپ قىلغان — ئەتكىنىمنىڭ ھەممىسى بىر تېپىن بولۇدۇ خالاس!...

— ئەپەندىم!...

ئەمدى مەمتىلى ئەپەندى نىمتۇلانى يەنە ساقلىتىۋېرىشنى خالىماي، خەتنىڭ ئاخىرىنى ئۇلاپ يازدى، ئەمما يازماقچى بولغىنىنىڭ ئەكسىنى يازدى:

«... مەنغۇ بۇ قارارغا قوشۇلسام بولاتتى. بىراق ئويلاپ كۆرسەم مەن مىڭلاپ شاگرت دىلغا ۋەتەن، ئەركىنلىك يولىدا جان پىدا قىلىش توغرىسىدا ئوت يېقىپتىمەن، مەن ئۆزۈممۇ ئەنە شۇ ئەقىدە ئۈچۈنلا

ياشاۋاتاتتىم. بۇ ئەقىدىنى كۆچەتلىرىمگە مۇۋەپپىقىيەتلىك سىڭدۈرۈپ كەلدىم. ئەمدىلىكتە ئۆزۈم ئۇلارنى تاشلاپ كەتسەم، ئۇلارنىڭ قەلبىم تىكلەنگەن ئەنە شۇ ئەقىدە تېغىنى ئۆزۈم ئۇرۇۋېتىپ كەتكۈدەكمەن. ئېسىمدە قېلىشچە سىز بىلەن ئاخىرقى قېتىم سۆھبەتلەشكىنىمىدە بىر ۋەتەنپەرۋەرنىڭ ئارمىنى ۋەتەن يولىدا ئۆلۈش دېگەنىدىم. تەقدىر بۇ سۆزنىڭ چىن ياكى ساختىلىقىنى سىنايدىغان مومېنتلار ئالدىغا ئېلىپ كەلگەندە كەتسەم، ۋەجدانغا مۇخالپ كېلىدىغاندەك تۇرۇدۇ. ھەقىقىي ئىنسان ئۈچۈن تۈرمە- زىندانلاردا چەككەن ئازاپتىن ئۆز ۋەجدانى ئالدىدا چەككەن ئازاپ يامانراق ئەلۋەتتە، سىز ماڭا ئوخشىمايسىز، ھەربىسىز، ھەربىيلەر شارائىت ئوڭ كەلمىگەندە چېكىنسە، كېيىن يەنە ھۇجۇم قىلسا بولىدۇ. ماڭا ئىجازەت بېرىڭ، شاگىرتلىرىم ئالدىدا تەرغىپ قىلغان بۈيۈك ئەقىدىلەر يولىدا بېشىمنى بېرىپ، ئۇلارنىڭ قەلبىدە بۇ ئەقىدىلەرگە بولغان ئېتىقاتنى ئاشۇرۇشنىڭ پۇرسىتىدىن پايدىلىنماي...

سىزگە ئاق يول.

— سىزنىڭ:

مەمتىلى ئەپەندى توختاجى (تەۋپىق).

1937- يىلى 3- كانىڭ 31- كۈنى كەچ»

— ئاق يول تىلەيمەن ئىنىم، — دېدى تەۋپىق نىمتۇللانى ئۇرۇتۇپ چىقىپ.

ئۇلارنىڭ كۆڭۈللىرىنى تەسۋىرلىگۈسىز بىر نەرسە قىسىپ تۇرغاچقا باشقا سۆز قىلىشمايلا خوشلاشتى، نېمىتۇللاھ ئۆزىنى ئۇرۇتۇۋاتقان ئادەمنىڭ بىر مۇردا ئىكەنلىكىنى تۇيۇپ تۇراتتى؛ ئۇ ئەتە يا ئۆگۈن مۇردىغا ئايلىناتتى، بۇنى ئۇ ئۆزىمۇ بىلەتتى. بىلىپ تۇرۇپ ئەنە شۇنداق خاتىرىجەم كۆرۈنۈشتە ئۇنى ھاياتقا ئۇزۇتۇپ، ئۆزى ئۆلۈم بوسۇغىسىدا قېلىۋاتاتتى! ئۇلارنىڭ قانچە كۈن ۋە تۈنلىرى ئۇيقۇلۇق ۋە ئۇيقۇسىز بىللە ئۆتكەن، قانچە كۈلكە چاخچاقلار، لەتىپىلەر، كۆڭۈللۈك سۆھبەتلەر بىلەن يۇرتتىن يۇرتقا، ئۆيدىن ئۆيگە تىنماي ماڭغان؛

ھەممىسى شۇ بۈگۈن ئۈچۈنمىدى؟ بىرى قاچاق ھاياتقا ئۇرۇتۇلۇدۇغان، بىرى كېلىشىنى بىلىدىغان ئۆلۈمنى كۈتۈپ ئەجەل بوسۇغۇسىدا قالدۇغان قىسمەت ئۈچۈنمىدى؟ نىمىتۇللاھ ئىچ - ئىچىدىن كېلىۋاتقان كەلكۈندەك ھەيۋەتلىك يىغىنى توختۇتۇۋېلىش نىيىتىدە ئارقىسىغا قارىماسلىق ئۈچۈن تېز - تېز يۈرۈپ كەتتى. كەينىگە قارىغانىڭمۇ ھېچ پايدىسى يوقىدى! چۈنكى ئۇ ئۆز ئەپەندىسىنى بىلمەيتىمۇ؟ بىر يىل ئۇنىڭ بىلەن بىللە يېتىپ، بىللە قوپقان مۇھاپىزەتچى ئەسكەر ئۆز ئەمرىنىڭ خۇي - پەيلىنى بىلمەي قالاتتىمۇ؟ پايدىسى يوقىدى. شۇنىڭ ئۈچۈنمۇ ئۇ ئارقىسىغا قارىماستىن كەتتى! ئەڭ سۆيگەن كىشىسىنى، ئەڭ ئىخلاس باغلىغان ئۇستازىنى، ئەڭ ھۆرمەت قىلىدىغان باشلىقىنى،... كۆرۈنۈپ كېلىۋاتقان ئۆلۈمگە تاشلاپ كەتتى!...

مەمتىلى ئەپەندى نىمىتۇللانىڭ ئات تۇيغىنىڭ ئاۋازى يۈتكىچە تالادا تۇرۇپ قالدى، شۇ چاغدا ئۇنىڭدا پۇشايمانغا ئوخشاش بىر ھېس پەيدا بولدى. ئاندىن كېيىن قايتىپ كىردى. مەلىكىزاد ئۇنىڭغا ئايانچىلىق نەزەردە قارىدى. مەمتىلى ئەپەندى ئايالىغا بۇ يامان خەۋەرنى ۋە ئۆزىنىڭ خەتەرلىك قارارىنى سۆزلەپ بېرەلمەيتتى. مەلىكىزادمۇ ئادىتى بويىچە ئۇ دېمىگەن سۆزلەرنى كوچىلاپ سورىمايتتى.

2

1937 - يىلى 2 - ئاپرېل (جۈمە)، ھېجرىيە 1356 - يىلى ئەلمۇھەررەمنىڭ 5 - كۈنى تاڭ سەھەردە مەھمۇد مۇھىتى شىكار قىلىش نامى بىلەن مەسلىھەتداشلىرىدىن مۇسۇلھاجىم (ئاكسى)، باي ئېزىز (تەشۋىبى)، ئابدۇللا دامۇللا نەئىمى (كاتىبى)، مۆيدىناخۇن، شىرىپ ئاخۇن، ياسىن قارى ئابدۇلھەمىت، قەشقەردە تۇرۇۋاتقان يەكەندىكى 4 - پولك پودپولىكوۋنىكى بوساق نىياز قاتارلىق 35 ئادەمنى ئېلىپ

ھىندىستانغا سەپەر قىلدى. يەنە بۇلار ئىچىدە ئىلگىرى رۇس تىلى تەرجىمانلىقىنى قىلغان ۋە ئىشتاپ باشلىقى بولغان ئىدرىس مۇبارىدى. بۇ خەۋەر شۇ كۈنى كەچقۇرۇن مەش-مەش بولۇپ كىشىلەر ئارىسىدا تارقالدى. گەپ دېگەن سۇيىغى دېگەندەك، ئىنتايىن تېز يامراپ ئاتۇشقا يېتىپ كەلدى. مەمتىلى ئەپەندى بۇ ئەھۋالنى ئالدىن بىلىدىغان بولسىمۇ چاندۇرماستىن يۈرەتتى. بۇ خەۋەر يېتىپ كەلگەندىن كېيىن، 3-ئاي ئايرىلىدا مائارىپ ئويۇشمىسىغا كەلگەندە ئۇنى بۇ يەردە كۈتۈپ تۇرغان يولداشلىرى، ئۆزىنى دالدىغا ئېلىشقا دالالەت قىلماقچى بولۇشتى.

— سىجاڭ چەتكە قېچىپتۇ، خەۋىرىڭىز باردۇر، — دەپ سورىدى ئىسلىماخۇن خەلىپىتىم، سىناش نەزىرىدە ئەپەندىگە قاراپ، ئۇنىڭ ھەم بۇ يەردىكى باشقا ئەپەندىلەرنىڭ رەڭگى-روھىدىن ۋەھىمە سىياقى بىلىنىپلا تۇراتتى. بەزىلەر دە روشەن ئېغىش مانا مەن دەپلا بىلىنەتتى؛ بۇ ھالىنى سەزگەن تەۋپىق كۆڭلىدە: «ۋاي، ئۇيغۇرلىقىمىزەي! شۇئانلا باشقا تۈرلۈك بولۇپ كېتىشىدۇ-دە!» دەپ ئويلىدى.

— شۇنداقمۇ؟ — دېدى مەمتىلى ئەپەندى ئادىتى بويىچە، ئۇنىڭ چىرايىدىن بىلىنەر-بىلىنمەس قىزىللىق پەيدا بولۇپ، يەنە دەرھال يوقالدى، — خوش؟ شۇنداق بولسا نېمە بوپتۇ؟

ئەپەندىلەر بىر-بىرىگە قاراشتى. ئەپەندىنىڭ سوئالى، پوزىتسىيىسى ئۇلارنى ئېغىز ئېچىش قىيىن بولغان بىر خىل ۋەزىيەتكە چۈشۈرۈپ قويغانىدى. سۈكۈت ئۇزاققا سوزۇلدى، تەۋپىق ئۇلارنىڭ ھەممىسىگە كۈلۈمسىرەپ قاراپ چىققاندىن كېيىن:

— مەھمۇد سىجاڭ قاچقان بولسا نېمە بوپتۇ؟ قورقۇۋاتامسىلەر؟ — دەپ سورىدى.

— بىز نېمىشقا قورقاتتۇق؟ گەپ... — دېدى نۇرۇللا، ئۇ قۇتلۇققاخۇنغا قاراپ قويدى.

— سۆزلەۋېرىڭ، نۇرۇللا، — دېدى تەۋپىق چاقچاق قىلىپ، — نېمىش بولدى؟

— ھەممىمىز سىزگە بىر گەپ قىلماقچى بولۇپ تۇرۇشقان، راست گەپ... — دېدى زەكى.

— ئۇنداق بولسا قۇلىقىم سىلەردە، سۆزلەڭلار. سىز سۆزلەڭ خەلىپىتىم، — دېدى تەۋپىق ئىسلىماخۇنغا قاراپ:

— راست گەپنى قىلساق، بايا بىز ئەپەندىلەر بىلەن بىر مەسلىھەتكە كېلىپ، مەھمۇد سىجاڭ قاچتى، ئەمدى ھۆكۈمەتنىڭ پەيلى ئۆزگۈرۈدۇ، ۋەزىيەت چاتاقلىشىدۇ، تەۋپىق ئەپەندىگە خەۋپ يېتىپ قالارمۇ؟ ئۆزىنى دالىدىغا ئالسا بولارمىكىن، دېيىشىۋېدۇق. لېكىن، سىز... — دېدى ئىسلىماخۇن.

— ئەپەندىم، راست گەپ، ئەمدى ۋەزىيەت خەتەرلىكراق، بىر مەھەل ئۆزىڭىزنى دالىدىغا ئېلىپ تۇرسىڭىز ئوبدان بولاتتى... — دەپ تولۇقلىدى زەكى.

— شۇنداقمۇ؟ بۇ خەۋپ پەقەت ماڭلا كېلەمدىكەن؟ — مەمتىلى ئەپەندىنىڭ ئىچكى دۇنياسى ئىنتايىن قالايمىقانلىشىپ كەتكەن، يۈرىكىنى قاتتىق ۋەھىمە قاماللىۋالغان بولسىمۇ، ۋۇجۇدىنى شۈركەندۈرۈپ تۇرغان قورقۇنۇچى چاقچاق بىلەن يېپىپ جاۋاب بېرەتتى. ئۇ ئۆزى باشلىغان ئىشنىڭ ھەقىقىتى، توغرىلىقىنى ئىسپاتلاش ئۈچۈن ئۆز ھاياتىنى قۇربان قىلمىسا بولمايتتى. ئۇ ھەق يولىدا قۇربان بولۇشنىڭ شەرەپلىكلىكىنى، ھەقىقەت يولىدا ئۆزىنى بېغىشلىغۇچى قورقماسلىقى لازىملىقىنى ئۇلارغا ئەمەلىي ھەرىكىتى ئارقىلىق ئىسپاتلىشى، ئۆزى ئۈلگە بولۇش ئۈچۈن ئىچكى دۇنياسىدىكى ساراسىمىلىك ھالەتنى، خەتەر ھاياتقا بېرىپ تاقالغاندا ھەر قانداق قەھرىماندىمۇ بولۇدۇغان قورقۇنۇچى ئىمكان قەدەر يوشۇرۇپ، خاتىرجەم كۆرۈنۈشى كېرەككىدى.

— خەۋپ سىزگىلا كېلىدۇ دېگەنلىك ئەمەس، — دېدى ئىسلىماخۇن، — ھەر ھالدا سىزگە ئوخشاش يۈز- ئابرويى بار ئادەملەرنىڭ ھەممىسىگە خەۋپ كېلىشى مۇمكىن مائارىپچىلارنىڭ ھەممىسى

سجاڭغا يېقىن ئۆتكەن...



— سىلەرمۇ مائارىپچىلارغۇ؟ سىلەر سجاڭغا يىراقمىدىڭلار؟
— بىزمۇ مائارىپچى، لېكىن، بۇ ئىشلارنىڭ باشلامچىسى سىز...
— ھاھا... باشلامچىسى سىز؟ دېمەك، سىز ھەممە ئىشنى ماڭا ئىتتىرىپ قويۇدۇكەنسىز- دە، تېخى، — دەپ كۆلدى. مەتىلى ئەپەندى يەنە خاتىرجەم ھالدا چاقچاق قىلىپ، ئەمما ئۇنىڭ يۈرىكى چىدىغۇسىز، ئېچىشىپ كەتكەنىدى. دۇرۇست، ئۇ باشلامچى! ئۇنىڭ باشلامچىلىقىدا قىلغان ئىشلارنىڭ جىمىسى ئەمدى ۋەيرانچىلىققا ئۇچراش ئالدىدا تۇرىدۇ. ئاھ، قانداق دەھشەت!...

— ئەپەندىم، چاقچاق قىلماڭ، سىز ئۆزىڭىزنى دېمىسىڭىزمۇ بىز ئۈچۈن بولسىمۇ ئۆزىڭىزنى دالىدىغا ئېلىڭ، بىز سىزدىن تەلەپ قىلىمىز... تىلەيمىز...

— شۇنداقمۇ؟ ۋەتەنداشلار، سۆزلۈرۈمنى چاقچاق دېگەن بولساڭلار، جىددى پوزىتسىيىدە سىلەرگە شۇنى تەۋسىيە قىلىمەن، قۇلاق سالغايىسىلەر، ماڭا قېچىش، يۇشۇرۇنۇۋېلىش ھەققىدە سۆزلىگۈچى بولماڭلار، بۇنى يەنە تىلغا ئالدىغان بولساڭلار ماڭا ھاقارەت قىلغانلىقىڭلار بولۇدۇ. چۈنكى مەن قىلغان ئىشلىرىمنى جىنايەت دەپ قارىمايمەن، توغرا ئىش ئۈچۈنمۇ قورقۇش، يۇشۇرۇنۇش لازىمكەن؟ توغرا، بۇ ئىشلار جاھالەتنىڭ ھامىلىرىغا ياقمايدۇ. جازالىشى ھەم مۇقەررەر! لېكىن، بۇنىڭ بىلەن بىز خەلق ئالدىدا ئۆز ئەقىدىمىزنىڭ توغرىلىقىنى، ئۇنى دۈشمەن ئۆز مەنپەئەتلىرىگە زىت دەپ بىلىدىغانلىقىنى ئىسپاتلايمىز. دۈشمەن بولسا، ئۆزىنىڭ ياۋۇزلۇق بەشىرىسىنى ئاشكارىلاپ، خەلقنىڭ ئۆزىنى چۈشىنىۋېلىشقا ئىمكانىيەت بېرىدۇ... — ئۇ شۇنداق دەپ بولۇپ، ئۆز خاتىرجەملىكىنىڭ تەۋرەنمەسلىكىنىڭ ئىسپاتى سۈپىتىدە نۇرۇللا بىلەن زەكىگە قاراپ، — «12- ئايرىپىل» بايرىمىغا كېتەرلىك نەرسىلەرنى تەييارلاشقا كىرىشىڭلار، ئوبدان قويدىن ئىككىنى ئېلىپ قويۇڭلار. باشقا ئەپەندىلەر، ھازىردىن باشلاپ بايرام ئۈچۈن

باللارنى تەييارلىسۇن، — دېدى. ئاندىن ئۇلارغا بىر قۇر قاراپ چىقىپ،
— باشقا گەپ بولمىسا ھەممەيلىن ئۆز ئىشىمىزغا كىرىشىسەك بولار؟
مېنىڭ بويامەتكە بارىدىغان ئىشىم بار، — دېدى - دە، ئەپەندىلەردىن سادا
چىقمىغاندىن كېيىن چىقىپ كەتتى.

ئون ئالتىنچى باب

1

ئىزچىلار يەنىلا ئاۋالقىدەك قىزغىنلىقى بىلەن «12- ئاپرېل» بايرىمغا كىرىشتى. ئۇلار ئادەتتە بىر نەچچە كۈن بۇرۇن قەشقەرگە يېتىپ باراتتى. بۇ قېتىم 10- ئاپرېل كۈنى قەشقەرگە قاراپ ئاتلىنىشتى. ئەمما پىلان بويىچە بارىدىغان «ئەلەمدارلار» قالدۇرۇلۇپ، يۈزگە يەتمەيدىغان تەنتەربىيىچى، تەربىيىچى ۋە مۇئەللىملەردىن تەركىپ تاپقان كىچىك قوشۇن يولغا چىققاندى.

قەشقەردىكى ئىجتىمائىي مۇھىت بىردەمدىلا ئۆزگۈرۈپ كەتكەنىدى. كوچىلاردا ئىنتايىن بىشەم ۋە زوراۋان ھۆكۈمەت ئەسكەرلىرى غادىيىپ يۈرۈشەتتى. نېمىشكىدۇر، ئۇلار لۆجىدەك كۆپ، پات- پاتلا ئۇچراپ تۇراتتى. پۇقرالار بۇرىدىن قاققان پادىدەك ئۆزىنى چەتكە ئېلىشاتتى. ئەسكەرلەر ئازراقلا باھانە تاپسا پۇقرالارنى قامچىلايتتى.

بۇنى كۆرۈپ مەمتىلى ئەپەندىنىڭ كۆز ئالدىغا 1934- يىلىنىڭ باھارى كەلدى. شۇ چاغدا قەشقەردە مانا مۇشۇنداق تەرتىپسىزلىك، نالە - زار، ئاتلىق ئەسكەرلەر گاه - گاه دۈرۈكلەپ چىپىپ ئۆتۈشەتتى. دىۋانلارنىڭ مۇڭلۇق ھۆكۈمەتلىرى ۋە سازا قىلىشلىرى كىشىدە ئېغىر ئۈمىدسىزلىك تۇيغۇسى ئويغۇتاتتى.

ئىزچىلارنىڭ كەيپى كۆرۈنەرلىك ھالدا سۇسلاپ كەتتى. ئاتلىق ۋە پىيادە ئەسكەرلەرنىڭ ئەدەپسىزلىك بىلەن غادىيىپ مېڭىشلىرى تۈپەيلى قاتتىرمۇ بۇزۇلۇپ كەتكەنىدى. شۇڭلاشقا ئۇلار شەھەر ئىچىدە تۇرۇشنى لايىق كۆرمەي، قىزىل دۆۋىگە چىقىپ كېتىشتى. مەمتىلى ئەپەندى

ئەكبەرنى نوۋبىشىغا يۈسۈپ ئەپەندىگە خەۋەر قىلىشقا، ھەم شەۋقىگە خەۋەر قىلىشقا ئەۋەتىۋەتتى.

قىزىل دۆۋە مەكتەپتە بىر نەچچىلا ئوقۇتقۇچى بارىدى. گەرچە ھەپتىنىڭ بىرى (ئۇ چاغلاردا جۈمە كۈنى دەم ئېلىش كۈنى ھەم بازار كۈنى بولغاچقا شەمبە كۈنى ھەپتىنىڭ بىرىنچى كۈنى بولاتتى). بولسىمۇ، ئوقۇغۇچىلار كۆرۈنمەيتتى. پەقەت يۇقىرى سىنىپتا ئوقۇيدىغان چوڭ ئوقۇغۇچىلاردىن بىر قانچىسى ۋە قىزىل دۆۋە ئىزچىلىرى بارىدى. مۇھەممەت ئىمىناخۇن مېھمانلارنى ئانچە قىزغىن كۈتۈۋالمايدى. ئۇنىڭ چىرايىدىن ئاۋازچىلىققا قىلىۋاتقان كىشىنىڭ بىزارلىقى بىلىنىپ تۇراتتى. بۇ ھال مۇمەتلى ئەپەندىنىڭ ئىچكى دۇنياسىدىكى سەراسىملىك ۋەزىيەتنى كۈچەيتىۋەتتى. شۇنداق بولسىمۇ ئۇ ئۆزىگە خاس خۇشخۇيلىقى بىلەن كۆڭلىدىكى خاتىرجەمسىزلىكنى يوشۇرۇپ، ئىزچىلارغا نەرسە كېرەكلىرىنى ئوقۇغۇچىلارنىڭ ياتاقلىرىغا، قوينى مەكتەپنىڭ ئېغىلىغا جايلاشتۇرۇشنى بۇيرۇپ، ئۆزى مۇھەممەت ئىمىناخۇننىڭ تەكلىۋى بىلەن ئىشخانىغا كىردى.

— ئەھۋالڭىز قانداق، ۋەتەنداش؟ مەكتەپنى تەتلى قويۇۋەتتىڭلارمۇ قانداق؟ نېمە ئانچە سۇسلۇق بۇ؟ — دەپ چىقىشتى مەتلى ئەپەندى.

— بالىلارنىڭ كۆپچۈلۈكىنى ئاتا- ئانىلىرى ئەۋەتكىلى ئۇنىمايدىغان بولۇۋالدى. ئەپەندىم.

ئۇلارنىڭ پارىقى بەربىر تازا كۆڭۈلدىكىدەك بولمىدى. نېمىدۇر بىرنەرسە خۇشال- خورام چاچاقلشسىپ، ئېچىلىپ- يېيىلىپ ئولتۇرۇشقا كاشىلا قىلماقتا ئىدى. ئاخىرى مەتلى ئەپەندى توختاينىڭ قانداق بولۇپ چەتكە چىقىپ كېتىشىگە قوشۇلغانلىقىنى سۇرۇشتۇردى.

— بىر شەنبە كۈنى كەچتە سىجىڭ بىر ئەسكەردىن خەت چىقارتىپتىكەن، — دېدى مۇھەممەت ئىمىناخۇن، — بىزمۇ ئۇ خەتنىڭ

مەزمۇنىنى بىلىمدۇق، توختاجى خەتتە نېمە دىيىلگەنلىكىنى دېمىدى. ئەسكەر كەتكەندىن كېيىن ئۇ توققۇزاققا بېرىپ كېلىدىغان زۆرۈر ئىشىم بار دەپ كەچقۇرۇندا ئاتلىق چىقىپ كەتتى. ئەھۋالدىن قارىغاندا ئەتىسى مەھمۇد مۇھىتىغا شۇ يەردىن قوشۇلۇپ كەتكەن ئوخشايدۇ. بىز خەۋەرنى جۈمە كۈنى كەچتە ئۇقتۇق. ئۇ چاغدا ئۇلار يېڭىسارغا بېرىپ بولغان، لېكىن چەتكە چىقىپ كېتىدىغان گەپ يوق، تۇڭگانلار بىلەن بىرلەشكىلى بارىدىكەن دېگەن گەپ چىققان. ئەمدى چەتكە چىقىپ كەتمەكچى بولغىنى بىلىنىۋاتىدۇ...

كەچ كىرىپ قالغانىدى. ئىزچىلار كەچلىك تاماققا تۇرغان مەھەلدە ئەكبەر شەھەردىن چىقتى. ئۇنىڭدا يۈسۈپ ئەپەندىدىن، قۇتلۇق ھاجىمدىن ئىككى پارچە مەكتۈپ باردى. يۈسۈپ ئەپەندى مەكتۈپىدا:

«شەھەرگە ئىزچىلار بىلەن كىرمىسىلە، بۆلۈنۈپ- بۆلۈنۈپ كېتىڭلار، كېتىدىغان چاغدا مەن بىلەن كۆرۈشۈپ مېڭىڭلار. زىيا» دەپ يېزىلغانىدى. قۇتلۇق ھاجىم شەۋقىنىڭ مەكتۈپىمۇ ئاساسەن شۇنى تەشەببۇس قىلغانىدى:

«ئەتە ئەتىگەندە كۆرۈشكىلى بارمەن، باشقا ئىشلار ھەققىدە شۇ چاغدا سۆزلۈشەرمىز. ئىزچىلار توپلۇشۇپ يۈرمىسۇن (بولۇپمۇ شەھەردە)، ئىسيان قىلدى دېگەن باھانە بىلەن قولغا ئېلىش خەۋپى بار. ئەتىگىچە ئامان بولغايلا. شەۋقى»

شۇندىن كېيىن مەمتىلى ئەپەندى قايغۇسىنى يوشۇرالمىيلا قالدى.

ئۇ تاماق ئۈستىدە ئىزچىلارغا گويا مېھرىبان ئاتا بالا قازاغا ياكى ئېغىر كېسەلگە مۇپتىلا بولغان بالىلىرىغا قارىغاندەك ئىچ ئاغرىتىش، ھېسداشلىق قىلىش تۇيغۇسىدا بىر- بىرلەپ قاراپ، گويا ئۇلارنى ئېغىر بىر ئىشقا بۇيرۇۋاتقاندەك قايغۇلۇق تەلەپپۇزدا:

— ناخشا ئوقۇماڭلار، يالغۇز يۈرمەڭلار، ھەم توپلۇشۇپ يۈرمەڭلار،

ئۈچ- تۆرتتىن بىللە يۈرۈڭلار. ئىلاج قىلىپ، بۈگۈن ئەمدى مەكتەپتىن سىرتقا چىقىمىساڭلارمۇ بولىدۇ... — دېدى.

2

ئەتىسى ئىزچىلار ناشىتىدىن كېيىنلا قويدىن بىرى يوقالغانلىقىنى بايقاشتى. ئۇلار ئادەتتە تەنتەربىيە مۇسابىقىسى باشلىنىش ئالدىدا بىر قېتىم، مۇسابىقىدىن كېيىن بىر قېتىم شورپا سېلىپ يەپ كېتەتتى. كەلگەن ئادەم سانىغا قاراپ ئىككى، تۆرت ياكى ئالتە قوي ئېلىپ كېلەتتى. بۇ قېتىم پەقەت ئىزچىلارلا كەلگەچكە، ئىككى قېتىملىق كۈتۈلۈشكە ئاتاپ ئىككى قوي ئېلىپ كەلگەنىدى. مەكتەپ قوروسى ئېگىز پەخشى تام بىلەن ئورالغان بولۇپ، قوينى تامدىن ئېلىپ چىقىپ كېتىش ئاسان ئەمەس ئىدى. ھېچ بولمىسا بۇنى بىر ئادەم يالغۇز قىلالمايتتى. دەرۋازىدا بولسا دەرۋازىۋەن بار ئىدى.

— ئەپەندىم، قويدىن بىرسى يوق، — مەلۇم قىلدى ئىزچىلار ئەنسىرىگەن ھالدا.

مەتىلى ئەپەندىمۇ چۆچۈپ كەتتى. بۇ ئاددىيلا قوي يۈتۈش مەسىلىسى ئەمەستەك ھەم بۇنى ئېلىپ كەتكۈچىلارمۇ «قوي ئوغرىسى» ئەمەستەك قىلاتتى. ئۇ بىرھازا نۇرۇپ كېتىپ، كۆڭلىدە ھۆكۈم سۈرۈۋاتقان ۋەھىمنى تەستە بېسىۋېلىپ، خاتىرجەم كۆرۈنۈشتە:

— شۇنداقمۇ؟ بوپتۇ ئوغلۇم، ئوغرىنىڭ رىسقى ئوخشايدۇ. ئوغرىغا بۇيرىغان بولسا نېمە ئامال؟ — دېدى.

— ئىزلىپ باقايلىمىكىن؟ — دېيىشتى باشقا ئىزچىلارمۇ.

— قىيەردىن؟ ئوغرى سىلەرنى تېپىۋالسۇن دەپ قاراپ تۇرامتى؟

— شامالباغ تەرەپكە بىر قىسمىمىز، ئەسكى سا تەرەپكە بىر قىسمىمىز بېرىپ باقايلىكىمىن؟ ئىشقىلىپ، كۆڭلىمىزدە غۇم

قالمىسۇن، دەيمەن، — دېدى يارمۇھەممەت.

مەمتىلى ئەپەندى يەنىلا ماقۇللىمىغاندەك باش چايقاپ، جىيالىچان ئولتۇرۇپ، ئويلىنۇشقا باشلىدى. شۇ چاغدا شەۋقىنىڭ كەلگەنلىكىنى مەلۇم قىلىشتى. مەمتىلى ئەپەندى ئۇنىڭ ئالدىغا چىقىپ ياتاققا باشلاپ كىردى. ئىزچىلار ئۇلارنى خالىي قالدۇرۇپ چىقىپ كېتىشتى.

— ئەھۋالڭىز نىچۇك، ئۇستاز؟ — دېدى مەمتىلى ئەپەندى گويىا ئۇزۇن يىل ئايرىلىپ كەتكەن قەدىردانىنى ئەمدىلا تېپىۋالغاندەك ھاياجان بىلەن. ئۇ ھېلىلا يىغلىۋېتىدىغاندەك قىلىپ تۇراتتى. ئۇ پۈتۈن ئۆلكىدە گۈللۈنۈشكە باشلىغان مائارىپ ئىشلىرىنىڭ ئەمدى بىردىنلا زاۋاللىققا يۈزلۈنۈۋاتقىنىغا يۈرىكى ئېچىشىپ، ھەسرەتلىنىپ تۇراتتى.

— ياخشى، مەن ياخشى. سىلىچۇ، ئىنىم؟ سىلىدىن بەك ئەنسىرىدىم، سىلىنى ئايرىلغا كەلمەيدۇ، دەپ ئويلاپتىكەنمەن، بولمىسا ئادەم ئەۋەتىپ ئاگاھلاندۇرار كەنمەن. نېمىشقا كەلدىلە؟ بەك قاراملىق قىپلا، ياشلىق قىپلا...

مەمتىلى ئەپەندىنىڭ لەۋلىرى تۇتقاقلىقى باردەكلا تىتىرەپ كەتتى. ئۇ شەۋقىنىڭ قولىنى ئىككى قوللاپ مەھكەم تۇتۇۋېلىپ:

— نېمىشكە كەلمەيمەن، ئۇستاز؟ مەن ئۆزۈم تىكلەنگەن ئەقىدە مۇنارنى ئۆزۈم ئۆرۈۋېتىمەنمۇ؟ مەرتلىكنى ئۆزۈم تەشۋىق قىلىپ، قورقۇنچاقلىقنىڭ ئۈلگۈسىنى كۆرسۈتۈمەنمۇ؟ نېمىشقا كەلمەيمەن؟ كەلمىسەم، دوست نېمە دەپ ئويلايدۇ؟ دۈشمەن نېمە دەپ ئويلايدۇ؟ مۇشۇنچىلىككەن دېمەسمۇ؟

— بىراق، ئىنىم، سىلى بىر ئىلمىي خادىم، ۋەتەن سىلىدەك ئادەملەرگە مۇھتاج. ساقلىنىشنىڭ ئىلاجىلا بولسا ساقلىنىپ قالغانلىرى مۇشۇ مىللەتنىڭ بەختى.

— ياق، ساقلىنىدىم دەپ ھېلىتىنلا تۆشۈككە كىرىۋالساق، بىزنىڭ سۆزىمىزگە كىم ئىشىنىدۇ؟ بىز سىلى بىلەن كۆچەت تىكتۇق، ئەمدى ئۇنى قان بىلەن سۇغۇرۇپ ئەھيا قىلىدىغان ۋاقىت كەلدى. قان

بەرگىمىز كەلمىسىلا قىلغان ئەمگىكىمىز زايلا بولۇدۇ. شۇنىسى يامانكى قېنىمىز بەربىر ئاقىدۇ، ئەمما گۈلنى سۇغۇرۇشنى خالىمىساق، دۈشمەن ئۇنى ئادەم قۇشخانلىرىنىڭ زىن قېرىمچىسىغا ئېقىتىدۇ. قان بەھۇدە كەتمىسۇن ئۈچۈن، بۇنى ئۆزىمىزنىڭ كۆچەتلىرىنى ئەي قىلىش ئىشى ئۈچۈن ئېقىتساق بولمامدىكەن؟

— مەن سىلگە گەپ تېپىپ بېرەلمەيمەن، ئېنىم، لېكىن ئېھتىيات ئارتۇقلۇق قىلمايدۇ. خۇدا ماڭا شائىرلىق قەلبىنى ۋە قەلىمىنى بېرىپ، ناتىقلىق تىلىنى بەرمەپتىكەن، شۇڭا كۆڭلۈمدىكىنى ئىزھارلاپ بېرەلمىدىم.

— بۇ گەپلەرنى قويايلى، ئۇستاز، ماڭا ئاخىرقى كۈنلەردىكى ئەھۋالڭىزنى شۇنداقلا سىجاڭنىڭ ئاخىرقى ئىشلىرىنى سۆزلەپ بەرسىڭىزچۇ؟

— مېنىڭ ئەھۋالىمنى سورىسىڭىز «دىۋان» نىڭ سىز ئەۋەتكەن قىسىملىرىنى تەھرىرلەش بىلەن بولدۇم. گېزىتتىن كۆڭلۈم سوۋۇپ كېتىپتىكەن، ئۇنىڭغا ئانچە ئېتىۋار قىلمايدىغان بولدۇم. سىجاڭنىڭ ئەھۋالىنى دېسىڭىز، ئۇ ئادەم كېيىنكى كۈنلەردە بەك جىددىي بولۇپ كەتتى. ھەر جۈمە بېرىپ ئەھۋاللىشىپ كېلەتتىم. ئۇ بولسا ئۈرۈمچىگە بېرىشقا تەييارلىق قىلىۋاتىمەن دېگەندى.

— ئاشۇ جۈمە كۈنى ئەتتىگەندە 1937- يىل 2- ئاپپرېل كۈنى سىجاڭنى يوقلاپ بارسام قۇربان سەئىدى سېپىل ئۈستىگە چىقىۋېلىپ، پاخەتلى تەرەپلەرگە دۇربۇن قويۇپ قاراۋاتقانىكەن. ئۇ مېنى كۆرۈپ:

— سىجاڭنى ئىزلەپ كەلدىڭىزمۇ؟ ئۇ كىشى «ئوۋغا» چىقىپ كەتتى، مەن ئۇلارنىڭ بىر ساسلىقتا جەرەن قوغلاپ يۈرگەنلىكىنى كۆردۈم. — دېدى. كېيىنكى كۈنلەردە سىجاڭ پات- پاتلا ئوۋغا چىقىپ تۇراتتى. لېكىن، قۇربان سەئىدىنىڭ سۆزلىرى سەل باشقىچىرەك ئىدى. شۇڭا مەن ئەنسىرەپ سورۇدۇم:

— زادى نېمە بولدى؟ بىر ياققا كەتتىمۇ؟ ئۈرۈمچىگە مېڭىشقا

تەييارلىق قىلىۋاتىمەن دەپ يۈرەتتى. شۇياققا كەتتىمۇ؟ - يا، دەپ سورۇدۇم.

قۇربان سەئىدى ماڭا گۇمان ۋە تەئەددى بىلەن قاراپ، گويى سەن خۇپسەن بىلمەي قالامسەن، مېنى گەپكە سالما دېگەندەك قىلىۋاتاتتى. شۇڭا مەن بۇ ئادەم بىلەن نېمە ئىشىم، ئەتە كېلىپ ئوۋنىڭ ھاردۇقىنى سورارمەن دەپ ئويلىدىم - دە، ئىجازەت سوراپ دەرھال كەتتىم. ئەتسى كەچرەك بارسام سىجاڭ يەنە يوق، قۇربان سەئىدى تۈنۈگۈنكىدىن تېخىمۇ غەزەپلىك بولۇپ قايتۇ. ۋەقەنىڭ ھەقىقىتىنى مانا شۇ ئەتسى ئۇقتۇم.

قۇربان سەئىدى سەل خاپىخان ھالدا:

— شىڭ دۇبەن ئۈرۈمچىگە چاقىرتقاندا ئۇ ئاكىمىز ھەر قىسىم ئويلاردا بولۇپ يۈردى. كېيىن مەن، «ھۆكۈمەت چاقىرتقاندىكىن بېرىڭ، باشقا تەلەپلىرىڭىز بولسا كۇنسۇل ئارقىلىق كېلىشىمگە كەلگىلى بولۇدۇ. شۇڭا ئەڭ ياخشىسى ئۈرۈمچىگە بېرىڭ» دەپ مەسلىھەت بەرگىنىدىم، ئۇ «ئوكام، سېنىڭ سۆزۈڭ توغرىكەن، ئوقۇغان ئادەمنىڭ زېھنى ئۆتكۈر كېلىدۇ، مەن ئەمدى ئۈرۈمچىگە مېڭىشقا تەييارلىق قىلىمەن» دېدى. لېكىن ئۇ شۇ كۈندىن باشلاپ قېچىشقا تەييارلىق قىلغانىكەن. ئەگەر بۇرۇنراق بىلگەن بولسام ئۆگزىگە پىلمۇت قۇرۇپ مېدىرلاتىمىغان بولاتتىم... دېگەندەك گەپلەرنى قىلدى.

— ئۇ كىشى قېچىپ كېتىپتىمۇ؟ قانداق قاچتى؟ — دەپ سورۇۋېدىم، قۇربان سەئىدى چېچىلىپ:

— ئەتىگەن سەھەردە ئۇلار ئوتتۇز نەچچىسى «ئوۋغا» چىقىمىز، دەپ راستلىنىشىپتىكەن، مەن كۆڭلۈمگە سەل گۇمان چۈشكەندەك بولۇپ تۇراتتىم، ئاكىمىز ماڭا: «ئەسكەرلەر سىزگە قالدى، مەن ئوۋغا چىقىپ كىرەي» دېۋىدى، يەنە قايىمۇقۇپ قايتىمەن. كېيىن ئۇلار مەپىلەرگە چۈشۈپ، قالغانلار پىيادە توققۇزاق تەرەپكە كېتىشتى. مەن ئۇلارنىڭ بۇ تەرەپكە ماڭغىنى قانداق دەپ ئويلاپ سۈرۈشتۈرسەم، ئەسلىدە ئۇ توققۇزاققا بىر باينىڭ قوراسىغا ئاللىقاچان ئوتتۇز نەچچە ئاتنى تەييارلىتىپ

قويۇپتىكەن. دىققەتنى قوزغىماسلىق ئۈچۈن بۇ يەردىن پىيادە، مەپلىك چىقىپتۇ - يۇ، توققۇزاقتا ئاتلارغا مىنىپ مېڭىپ كىتىپتۇ... — دېدى ۋە قوشۇپ قويدى، — «ئوۋ»غا چىقىدىغان بولغىنىغا ئۇزۇن بولغان، ھەر زامان چىقىپ كىرىۋېرىپ، گۇمانلانمايدىغانغا كۆندۈرگەن گەپكەن، قالتىس ئادەم جۇمۇ!...

— شۇنىڭ بىلەن كۆڭلۈم لەسسەدە بولۇپ قايتىپ چىقتىم، — شەۋقى ئىنتايىن غەمكىن كۆرۈنەتتى. مەمتىلى ئەپەندى بۇ ئىشلارنىڭ تەپسىلاتىنى ئۇقۇشقا تىرىشىپ يەنە سورىدى:

— كېيىن يەنە قانداق يېڭىلىقلار بولدى؟ نېمىلەرنى ئۇقتىڭىز؟

— سىجاڭ بۆلۈم باشلىقى ئىدىرىسىنى زورمۇ زور ئېلىپ كەتكەنكەن، توققۇزاقىتىن ئۆتۈپلا ئۇنى قورالسىزلاندۇرۇپ، باغلاپ، ئالدىنراق يېڭىسارغا ماڭدۇرۇپتۇ. كېيىن يېڭىسار قىزىلغا بارغاندا ئۇنى خائىنلىقى ئۈچۈن ئۆلۈمگە بۇيرۇپ ئاتقۇرۇۋېتىپ، تاشقا باستۇرۇپ قويۇپ كېتىپتۇ. بىلىشىمچە ئىدىرىسنىڭ سوۋېت كونسۇلى بىلەن ئالاقىسى بار ئىدى، روسچە بىلەتتى ئەمەسمۇ. لېكىن ئۇ سەپەرنىڭ مەقسىدى چىنىپ قالماسلىقى ئۈچۈن سەمىتاجىنى ئېلىپ كېتەلمەپتۇ. ئۇنى ئۆلتۈرۈۋېتىشكە ئادەم ئورۇنلاشتۇرۇپ كەتكەن بولسىمۇ، لېكىن بۇ ئىش ئەمەلگە ئاشماي قاپتۇ. ئۇ يەنە كېتىدىغان چاغدا مۇئاۋىن مىڭبېشى ياقۇپقا قۇربان نىيازنى ئېتىپ تاشلاپ، ئالايىنى^① باشلاپ ئارقىسىدىن كېلىشكە بۇيرۇق بېرىپ كەتكەنكەن. ياقۇپ ئۇنىڭ پۈتىدىن يارىلاندىرۇپتۇ. شۇنىڭ بىلەن ئۇنىڭ بۇ پىلانمۇ ئىشقا ئاشمىدى...

— ئۇنىڭدىن كېيىنكى ئەھۋالچۇ؟ يېڭىسارنىڭ ئۇياغىدىكى

ئەھۋال؟

— ئۇنىڭدىن خەۋەر تاپالمىدىم، ھازىر بۇ ئىشلارغا كۆڭۈل بۆلگەنلىكىنى چاندۇرۇپ قويۇشمۇ خەتەرلىك بولۇپ قالدى...

^① ئالاي — پولىك، مىڭلىق ئەسكىرى بىرلىك، — ئا.

بىر ھازا سۈكۈتتىن كېيىن شەۋقى جىددىي بىر ئىش يادىغا يەتكەندەك ھەسرەتلىك تىنىپ:

— ما كېلىشمە سىلنى كۆرمەمسىز، كەچ بازاردا، — دېدى ئىجى تىت. تىت بولغاندەك، — ئەخمەد ئەپەندىنىڭ ئايالى ئوغلىنى كۆتۈرۈپ كېلىپ قالدى، بۇ تازا «ئۆزۈم پاتىمغان كامارغا، غەلىۋىر باغلاي قوڭامغا» دېگەندەك ئىش بولدى دېسە.

— ئاپلا! سارماشقى كەلدىمە؟ ئىستىقلال بىلەن؟

— ھەئە، تازا چاغدا كەلدى - دە، ئاخىرى نېمە بولارىكىن؟...

باشقا ۋاقىت بولۇدۇغان بولسا تەۋپىقنىڭ دەرھال ئەخمەد ئەپەندىنىڭ ئۆيىگە بارغىسى، سارماشقى بىلەن كۆرۈشۈپ تۈركىيەنىڭ ئەھۋاللىرىنى سوراپ ئەھۋاللىشىپ كەلگۈسى كېلىپ نۇرالمائىتى، لېكىن شۇ تاپتا نە شارائىت، نە ھەپسىلە يار بەرسە!

شۇ تەرىقە پاراڭلىشىۋاتقاندا ئىزچىلار باشلىقى يارمۇھەممەت كىرىپ كەلدى:

— ئەپەندىم قوينى تاپتۇق، ئەسكى سار تەرەپتە بىرسىنىڭ ھويلىسىدىكىن، — دېدى.

— قانداق ئادەمكەن ئۇ؟ ئوغرىمۇ؟ توغرىمۇ؟

— مەمتىلى ئەپەندى شاگىرتى ئالدىدا خاتىرجەم كۆرۈنۈشكە تىرىشىپ چاچاق ئارىلاش سورىدى.

— ئۆي ئىگىسى بىر موماي ۋە كىچىك نەۋرىسى بىلەنكەن. بالىنى گەپكە سالىساق ئۇنى ئىككى ئادەم ئەپكىرىپ قويغانىكەن. خەققە ئېيتماي بېقىپ تۇرۇشنى، ئېيتىپ قويسا ياخشىلىق كۆرمەيدىغانلىقىنى ئاگاھلاندۇرۇپ چىقىپ كېتىپتىكەن.

— دېمەك، ئۇ قوي ئوغرىسى ئەمەسكەن - دە، چىقىپ دەم ئال ئوغلۇم، — مەمتىلى ئەپەندى يارمۇھەممەد چىقىپ كەتكەندىن كېيىن «قوي يۈتۈش ۋەقەسى» نىڭ ئۆتمۈشىنى سۆزلەپ بەردى.

— دېمەك دىققەت قىلىش كېرەك، ئەپەندى، ئېھتىيات قىلىپ،

باللارنى ساق - سالامەت ئېلىپ كەتسەلە. ھازىر ئىشپىيۇنلارنىڭ ھەرىكىتى جىددىيلىشىپ كەتتى. بۇ يەردىن قوي ئوغۇرلىغىچە بولغىنىدىن قارىغاندا سىلەرگە ئاللىقاچان دىققەت قىپتۇ.

— ئۇنداق بولسا سىز مەجىددىن ئەپەندى بىلەن يۈسۈپ ئەپەندىگە، ئەخمەت ئەپەندىلەرگە سالامىنى يەتكۈزۈپ قويۇڭ، يۈسۈپ ئەپەندى كۆرۈشسۇن دېگەن ئىكەن، مەن باللارنى سالامەت ئۆيلىرىگە يەتكۈزۈپ قويۇپ باشقا كېلەي.

مەتىلى ئەپەندى چۈشلۈك تاماقتىن كېيىن ئىزچىلارنى ئېلىپ كېتىشكە راسلاندى. ئۇ قىزىل دۆۋە مەكتەپتىكى يولداشلار بىلەن خوشلاشقاندىن كېيىن، ئىزچىلارنى 4-5 تىن كىچىك گۇرۇپپىلارغا بۆلۈپ، ئايرىم - ئايرىم كەتتى.

ئۈچ ئىزچى بىلەن قىزىل دەرياسىنى ياقىلاپ شەھەرنى كۈن چىقىش تەرەپتىن ئايلىنىپ ئۆتۈپ باللار بىلەن ھەزرەتتە ئۇچرۇشۇش ئۈچۈن ماڭغان تەۋپىق ئەسكەسەدىن ئۆتۈۋېتىپ غېرىپسىنىپ قالغان مەيداننى كۆرۈپ بەكمۇ يۈرىكى ئېچىشتى. بۇ يىلقى مۇسابىقە تېخىمۇ كەڭ كۆلەملىك بولۇدۇ دەپ قارىغان قەشقەر ۋىلايەتلىك مائارىپ ئۇيۇشمىسى بۇ يەرگە ئالدىن ئالا سەھنىلەرنى ياسىغان، يەنە باشقا زۆرۈر تەييارلىقلارنىڭ ئېغىرلىرى قىلىنىپ بولۇنغانىدى. ئەمدىلىكتە ئىگىسىز باياۋاندىك ھوھۇلداپ تۇرۇشى كۈزدە بۇ يەردىكى قاينام - تاشقىنلىقنى باشتىن كەچۈرگەن ئۇستاز ۋە شاگىرتلارغا ئوخشاشلا ئېغىر كەلدى. تەۋپىقنىڭ يېنىدا كېتىۋاتقان ئەكبەر خۇددى باققۇچىسىغا سۆۋاشقان قوزىدەك تەۋپىققە مەھكەم چاپلىشىپ، ئېسەدەپ تۇرۇپ:

— ئەپەندىم، يىغلىغۇم كېلىۋاتىدۇ... — دېدى.

بۇ گەپ ئۇنىڭسىزمۇ ئۆزىنى ئاران بېسىپ تۇرغان تەۋپىققە بەكمۇ ئېغىر كەلدى. ئۇ ئەكبەردىنمۇ بالدۇرراق يىغلىۋېتىدىغاندەك نەپىسى ئىتتىكىلەپ، بۇرۇن چاناقلىرى ئېچىشىپ، گېلىمۇ قۇرۇپ قالغاندەك ھېچ سۆزگە كەلمەي، ناھايىتى ئۇزاق ئېسەدەپ ھېچكىمگە قارىماستىن ماڭدى.

ئاندىن:

— بەردەم بول، ئوغلۇم، سەن ئزچى سەن! — دېيىشكە كۆچ

توپلىدى.

ئون يەتتىنچى باب

1

1937- يىلى ئاپپرېلدىكى جەنۇب ۋەزىيىتى ناھايىتى جىڭشلىشىپ كەتتى.

مەھمۇد مۇھىتى قەشقەردىن چىقىپ كەچتە يېڭىسارغا كەلدى ۋە 3- پولاك ئىشتابىغا چۈشتى. 3- پولاكتا ئىشەنچلىك ئادەملەردىن ئىسمائىلاخۇن، سايت ئاخۇنلار بار ئىدى. مەھمۇد مۇھىتى ئۈچىنچى پولاكتىكى بارلىق ئەسكەرنى جەڭگىۋار ھالەتكە كەلتۈردى. ئۇ جەڭگىۋالىقى، تەدبىرلىكلىكى، سادىقلىقىنى نەزەردە تۇتۇپ 1- روتا كوماندىرى ئابدۇنىيازنى ئۆز روتىسى بىلەن يېڭىشەردىن چىقىپ قېلىش ئېھتىمالى بولغان ھۆكۈمەت ئەسكەرلىرىنى توسۇش ئۈچۈن ياپچانغا ئەۋەتتى. بۇ چاغدا بۇنداق مالىمان ۋەزىيەتتىن پايدىلىنىپ بىرەر ئەمەلگە ئېرىشىش ياكى ئۆز ئالدىغا باش كۆتۈرۈپ چىقىشنى خىيال قىلغان كىچىكاخۇن ئۆز روتىسى بىلەن چىقىپ كېتىپ، يېڭىسار ئەتراپىدىكى مەلۇم بىر يېزىغا يوشۇرۇنۇۋالغانىدى.

ئىشنىڭ بۇ تەرىقە بۇرۇلۇشى مەھمۇد مۇھىتنىڭ كەيىنى ئۇچۇردى. ئۇ ئىلگىرىلا كىچىكاخۇندىن شۈبھىلەنگەنىدى، بۇ دەسلەپ قوزغۇلاڭ كۆتۈرۈش پىلانىنى مۇزاكىرە قىلغان چاغدىن باشلىناتتى. مەھمۇد مۇھىتى بۇ ئىشنى ئۆز پىلانىنىڭ ئىشقا ئېشىشىغا خەۋپ دەپ قارايتتى. شۇڭا ئۇ ئۈچىنچى پولاكنىڭ پودپولكوۋونىكى ئىسمائىل ئاخۇنغا كىچىكاخۇننى ۋە پولاك بوغالتىرى ئابلىمىنى تۇتۇپ كېلىشكە بۇيرۇدى.

كىچىكاخۇن ھەر ئېھتىمالغا قارشى — مەۋجۇت بولۇپ تۇرۇش

بېھتياجى ۋە ئەمەلىي كۈچىنى ساقلاپ قېلىش تەقەززاسى سەۋەبىدىن ليۇبىڭ بىلەن ئالاقە باغلاشنى زۆرۈر ھېسابلاپ، ئۆزىنىڭ مەھمۇد مۇھىتىدىن ئادا-جۇدا بولۇپ چىققانلىقىنى، ھۆكۈمەتكە كىچىق قىقىرىشىنى خالايدىغانلىقىنى، ھازىر ئۆزىگە ياردەم كېرەكلىكىنى، ياردەم بېرىلسلا مەھمۇدنى توسۇپ قالالايدىغانلىقىنى بىلدۈرۈپ خەت يازدى ۋە بىر ئەسكەردىن يېڭىشەرگە ئەۋەتتى. كىچىكخۇن ئىلگىرىمۇ بىر قېتىم مەھمۇد مۇھىتىلارنىڭ مەخپىي كېڭىشى ھەققىدە ليۇبىڭ بىلەن ئالاقىلاشقاندى. شۇڭا ئۇ ليۇبىڭدىن زور ئۈمىد كۈتەتتى.

خەت ئېلىپ ماڭغۇچى ياپچان ئەتراپىدا مۇداپىئەدە تۇرغان ئابدۇنىياز روتىسى تەرىپىدىن تۇتۇۋېلىنىپ، خەت قولغا چۈشۈپ قالدى. ئابدۇنىياز خەتنى ۋە تۇتۇۋېلىنغان خەت توشۇغۇچىنى يېڭىسارغا — مەھمۇد مۇھىتىغا ئەۋەتىپ بەردى. مەھمۇد مۇھىتى بولسا يېڭىسار باجخانىدىكى پۇلنى ئېلىپ يەنە يولغا چىقتى. ئۇ مېڭىش ئالدىدا ليۇبىڭنىڭ دەرھال قوغلاپ كەلمەسلىكى ئۈچۈن، ئۇنى گاڭگىرىتىپ قويۇدۇغان بىر پارچە ساختا مەكتۇپ يېزىپ يېڭىشەرگە ئەۋەتتۈتتى. ئۇلار قىزىلغا يېتىپ كەلگەندە ئۆزلىرى بىلەن تۇتقۇن قىلىپ ئېلىپ ماڭغان ئىدىرىسىنى ئېتىپ، جەسىدىنى تاشقا باستۇرۇپ قويۇپ، ھىممىتىنىڭ سېپىنى كېسىپ كۆكراتقا قاراپ مېڭىشتى.

يەكەندە تۇرۇشلۇق 4-پولىكىنىڭ پولىكوۋنىكى سايىم قاتارلىق كادىرلىرى مەھمۇد مۇھىتىنى گۇمان ۋە دۈشمەنلىك نەزىرىدە كۈتۈۋالدى. سايىم بۇ نەپرەت ئۇرىقىنى ئۈرۈمچىدە شىڭ دۈبەن كۇرىسىدا ئوقۇشتىن ئالغانىدى. مەھمۇد مۇھىتى بۇ ئادەملەرنىڭ ئۆزى يولغا چىققان ھامانلا دۈشمەنلىك ھەرىكەتلىرىنى باشلايدىغانلىقىنى بىلەتتى. سىجاڭ ئۆزى تۇرغاندا بۇنداق دۈشمەنلىك ھەرىكەتلىرىنى قوزغاش ئاسان ئەمەس ئىدى. چۈنكى تۆۋەن دەرىجىلىك ئوفىتسېرلار ۋە ئەسكەرلەر ئالدىدا مەھمۇد مۇھىتىنىڭ نوبۇزى يەنىلا يۇقىرى ئىدى. ئۇ كىشىلەردىكى بۇنداق روھى ھالەتتىن پايدىلىنىپ سايىمنى ئاجىزلىتىدىغان بەزى

ئورۇنلاشتۇرۇشلارنى قىلدى. ئۇنىڭ بىر قانچە مۇھىم پەرمان بەرادارلىرىنى ئۇنىڭدىن ئايرىۋېتىش ئۈچۈن، ئۆزى بىلەن بىللە ئېلىپ كېتىدىغانلىقىنى جاكارلىدى، ھەمدە 4- پولىكنىڭ پودپولكوۋنىكى بوساق نىيازغا سايىمنى، بوغالتىر ھېكىمجان، يەركەن ھاكىمى ئەخمەتجان قاتارلىقلارنى ئۆلتۈرۈۋېتىپ، بانكىدىكى پۇلنىڭ ھەممىنى ئېلىپ 4- پولىكنى باشلاپ يەركەن دەريا ساھىلىدىكى كاجۇڭغا بېرىش ھەققىدە مەخپىي بۇيرۇق بەردى.

مەھمۇد مۇھىتى ماھىرلىق بىلەن تەدبىر قوللۇنۇپ، شارائىت ھازىرلاپ قويغاچقا بوساق نىياز بۇ بۇيرۇقنى ئوڭۇشلۇق ئورۇنلاشتۇرۇپ، پولىكنى ئېلىپ كاجۇڭغا ئاتلاندى.

بۇ چاغدا ئابدۇنىياز يېڭىشەردىن كېلىدىغان خەۋپنى توسۇپ، ياپچاندا تۇرۇۋېرىشنىڭ ۋاقتى ئۆتكەنلىكىنى ھېس قىلىپ يېڭىسارغا قايتىپ كەلدى ھەمدە خېلىدىن بېرى يېڭىساردا تۇرمىدە ياتقان پودپولكوۋنىك مۆيدىنى تۇرمىدىن بوشاتتى. (بۇ كىشى ئىلگىرى قەشقەردە خاتالاشقانىكەن.) ئۆزى يەنە بىر بۆلۈك ئەسكەر بىلەن مەھمۇد مۇھىتنىڭ كەينىدىن كاجۇڭغا ئالدىن كەتكەنلەرنىڭ ئارقا تەرىپىنى قورۇغداپ ماڭدى. چېچىلىپ كەتكەن ئالتىنچى دېۋىزىيە جەڭچىلىرىنىڭ قەشقەردە قالغانلىرىدىن باشقىلىرى كاجۇڭغا توپلۇناتتى.

بوساق نىياز پولىكنى باشلاپ كاجۇڭغا بارغاندىلا مەھمۇد مۇھىتى بۇ يەردىن كېتىپ قالغانىدى. ئۇ ماخۇسەن قىسىملىرىنىڭ يولدا ئاۋازە قىلىشىدىن ساقلىنىش ئۈچۈن ئۆزىنىڭ ماخۇسەن بىلەن بىرلىشىش مەقسىتىدە سۆھبەتلەشكىلى كېتىۋاتقانلىقى توغرىقلۇق خەت يېزىپ ئالدىن ماڭدۇرۇۋەتكەندىن كېيىن، ئۆزى ھەمراھلىرى بىلەن دەريادىن ئۆتۈپ كەتكەنىدى. ئۇ تاغ بويلاپ مېڭىپ قاغىلىقنىڭ كۆكيارغا، كەلگەندە بىللە كېلىۋاتقان ئەسكەرلەرنىڭ قايتىپ كېتىشىگە ئىجازەت بەردى، ھەمدە قوشۇنىنى گۇمانلىق ئادەملەردىن تازىلاپ، 17 ئادەم بىلەنلا لا داخ يولى بىلەن ھىندىستانغا ئۆتۈپ كەتتى.

بۇ چاغدا بارلىق قالدۇق قىسىملار كاچۇڭغا يىغىلدى. بۇ ئەسكەرلەرنىڭ كاتتۇۋاشلىرى باش قوشۇپ، بىر كىشىنى دېتورىمىگە كوماندىر قىلىپ تىكلەش ھەققىدە مەسلىھەتلەشتى. مۇيىدىن پودپولكونىك ئۆزىگە قىلغان ياخشىلىقى ئۈچۈن بولسا كېرەك، ئۆزىنىڭ چوڭلىقى سايبىسىدە ئابدۇنىيازنى كۆرسەتتى. باشقىلار ئۇنىڭ پىكىرىگە تەتۈرلۈك قىلىپ كەچ بازاردا زىددىيەت تېرىشنىڭ ئورۇنسىز ئىكەنلىكىنى نەزەردە تۇتۇپ ماقۇللۇق بىلدۈرۈشتى. شۇنىڭ بىلەن ئابدۇنىياز دېتورىيە كوماندىرى قىلىپ سايلاندى. توپلانغان ئەسكەرلەرنىڭ سانى ئىدىتلاندى. بۇلار ئاساسەن 3، 4، پولىكنىڭ ناھايىتى ئاز بىر قىسمى 1، 2- پولىكنىڭ جەڭچىلىرى ئىدى. مىڭدىن ئوشۇق بۇ ئەسكەر يەنە تۆرت پولىققا بۆلۈنۈپ، شەھەرگە كىرىپ ئورۇنلاشتى. بۇ 1937- يىلى 12- ئايرىل كۈنى ئىدى.

2

قادىر ھاجى ئىشخانىسىدا مەھمۇد مۇھىتى قاچقاندىن كېيىن، جەنۇپ ۋەزىيىتىنىڭ مۇقىم بولمايدىغانلىقىنى نەزەردە تۇتۇپ، يېقىندا ياردەمگە كەلگەن ئەسكەرلەرنىڭ قوماندانى ئىسھاقبەگ بىلەن كۆرۈشۈپ، ئامانلىق، ئومۇمىي ۋەزىيەت ۋە بۇندىن كېيىنكى ئىشلار ئۈستىدە مەسلىھەت قىلىشتى. شۇ چاغدا تېلېفون جىرىڭلىدى.

— نېمە قىلىۋاتىلا، ھاجىم؟ — دېدى قارشى تەرەپ.

— بىكار، — دېدى قادىر ھاجى سوغۇقلا.

— كەچقۇرۇن مېنى كۈتسىلە، سىلى بىلەن مۇڭداشقىم كېلىپ

قايتۇ.

— ھىم! — بۇ قادىر ھاجىنىڭ ماقۇل دېگىنى ئىدى. ئۇ تېلېفون

بەرگۈچىنى دەرھال تونغانىدى. شۇڭا ئۇنىڭ كەيپى ئۇچتى. راستىنى

ئېيتقاندا ئۇ بۇ سەللىلىك مەخسۇمنى زادىلا ياراتمايتتى، لېكىن، قېرىشقاندا ئۇنىڭ خوجايىنىدىن ئەيمىنىش تۇيغۇسى تۈپەيلى، بۇ ئادەمنىڭ قول ئاستىدىكى ئادەمگە ئايلىنىپ قېلىۋاتاتتى. بۇ ھال ئۇنىڭ مەن- مەنچى، جاھىل ۋە ھاكاۋۇر تەبئىيىتىگە قاتتىق يامان تەسىر قىلاتتى.

ئۇ تورۇپكىنى قويغاندىن كېيىن «سۋىرناي» دىن بىرنى تۇتاشتۇرۇۋېلىپ، ئىسھاقبەككىمۇ سوغۇق قارىدى ۋە سوغۇق تەلەپپۇزدا: — باشقا گەپ- سۆزلەر بولسا كىيىن سۆزلۈشەرمىز، — دېدى. بۇ ئۇنىڭ ئىشنىڭ تۈگىدى، دېگىنى ئىدى. ئىسھاقبەك چىقىپ كەتكەندىن كېيىن قانداق ھاجى ئىچى يامان ئادەملەردە ھەمىشە بولۇپ تۇرۇۋاتقان خۇبى تۇتۇپ قېلىش سەۋەبىدىن بىر نەچچە تال «سۋىرناي» چەكتى. ئارقىدىن ئۇ ئەسلىدە «12- ئايرىل» غا نىشانلىغان قوزغۇلاڭنىڭ بولماي قالغانلىقى تۈپەيلى، ئۆزىنىڭ خىزمەت كۆرسۈتۈشنىڭ ياخشى پۇرسىتىدىن مەھرۇم بولغانلىقى ئۈستىدە خىيالغا كەتتى. ئارقىدىن ئۇنىڭ ھەممە دەردىنى ئاخباراتچىلاردىن ئالغۇسى، ھېلىقى ئۇزۇن بۇرۇننى راسا تىللىغۇسى كەلدى. ئۇ مۇشۇ نەشكەش ئېھتىياتسىزلىق قىلىپ، پىلانغا تەسىر يەتكۈزۈپ قويدىمىكەن دەپ ئويلايتتى. ئۇنىڭ ئۈستىگە بۇ ئەبلەخنىڭ تەۋەلىكىمۇ بەك مۇجىمەل ئىدى. ئۇ قانداق ھاجى ئۈچۈنلا ئىشلەپ قالماي، لېۋىڭخېمۇ ئىشلەيتتى. كىم بىلىدۇ، ئۇ بەلكىم پۇلنى دەپ مەھمۇد مۇھىتى ئۈچۈنمۇ ئىشلىگەندۇر. ئىشقىلىپ ئۇنى داۋاملىق نازۇك، مەخپىي ئىشلارغا قويغىلى بولمايدۇ! ئەمما ئۇنىڭ خوشاللىقىمۇ بارىدى. ئۇنىڭ يايغان تورى مانا شۇ ئىسيان ھەققىدە ئۇنىڭغا ئالدىن خەۋەر بەرگەن. گەرچە ئۇ بىردىن بىر ئاخبارات مەنبەسى بولمىسىمۇ، ئۇنىڭ مۇۋەپپىقىيەتلىك ھالدا ئاتۇش ئىزچىلىرى ئارىسىدا بىر ئانتىنا ئايرىدە قىلالغانلىقى ۋە ئۇ بەرگەن خەۋەرنىڭ باشقا مەنبەلەردىن كەلگەن يىپ ئۇچى بىلەن ئۇلۇنۇپ ئىسپات بولۇشى ئۇنى خېلى مەغرۇرلاندۇراتتى. ئۇ مۇشۇنداق خىياللاردىن كېيىن ئاخباراتچى ھەققىدە شۇنداق

قاراغا كەلگەندىن كېيىن ئۆزىنى سەل يېنىكلەشكەندەك ھېسى قىلدى.
كەچقۇرۇن ئۇ ئۆزى ئەڭ بىزار بولۇدۇغان مەخسۇمنى كۈتتى.
مەخسۇم ئىلگىرىكىدە كلا ئۆزىگە خاس تەلەپپۇزدا چاچقا قىممۇ
مەسخىرىگىمۇ ئوخشىمايدىغان بىر خىل لاۋزىلىق بىلەن ئەھۋال سوراپ
كىرىپ كەلدى.

— ياخشى تۇرغانلا، ھاجىم؟

— ھە، مۇشۇنچىلىك.

مەخسۇم تەكلىپىنى كۈتۈپ تۇرمايلا كۆرپىگە كېلىپ ئولتۇردى.
قادىر ھاجى خوش ياقمىغاندەك ئۇنىڭ قارشىسىغا كېلىپ جايلاشتى.

— خوش، ھازىرقى ۋەزىيەتتىن خەۋەرلىرى باردۇر؟ — دەپ سورىدى
مەخسۇم قادىر ھاجىنى ياراتمىغاندەك. گويى ئۇنى پەقەت قوپاللىق،
زورلۇقتىن باشقىسى قولىدىن كەلمەيدۇ، ئۇنىڭغا قارىغاندا نازۇك
ئىشلارنى مەن كۆپ بىلىمەن دېگەندەك بىر خىل ئىپادە بىلىنىپ
تۇراتتى.

— بىلىمەن، — دېدى قادىر ھاجى مەڭىز گۆشىنى پۈرۈشتۈرۈپ،

تەكەلۈپسىز تەلەپپۇزدا.

— سىلىنىڭچە ھازىرقى ۋەزىيەت قانداق؟ نېمە خەۋپ، نېمە

يېڭىلىق بار؟ ئۇنىڭ كېلىش مەنبەسى قاين؟

قادىر ھاجى غەزىۋى تازا ئۆرلەپ تۇرغان بولسىمۇ جاۋاب بېرىش
قارارىغا كەلدى. «بۇ تازا كىشىنى بالا قاتارىدا كۆرگەنلىكىمۇ؟! ئۇ بىلگەننى
مەن بىلمەيتتىممۇ؟» دەپ ئويلىدى ئۇ.

— تەرتىپنىڭ بۇزۇلۇشى مامۇتنىڭ قېچىشىدىن باشلاندى، —

دېدى بىزارلىق بىلەن، — ھېلىقى سىلىنىڭ چوڭ «ئارقار» لىرى، —

دەپ ئىزاھلىدى يەنە بىر ئىچى زەھەرلىك بىلەن، — ئۇ بىزگە مايىل بىر

قىسىم ھەربىي ئەمەلدارلارنى ئۆلتۈرگۈزۈۋېتىپ كەتتى. شۇنىڭ بىلەن

سىلىنىڭ خوجايىنلىرىنىڭ ئىچىدىن بۇزىمەن دەپ قىلغان جىمى

ئىشى يوق بولۇپ، ئاخىرقى ھېسابتا مامۇتنىڭ قوشۇنى ئابدۇنىيازنىڭ

قولغا چۈشتى. ئۆتكەن دۈشەنبە كۈنى ئۇلار رەسمىي ھالدا يەركەن شەھىرىگە ئورۇنلاشتى. بىر ھەپتىدىن بېرى ئەسكەرلەرنى تەرتىپكە كەلتۈرۈۋاتىدۇ. ماخۇسەنگە ئەلچى ماڭدۇردى. ئۇلار يېقىن ئارىدا يا، قاغىلىقتا ياكى يەركەندە رەسمىي سۆھبەت ئۆتكۈزۈدۇ. سۆھبەتتە ئۇلار كېلىشىم ھاسىل قىلىشى مۇمكىن. ئۇلار بىرلەشكەندىن كېيىن قەشقەرگە ھوجۇم قىلىدۇ...

— ئۇنى ھازىر بالىلارمۇ بىلىدۇ، — دېدى مەخسۇم يەنىلا مەخسەرلىك تەلەپپۇزدا، — بۇنىڭ ئاقىۋىتىدە قانداق ئەھۋال يۈز بېرىدىغانلىقىنى ئويلاپ باقلىمۇ؟

— ئۇلار ئىككى تەرەپ بىرلەشسە ھەربىي كۈچ جەھەتتە بىزدىن ئۈستۈن بولۇدۇ. قەشقەرنى گەپ يوق ئىگىلەيدۇ! يەنە نېمە بولاتتى.

— لېكىن، مېنىڭ خوجايىنىم بۇنى ئاساسىي خەۋپ دەپ قارىمايدۇ. چۈنكى ئۇ ياۋايىلارنىڭ توپىنى ئاسانلا پارچىلىۋەتكىلى بولىدۇ. لېكىن ئۇلار قەشقەرگە يېتىپ كەلسە ئۇلارغا بىر ئاڭلىق كۈچ قوشۇلۇپ كېتىدۇ. خاتىرىلىرىدە بارمىكىن، مامۇت بۇ كۈچنى پايدىلانماقچى بولغانىدى، ئۇلار «12-ئاپرېل»دا قوزغالماقچىدىغۇ؟ شۇڭا بۇ بالايى بەتتەرنىڭ ئالدىنى ئالماق كېرەك، ھاجىم، — مەخسۇم بىر تال «سۈنئىي» نى تۇتاشتۇرۇۋېلىپ، رەسمىي تەلەپپۇزدا داۋام قىلدى، — خوجايىنىم مانا مۇشۇ يوشۇرۇن ياتقان يىلانلارنىڭ بېشىنى چانۇپتىش زۆرۈر دەپ قارايدۇ، ھەم زۆرۈر تاپسىلا تەجرىبىلىك رازۋىتچىكلاردىن ئون- ئون بەشنى ياردەمگە بېرىدۇ. ئىسھاقبېك ئادەملىرى بىلەن بۇ ئىشنىڭ پېشىدە بولۇدۇ. سىلى بۇ ئىشقا ئىشەنچلىك ئادەملەرنى قويسىلا. بۇ ئىشقا دەرھال كىرىشمەك كېرەك.

— ئادەم بولمىسىمۇ يېتىشمەن، بولسا ئارتۇقلۇق قىلمايدۇ! — دېدى قادىرھاجى يەنە توڭلۇق بىلەن. ئەمما ئۇنىڭ چېھرىدە ئۆز رولىنى جارى قىلىش ئالدىدا تۇرغان جاللاتنىڭ، ئۇزۇن مەزگىللىك قان ئىچىش خۇمارى بېسىلىش ئالدىدىكى شاتلىقى سېزىلىپ تۇراتتى، — مەن بۇ

ئىشقا كىمنى بەلگىلەشنىمۇ ئويلاپ قويدۇم. — كىمنى كۆزدە تۇتۇۋاتقانلىرىنى بىلىدىم، — دېدى مەخسۇم دانالىق بىلەن، ئەمما بۇ سۆز قانداق ھاجىغا تازا ياقمىدى، — ئۇ سېزىلىپ قالغان نىشانىدەك قىلىدۇ، ئۇنى بۇ ئىشقا قويۇش ئارقىلىق، ئۇنى ئاينىپ كېتىشتىن ساقلاش كېرەك. بۇنداق بولغاندا ئۇ ئاينىپ كەتكەندىمۇ قارشى تەرەپ ئۇنى دوست ھېسابلىمايدۇ.

— ھەمم...

— سىلى دېمىگەن بولسىلا مەن شۇنى دېمەكچى بولۇپ تۇراتتىم، مەندىن كېيىن ئۇ كىشى كەلمەكچىدى. خوجايىنىم ئۇنى بۇ يەرگە ئەۋەتمەكچىدى.

— ھە...؟ — دېدى قادىر ھاجىم ھەيران بولۇپ، ئۇنىڭ پەرىزى توغرا چىققاندى.

— بۇ موھىم ئىش، بېسىپ كېلىۋاتقان كەلكۈندىن ساقلىنىش ئۈچۈن توغرا تۇتقاندىدەكلا. ھەممىسىنىڭ بېشى كېسىۋېتىلسە، قۇيرۇقلىرى كېرەككە كەلمەيدۇ.

مەخسۇم بۇ ھەرىكەتنىڭ ئىنتايىن جىددىي ۋە تېز، شۇنداقلا تويۇقسىز ئورۇندۇلۇشى كېرەكلىكى ھەققىدە تاپىلاشلىرىنى تۈگۈتۈپ، چىقىپ كەتتى. قادىر ھاجى مەخسۇم چىقىپ كەتكەندىن كېيىن ھېلىقى رەزىل ئادەم ھەققىدە ئويلۇنۇپ، ئويلانغانسېرى گۆشلۈك يۈزى ئېسىلىپ، غەزەپتىن يېرىلىپ كەتكۈدەك بولدى.

ئون سەككىزىنچى باب

1

ئاپرېلنىڭ 20- كۈنلىرى ئەتراپىدا يۇرتنىڭ پۈتكۈل ئېتىكىنى باھار ئۆز قۇچىقىغا ئالغان، ۋادا باھارنىڭ ئىللىق ھاۋاسىدىن نەپەسلىنىپ، يېڭىلىقىدىنمۇ ياكى باشقا سەۋەبتىنمۇ ئەيتاۋۇر يىلنىڭ ھەر قانداق مەزگىلىدىن يېشىلراق بولغان تال يۇپۇرماقلىرىنى باھارنىڭ غۇر- غۇر سالقىنى بىلىنەر- بىلىنمەس يەلپۈپ تۇراتتى. بۇ مەيىن شامال كەچ كىرىشكە باشلىغانسىرى گويا ھەممە بۇلۇڭ- پۇشقاقلاردىن ئەخلەتلەرنى يىققاندەك ھاۋا بوشلۇقىدىكى بۇلۇتلارنى قىران دەريا ۋادىسى ئۈستىگە توپلاشقا باشلىدى.

شۇنىڭ ئۈچۈنمۇ كېچىسى شۇنچىلىك قاراڭغۇ بولىدىكى، ئۇنىڭ قارىلىقى ياۋۇز نىيەت ئادەمنىڭ كۆڭلىگە ئوخشايتتى. ھاۋا قارا نىيەتتى كۈچىيىۋاتقان ئادەمنىڭ كۆڭلىدەك بارغانسىرى قارايماقىتىدى. ھاۋانىڭ پۇرىقىدا كۆرۈنەرلىك نەملىك سېزىلەتتى، تەننى شۈركەندۈرگىدەك سوغۇقىدى.

تاڭ سۈبھىسى كۆتۈرۈلگەندىن باشلاپ، ئاۋۋال دانە- دانە يامغۇر تامچىلاشقا، كېيىن ئۇششاق سىم- سىم يامغۇر يېغىشقا باشلىدى. تىمپۇراتۇرا كۆرۈنەرلىك تۆۋەنلەپ، بىر خىل زېرىكىشلىك سىم- سىم يامغۇرنىڭ تۈكۈلۈپ تۇرۇشى كىشىگە ئېغىر مۇسبەت تۇيغۇسى بەخش ئېتەتتى. يامغۇر كىشىلەرنى ئۆي- ئۆيلىرىگە قوغلىۋەتكەچكە كۈچلارمۇ

بوش، بۇ ھال كىشىنىڭ تېخىمۇ كەيپىنى بۇزۇپ تۇراتتى. سۇلتان سۇتۇقنىڭ گۈمبىزى سىم-سىم يامغۇر بىلەن ھۆللىنىپ پارقىراپ تۇراتتى. ئۇنىڭ قۇببىسى تۇمانلاشقان ھاۋانىڭ قويندا تېخىمۇ سۈرلۈك، ھەيۋەتلىك، شۇنداقلا باياۋان جىملىقىدەك بىر خىل سۈكۈت ئىچىدە تۇراتتى. ھەزرەت سۇلتان جامەسىنىڭ قوش پىشايۋانلىرىدا تىرىكچىلىك ھەرىكىتىدىن مەھرۇم بولغان كەپتەرلەر گۈ-گۈلشەتتى. پاختەكلەر پالاقلاپ ئۇچاتتى. يامغۇر بىلەن يۇيۇنغان دەل-دەرەخلەرنىڭ يېشىل رېڭى تېخىمۇ قويۇقلاشقان بولۇپ، بەكمۇ گۈزەل كۆرۈنەتتى. بىراق مۇسەبەت جىملىقىدىكى بۇ گۈزەللىك ئادەمسىز باغچىدەك بىچارە ۋە كۆڭۈلسىز ئىدى.

رۇشتى مەكتەپ ھويلىسىدا ئاللىقاچان باشلىنىپ كېتىدىغان ھەرىكەتلەر، ياڭراپ تۇرۇدۇغان جەڭگىۋار مارشلار، قىسقىسى پۈتۈن يۇرتقا جان بېغىشلاپ تۇرغۇچى ھاياتلىق ھەرىكىتىمۇ ئاللىقانداق سېھرىگەر تەرىپىدىن جانلىقلىرى پۈتكۈل تاشقا ئايلاندۇرۇپتىلگەن تىلىسىم ماكاندەك تۇس ئالغانىدى.

ئەمما سىنىپلاردا يەنىلا تىرىك ئادەملەر ھەرىكەت قىلىشماقتىدى. قوشنا قىزلار مەكتىۋىدىمۇ، ئوغۇللار مەكتىۋىدىمۇ ئوقۇغۇچىلار سىنىپلاردا جىم-جىت ئولتۇرۇپ دەرس ئاڭلىماقتىدى.

تەۋپىق دوستىغا ئاتۇش يېزىلىرىنىڭ جايلىشىش خەرىتىسىنى^① سىزىپ ئوقۇغۇچىلارغا ئاددىي خەرىتىلەرنى سېزىش، تەرەپلەرنى پەرق ئېتىش ھەققىدە دەرس سۆزلەۋاتاتتى. ئىشك چېكىلدى. مەمتىلى ئەپەندى پەرۋا قىلماي جۇغراپىيە دەرسىنىڭ ئەھمىيىتى ھەققىدە، ئاتا-بوۋىلىرىمىزنىڭ ئۆز يۇرتىنىڭ دائىرىسى ۋە ئۇنىڭ ئومۇمىي ئەھۋالىنى بىلىمى يۈرگەنلىكلىرى، جاھانگىرلار بولسا بىزنىڭ يۇرتىمىز ھەققىدە

^① ئۇ چاغلاردا خەرىتە «يۇرت بەلگىسى» دەپ قوللىنىلغان، — ئا.

بىزدىن ئۇبىدانراق بىلىدىغانلىقلىرى... ھەققىدە تەسىرلىك سۆزلىمەكتىدى.

ئىشىك يەنە چېكىلدى. مەمتىلى ئەپەندى سەل كەيپىسىزلەندى. چۈنكى ئۇ دەرس ۋاقتىدا ھەر قانداق زۆرۈر ئىش بولسىمۇ سىنىپقا كىرىشكە، ئىشىك چېكىشكە بولمايدىغانلىقىنى تۈزۈم قىلىپ بېكىتكەن، ئىككى يىلدىن بېرى ھەممە بۇنىڭغا ئەمەل قىلىپ كەلمەكتىدى. تۈزۈم — بىرخىل مۇقەددەس نەرسە، ئۇمۇ ئىتقادنىڭ كىچىك كاتىگورىيىسى. ئۇنىڭ بۇزۇلۇشى ياخشىلىقنىڭ ئالامىتى ئەمەسقۇ؟ ئۇنىڭ دەرس سۆزلەش بىلەن ھاياجانلىنىپ نۇرلۇنۇپ كەتكەن چېھرىسىگە بىر خىل نارازىلىق، غەزەپ ۋە بىلىپ بولمايدىغان خاپىلىق سايە سالدى. ئۇ ئىشىكنى ئېچىپلا:

— نېمە گەپ؟ قانداق ئىش بۇ؟ — دەپ سورىدى. ئۇ ھەتتا ئىشىك چەككۈچىنىڭ كىملىكىنى ئەقىل كۆزى بىلەن كۆرۈپ، ئايرىپ ئولتۇرمىدى. ئىشىكتە لىۋاھىددىن تۇراتتى.

— قەشقەردىن ئىككى ئادەم چىققانىكەن، كۆرۈشۈمىز دەيدۇ، بىرىسى ھېلىقى سانايى نەپىسەدە ئىشلەپ يۈرگەن ئوبۇلقاسىم، — دېدى لىۋاھىددىن نېمىشكىدۇر تىترەك ئاۋازدا.

— ئوبۇلقاسىم؟ دەرىستىن چۈشكەندە كۆرۈشسە بولمامدىكەن؟ ئېيتىمىدىڭىزمۇ؟

— ئېيتتىم...

— شۇنداق بولسۇن،... — مەمتىلى ئەپەندى سىنىپقا كىرىپ كەتمەك بولۇپ تەمىشلىۋىدى، كارىدور ئىشىكىدە «مېھمان» نىڭ ئۆزى كۆرۈندى. مەمتىلى ئەپەندى ئوبۇلقاسىمنى ساقچى فورمىسىدا كۆرۈپلا ئىشىنىڭ تېگىگە چۈشەندى. ئۇ ئۆزىنىڭ بولغۇسى قىسىمىتىگە بالىلارنى شاھىت قىلىشنى خالىمايتتى. شۇڭا قولىنى دەرھال ئىشىك تۇتقۇچىدىن تارتىۋېلىپ، تالاغا قاراپ ماڭدى ھەم كېتىۋېتىپ

لېۋاھىددىنغا، — سىز سىنىپقا كىرىپ تۇرۇڭ، ئوغلۇم، «يۇرت بەلگىسى» نى چۈشەندۈرۈپ بېرىڭ، — دېدى. دە، ئوبۇلقاسىم ئەرەپكە ماڭدى.

ئۇنىڭ شۇ چاغدىكى روھىي- ھالىتىنى تەسۋىرلەش قىيىن ئىدى. ئۇنىڭ قاتتىق ھاياجان سەۋەبىدىن نېرۋىلىرى تورمۇزلۇنۇپ قالغان. سەزگۈرلۈكىنى يوقاتقان دېيىشكە بولاتتى. كونا تونۇشلار كارىدور ئىشىكىدىكى پەللەمپەيدە ئۇچراشتى.

— كۈتمىگەن بولغىدىلە؟ — دېدى ئوبۇلقاسىم بىر خىل كۆرەڭلىك ھەم مەسخىرىلىك تەلەپپۈز بىلەن، ئۇ ساقچى فورمىسىدا باشقىچە كۆرەڭ، ئېگىز قاڭشىرى تېخىمۇ گەۋدىلىك كۆرۈنەتتى. بەلۋىغىدىكى تاسمىسىدا ماۋزېر مۇ ئېسىقلىق ئىدى. نازاقتا ئۇنىڭ بىر ھەمراھى يېنىچە تۇراتتى. ئوبۇلقاسىم سوئالدىن كېيىن، بۇرۇننىڭ ئۇچىنى چىمداپ قويدى، چىرايىدا بولسا چۈشەندۈرۈپ بولمايدىغان بىر خىل كۈلۈمسىرەش بارىدى.

مەتىلى ئەپەندى ئۇ سوئالنى سوراپ بولغان ۋە قاڭشىرىغا قول ئۇزۇتۇۋاتقان پۇرسەتتىلا نۇرغۇن ئىشلارنى كۆز ئالدىغا كەلتۈردى، تەسەۋۋۇر قىلدى، تەھلىل قىلدى، سېلىشتۇردى. ئاخىرىدا ئۇ ھەممە ئىشنىڭ تاسادىپى ئەمەسلىكىنى، بۇلارنىڭ ئاللىقاچان ئويلاپ قويۇلغانلىقىنى ھېس قىلىپ، نېمە قىلىش كېرەكلىكىنى ھەققىدە بىر قارارغا كېلىپ بولدى. بۇ ئىشنىڭ ھەل بولۇشىغا بەلكىم بىر سەكۈنت كەتكەندۇر ياكى ئۇنىڭدىن ئازراق كەتكەندۇر. ئۇ ئوبۇلقاسىمغا قىلىچلىك يۈز- خاتىرە قىلماستىن جاۋاب بەردى:

— ئەجەپلەنگۈدەك نېمىسى بار، ئەپەندىم، بىر تاشنى كۆتۈرسىڭىز تېڭىدا يا يىلان ياتقان بولىدۇ، يا بىر نەچچە ئېشەك قۇرۇنى. يىرتقۇچ نىقابلىنىشى مۈمكىن، لېكىن ئۇ مەڭگۈ ئادەمنىڭ سىياقىدا تۇرۇۋەرمەيدۇ، - دە!

ئوبۇلقاسىم تاتىرىپ كەتتى. ئۇنىڭ كۆرەڭلىكى ئەرش ئەلادىن بىراقلا

تەھتى ئەسراغا چۈشۈپ كەتكەندەك بولدى. بىراق ئۇ زەھرىنى سانجىپ ئۈچ ئېلىۋالماقچى بولدى.

— ھەر قايسىنىڭ تېخى ئۆزەڭلارچە ھەممە ئادەمدىن بىز ئەقىللىقىمىز دەپ يۈرىشىسەن، بىراق، ئاكاڭ قارىغىنىڭ يۈرىكىڭگە ئورنۇشۇۋالغانلىقىنى تويۇشمايسەن! كۆردۈڭمۇ؟

تەۋپىق ئۇنىڭغا ئۆزىگە خاس سوغۇق قارشى بىلەن، جالالتىنىمۇ تىترىتىۋېتىدىغان ئاجايىپ قارشى بىلەن لەپىپىدە قاراپ قويدى ۋە مېڭىشتىن ئاۋۋال رەقىبىنىڭ سۆزىگە تىغمۇ-تىغ جاۋاب بېرىشنى زۆرۈر تاپتى.

— ھەر قانداق كاتتا سورۇندىمۇ، شۇنداقلا نىجاسەت ئازگىلىدىمۇ چۈشىدىغان خالى بولغىلى بولمايدۇ، بۇ ئەسلا چۈشىنىشنىڭ چۈشەنچىسى، ئاقىللىقىدىن ئەمەس، بەلكى ئۇنىڭ ئىپلاس، بىزەڭ تەبىئىتىدىندۇر!— شۇندىن كېيىنلا پەللىمەيدىن چۈشتى.

— ماڭ! كۈچۈكلىرىڭ ئۇۋىسىدىن چىققۇچە ئامانى خۇدا يولغا چىقىپ كېتىلى، بولمىسا ساڭمۇ، ئۇ نېمىلەرگىمۇ ياخشىلىق يوق! مەمتىلى ئەپەندىمۇ ئوقۇغۇچىلار سىنىپتىن چىققۇچە بۇ يەردە تۇرۇپ قېلىشنى خالىمايتتى. ئەگەر يەنە ئازراق كېچىكىدىغان بولسا ئۇلار چىقاتتى- دە، تولىمۇ ئوڭايىسىز ۋەزىيەت شەكىللىنەتتى. «ياق! ئۇ چاغدىكى ئىشلارنى خۇدا كۆرسەتمىسۇن! تەلەبىلەر ئازابلىنىدۇ ھەم تۇرالماي قاراملىق قىلىدۇ. بۇنىڭ نەتىجىسىدە بىر مۇنچە مۇنەۋۋەرنىڭ بېشى كىتىدۇ! ئالدىراش كېرەك!»

مەمتىلى ئەپەندى مۇشۇ نۆۋەتتىكى دەرىستىن چىقىپ شورۇق مەكتەپكە بارماقچى ئىدى. بۇ ئىشنى ئېلاخۇن بىلەتتى. شۇڭا ئۇ ئەپەندىنى كۈتكۈزمەستىن ئاتنى توقۇپ تەييار قىلىپ قوياتتى. ئۇ ئويۇشما تەرەپكە ماڭدى.

— نەگە؟ — دېدى ئويۇلقاسم قوپاللىق بىلەن.

— ئېتىم ئويۇشمىدا، — دېدى مەمتىلى ئەپەندىمۇ قەھرى بىلەن. ساقچىلارنىڭ ھەر ئىككىسى ئاتلىق ئىدى.

— توختا، سەن بارما، — دېدى ئوبۇلقاسم ۋە ھەمراھىغا قاراپ: — سەن بېرىپ ئېلىپ كەل، گەپنى ئاۋۇتماسلىق ئۈچۈن «مەمتىلى ئەپەندى ئاتنى ئېلىپ كەل دەپ ئەۋەتتى» دېسەڭلا بولىدۇ!

ئۇلار شۇ يەردە ئون مىنۇتچە كۈتۈپ تۇرۇپ قالدى. ئۇلارنىڭ سۆھبەتلەشكەچ تۇرۇش ئېھتىمالى بولمىغاچقا، مەمتىلى ئەپەندى خىيالغا كەتتى. ئۇ ھەر قېتىم ئات بىلەن بىر ياققا ماڭماقچى بولسا قاچان ماڭدىغانلىقىنى ئېلاخۇنغا ئېيتىپلا قويسا ئۇ ئاتنى توقۇپ ھازىر قىلىپ قويىتتى. مەمتىلى ئەپەندى ئادەتتە ئاتنى ئالغىلى ئۆزى ئاتخانغىچە باراتتى.

— قاياققا، ئەپەندىم؟ — دەيتتى ئېلاخۇن دېھقانلارغا خاس ساددا چىراي كۈلۈمسىرەپ.

مەمتىلى ئەپەندى ئۇنىڭغا جىددى پوزىتسىيىدە، گويا يېقىن پىكىردىشى بىلەن سۆزلۈشۈۋاتقاندەك قاياققا بارىدىغانلىقىنى ئېيتاتتى ۋە:

— مالال قىلىپ قويدۇم، — دەيتتى.

— ھېچقىسى يوق، ئاقىول بولسۇن، ئەپەندىم، — دەيتتى، ئېلاخۇن. مانا شۇنچىلىك سۆھبەت ئۇزۇندىن بېرى بىر خىلدا داۋام قىلىپ كېلىۋاتاتتى. مانا بۇ ئاخىرقى كۈندە ئۇلار ئامانلىشالمىدى. يۈچۈن بىر ئادەم كىرىپ كېلىپ ئاتنى ئېلىپ ماڭماقچى بولسا ئېلاخۇن نېمە دەپ قالار؟...

ئۇنىڭ بىردىنلا ئۆزى ئېلىپ چىقىشتا چىڭ تۇرۇۋالمىغىنىغا يۈرگى ئېچىشىپ كەتتى. ئۆزى ئېلىپ چىققاچ، ئىككى يىل جەرياندا ئۆزى ئۈچۈن ئات توقۇپ بەرگەن دېھقانغا رەھمەت ئېيتىپ، ئاخىرقى رەت ۋىدالىشىپ چىقالمىغانلىغىنىغا ئۆكۈندى. ۋىدالىشىش ھەققىدە

ئىنكاس قوزغۇلۇشى ھامان يۈرىكى مۇزلاپ كەتتى...

«ئەمدى راستىنلا مەڭگۈلۈك قايتىپ كەلمەسمەنمۇ؟ ئېلاخۇن باشقا يولداشلارنى، سۆيۈملۈك تەلەبىلەرنى، ھەممىدىن مۇھىمى گۈزىلىم مەلىكىزادىنى، بىر تاللا پۇشتۇم ئەدىبەنى قايتا كۆرەلمەسمەنمۇ؟...» شۇنداقلا مەلىكىزاد بىلەن خوشلۇشۇش، ئەدىبەنى ئاخىرقى رەت سۆيۈپ قويۇش ئىستىكى ئۇنى ئېلىشتۇرۇپ قويغۇدەك قىلدى. بىرەر كىشىنىڭ بالىخانىسىغا كىرىپ يوشۇرۇنۇۋالغۇسى كېلىپ كەتتى.

ئۇنىڭ تاكى ھازىرغىچە بۇ ئىشلارنىڭ راستلىقىغا ئىشەنگۈسى كەلمەيتتى. بۇ جۇدالىق ئۇنى گاڭگىرىتىپ، ساراڭدەك قىلىپ قويغانىدى. ئەدىبەنىڭ نۇرلۇق كۆزلىرى، ئاتىسىز ئۆسۈپ يېتىلىشى،... مەلىكىزادنىڭ مەيۈس كۈلۈمىسىرىگەن چاغدىكى ئاجايىپ گۈزەل رۇخسارى.... «ئاھ خۇدا!...»

ئۇنىڭ ئۆيىگە بىر بېرىپ كەلگۈسى كېلىپ، خۇددى ئۇسسۇزلۇقتىن ئۆلگۈدەك بولغان ئادەمنىڭ كۆرۈنۈپلا تۇرغان جايىدىكى سۇ تولدۇرۇلغان قاپاققا قولى يەتمىگەن تىت- تىتلىقى بىلەن ئۆرتۈنۈپ كەتتى. ئۇنىڭ ئۆيىگە بېرىشى ئەمدى ھەرگىزمۇ ئۆمرىنى بەخش ئەتكەن ئىشلىرى ئۈچۈن ئەمەس ئىدى. نېمىشكىدۇر ئۇنىڭدا روماننىڭ قەھرىمانلارنىڭ ئاخىرقى كۈنلىرىدىكىدەك ئۆمۈرلۈك ئىشى ھەققىدىكى قالىتىس ئوي ۋە ھەرىكەتلەر بولماي، پەقەت گۈزەل ئايالى ۋە قىزى ھەققىدىكى ئوي، ئازاپ يۈرىكىنى مۇجۇپ تۇراتتى. يېرىم ئۇيقۇلۇق بىر ھالەتتە تۇرغان تەۋپىق گاھ ئۆيىگە خوشلاشقىلى بارغاندەك، گاھ مەلىكىزاد خەۋەر تېپىپ بۇ يەرگە كەلگەندەك، قان يىغلاپ، ئۇنىڭ پاچىقىغا ئېسىلغان ھالدا بىر نېمىلەرنى دەپ دۈشمەنگە يالۋۇرۇۋاتقاندا... ئاللىقاچان چوڭ قىزغا ئايلىنىپ قالغان ئەدىبەمۇ يەردە يۇمۇلۇنۇپ يىغلاۋاتقانداك بولاتتى...

ئۇنى ئوي- خىياللار قىيىناپ شۇ دەرىجىگە ئېلىپ باردىكى، ئۇ ئوبۇلقاسىمنىڭ ئايىقىغا يېقىلىپ، «ماڭا رۇخسەت قىلىشىڭىز، ئۆيىگە

بېرىپ كەلسەم...» دېيىش گىراداۋىغا بېرىپ قالدى. ئۇ شۇ تاپ تېپىدە جۇش ئۇرۇدۇغان قەھرىمانلىق، چىدام، جاسارتىنىڭ ئۆزىنى بىردەمگە يوقلاپ كېلىشىنى تولمۇ خالايتتى. ياكى بۇ كىشىنى تۇنجۇقتۇرۇپ ئۆلتۈرۈدۇغان ۋاقتىنىڭ چاپسانراق ئۆتۈپ، يولغا چىقىپ كېتىشىنى خالايتتى.

نەھايەت ئۇنى شۇنچە ئازابلىغان ۋاقت پەقەت 7-8 مىنۇتلا ئىدى. ئوبۇلقاسمىنىڭ ھەمراھى ئاتنى ئېلىپ چىقتى. مانا شۇ چاغدا تەۋپىق ئۆيىگە بېرىپ كېلىش ئىستىگىدە قوقاستا پۇچۇلانغاندەك بولۇپ كەتتى. ئۇ كۆزىنى يۇمۇپ ئاچقىچىلىك ئارىلىقتا بۇ يەردىن قوزغۇلۇپ كېتەتتى. شۇنىڭ بىلەن بۇندىكى ھەممە نەرسە بەلكى بۇ يورۇق دۇنيا، قوياش ۋە ئاسماننىمۇ قايتا كۆرەلمەيتتى. ئەگەر ئۇ ئوبۇلقاسمغا ئىلتىماس قىلسا ئۇ رەت قىلماسلىقى مۇمكىن ئىدى. پەقەت مەسخىرىلىك ھېجىيىپ، كۆرەڭلىك بىلەن بىر نەچچە ئېغىز زەھەرخەندە گەپنى قىلىۋالاتتى - دە، ئاجىزلار ئالدىدىكى غالىپتەك كۆرەڭلىك بىلەن، ئۆزىنىڭ كەڭ قوساقلىقىنى نامايىش قىلاتتى.

بىراق، بۇ تەۋپىق ئۈچۈن تەڭداشسىز يوقۇتۇش بولغان بولاتتى. بۇ شۇنداق يوقۇتۇش بولاتتىكى، يۈز يىللىق ئۆمرۈڭ بولسا ئۆمۈر بويى بىر مۇنارنى ئېگىزلەپ ياسايسەن، ئاخىرىدا كىچىككەنە جاپاغا، ئېيتايلىق، بىر قېتىملىق ئۆتكۈنچى، پەقەت بىر ئاز جان قىيىنغۇچى خۇمارنى دەپ، ئۆمۈر بويى ياساپ چىققان مۇنارەڭنى ئۆرۈۋەتكەندەكلا بىر ئىش بولاتتى.

ئېلىپ كېلىنگەن قارا يورغىنى ئوبۇلقاسم ئالدى ۋە ئۆزىنىڭ قىرچاقغۇ ئېتىنى مەمتىلى ئەپەندىگە بېرىپ مىنىشكە بۇيرۇدى. مەمتىلى ئەپەندى «بىسىمىلا دېمەستىن» باشلانغان بۇ ئەدەپسىزلىككە قاتتىق غەزەبى كەلگەن بولسىمۇ ھېچنەرسە دېمىدى. ئەمدى ھەر قانداق گەپ بۇلارغا كار قىلمايتتى. ئۇلار ئۆلۈمگە مەھكۇم قىلىنغان جىنايەتچىنى جازالاش ۋەزىپىسىنى تاپشۇرۇۋالغان جالالتقا ئوخشايتتى.

ئۇلار مەھبۇسنىڭ تىللىشى، يېلىنىشى، يولقۇنۇشى بىلەن ھېسابلىشىپ ئولتۇرماي، قىلىدىغىنىنى قىلىۋېرتتى. تەۋپىق ئاتىنىڭ تېزگىنىنى ئالغاندىن كېيىن بىر سكونتچە ئىككىلىنىپ تۇرۇپ قالدى. ئۇنىڭدىكى ئۆيگە بېرىپ كېلىش ئارزۇسى ئۇنى يىغلىۋەتكۈدە كىلا ھالغا كەلتۈرۈپ قويغانىدى. ئەمدى بۇ ئىشنىڭ ۋاقتى ئۆتكەنلىكىنى ھېس قىلغان تەۋپىق ئىختىيارسىز ھالدا خۇرسۇنۇشنى ئىپادە قىلغۇچى ئۇلۇغ - كىچىك تىنىشى بىلەن ئۆي تەرەپكە قاراپ قويدى. «كاشكى شۇتاپ مەلىكىزاد بۇ ياققا ئۆتۈپ قالسا...» لېكىن، شۇئان تېنى شۇر كۈنۈپ كەتتى. ئۆزىنىڭ تۇتقۇنلۇق ھالىتىنى گۈزەل ئايالىنىڭ كۆرۈپ تۇرۇشىنى خالىماسلىق تۇيغۇسى ھەممىدىن ئۈستۈن كەلدى.

— پۇشايمان قىلىۋاتامسەن؟ — دېدى ئوبۇلقاسىم مەمتىلى ئەپەندىنىڭ خۇرسۇنۇشنى ئاڭلاپ، — ئۇچۇشۇڭلارنى بىلىپ، چۈشۈشۈڭلارنى بىلمىگەندىكىن شۇنداق بولۇدۇ! ئەمما تۆۋە قىلساڭ بولۇدۇ، كېيىن، بارىدىغان يەرگە بېرىپ...

مەمتىلى ئەپەندى جاۋابەن قەھرى بىلەن قاراپ قويدى. دە، ئاتقا سەكرەپ مىندى. ئوبۇلقاسىمنىڭ ئاشۇ گېپى بىلەن زەربىگە ئۇچرىغان غورۇردا شۇنداق قارشىلىق ئويغاندىكى، «ئەمدى ئۇ مېنى ئۆيگە بېرىپ كەلگەن دېسىمۇ بارمايمەن!» دېگەن نىيەتكە كەلدى ۋە ئاتىنىڭ تېزگىنىنى يولغا توغرىلاپ تۇرۇپ:

— پەقەت گۇناھكارلارلا تۆۋە قىلىشى كېرەك. يەنە شۇمۇ بار، ئىت ئىتلىقنى قىلغان بولسا بۇنىڭغا تۆۋە كەلمەيدۇ، چۈنكى ئۇ ئىت.

— سەنمۇ تېخى شۇ ئىتقا ئوخشاپ قالسىەن، كۆرىمىزغۇ تېخى، قېنى ماڭ!

ئۇلار دەرھال يۈرۈپ كېتىشتى.

نېمىدىندۇر كۆڭلى ئۆيگەندەك ئارقىدىن چىقىپ باققىسى كەلگەن ئېلاخۇنىڭ قارىسى ئەگمىدە كۆرۈنگەندەك قىلدى...

يامغۇر يەنىلا بىر خىلدا، ئىچى كۈچلۈك ئادەملەرنىڭ ئۈنسىز
يىغىسىدەك ئىنتايىن سۇس سىمىلداپ ياغاتتى...

2

يادىڭدىمۇ، ئېيتچۇ، سەن تۇغۇلغاندا،
ھەممە كۈلگەن ئىكەن، بىر سەن يىغلىغان.
شۇنداق ياشىغىنىكى، كېتەر چېغىڭدا
ھەممەيلەن يىغلىسۇن، سەن ماڭغىن خەندان.
— خۇسراۋ دېلەۋى

دەرىزە ئەينىكى يامغۇر سۈيى بىلەن ھۆلۈلۈنۈپ سىرتتىكى
شەكىللەر غەلىتە ئىمىر- چىمىر كۆرۈنەتتى. لىۋاھىدىن مەمتىلى
ئەپەندىنىڭ بۇيرۇقى بىلەن سىنىپقا كىرگەندىن كېيىن، «يۇرت
بەلگىسى» نى چۈشەندۈرۈشكە زادىلا تىلى كەلمەي قالدى ۋە دەرىزە تۈۋىدە
تۇرۇپ دەرۋازا تەرەپكە جىم- جىت قاراپ تۇردى. ئۇنىڭ يۈرىكىدىن
ئاللىقانداق ئۈنسىز يىغا ئۆرلەپ نەپسىنى سىقىماقتا ئىدى. كۆز
چاناقلىرى ئېچىشقاندەك بولۇۋاتقاچقا ئوقۇغۇچىلارغا قارىيالمىدى.
ئوقۇغۇچىلار مەمتىلى ئەپەندىنىڭ تۇيۇقسىزلا چىقىپ كېتىپ،
لىۋاھىدىنىڭ پەيدا بولغىنىغا ھەيران بولۇپ قاراپ قېلىشقانىدى. ئۇلار
ئىلگىرى بىر نۆۋەتلىك دەرس تۈگىمەيلا ئوقۇتقۇچى ئالمىشىدىغان
ئىشنى كۆرمىگەن ھەم بۇنداق ئىش تۈزۈمگىمۇ توغرا كەلمەيتتى.
ئەمدىلىكتە ئۇلار لىۋاھىدىنىڭ جىم- جىتلا كىرىپ كېلىپ، دوسكا
تەرەپكە بىرلا قاراپ قويۇپ دەرىزە تۈۋىگە بېرىپ تۇرۇۋالغىنىغا ھەيران
بولۇشماقتا ئىدى. ئۇلارمۇ ۋەزىيەتنىڭ جىددىيلىكىنى،
ئويۇشمىدىكىلەرنىڭ مەمتىلى ئەپەندىنى قېچىپ كېتىشكە دەۋەت
قىلغانلىقىنى، مەمتىلى ئەپەندىنىڭ بۇنى رەت قىلغانلىقىنى بىلەتتى.

ئۇلار سۆيۈملۈك ئۇستازى سىڭدۈرگەن دەرىسخانا ئىنتىزامىنى بۇزۇپ،
لىۋاھىدىدىن بۇ ئىشنىڭ تېگى پىيىنى سۈرۈشتە قىلالمايتتى.

ئۇ، كىشىنى ئازاپلايدىغان جىم- جىتلىق، ئاخىرى دەرىستىن
چۈشۈش قوڭغىرىقى بىلەن بۇزۇپ تاشلاندى. لېكىن بۇ سىنىپتىكىلەر
لىۋاھىدىدىننىڭ گەپ قىلىشىنى كۈتۈپ يەنىلا قوزغۇلۇشمىدى. شۇ
چاغدىلا لىۋاھىدىدىن ئوقۇغۇچىلار تەرەپكە بۇرۇلۇپ، سەل- پەل ئاخشاپ،
ئوتتۇرىغىراق كەلدى. ئۇ ئايانچىلىق كۆزلىرىنى مەسۇم چىرايىلارغا تىككەن
چاغدا ئوقۇغۇچىلار ئۇنىڭ ئىككى كۆزىدە پارقىراپ كەتكەن ياشنى كۆرۈپ،
سەۋرىسى قورىدى.

— تەلەبىلەر،... — لىۋاھىدىدىن دۇدۇقۇپ كېتىپ توختاپ قالدى
ۋە قاقىلىپ تۇرۇپ تۇپرىكىنى يۇتۇۋەتكەندىن كېيىن، — تەلەبىلەر،
ئەپەندىنى ئېلىپ كەتتى!...

بۇ سۆز ئېنىقلىما بېرىشنى تەلەپ قىلىدىغان، مۇجىمەل گەپ
بولسىمۇ، ئوقۇغۇچىلار چۈشەندى - دە گۈر قىلىپ ئورنىدىن تۇرۇشتى ۋە
تالاغا ئۆزلىرىنى ئېتىشتى.

لىۋاھىدىدىن ئۇلارنىڭ قەيەرگە بېرىشىدىن قەتئىي نەزەر، ئۇلارنى
خىيالىغا كەلتۈرمەستىن، مەسىت ئادەمدەك دەلدەڭشىگەن ھالدا
ئىشخانغا كىردى. ئۇنىڭ بۇ ئۆمىسە ھالىتى ئەمدىلا دەرىستىن
چۈشكەن ئوقۇتقۇچىلارنىڭ دىققىتىنى قوزغىدى.

— نېمە بولدى، لىۋاھىدىدىن؟ — دەپ سورىدى ئەمەت مەخسۇم
ھەيرانلىق بىلەن.

لىۋاھىدىدىن نىزامىدىنغا قاراپ يىغلامسىرىغان ھالدا:
— ئەپەندىنى ئېلىپ كەتتى!... — دېدى - دە، بوغۇلۇپ توختاپ
قالدى.

— نېمە دېدىڭ؟ نەگە؟

— كىم؟ كىم ئېلىپ كەتتى.

ھەممىنىڭ يۈرىكى بىر دەھشەتلىك شۇملۇقنى سەزگەندى، شۇڭا

تۇشمۇ- تۇشتىن سورۇشۇپ كەتتى.

— ئوبۇلقاسم ئېلىپ كەتتى... ساقچىدىن كەپتۇ...

ھەممە بىلەن گويا ئۇنى قايتۇرۇپ كەلمەكچىدەك يۈگرۈشۈپ مەكتەپ قوراسىغا چىقىشتى. بۇ يەردە خەۋەردار ئوقۇغۇچىلار خەۋەرسىز لەرنى خەۋەرلەندۈرۈپ، گودۇڭلۇشۇپ تۇرۇشاتتى. ئۇلارنىڭ ھېچبىرى بۇ ئىشنىڭ راستلىقىغا تازا ئىشەنمەيۋاتقاندەك قىلاتتى. ئۇلار ئوقۇتقۇچىلارغا قوشۇلۇپ دەرۋازا ئالدىغىچە چىقىشتى. لېكىن سىم- سىم يامغۇر بىلەن خېلى ئاداللىنىپ قالغان كوچىلار جىم- جىت، ئاۋالقىدىنمۇ سۈرۈنەرەك تۇراتتى. كوچىنىڭ ھېس تۇيغۇسىز جىسمىدىن ھېلىلا بىر زور جىنايەتلىك ۋەزىپە ئۆتكەنلىكى بىلىنمەيتتى. ئۇ گويا قاينۇغۇغا پاتقان كۆپچۈلۈككە ئۆزىنى ئاقلاپ: «نېمە ئامال، مېنىڭ كۆكسۈمدىن شاھ ئۆتۈشمۇ مۈمكىن، گاداي ئۆتۈشمۇ مۈمكىن، قاتىل مېڭىشىمۇ، مەھبۇس مېڭىشىمۇ مۈمكىن... ئۇلارنى توسالمايمەن، ھەممىنى ئۆز مەنزىلىرىگە ئۇزۇتۇش مېنىڭ بۇرچۇم!» دەۋاتقاندەك قىلاتتى.

— نېمە توپ بۇ؟ مەمتىلى ئەپەندىنىڭ بالىلىرى دۆۋلۈشۈپتۇغۇ؟

— دېدى يۇقىرى تەرەپتىن كەلگەن كىمدۇر بىرى.

— ئەپەندىنى ئېلىپ كەتتى، — دېدى ئېلاخۇن بايقى تۇرغان يېرىدىن ئەمدىگىنە قوزغۇلۇپ، ئادەملەر توپىغا كېلىۋېتىپ.

— مەمتىلى ئەپەندىنى ھېلىلا تۇتۇپ كېتىپتۇ دېشىدۇ،... —

جاۋاب بەردى يەنە بىرى. ئۇلار يېقىن ئەتراپتىكى دېھقانلاردەك قىلاتتى.

— نېمە دېدىڭ؟ ئاغزىڭغا قويايمۇ، تىلىڭگە كۆيدۈرگە چىققۇر! مېنىڭ بالامنىڭ بۇ دۇنيادا قېلىشى شۇ پەرىشتىدەك ئەپەندىنىڭ شىپالىق قولى بىلەن بوغان ئەمەسمۇ، ئەمدى مەن دەردىمنى كىمگە ئېيتىمەن؟ ئۇنىڭدىن باشقا يېقىنىم بامۇ، مېنىڭ؟! — بۇ ئىنتايىن قاينۇرغان دېھقان ئاۋازى ھەممىنىڭ دىققىتىنى تارتتى. ئەپەندىلەرمۇ، ئوقۇغۇچىلارمۇ شۇ تەرەپكە بۇرۇلۇشتى.

گويا دېھقاننىڭ سۆزلىرىدىن كېيىنلا مەمتىلى ئەپەندىنىڭ تۇتۇپ

كېتىلگەنلىكى قىل سىغماس پاكىت سۈپىتىدە ئىسپاتلانغاندەك، پەقەت شۇ كىشىنىڭ سۆزلىرى بىلەنلا، ھەممە ئۇنىڭ بالىلارنىڭ مېھرىبان ئاتىسى، ئاتىلارنىڭ سىرداش دوستى ئىكەنلىكىنى يادىغا ئالغاندەك يۈرەكلىرى ئېچىشىپ كەتتى. شۇ تەرەپتىن كىمدۇر بىرى ئاۋازنى قويۇپ بېرىپ، ھەسرەتلىك يىغلىۋەتتى.

ئەمدىلىكتە بولسا بىرسىنىڭ باشلاپ بېرىشىنى كۈتۈپلا تۇرغاندەك، مەكتەپ ئالدىنى ئۈنلۈك ۋە ئۈنسىز يىغا، خۇرسۇنۇشلار بىر ئالدى.

ئەڭ ئاۋۋال ئەمەت مەخسۇم قاينۇ ئىچىدىمۇ ئەقلىنى يوقاتماستىن، نىزامىدىننى بېقىندىدى:

— نىزامىدىنكا، كۆڭلىزنى بۇزماڭ، بۇنداق تۇرساق ھايال بولماي مەلىكىزاد ئاڭلاپ قالدۇ، تەسەللىي بەرمىكىمىز تەس بولۇدۇ. تەلەبىلەرنى باشلاڭ، مەكتەپكە كىرىپ كېتەيلى، بولسا سىنىپقا كىرىپ كەتسەك تېخى ياخشى، — دېدى.

دېمىسىمۇ بۇ چاغدا يېقىن ئەتراپتىكى خەلق مەكتەپ ئالدىدىن ئاڭلىنىۋاتقان يىغا- زارنى ئاڭلاپ بۇ تەرەپكە كېلىشكە باشلىغانىدى.

نىزامىدىن مەكتەپكە كىرىپ كەتتى. ئوقۇغۇچىلارمۇ ئەگەشتى. سەبى چىرايىلار ئۆمچۈيۈپ، ياش بىلەن ھۆللۈنۈپ كەتكەنىدى. ئۇلارغا ئەگىشىۋالغان بىر قانچە دېھقاننىڭ كۆزلىرىمۇ ياشلانغانىدى. ئەمەت مەخسۇم لىۋاھىدىدىننى تارتىپ:

— مەن ئويۇشمىدىكىلەرگە خەۋەر قىلاي، ئۇلار مۇشۇ يەرگە كەلسە نېمە قىلىشىمىزنى مەسلىھەت قىلىشىپ باقايلى، مەلىكىزادقا نېمە دەپ ئوقۇتۇرۇشتىن بەكلا بېشىم قېتىۋاتىدۇ، — دېدى.

— ماقۇل، خەۋەر قىلىپ قوي، مەن بۇلارنى سىنىپلارغا ئېلىپ كىرىپ كېتەي، ھەممە ئادەم ئوقۇپ كەتكىچە بىر نەرسە دېيىشىۋالايلى، — دېدى لىۋاھىدىدىن ئۈنسىز يىغىدىن ئېسەدەپ تۇرۇپ.

ئوقۇغۇچىلار ئۆزلىرىنىڭ سىنىپلىرىغا كىرىپ كېتىشكە

بۇيرۇلدى. ئەپەندىلەر ئىشخانغا كىرىپ كەتتى. ھېچكىمنىڭ سۆزلىگۈسى كەلمەيتتى. نىزامدىننىڭ كۆزىدىن ياش قۇيۇلانتى. — كەتكىنى كەتكەن بولارمۇ؟ ئامال قىلغىلى بولماسمۇ؟... — دەپ ئېسەدەيتتى ئۇ.

— ئۆزىڭزى بېسىۋېلىڭ نىزامدىنغا، ئەپەندى تېخى ھاياتقۇ، شۇنىڭغا شۈكرى قىلايلى، ئويلاشقا بىر ئامال بولۇپ قالار. كۆپ ئۆتمەيلا ئويۇشمىدىكىلەر يېتىپ كەلدى. ئۇلار بىلەن ئېلاخۇنمۇ بار ئىدى.

— كۆڭلۈم تۇيغان، مېنىڭ، — دەيتتى ئېلاخۇن كىچىك بالدەك ئۆمچۈيۈپ تۇرۇپ، — كۆڭلۈم تۇيغان. ئۇ ئەتتىگەن 2- سائەتلىك دەرىستىن چىقىپ شورۇققا بارمەن دېگەندى، شۇنىڭغا يېقىن قارا يورغىنى توقۇپ قويدۇم، بىر چاغدا يوچۇن، سۆرۈن تەلەت بىر نېمە كەلدى، «ئەپەندى ئاتنى ئېلىپ كەل، دېدى» دەيدۇ. ئاندا-ساندا ئۇ ئۆزى كېلەلمىسە ئىزچىلىرىدىن بىرىنى ئەۋەتەتتى. بۈگۈن تونمايدىغانلا بىر نېمە، بەرمەي دېدىم، يەنە تۇرۇپلا، ئەپەندى ئالدىراش بولغان بولسا مۇشۇنى ئەۋەتكەن ئوخشايدۇ، دەپتىكەنمەن، كىم بىلسۇن،... ئەمما كۆڭلەم قويماي ئارقىدىن چىقسام قارا ئاتنى ھېلىقى چېرىك مېنىۋاپتۇ، ئەپەندىمنى بوز قىرچاڭغۇغا مىندۈرۈپ ئېلىپ كېتىۋاتامدا! گاڭگىراپ كەتتىم... — ئېلاخۇن ئەمگەكچىلەرگە خاس قاتاڭغۇر قوللىرى بىلەن كۆز چانقىنى سۈرۈتتى. باشقىلار گويىا پەقەت ئېلاخۇننىڭ دوكلاتىنى ئاڭلاشقا يىغىلغانلاردەك قاراپ تۇرۇشتى.

ئىسلىماخۇن خەلىپىتىمنىڭ چىرايىدىن ئېسىنى يوقاتقان ئادەمدەك ئېلىشاڭغۇلۇق چىقىپ تۇراتتى. قۇتلۇقئاخۇن ساقلىنى سىيىپ، تۇتقاقلقى باردەك لەۋلىرىنى غەلىتە قىمىرلىتاتتى، ئۇنىڭ قەلبىنى بىر زامانلاردا ئەپەندىگە باش ئاغرىقى تېپىپ بېرىدىغان تېتىقسىزلىقنى قىلىپ، ئىسلىماخۇن بىلەن ئۈزەڭگە سوقۇشتۇرغىنى، بۇ تۈپەيلى كېلىپ چىققان كۆڭۈلسىزلىكنى ئەپەندىنىڭ ھېچ

بىلىندۈرمەيلا يۇيۇپ تاشلىغان چىۋەرلىكىنى يادىغا ئېلىپ يۈرىكى شۇنداق ئېچىشتىكى، ئاتا - ئانىسىنى خاپا قىلغان كەپسىز بالا ئۇلاردىن ئايرىلىپ قالغاندىن كېيىن ئۇلارغا جان دىلى بىلەن خىزمەت قىلىپ دۇئاسىنى ئالمىغىنى ئۈچۈن پۇچۇلانغاندەك، بوغۇزىغا پاتقۇسىز بىر يىغا ئۇنى نەپەستىن توختاتقۇدەك بىر ھالغا كەلتۈرۈپ قويدى. كۆزىدىن بولسا ئىختىيارسىز تۆكۈلۈۋاتقان ياشلار ساقاللىرىدا پارقرايتى، ئەمما ئۇ بۇنى تۇيۇۋاتقاندەك ئەمەس ئىدى. نۇرۇللا كۆزلىرىنى پىيالىدەك قىلىپ چەكچەيگىنىچە قېتىپ قالغانىدى. مەھەممەت قارى زەكى ئىشخاننىڭ بىر بۇلۇڭىغا قارىۋالغانىدى.

— ئىشخاننىڭ بېشىدا كىم بار؟ كىم كۆردى؟ بەلكىم باشقا بىر ئىشقا چاقىرتقاندۇ؟... — دېدى خېلىدىن كېيىن ئىسلىماخۇن، — تازا ئەپلەشمىگەن بىر تەسەللىي بىلەن.

ھەممە بىلەن بىر - بىرىگە قاراشتى. لىۋاھىددىن بىر ئۇلۇغ - كىچىك تىنىش بىلەن سەل نەپىسىنى راسلىۋېلىپ:

— مەن بار ئىدىم، ئىككى ساقچى كەلدى. بىرسى ھېلىقى قەشقەر سانائى نەپسىدە ئىشلەپ يۈرگەن، كېيىن «مىللەت باغچىسىغا» مۇدىر بولغان ئوبۇلقاسىم، ئوبۇلقاسىم، ئۇ ساقچى كىيىمدە.

— ساقچى كىيىمدە؟ يا پاناھ! ئادەمنىڭ ئالىسى ئىچىدە دېگەن شۇ. دە! ما كىسىپۇرۇچنىڭ يامانلىقىنى! ... — نىزامىدىن خۇرسۇنۇپ قويدى.

— ئاشۇ ئوبۇلقاسىمۇ؟ — سورىدى ئەمەت مەخسۇمۇ ئىشەنگۈسى كەلمەيۋاتقاندەك.

— شۇ، بىزنىڭ قەشقەردىكى بىر مۇنچە ئاپالىيەتلىرىمىزدە بىللە بولۇپ يۈرگەن ھېلىقى ئۇزۇن بۇرۇن.

— بۇنىڭ بىر ئامالى بولماسمۇ؟ ... — نىزامىدىن چوڭقۇر ھەسرەتلەنگەن ھالدا پەقەت شۇنداق دەيتتى.

— شۇنى بىر ئويلىشىپ باقايلى،... — دېدى ئەمەت مەخسۇم.

— بۇ مېنىڭچە ھازىرلا ھەل قىلغىلى بولۇدۇغىن ئىش ئەمەس، ئەقىلغە مۇۋاپىقراق ئىشلار ھەققىدە ئويلىشايلى، — دېدى ئىسلىماخۇن، — ئەپەندىنىڭ ھالىدىن خەۋەر ئېلىپ تۇرۇش ئۈچۈن قەشقەردە بىر ئادەم بولمىسا بولمايدۇ. كىيىم ئالماشتۇرۇدۇغان ئىش بولۇدۇ، تاماق ئاپىرىپ بېرىپ تۇرۇش كېرەك. ئاندىن بۇنى مەلىكىزادقا قانداق ئۇقتۇرىمىز، مۇشۇلارنى ئويلايلى.

— راست گەپ، ھازىرچە بىزنىڭ قوللىمىزدىن كېلىدىغىنىمۇ شۇ، — دەپ قوشۇلدى لىۋاھىددىن.

— ھە، بۇ نەق گەپ بولدى.

— مۇشۇ يەردىن بىر ئادەم قەشقەرگە بېرىپ تۇرسا بولارمۇ؟ — سورىدى ئەمەت مەخسۇم.

— شۇنداق بولغىنى ياخشى.

— بىرسى بارىدىغان بولسا بىزنىڭ غېنى بارسۇن، — دېدى نىزامىددىن. ئۇنىڭ چىرايى بىردەمدىلا تونۇغۇسىز بولۇپ كەتەندى.

— ھە، بۇ ياخشى گەپ بولدى، غېنى كىچىك بولغاندىكىن بەك خەقنىڭ گۇمانىنى قوزغىمايدۇ، ئۇنى نەگە ئورۇنلاشتۇرساق بولار؟

— تۇخان كىچىك ئاپامنىڭ ئۆيىدە تۇرسا بولىدۇغۇ؟ جانان كوچىسىدا، — دېدى لىۋاھىددىن. ئۇنىڭ بۇ كىچىك ئاپىسى دادىسى — تاشاخۇنۇمنىڭ توقىلى تۇخپىنىم ئىدى.

— ئۇنداق بولسا بۇ ئىش شۇنداق بولسۇن، — دېدى ئىسلىماخۇن، — مەلىكىزادنى قانداق قىلساق بولار؟

— بىزنىڭ ئۆيگە كېتىپ شۇ يەردە تۇرسۇن، — دېدى نىزامىددىن، ھېلىلا بىرسىنى بۇيرىساق، بۇ ئىشنى ئۇختۇرمايلا بويامەتكە ئېلىپ كەتسە ئوبدان بولاتتى.

— شۇنداق قىلىلى.

ئۇلار مەلىكىزادقا ئۇقتۇرماسلىقنى ئويلاشقان شۇ مەزگىلدە مەلىكىزاد بۇ شۇم خەۋەرنى ئاڭلاپ بولغانىدى. (ئوخشاش ۋاقىتتا باشقا

ئىككى ئەسكەر ئۆيىنى ئاخشۇرۇپ كىتاپ قولىزما ھەتتا پىيانىنولارنى ئېلىپ كەتكەن. بويامەتتە قويۇلغان بىر قىسىم كىتابلارنىمۇ ئېلىپ كەتكەن).

گەپ دېگەن سۇ يىغى دېگەندەك بىردەمدىلا پۈتۈن ئاتۇشقا يېيىلىپ بولدى. ھەر قايسى كەنت مەكتەپلىرىدىكى ئەپەندىلەر بىردەمدىلا مەشھەتكە، — رۇشتى مەكتەپكە يىغىلدى. بۇ يەردە ئابدۇراخمان شائىرنىڭ دانخورەك باسقان چىرايدىمۇ يىغا ئالامىتى پەيدا بولدى. كەنت مەكتەپلىرىدىن بىر مۇنچە ئوقۇغۇچىلارمۇ كېلىشكەندى. قىزلار مەكتىپى ھويلىسىدا قىز ئوقۇغۇچىلار يىغىلىشتاتتى. ئۇلارنىڭ ئايال جىنىسىغا خاس ئاسان ھاياجانلىنىدىغان تەبىئىتى بۇ زەربىگە چىداپ تۇرالمىغانىدى.

قىسقىسى، بۇ مۇدھىش كۈن پۈتۈن ئوقۇغۇچىلارغا، ئەپەندىلەرگە، دېھقانلارغا زور مۇسەبەتتەك تەسىر قىلغان، بىر قىسىم مۇتئەسسىپلەرگە بولسا بايرام بولغانىدى. بۇ ئەھۋالدا ئۆي ئاخشۇرۇلمىغان تەقدىردىمۇ مەلىكىزادنىڭ بۇ خەۋەرنى ئۇقماي قېلىشى مۇمكىن ئەمەسكى.

مەلىكىزادقا ئۇختۇرماي ئېلىپ كېتىش خىيالى بەرباد بولغاندىن كېيىن، ئۇنى قان يىغلىغان ھالەتتە ئىككى ئىزچىغا قوشۇپ بويامەتكە يولغا سالدى. ئۇ ئىشەك ئۈستىدىن يىقىلىپ كەتكۈدەكلا ھالغا كېلىپ قالغاچقا، ئەدىبەنى ئىزچىلاردىن بىرى كۆتۈرۈۋالغانىدى.

بۇ چاغدا سىم-سىم يامغۇر توختىغان بولسىمۇ ھاۋا ئىنتايىن قويۇقلىشىپ، قاتلام-قاتلام قارا بۇلۇتلار كۈندۈزنى ناماز شام ۋاقتىدىكىدەك گۈگۈملاشتۇرۇۋالغان بولۇپ، كېچىسى ياكى ئەتە ئەتىگەندە ئۇزاققا سوزۇلۇدۇغان ئاق يېغىن باشلىنىدىغاندەك قىلاتتى.

3

1937- يىلى 22- ئاپرېل ئىدى. نىزامىدىن غېنىنى ئېلىپ قەشقەرگە قاراپ ماڭدى. بۈگۈن بازار كۈنى بولغاچقا، قەشقەرگە بارىدىغان بازارچىلارمۇ كۆپ ئىدى. ئۇ ئالدى بىلەن غېنىنى باشلاپ جانان كوچىسىغا تۇ خېنىمنىڭ ئۆيىگە كەلدى. ئۇ يەرگە غېنىنىڭ نەرسە- كېرەكلىرىنى تاشلاپ قويغاندىن كېيىن ياۋاغ تۈرمىسىگە كەلدى. تۈرمە ساقلاۋاتقانلارنىڭ ھەممىسى دېگۈدەك قىرغىز ئەسكەر ئىدى. ئۇلار گەرچە گومىنداڭ ھەربىي فورمىسىنى كىيىۋالغان بولسىمۇ، تەرتىپسىز پادىدەك گومىنداڭ ئەسكەرلىرىگە ئوخشىمايتتى. نىزامىدىن تۈرمە باشلىقنى تېپىپ سۆزلەشتى.

— مۇمكىن بولسا ئىنىم بىلەن كۆرۈشتۈرۈپ قويسىڭىز، ئۇنىڭغا يەڭگۈشلەيدىغان كىيىم- كىچەك، ئازراق يەيدىغان نەرسە ئېلىپ كەلگەندىم، شۇنى بەرسەم،— دېدى نىزامىدىن.

— بولمايدۇ، سىياسىي مەھبۇسلار بىلەن كۆرۈشۈشكە بولمايدۇ، نەرسە- كېرەكنىمۇ قوبۇل قىلمايمىز،— دېدى، تۈرمە باشلىقى توڭلۇق بىلەن.

نىزامىدىن خېلى ئۇزاق ئىلتىماس قىلغان بولسىمۇ، ئۇنى ماقۇلغا كەلتۈرەلمىدى. ئاخىر ئۇ ئەتەي روسچە ئۆز - ئۆزىگە خۇرسۇنۇپ:

— بىچارە ئىنىم، بىز ئامالسىز كەلدۇق، رەنجىمەسسەن،— دېۋىدى، تۈرمە باشلىقى ئۇنىڭغا يالت ئېتىپ قاراپ:

— **Ах, вы знаете Русский язык?** ① - دەپ رۇسچە سورىدى.

— **Знаю.** — دېدى نىزامىدىن ۋە ئۆزىنىڭ بۇرۇن سوۋېت ئەلچىخانىسىدا تاغىسىنىڭ سودا ۋەكىلى بولۇپ تۇرغانلىقىنى سۆزلەپ بەردى.

ئۇلار دەسلەپكى سوئال- جاۋابلاردىن كېيىنلا رۇسچە سۆزلۈشۈشتى. تۈرمە باشلىقى نىزامىدىن ئىنىسىنىڭ نېمە گۇناھ

① ھوي، سىز رۇسچە بىلەمسىز؟ — ئا.

ئۆتكۈزگەنلىكىنى سورىۋېدى نىزامىدىن:

— نېمە گۇناھ ئۆتكۈزگەنلىكى، ئاللاھ گۇۋاھ ھېچكىم كۆرگەن ئىش ئەمەس، ئىنىم مۇئەللىم ئىدى. يېڭى مەكتەپ ئېچىپ، خەلقنىڭ كۆزىنى ئاچقان گۇناھى بار، — دېدى.

— ھە، بىلدىم، بۇنداق ئادەملەرنىڭ تۈركىيە جاسۇسى بولۇشى ئېھتىمالغا يېقىن، ئۇلارنىڭ مۇددىئاسى بەك يامان،... — تۈرمە باشلىقى بېشىنى چايقاپ، گېپىنىڭ ئاخىرىنى ئېيتماي توختاپ قالدى، كېيىن ئۇ نىزامىدىنغا، — مەن سىزنىڭ رۇسچە بىلگىنىڭىزنىڭ يۈز-خاتىرىسى ئۈچۈن، ئېلىپ كەلگەن نەرسىلىرىڭىزنى ئېلىپ قوياي، ئەمما كۆرۈشتۈرەلمەيمەن، — دېدى.

— Спасибо^①! — دېدى نىزامىدىن ئىلاجىسىز. ئاندىن غېنىنى كۆرسۈتۈپ، بۇندىن كېيىن غېنىنىڭ تۈرمىگە نەرسە-كېرەك ئەپكېلىپ تۇرۇدۇغانلىقىنى، تۈرمە باشلىقىنىڭ ئاتىدا چىلىق قىلىپ قويۇشنى ئىلتىماس قىلدى.

تۈرمە باشلىقى رازى بولدى. ئۇلار تۈرمىدىن قايتىپ، شەھەردىكى سودا-سېتىقلىرىنى قىلىش ئۈچۈن ئۆستەڭبويى كۆچىسىغا قاراپ مېڭىشتى.

نىزامىدىن غېنىنى يەنە جانان كۆچىسىغا — تۇخېنىمنىڭ ئۆيىگە ئەپكىرىپ قويۇپ قايتىپ چىققاندىن كېيىن ئۆستەڭبويى كۆچىسىدا كېتىۋاتتى، ھېيتگاھ جامەسىنىڭ يان دەرۋازىسىغا يېقىن قالغاندا بىرسى ئۇنىڭ ئارقىسىدىن كېلىپ: «جامەگە كىرسىلە، گەپ بار» دەپ پىچىرلاپ ئۆتۈپ كەتتى.

نىزامىدىن ئىنتايىن تاسادىپىلىق ھېس قىلغان بولسىمۇ، ئۇ كىشىنىڭ ئارقىسىدىن ئەگىشىپ جامەگە كىردى. ئۇلار خىلوۋەتراق بىر ياققا بېرىپ، گويا چەت ۋىلايەتلەردىن كېلىپ ھېيتگاھ جامەسىنى تاماشا قىلىۋاتقان قىياپەتتە نەقىشلەرنى كۆزدىن كەچۈرگەچ سۆزلەشتى. تېخى

^① رەخمەت، — ئا.

جۈمە نامىزىنىڭ ۋاقتى بولمىغاچقا ئادەملەر كۆپ ئەمەس ئىدى.

— سىلى نىزامىدىنغۇ؟ — دەپ سورىدى ناتونۇش ئورۇق كىشى.

— مەن نوۋبىشى مەكتەپتە كۆرگەننىم، مەمتىلى ئەپەندى بىلەن كەپتىكەنلا، خۇداغا شۈكرى، خاتالاشماپتىمەن. مەنمۇ ئىلگىرى نوۋبىشى مەكتەپتە مۇئەللىم ئىدىم. مەمتىلى ئەپەندى بىلەن بىللە بىر كىچىدىلا يۈسۈپ ئەپەندى، ئەخمەت ئەپەندى ئايالى ھەم بەش ياشلىق بالىسى بىلەن... يەنە باشقا مۇئەللىملەر قولغا ئېلىندى. شۇ كۈنى مەجىدىدىن ئەپەندى بىلەن شەۋقى ھەزەت توققۇزاشتىكەن، ئۇلار ئامان قايتۇ. ئۇلار سىلەرنىڭ ئەھۋالىڭلارنى ئوقۇشۇپ بېقىشقا بەكمۇ ئىنتىزار. يەنە ھازىرقى ۋەزىيەتتە ئۆيدە، مەكتەپتە بولماي تۇرسۇن دەپ تاپىلاشقان. مەمتىلى ئەپەندى بىلەن كۆرۈشتۈردىمۇ قانداق؟ مەن شەۋقى ھەزەتكە نېمە دەيمەن؟

— ئىنىم بىلەن كۆرۈشەلمىدىم، ئەمما نەرسە. كېرەكلەرنى مېڭا تەسلىكتە ئالغۇزۇم، چوڭ ئوغلۇمنى بۇ يەردە تاغامنىڭ كىچىك خوتۇنىنىڭ ئۆيىگە ئورۇنلاشتۇرۇپ قويدۇق، ئۇ پات. پات كېيىم. كېچەك، نان. پان يەتكۈزۈپ بېرىپ تۇرۇدۇغان بولدى.

— ئوبدان بوپتۇ. ئاۋۇ ئەپەندىلەر يەنە ئىلاج بولسا تۈرمىدىكىلەر بىلەن خەت ئالاقە قىلىشقىلى بولسا ئوبدان بولاتتى دېيىشكەندى، شەۋقى مەمتىلى ئەپەندىدە بەزى قىممەتلىك قولىيىزىمىلار بارلىقىنى ئېيتقان، شۇلارنىڭ دېرىكىنى ئېلىشقا بەكلا تەشنا بولۇپ كېتىۋاتىدۇ.

— قولىيازما دەمسىز؟ ئۇنىڭ ئۆيىنى ئاستىن. ئۈستۈن كەلتۈرۈپ قولىيازما تۈگۈل ئۇنىڭ ھېلىقى پىيانىنو دەيدىغان چالغۇسىدىن تارتىپ ئەپكەتكەن تۇرسا... — نىزامىدىننىڭ كۆڭلى بۇزۇلۇپ كەتتى.

— ئاپلا!... — دېدى ناتونۇش كىشى چوڭقۇر ھەسرەت بىلەن، ئارقىدىن نىزامىدىننىڭ كۆڭلىگە تەسەللى ئېيتتى. ئاندىن ئوقۇغۇچىلارنىڭ يىغىلىش ئۆتكۈزۈشى خەتەرلىك ئىكەنلىكىنى، ئەمما ئوقۇشنى توختاتماسلىق كېرەكلىكىنى يەنە بىر قېتىم تاپىلاپ، ئۇنىڭ

بیلەن خوشلاشتی.

ئون توققۇزىنچى باب

1

مەمتىلى ئەپەندى قولغا ئېلىنىشى بىلەنلا ئۇنىڭ يوقلۇقى ھەممىدىن ئاۋۋال مەكتەپلەردە بىلىنىپ قالدى. ئۇزۇن يىللار زۇلمەت ئىچىدە ياشاپ كەلگەن، مەجەزگە قۇللۇق، قورقۇنچاقلىق، ھەممىگە سۈكۈت قىلىپ تۇرۇش، شۈكرى قىلىش سىڭىپ قالغان خەلق، بۇنى پاجىئەنىڭ باشلىنىشى دەپ قاراپ ۋەھىمىگە چۈشۈشتى. بەزىلەر بالىلىرىنى مەكتەپكە ئەۋەتمىدى. ھەتتا بەزى مۇئەللىملەرمۇ مەكتەپنى تاشلاپ، كەلگۈسى بوران- چاپقۇندىن ئۆزىنى دالدىغا ئالدى.

بۇ ناچار كەيپىياتقا تۈرتكە بولۇپ خۇرپاتنىڭ جاھالەت تۇمانى يېيىلىشقا باشلىدى. ئەزەلدىنلا ھۆكۈمدارلار ئۈچۈن خىزمەت قىلىدىغان مۇتئەسسەپلەر گورۇھى يەنە ئۆز رولىنى جارى قىلىشقا باشلىدى. مەسچىت- جامەلەردە يېڭىلىققا قارشى ۋەز- نەسبەت، تەھدىتلەر باشلىنىپ كەتتى. بۇ مۇتئەسسەپلەر ھەرىكىتىنىڭ مەدەتكارى يېقىندا توختى زۇنۇن، مۇتئەسسەپ موللىلار بولسا، ئۇلارنىڭ ئارقىسى ھۆكۈمەت ئىدى. ئارىدا چاپارمەنلىك قىلىدىغىنى مەمتىمىن ئاق كىرىپكە ئوخشاشلار ئىدى. خېلىلارخاماننىڭ يەنە يۇرتتا پەيدا بولغانلىقىنى سۆزلۈشەتتى.

مەمتىلى ئەپەندىدىن دەككىسىنى يىگەن كەنجى قازاخۇنۇم، بويامەتتىكى مۇھەممەت ئىمامغا ئوخشاشلار قايتىدىن سەھنىگە

چىقىپ، ئۆز پائالىيەتلىرىنى باشلىۋەتكەندى. ئۇلار جاللاتنىڭ خىزمەتكارىغا ئوخشايتتى: جاللات ئۆلتۈرمەكچى بولغان ئادەمنىڭ پۇت - قولىنى مويۇنغىزغا ئەكىلىپ تۇتۇپ بىرەتتى ھەم ئۆلۈمگە ھۆكۈم قىلىنغۇچىغا شۈكرى قىلىش، توۋا قىلىش ھەققىدە نەسەھەت قىلاتتى ۋە بۇ ئۆلۈمنى خۇدادىن كەلگەن دەپ ئىشەندۈرەتتى. ئۇلار قۇل بىدىكلىرىگە ئوخشايتتى، لېكىن ئۇلار ئۆزلىرىمۇ قۇللار تەبىقىسىدىن ئىدى. خوجايىنلار قوللىرىنى كەينىگە تۇتۇپ تۇرۇپ، بۇ ئەقلى ئۈستىگە نەپسى مىنگەن، ئۆزىنى ئۆلتۈرگۈچىنىڭ قولىنى يالاپ قاننى تازىلاپ ئاخىرقى نەپسىدىمۇ قۇللۇقنى بىجا كەلتۈرگۈچى يالاقچىلارغا ئىشارەت قىلسىلا، ئۇلار ئۆز قەۋمىنى ئالداپ ئۇلارغا تۇتۇپ بېرەتتى. ئاللاھ نامىدىن يالغان توقۇپ، دىن يۈزىگە كۆپىرى دېغى سۇۋاپ، بىدئەت ۋە خۇراپات بىلەن ئېتىقاد چىرىغىنى خىرەلەشتۈرۈپ، ئادەملەرنى ئوڭ - سولنى بىلەلمەس گالۋاڭ قىلىۋېتىشتى.

كەنجى قازاخۇنۇم بوستان مەسچىتىتە شۇنداق دېدىكى:

— مۇسۇلمان بالىلىرىنىڭ ناسارالارچە كېيىنمكى، كالتە قۇيرۇق بولۇپ يۈرمىكى دىنغا ئاسىيلىق قىلىشنىڭ باشلىنىشىدۇر؛ ناسارالارنىڭ كۆپىرى كىتاپلىرىنى ئوقىغىنى ئاسىيلىقنىڭ راۋاجىدۇر. بۇنداقلا بىلەن ئارلاشماق كاپىرغا قىز بەرگەندىنمۇ يامانراقتۇر. كىمنىڭ ئۆيىدە مۇشۇنداق كالتە قۇيرۇقلار بولسا ئۇ خۇددى ناسارالار بىلەن بىر ئۆيىدە تۇرغاندەك بولۇدۇ. كالتە چاپان بىلەن مەسچىتكە كىرىپ ئوقىغان ناماز مەقبۇل بولمايدۇ!

قايتىدىن نوپۇزى تىكلەنگەن كەنجى قازاخۇنۇمنىڭ بۇ تەھدىتى ئاتا-ئانىلارنىڭ يۈرەكلىرىنى زىربىلىتىۋەتتى. ئەمما ھېچكىم كىيىم بىلەن ئېتىقادنىڭ مۇناسىۋىتى ھەققىدىكى سۆزۈڭگە قۇرئاندىن ياكى ھەدىستىن دەلىل كەلتۈرۈپ باق، دېيىشكە پىتىنمايتى، ھېچ بولمىسا «بۇنداق بولۇدۇغان بولسا ئەينى ۋاقىتتا سەن نېمىشكە بۇ قاراشلىرىڭنى

دەلىللىپ، ئەپەندىمنى ئوسال قىلمىغان؟ ئەكسىچە ئۇ سېنى ئوسال قىلغانتىغۇ؟» ياكى بولمىسا «ئەجەبا سەن توغرىدىن توغرا شۇنتاڭغا بالا بەرسەڭ توغرا بولۇدىكەنۇ، ئەپەندىمنىڭ ئاچقان مەكتىپىدە ئوقۇش ئۇنىڭدىنمۇ يامانمۇ؟» دېگەنلەرنى يادىغىمۇ كەلتۈرۈشمەيتى. شۇنداقلا بىدئەت ۋە خۇراپاتلار بىلەن ئېتىقادىنىڭ پارلاقلىقىغا داغ سۇۋالغان ئادەملەردە بۇنچىلىك بىلىمۇ، جۈرئەتمۇ يوقىدى! بىلىمنىڭ كىمدە بولۇشىدىن قەتئىينەزەر ئۈگۈنۈشنىڭ دەل رەسۇلۇللاھنىڭ سۈنئىتى ئىكەنلىكىنى ھېچكىم ئېيتالمايتى. ئۇلارغا ئۈگۈتۈلگىنى ئەنە شۇنداق نۇقسانغا تولغان، ياخشىلىققا بېخىل، ئادەملەرگە ھەشەم ۋە جاپا سېلىشتىن باشقا يارارى بولمىغان غەلىتە بىرىنمىدى. ئۇلار بولسا بۇنى «دىن» دەپ بىلىشەتتى!

بەزى قاتتىق قوللۇق ئاتا - ئانىلار بالىلىرىنى دەرھال «ئىمانغا قايتىش» قا بۇيرىدى ھەم مەقسەتلىرىگە يېتىشتى. باشقىلىرى بولسا بالىلىرىنى سۆزگە كىرگۈزەلمىدى ۋە ئۆيلىرىدە مۇنازىرىلەر داۋام ئەتتى. پەقەت سابىتنىڭ ئائىلىسى غەۋغالاردىن تېنچ ئىدى. ئۇلارنىڭ «ئىمانغا دەۋەت قىلىدىغان» ئاتا - ئانىسى يوق ئىدى. بۇ مەھەللىدىكىلەرنىڭ ھەممىسى سابىتنى ھۆرمەت قىلغاچقا ھېچكىم ئۇنى بىر نېمە دېمەيتى. ئۇ ئادەتتە تاھىر خەلىپەتنىڭ ئۆيىنىڭ يېنىدىكى مەسچىتتە ناماز ئوقۇيتى. كۈندۈزدە مەكتەپنىڭ مەغرىپ تەرىپىدىكى مەسچىتتە ئوقۇيتتى. ئۇلار مۇتئەسسىپلەر باشلىغان ھوجۇمنى ئۇقۇپ تۇراتتى. لېكىن بۇ ئىككى كۈچ ھازىرچە تېخى ئاشكارا، يۈزمۇ - يۈز ئېلىشىدىغان باسقۇچقا كىرمىگەن بولۇپ، ھەر ئىككىسىنىڭ تەشۋىقاتى قارشى تەرەپ يوق يەردە كېتىۋاتاتتى.

لېكىن، تەۋپىقنىڭ قولغا ئېلىنىشى سابىتلارنىڭ ئائىلىسىگىمۇ يامان كەيپىيات ئېلىپ كەلدى. سابىتمۇ، گۈلزادىمۇ خۇددى ئانىسىدىن ئايرىلغان قوزىدەك بىچارە بولۇپ قېلىشتى.

سابىت مەكتەپتىن كەلسىلا گۈلزادىنىڭ بىرىنچى سوئالى:
— ئەپەندىنىڭ خەۋىرىنى ئالالىدىڭىزمۇ؟ — دېگەندىن ئىبارەت بولاتتى.

— قانداق خەۋىرىنى ئالغىلى بولۇدۇ، دەيسەن، ھېچ گەپ يوق، بازار كۈنى نىزامىدىنكام بىلەن كۆرۈشۈپ ئوقۇشۇپ باقمەن، — دەپ جاۋاب بېرەتتى سابىت.

بارا- بارا سابىت ئۆيگە كېلىش ئالدىدا بېشى قاتىدىغان بولۇپ كەتتى. ئۇ گۈلزادىنىڭ كۆڭلىگە تەسەللىي بولغۇدەك گەپ تاپالماي قالاتتى. ئۇنىڭ ئۆزىمۇ قانائەتلەنمەيدىغان جاۋابلىرىدىن كېيىن ئارىنى بىر كۆڭۈلسىزلىك قاپلىۋالاتتى. سابىتنىڭ يۈرىكى سىقىلىپ، گۈلزادىنىڭ كۆڭلىنى ئېچىپ، كۆڭۈللۈكرەك ئولتۇرۇشنى شۇنچە ئىستىسىمۇ زادىلا قولۇشالمايتتى. ئۇنىڭ ئۈستىگە گۈلزادە ئېغىر بوي بولغاچقا چۈشۈنۈپ بولمايدىغان بىر ئىشلار ئۈچۈن خۇبى تۇتۇپ قالاتتى. كېيىن، سابىتنىڭ ئۆزىنى نېمە دەپ پەپلەشنى بىلمەي بىچارىلىك بىلەن بويۇن قىسىپ ئولتۇرۇپ كەتكىنىگە قاراپ يەنە ئىچى ئاغرىپ، شوخلۇق بىلەن بەستلىك يولدشنىڭ قۇچىقىغا ئۆزىنى ئاتاتتى. شۇنىڭ بىلەن سابىت ئۇنى ئەركىلىتىپ سۆيۈشكە باشلايتتى. ئاندىن گۈلزادە كىتاب ئوقۇشقا، سابىت يېزىشقا كىرىشەتتى.

ئۇ بىر قېتىم بويامەتكە بېرىپ مەلىكىزاد بىلەن ھەسرەتلىرىنى ئورتاقلىشىپمۇ كەلدى. شۇندىن كېيىن بولسا كۆڭلىگە مەلھەم تېپىش ئۈمىدىدە سابىتتىن سوئال سوراپ تۇراتتى.

ئۇلارنىڭ ئۇستازى ۋە غەمگۈزارى ھەققىدىكى غەملىرى يەتمىگەندەك، ئەمدى مۇنئەسسەپلەرنىڭ پىتىنىسى، ھوجۇمى ئۇلارنىڭ كۆڭۈللىرىگە ساپە سېلىشقا باشلىدى. ئەمما، سابىتنىڭ چوڭقۇر يۈرەك قاتلىمىدا مەڭگۈ ئۇستازىنىڭ ئىزىدىن بېرىش، مەڭگۈ مەكتەپتىن ئايرىلماسلىق ئەقىدىسى كۈنسىپرى مۇستەھكەملىنىپ باراتتى. ئۇ گاھىدا ئۆزىنىڭ بۇ

غايىسىنى گۈلزادىغا ھاياجان بىلەن سۆزلەپ بېرەتتى.

2

پۈتۈن يۇرتنى قاپلىغان مۇسەبەت پۇرىقى گويىا مەلىكىزادىنىڭ قەلبىدىن تارىلىۋاتقاندا، ئۇنىڭ يوغان ھەم نۇرلۇق كۆزلىرىدىن تۆكۈلگەن ياش پار بولۇپ، يامغۇر بولۇتلىرىنى ھاسىل قىلىۋاتقاندا، قىلاتتى. ئۇنىڭ كۆڭۈل ئىكرانىدا تەۋپىقنىڭ تەبەسسۇم كەتمەيدىغان، قىزىللىق تېپىپ تۇرغان چىرايى، ئوڭ كۆزىنىڭ قۇيرىقىدىكى بىلىنەر- بىلىنمەس تارتۇقنىڭ، كۈلگەندە كۆزىنىڭ قىسىلىشى بىلەن تۈرۈلگەن جايدا غايىپ بولۇشى؛ ناھايىتى تېز ۋە سىلىق مېڭىشلىرى، خوشاللىق بەخش ئەتكۈچى چاقچاقلىرى دەممۇ- دەم پەيدا بولغىنىدا چەكسىز ھەسرەت ئۇنىڭ يۈزىنى قۇچىقىغا ئالاتتى. ئۇ ئۆزىنىڭ ئاشۇ لەززەتلىك ھاياتتىن، كۆڭۈللۈك تۇرمۇشتىن، مانا بۇلارنىڭ جىمىسىنى تەمىن ئەتكۈچى سۆيگەن كىشىسىدىن ئايرىلىپ قالغانلىقىنى ھەر بىر ئويلىغىنىدا، بەدىنىگە قوقاس ياققاندا بولۇپ كېتەتتى. لېكىن، تۇرۇپلا بۇ مۇدەھىش تەقدىرنىڭ راستلىقىغا ئىشەنگۈسى كەلمەي قالاتتى. ئۇنىڭ ھازىرقى بىردىن- بىر تەسەللىسى قىزى ئەدىبە بولۇپ، مەلىكىزاد ئەدىبەنىڭ چىرايىدىن تەۋپىقنىڭ نەسىل ئىزىنى تېپىشقا ئۇرۇنۇپ، ياشقا تولغان كۆزلىرىنى بوۋاققا تىكىپ، ئۇزاق- ئۇزاق ئولتۇراتتى. بوۋاقنىڭ چىرايىدىن دادىسىغا ئوخشايدىغان بىرەر ئالامەتنى سەزگەن ھامان ئەسەبلىك بىلەن سۆيۈشكە باشلايتتى. دە، تاكى بوۋاق قىرقرىپ يىغلىغاندىلا توختايتتى. ئەسلىدە، بۇنداق چاغلاردا ئۇنىڭ كۆڭۈل ئىكرانىدا، تەسەۋۋۇردا بوۋاق ئەمەس، تەۋپىق بار بولۇپ، ئۇ كۆڭلىدە تەۋپىقنى سۆيۈۋاتقان بولاتتى. ھازىر نىزامىددىننىڭ ئۆيىدىكى

ھەممەيەلەن كۆڭۈل بۆلۈدىغان بىردىن- بىر مۇھىم ئىش، مەلىكىزادىنىڭ سۆزى، كۈلۈمسىرىشى بولۇپ قالغاندەك ئىدى، ھېچ بولمىسا كۆز يېشىنى توختۇتۇشنى تىلەيتى. بۇ يۈرەكنى ئەزگۈچى بىتىنىم يىغا ۋە تۈگۈمەس كۆز يېشى ئۆيىدىكىلەرگە ھەتتا تەۋپىق ھەققىدىكى خىيالىنىمۇ ئىككىنچى ئورۇندا قويۇشقا مەجبۇر قىلغانىدى.

ئۆيىدىكى چوڭ- كىچىكلەرنىڭ ھەممىسى مەلىكىزادىنىڭ كۆڭلىنى ئېلىشنى ئەڭ كۆڭۈللۈك ئىش دەپ بىلىشەتتى. شۇڭلاشقا ھەممەيەلەن گويا ئەتىۋار بالىنىڭ ئەتراپىدا پەرۋانە بولۇشۇۋاتقاندەك ئۇنىڭ ئەتراپىدا چۈگۈلەپلا يۈرۈشەتتى. زورخان دەممۇ- دەم:

— ئازراق چاي ئىچىپ باقامسىز؟

— كۆڭلىڭىز نېمە تارتىدۇ؟... — دەپ سوراپلا تۇراتتى.

ئايىمگۈلدىن تارتىپ نەبىگىچە بالىلارنىڭ ھەممىسى بىردەم ئەدىبەنى بېقىپ بەرمەكچى بولاتتى. بىردەم مەلىكىزادقا ياقىدىغان باشقا بىرەر ئىش تېپىپ قىلماقچى بولۇشاتتى.

ۋاھالەنكى، بۇ چەكتىن ئاشقان مېھىر- مۇھەببەت مەلىكىزادى تېخىمۇ ئېزىپ تاشلايتتى. بۇ مېھرىبانلىق ئۇنىڭ خاتىرىسىگە ھەممە نەرسىنى كەلتۈرەتتى؛ مېھرىبان ئېرى، ئۇنىڭ مۇھەببەتكە تولغان قاراشلىرى، پەپىلەشلىرى، چاقچاقلىرى... نىھايەت ئۇنىڭ تۈگۈمەس كۆز يېشى ئەدىبەنىڭ يۈزىنى ھۆللەيتتى، ئۇنىڭ تۈگۈمەسلىكى كىشىلەرنى ھەيران قالدۇراتتى.

قىسقىسى، ئۇ سەل- پەل يالغۇز قالسىلا چەكسىز باياۋاندا يەككە- يىگانە تۇرغاندەك مۇڭ ۋە قورقۇنۇچ بېسىپ يىغىلسا، كىشىلەرنىڭ خەيرىغاھلىق بىلەن پەپىلەشلىرىگە يولۇققاندا مېھرىبانلىق ئىلكىدە كۆڭلى ئېزىلىپ يىغلايتتى. مەمتىلى ئەپەندى داۋالاپ ساقايتقان بالىلارنىڭ ئاتا- ئانىلىرى ۋە باشقا مەمتىلى ئەپەندىنىڭ ياخشىلىقىغا ئېرىشكەن كىشىلەر بۇ ئۆيىدىكىلەرگە تەسەللى ئېيتىش ئۈچۈن يوقلاپ

كېرىپ تۇراتتى. ئۇلار نىزامىدىننىڭ قايغۇلۇق چىرايى، مەلىكىزادىنىڭ كۆز يېشىنى كۆرۈپ يۈرىكى ئېچىشقاندا بۇ ئۆيگە كىرگىنىگە ئۆگۈنەتتى. ئەمما يوقلاپ كىرمەسلىككە كۆڭلى ئۇنىمايتتى.

نىزامىدىن مەلىكىزادىنى قەشقەرگە ئاتا- ئانىسىنىڭ ئۆيىگە ئاپىرىپ قويۇش بىلەن ئۇنى قايغۇدىن خالاس قىلماقچى بولدى. مەلىكىزادىنىڭ قاتتىق تۇرۇۋېلىشى بىلەن تۈرمىگە باشلاپ بېرىپ، كۆرۈشتۈرۈپ قويۇشنى تەلەپ قىلغان بولسىمۇ، يەنە ئىشقا ئاشمىدى. نىزامىدىن مەلىكىزادىنى قەشقەردە قالدۇرۇپ قايتىپ چىققانىدى، ئەتىسىلا مامۇتھاجىم ئۆزى مەلىكىزادىنى پوچتىغا سېلىپ ئاتۇشقا ئېلىپ چىقتى. — خۇدايا خۇداۋەندە كېرىم، ماڭا نېمە كۆرگۈلۈك بۇ، — دېدى مامۇتھاجىم، — كېچىچە بىزنى سورۇۋەتتى،...

مەلىكىزاد ئاتا- ئانىسىنىڭ ئۆيىدە ئۆزىنى تېخىمۇ غېرىپ ۋە بىچارە ھېس قىلىپ، ئاتۇشقا دەرھال قايتقۇسى كېلىپ، ھەسرەتلىنىپ يىغلىغانىدى. ئۇ مەمتىلى ئەپەندىنى ئەسلىتىپ تۇرىدىغان مۇھىتتىن ئايرىلىپ زادىلا چىدالمىغانىدى. شۇنىڭ بىلەن دادىسى ئۇنى يەنە ئەپكېلىپ قويۇپ كەتتى.

ئۇ يەنە ئاۋۋالقىدەك كۆز يېشىنى يامغۇر قىلىپ، كۈندىن- كۈنگە سولغان ھالدا نىزامىدىننىڭ ئۆيىدە تۇرۇپ قالدى.

يىگىرىنچى باب

1

ئابدۇنىياز بىلەن ماخۇسەن ئارىسىدا كۈتۈلگەن سۆھبەت ئاخىرى ھەل بولدى. ماخۇسەن ئۆزىنىڭ خىل قوراللانغان 300 ئەسكىرىنى ئابدۇنىيازنىڭ ئىختىيارىغا بېرىدىغان، ئابدۇنىياز ئۇلارنى ئۆز ئەسكەرلىرىگە قوشۇپ قەشقەر كۈنئەھەرگە ھوجۇم قىلىدىغان بولۇپ پۈتۈشتى.

بۇ خەۋەر قەشقەرگە يېتىپ كەلگەن ھامان قەشقەر دائىرلىرىنى جىددىيلەشتۈرۈۋەتتى. بۇ جىددىيلەشكەن تۈرمىدىكى مەھبۇسلارنىڭ قىسمەتلىرىدە ئۆز ئىپادىسىنى تاپتى. سوراق ئىنتايىن ۋەھشىيانە تۈس ئالدى.

مەمتىلى ئەپەندى بايلا سوراقتىن قايتىپ كىرگەندى. سىم قامچا تەككەن بويىنى ئۇزۇن بىر يول يېرىلىپ كەتكەن بولۇپ، قان چىقىپ تۇراتتى. يۈسۈپ زىيا قول ياغلىقىنى چىقىرىپ يارىنى تاڭماقچى بولدى. دورىلانمىغان يارىنى بۇ يوسۇندا تاڭغاندا ياغلىق چاپلىشىپ قېلىپ، سويسا يەنە يارا بولاتتى. شۇڭا ئۇ ياغلىق چاپلاشمايدىغان ئامالنى تېپىش ئۈچۈن ئويلىۋىنىپ قالدى. پاختىلىق چاپان بولغان بولسا ئازراق پاختا سۇغىرىۋېلىپ، شۇنى بېسىپ ئاندىن تاڭسا بولاتتى. بىراق، پاختىق چاپان يوق. ئەمدى ئەڭ ئىپتىدائىي ۋە قاراملارچە چارە پوستەك توپا بېسىش ئىدى. ئۇ يارا ئاغزىنى قۇرۇتۇپ، يىرىڭداپ كېتىشتىن ساقلاپ

قېلىش ئۈچۈن پوستەك توپىدىن چىمدىپ ئېلىپ، يارىغا باسنى. نەۋبەت
ئۇيۇلۇق جويلىگەندەك، چۈشۈنۈكسىز ئېگراپ قويدى ۋە مۇسكۈللىرىنى
يىغىۋالدى. يۈسۈپ زىيا گويا ئۆزىنىڭ يارىسى ئېچىشىپ كەتكەندەك
تېنى شۈركۈنۈپ كەتتى. ئۇ يولدىشىنىڭ يارىسىنى تېگىپ، ئۇنى ئاۋايلاپ
ياتقۇزۇپ قويدى.

— ئەپەندىنىڭ ھالى قانداقراق؟ — دەپ سورىدى ياش
كامېرداشلاردىن بىرى كۆڭۈل بۆلۈپ.

— ئۇخلاۋاتىدۇ، — دېدى يۈسۈپ ئەپەندى قىسقىلا. ئاندىن بۇ تار
قەپەزدىكى زېرىكىشنى يېڭىشىنىڭ بىردىن- بىر ئۇسۇلى كامېر
تاملىرىدىكى ھەر خىل خەتلەر، بەلگە- ئىزلارنى يۈزىنچى قېتىم كۆزىدىن
كەچۈرۈشكە باشلىدى. ئۇنىڭ بۇ ئىزلارنى كۆرۈشى ئۈچۈن ياردەم
بېرىدىغان بىردىن- بىر يورۇقلۇق مەنبەئەسى تەسكەي تەرەپكە قارايدىغان
كىچىككىنە روجەك ئىدى.

ئاشۇ روجەكتىن چۈشۈپ تۇرغان غۇۋا يورۇقتا كامېر تاملىرىغا يۆلۈنۈپ
ئولتۇرۇشقان روھسىز ۋە ھالسىز مەھبۇسلار مۇكەپچىگەن ھالدا قۇرۇق
ئوتۇن كۆتەكلىرىدەك كۆرۈنەتتى. بەزىلەر ئۇخلاۋاتقان بولسا، بەزىلەر غەمگە
شېرىك مۈگدەشلىرى بىلەن كۆزىنى چالا يۇمۇۋالغانىدى. يەنە بەزىلىرى
بىكارچىلىقتىن تۇغۇلدۇرغان جىمكى بىمەنە خىياللارغا ئەسىر بولۇپ
كېتىشكەندى. ئۇلارنىڭ قىلىشىدىغان پاراڭلىرىمۇ تۈگەپ كەتكەندى.
بىكارچىلىق ئۈچۈن پاراڭ توشامدۇ؟ ئۇلار ئاندا- ساندا بىر- ئىككى ئېغىز
گەپلىشىپ قويۇشاتتى. ئۇلارنىڭ سۆزلۈشۈپ تۇرۇشى ئۈچۈن نە يېڭىلىق،
نە سىرتتىكىلەرنىڭ خەۋىرى بولمايتتى.

يۈسۈپ ئەپەندى تاملاردىكى چالمىدا يېزىلغان سۇس خەتلەرنى
ئوقۇشقا باشلىغانىدى. بۇلار ئەنە شۇ مۇھىتنىڭ مەھسۇلىدى.

روھم ئەجەم قىسىلدى، سىرتتىن خەۋەر ئالالماي،

ھېچكىمگە بىر گەپ قىلالماي ياكى بىر گەپ ئاڭلىيالماي،
بېشىم ئوتتۇز ئالتە ياش، تاشتىنمۇ قاتتى بۇ باش،
ئادا بولار ئوخشىمەن، ھەسرەت چېكىپ، ياتالماي.

بېشىنى ساڭگىلىتىپ ئولتۇرغان مەھبۇسلارنىڭ ھەممىسى
ئائىلىسىدىكىلەر ھەققىدە يۈرەكلىرى ئېچىشقان ھالدا غەم قىلاتتى.
ئۇلارنىڭ قانداق پەرياد چېكىۋاتقانلىقىنى كۆز ئالدىغا كەلتۈرۈشەتتى.
يۈسۈپ ئەپەندى تامدىكى شېئىرلارنى يەنە ئوقۇشقا باشلىدى:

خۇدا بىلۈر بالىلىرىم پەرياد چېكىپ يۈرىدۇ،
توغرا بىر يەرگە بېرىپ دادىنى ئاڭلىتالماي.
خۇدا ئۇرغان مەتتىمىن، ئىچى قارا كاپىردۇر،
يالغان خەۋەر بېرىپسەن، توغرا ئىشنى تاپالماي.
ھەي، مەلۇن، ئەجەپ قىلدىڭ، ھالىمغا ۋاپال قىلدىڭ،
ئاز كۈندە مەھۇ ئولۇرسەن، جاسۇسلۇقتا ياشالماي.

يۈسۈپ ئەپەندى بۇ يەردىكى قىممەتلىك ئەمەكنىڭ ئىككىنچىسى
— كامىرداشلارنى بىر- بىرلەپ كۆزۈتۈشنى باشلىدى.
رۇجەككە يېقىنراق جايدا ئولتۇرغان تاز چىراي، ۋىجىك ئوتتۇز نەچچە
ياشلاردىكى كوسا ئادەم ئۆزىنىڭ نېمە سەۋەبتىن قولغا ئېلىنغانلىقىنى
بىلمەيتتى. ئۇ مۇشۇ كامېردىكىلەرنىڭ ئىچىدە ئەڭ كونا مەھبۇس ئىدى.
شۇنىڭ ئۈچۈنمۇ ياكى ئۇ ئۆزى ئىيتقاندىكى ئۇنىڭ گۇناھى
بولمىغانلىقىدىنمۇ ئەيتاۋۇر ئۇنى سوراقلارغا ئېلىپ چىقمايتتى. ئۇ
ھەمىشە بىر نەرسىدىن ھاياجانلانسا، مۇھىتتىكى بىرەر سۆز- ھەرىكەت
ئۇنىڭ خاتىرىسىنى قوزغاپ قويسىلا چىرايىنى ئۆمچەيتىپ،
يىغلامسىراپ تۇرۇپ زارلىنىشقا باشلايتتى. يا خوتۇن- بالىلىرى ھەققىدە

سېغىنىش ۋە ھەسرەتلىرىنى سۆزلەيتتى؛ بەزىدە يۈزى ھەقىقەتدە شېرىن ئەسلىمىلەر بىلەن ئۆز- ئۆزىنى بەزلىمەكچى بولغاندەك روۋى- شوقى بىلەن سۆزلەيتتى. ئۇ ئادەمنىڭ بۇ يەرگە كىرىپ قالغىنىدىن ئەجەپلەنگىلى بولمايتتى. چۈنكى، ئۇ يىللاردا گۇناھسىز نۇرغۇن ئادەملەر تۈرمىلەرگە كىرىپ كەتكەندى.

بۇ تاز چىراي كوسىنىڭ يېنىدا ئۇنىڭ مۇرىسىگە تايىنىپ ئۇخلاۋاتقان ساقاللىق ئادەممۇ ئاشۇنداقلا ئۆزىنى ئاقلاپ قاقلاپ تۇرۇدۇغانلاردىن ئىدى. ئۇنىڭ يومۇلاقراق كەلگەن كەڭ يۈزىنى قويۇق قارا ساقال قاپلاپ كەتكەن بولۇپ، چاڭگىلىشىپ كەتكەن، شۇڭلاشقا ئۇ پات- پاتلا يۈزىنى تاتىلاپ ئۇزاق قاشلايتتى. خالىغان ۋاقىتتا بېقىپ سەمرىتكەن پىتىلىرىنى تۇتۇۋېلىپ، قاغىنىپ تۇرۇپ ئۆلتۈرەتتى. پىتىنىڭ چىرىسىلاپ ئۆلگەن ئاۋازى كامېرنىڭ باشقا بۇلۇڭلىرىغىچە ئېنىق ئاڭلىناتتى. بۇ ئادەممۇ خېلى كونا ئىدى. ئۇنىڭ ئېيتىشىچە ئۇ ئۆزىنى بوزەك ئەتمەكچى بولغان بىر ئەسكەرنى تىللاپ قويغىنى ئۈچۈن يېتەرلىك دۇمبالغان ۋە تۇتۇپ كېلىپ سولاپ قويۇلغانىدى. شۇندىن كېيىن ئۇنىڭ بارلىقىنى ئۇنتۇپ قالغاندەك يا سوراق قىلىنمىغان ياكى قويۇۋېتىلمىگەن. ئۇ قىرىق ياشلاردىن ئاشقان كىشى ئىدى. شۇڭا ھەمىشە ھەمراھىغا: «سىلى ياش بولغاندىكىن...» دەپ ئىش تاپشۇراتتى ۋە ئۆزى قېرى سالاھىيىتى بىلەن ئۇنىڭغا يۆلۈنۈپ ئۇخلايتتى.

ئۇنىڭ قېشىدا ئولتۇرغان ياش يىگىت بولسا مۇئەللىم ئىدى. ئۇ ھازىر تۈرمىنىڭ جاپالىق شارائىتى سەۋەبىدىن قېرى چىراي بولۇپ كەتكەن بولسىمۇ، تېخى ئوتتۇز ياشقا بارمىغانىدى. ئۇ سىياسىي مەھبۇس سۈپىتىدە تۇتۇلغان بولۇپ، ئۇ تولىمۇ كەم سۆز يىگىت ئىدى. ئۇنىڭ پات- پات يوشۇرۇن كۆز يېشى قىلىدىغانلىقى سېزىلىپ تۇراتتى. ئادەتتىكى چاغلاردا سۆزلەپ بەرگەنلىرىدىن قارىغاندا ئۇ ئۆيلىەنگىلى ئۇزۇن بولمىغان، ئېھتىمال ئۇ ئاشۇ ياش ئايالىنى سېغىنىپ يىغلايدىغاندۇر، ئەمما ئۇ

ئۆزىنى تېتىك تۇتۇشقا تىرىشاتتى. كۆز يېشىنى كۆرسەتمەيتتى. ئۇ تەۋپىق بىلەن زىياغا بەكمۇ ئۇخلاش قىلاتتى.

تارىخىغا كامبېردىكى بەش كىشىنىڭ ئۈچى پىكىر بىرلىكىگە ئىگە بولغاچقا، قالغان ئىككىيلەنمۇ ئۇلارنىڭ ئاغزىغا قارايتتى. شۇنداق قىلىپ ئۇلارنىڭ ئارىسىدا ئىتتىپاقلىق، بىرلىك بارلىققا كەلگەندى.

تەۋپىق، زىيالارنىڭ سەبداشلىرىدىن ئەخمەت ئەپەندى ئۇلارغا تام قوشنا ئىدى. ئەخمەت ئەپەندىنىڭ ئايالى باشقا كامبېردا، بەش ياشلاردىكى ئوغلى دادىسى بىلەن بىللە ئىدى. بالىنىڭ يۈرەكىنى ئېزىپ يىغىلىشى بۇ كامبېرغا ئېنىق ئاڭلىنىپ تۇراتتى. ھەر قېتىم بالا يىغلىغان چاغدا تەۋپىق بىلەن زىيا بىر بىرىگە قارىشىپ، چىرايى تاتىرىپ كېتەتتى. بۇ چاغدا ئۇلار جەزمەن بالىنىڭ بەختسىز ئانىسىنى ئەسلىرىگە ئېلىشاتتى. بۇ ئايال يولدىشىغا ئوغلىنى كۆرسۈتۈش ئۈچۈن ئۇزۇن يول بېسىپ تۈركىيەدىن كېلىپ مانا مۇشۇنداق پاجىئەگە يولۇققاندى.

پات-پات تەۋپىق مارش باشلايتتى. كامبېر ئىچىدە ئۇياقتىن-بۇياققا ماڭغۇچ پۈتۈن ئىشتىياقى بىلەن ئوقۇيتتى. ئاۋۋال يۈسۈپ زىيا قوشۇلاتتى. ئارقىدىن ياش مۇئەللىم قوشۇلاتتى. ھېلىقى ساقاللىق بىلەن كوسمۇ يادىدا قالغان مىسىرلارنى تەكرارلىشىپ، ئۆز كۆڭلىنى ئۆزى خوش قىلىپ، يۈرىكىنىڭ سىقىلىشىدىن قۇتۇلماقچى بولاتتى. ئەخمەت ئەپەندى ھېچ كىشىگە كەلمىگەن پاجىئەسىنى ئۇنتۇلۇش ئۈچۈن قوشنا كامبېردىكى مۇئەللىملەر، مەدەنىي ئاقارتىش سېپىدىن تۇتۇپ قامالغان مەھبۇسلار تەڭ ۋارقىرىشىپ گۈندىپايلىرىنى ئالاقىزادە قىلىۋېتەتتى.

ئاتالمىش ئوسمانلىنىڭ قالدۇق قوشۇنلىرى نامى بىلەن نىقايلىنىۋالغان قىزىل ئارمىيە 4- دىۋىزىيىسىگە تەۋە قىرغىز ئەسكەرلەر مىلتىقنىڭ پايىكى بىلەن ئىشكىنى ئۇرۇشقا باشلايتتى، ئاخىر بولماي باشلامچىلىرىدىن بىر نەچچىنى تۇتۇپ چىقىپ پۇخادىن چىققۇدەك دۇمبالاپ ئەپكىرىپ تاشلاپ قوياتتى.

كامپرلارنى شۇ تاپ قەۋرستاندەك جىملىق باسقاندى. يۈسۈپ زىيانىڭ يۈركى سۇغۇرۇۋېلىنىپ چوڭقۇر يەر ئاستىغا كۆمۈپ تاشلىغاندەك بولۇپ كەتتى. ئۇ شۇ تاپ بۇ جىملىقنىڭ بۇزۇلۇشىنى، كىشىنى خۇشال قىلىدىغان شاۋقۇن سۈرەن باشلىنىشىنى خالايتتى. ئۆزىنىڭ ناخشا باشلىغىسى كەلدى، بىراق، ئەمدىلا سەل- پەل ئارام تېپىپ ئۇخلاپ قالغان سەبەپشنىڭ ئارامىنى بۇزغۇسى كەلمىدى. ئۇ بۇنداق يۈرەكنى سىققۇچى جىملىق، زېرىكىش ئىچىدە ۋاقىت ئۆتكۈزۈش ئۈچۈن يەنە كامپىرداشلىرىنىڭ ھەرىكىتىنى كۈزۈتۈشكە باشلىدى.

ياش مۇئەللىم بېشىنى تىزلىرى ئۈستىگە قويۇپ، تۈگۈلۈپ ئولتۇرۇۋالغان بولۇپ، ئۇنىڭ مۇرىلىرى بىلىنەر- بىلىنمەس سىلىكىنىپ تۇراتتى. بەلكىم ئۇ يەنە ياش ۋە گۈزەل ئايالىنى سېغىنىپ يىغلاۋاتىدۇ. بىراق يۈسۈپ ئەپەندىنىڭ ئۆزىگە تىكىلىپ تۇرغانلىقىنى پۈتۈن بەدىنى ئارقىلىق سەزگەن مۇئەللىم، ئۇياققا قاراپ تۇرۇپ، كۆز يېشىنى ئېيتتى. ئاندىن، ئۆزىنى خاتىرجەم كۆرسەتمەكچى بولۇپ:

— تەۋپىق ئەپەندى، ئۇ... — دەپ گەپ باشلاشقا ئۇرۇندى. ئۇ كىملا بولمىسۇن بىر كىشى بىلەن ئۇزاق پاراڭلىشىشنى، مۇنازىرىلىشىشنى خالايتتى، بىراق، دەيدىغان گەپ تۈگەپ كەتكەندەك، بىر ئېغىزدىن سوئال- جاۋاب بىلەنلا سۆزى ئاخىرلىشاتتى.

ئۇلارنىڭ سۆزى بىلەن ئارامى بۇزۇلغاندەك ساقاللىق باش كۆتۈرۈپ ئۇلارغا قاراپ قويدى ۋە ئالدىنى بىلەن يۈزىنى ئۇزاق ئۇۋىلاپ، ساقىلى ئارىسىدا مىدىرلاپ، يۈزى ۋە ئېڭەكلىرىنى قېچىشتۇرۇۋاتقان پىتلارنى جىم تۇرۇشقا مەجبۇر قىلغاندىن كېيىن، كوسىغا:

— خاپا بولما ئۇكام، ياش بولغاندىكىن ھېچقىسى يوق، كىچىككەنە كۆز يۇمۇۋالاي، — دېدى. دە، كوسىنىڭ مۇرىسىگە بېشىنى قويۇپ قىيىسىپ ئولتۇرۇپ كۆزىنى يۇمدى.

— قارىسىلا، يۈسۈپ ئاكا، بۇ يەردە سېرىق چۈمۈلنىڭ ئۇۋىسى بار

ئوخشايدۇ، — دېدى مۇئەللىم ۋە ئالدىغا ئېڭىشكىنىچە پۇتىدا ئۆمىلەپ كېتىۋاتقان چۆمۈلنى ئاۋايلاپ يەرگە چۈشۈرۈۋەتتى.

— قارا چۆمۈلمۇ بولسا ئىككىسىنى سوقۇشقا سالسا قىزىق

بولاتتى، — دېدى يۈسۈپ ئەپەندى، بالىلىق چاغلىرى يادىغا يېتىپ، —

ئەمما قارا چۆمۈلە سايە-سالقىن، نەم جايلاردا بولمايدۇ، كۈچلۈك ئاپتاپ

چۈشۈپ تۇرۇدۇغان جايلاردا بولىدۇ، — دەپ قوشۇپ قويدى.

ئۇلار گويىا زۇلمەت ئىچىدە پىلىلداپ تۇرغان نۇر توچكىسىنى كۆرۈپ

قالغاندەك بۇ تېمىدا بىر ھازا پاراڭلىشىشتى، ھەمدە كىچىك بالىلاردەك

چۆمۈلنىڭ ئۇۋۇسىنى تاپماقچى بولۇپ ئۇرۇنۇشتى.

— چۆمۈلنىڭ شاكال، قۇرۇت - قوڭغۇزلارنى توشۇپ ماڭغىنى

قىزىق - تە، — دەيتتى ياش يىگىت. يۈسۈپ ئەپەندى چۆمۈلە

ھەرىكىتىنىڭ شۇنچە سۇس، ئاجىزلىقىغا قاراپ كۆڭلى بۇزۇلۇپ كەتتى.

«خۇدا ئۇنىڭ ئاللىقانداق گۇناھى ئۈچۈن بىز بىلەن بىرگە تۈرمىگە بەند

قىلىپ قويغاندىمۇ؟...»

كامېر ئىشكى جالاقلاپ ئېچىلدى.

— مەمتىلى توختاجى! — دېدى گۇندىپاي ۋارقىراپ.

— ھۇشسىز ياتىدۇ، — دەپ جاۋاب بەردى يۈسۈپ ئەپەندى ۋە ئورنىدىن

تۇرۇپ ئىشك تۈۋىگە باردى.

— نېمە بولغان؟ نېمىشقا يېتىۋالدى، ھارازمزا!

— ئۈزۈڭلار يىرتقۇچىلاردەك ئادەمنى تالاپ، يارىلاندىرۇپ قويۇپ، يەنە

نېمە بولدى دېگىنىڭلار قىزىققۇ!

— ئال! — گۇندىپاي قولىدىكى تۈگۈچنى يۈسۈپ ئەپەندىگە ئاتتى -

دە، ئىشكىنى جالاقىشتىپ ياپتى.

يۈسۈپ ئەپەندى تۈگۈچنى يەردىن ئېلىپ، ئاۋايلاپ ئاچتى. ئۇنىڭدا

يۇيۇلغان كىيىم - كېچەكلەر بىلەن بىر نەچچە نان ۋە نان ئارىسىدا سامسا

بار ئىدى.

بۇنى كۆرۈپ كوسىنىڭ ئورۇق يۈزىدە ئادەتتىكىدىن يوغان كۆرۈنۈدۈغان كۆزلىرى ۋە ساقاللىقنىڭ قىسقى كۆزلىرى پارغا پارتىدى. ياش يىگىتمۇ تۈپرىكىنى يۈتۈپ ئۇ ياققا قارىۋالدى. ئۇلارنىڭ ئاچلىقتىن كۆرۈلۈپ كەتكەن ئاشقازانلىرى ئۇلارنى تاقەتسىزلەندۈرۈۋەتتى. سەزگۈرلۈكى ئېشىپ كەتكەن شۆلگەي بەزلىرى ئاللىقاچان ئۆز خىزمەتلىرىگە كىرىشكەندى.

يۈسۈپ ئەپەندى ئۆزىنى ئارانلا تۇتۇپ تۇراتتى. ئۇنىڭمۇ ئىشتىھاسى ئۇنى ئالدىرىتىپ قويغانىدى. ئەمما، بۇلار غېنى تەۋپىققە كىرگۈزگەن نەرسىلەر ئىدى. يەنە بىر تەرەپتىن، تەۋپىق ئاخشامدىن بېرى ئاغزىغا ھېچ نەرسە سالمىغانىدى. شۇڭا ئۇ ئاۋۋال سەبىدىشىنى ئاستا ئويغۇتۇشقا باشلىدى.

باشقىلار تەۋپىق ئويغۇنۇپ بۇ نەرسىلەرنى ئۆزلىرىگە بۆلۈپ بېرىدىغانلىقىنى بىلگەچكە، جانلانغاندەك ئورۇنلىرىدىن قىمىرلاشتى. ئادەتتە يۈسۈپ ئەپەندى بىلەن تەۋپىققە ئاندا- ساندا نەرسە كىرەتتى، باشقىلارنىڭ ئۆيىدىكىلەر يول تاپالمىغاچقا ھېچنەرسە كىرگۈزەلمەيتتى. ئەمما ئەپەندىلەر ئۇلار بىلەن ھەرقاچان تەڭ ئورتاق بولۇشاتتى. تەۋپىق ئاستا كۆزىنى ئاچتى.

— غېنى نەرسە كىرگۈزۈپتۇ، ئەپەندىم، ئازراق بىر نەرسە يېۋالسىلا، — دېدى زىيا، ئۇنىڭ تاتىرىپ كەتكەن يۈزىگە ئېڭىشىپ تۇرۇپ. ئاندىن جاۋاب كۈتمەيلا ئۇنى يۆلەپ ئۆرە قىلدى.

تەۋپىق ئاغزىنى تامشىدى، مۇشۇ ئىش ئۈچۈنمۇ ناھايىتى كۈچەندى. گويا ئاغزىغا يىلىم تولدۇرۇپ قويۇلغاندەك تىلى تامغىقىغا چاپلىشىپ كەتكەندى. يۈسۈپ ئەپەندى ئۇنىڭ گەۋدىسىنى ئاستا تامغا يۆلەپ قويۇپ، تامنىڭ سۇ قويۇلۇدۇغان بۇلۇڭى تەرەپتىكى ئىۋىرىقتىن ھېچىرغا ئازراق سۇ قويۇپ كەلدى ۋە ئۇنى ئاۋايلاپقىنا تەۋپىققە ئىچكۈزدى. شۇنداقلا ئۇنىڭ ئاغزىنى ئېچىشىنى قىيىنلاشتۇرۇپ تۇرغان يىلىمسىمان قويۇق

سۇيۇقلۇق يوقالغاندەك بولدى.

بۇ ھەرىكەتلەرگە قاراپ تۇرۇپ سەۋرىسى پۈتكەن ساقاللىق چىداپ تۇرالماستىن:

— سادىغىلىرى بولاي، ئەپەندىم، ناندىن بىر بۇردا بەرسىلە ماڭا، قېرىغان ئادەم... — دېدى ۋە سۆزىنىڭ ئاخىرى غۇدۇڭشۇشقا ئايلىنىپ كەتتى.

كوسمۇ بۇنىڭ بىلەن ئائىلىسى ھەققىدىكى خاتىرىلىرى قوزغۇلۇپ، ئاغزىنى تامشىپ، يېنىدىكى قېرىمۇ ئاڭلىمىغۇدەك بىر نېمىلەرنى دېدى...

تەۋپىق يۈسۈپ ئەپەندىگە ئىشارە قىلىپ، ھەممىسىگە ناننى بۆلۈپ بېرىش دېگەننى بىلدۈردى. يۈسۈپ ئەپەندى سەل نارازىلىق بىلەن سەبەشنىڭ بۇيرۇقىنى ئورۇنلاپ بولۇپ، تەۋپىققە سامسىنى ئاز- ئازدىن ئۇشتۇپ يىگۈزۈشكە باشلىدى.

2

ماي قوياشى كۆكتە ئېسىلىپ تۇراتتى. ئۇ تۈگمەس- پۈتمەس نۇرلىرىنى زېمىنىگە ئايماي چاچاتتى. ئۇ پۈتۈن ئىنسانىيەتنى ئوخشاش ياخشى كۆرەتتى. شۇڭا ئۇ ئادەملەرنى تۈرگە ئايرىپ ئولتۇرماي ھەممىسىنى زۆرۈر بولغان يورۇقلۇق ۋە ئېنىرگىيە بىلەن تەمىن ئېتەتتى. ئۇنىڭ ئۈچۈن ئۇ ئىنسانلاردىن ھەق تەلەپ قىلمايتتى. پەقەت ئىنسانلار نىزاھ تەپرىقە ئىچىدە بىر- بىرلىرىگە دۈشمەنلىك ساقلاپ، بىر- بىرىنى ھەممىدىن مەھرۇم قىلىپ، ھەممىنى ئۆزلىرى ئىگىلىۋېلىشقا ئۇرۇناتتى. ئەسلىدە بۇ زېمىن ھەممىنىڭ ياشىشىغا يېتىدىغان بولسىمۇ، ئىنسانلار ئۇنىڭدىن ئورتاق پايدىلىنىش ئورنىغا چېگرا ئاتلىق

شەكىلسىز تاملارنى توسۇۋېلىپ، ئەركىن ھەرىكەتتە بىر رامكا پەيدا قىلسا، ھەر بىر چېگرا تاملىرى ئىچىدىمۇ تەبىئەتنىڭ نېمەتلىرىدىن تەڭ بەھرىمان بولۇش ئورنىغا يەنە بىر- بىرلىرىنى چەكلەيتتى ۋە ھەتتا قوياشنىڭ ھەممىگە بېغىشلانغان، شۇنداقلا ھەممىگە يېتىپ ئاشىدىغان نۇرىدىنمۇ مەھرۇم قىلىدىغان، بۇ دۇنيانىڭ دوزىقى بولغان تۈرمىلەرنى بەرپا قىلىش ئىشقا ئېرىشىش ئۈچۈن قورسالغان ھويلىسىغىمۇ ئوخشاشلا نۇر چاچاتتى، ھەتتا قاراڭغۇ كامپىرلاردىمۇ قوياشنىڭ سۇنۇپ قايتقان نۇرلىرى بولۇپ، مەھبۇسلارغا خىزمەت قىلاتتى. ئۇلارنى قوياش نۇرىدىن مەھرۇم قىلغۇچى — ئىنسانلارنىڭ ھۆكۈمران توپى، ئۆز مەنپەئەتلىرىنى قوغداش ئېھتىياجى ئۈچۈن ئۇلارنىڭ بېشىغا بۇ قىسمەتنى سالغان بولسىمۇ، يەنە ئۆز مەنپەئەتلىرى ئۈچۈن ئۇلارنىڭ قوساقلرىدا ساقلانغان سىرلىرىغىمۇ ئېرىشكىچە ئامان ساقلاشقا تىرىشاتتى. شۇڭلاشقا، ئۇلار سېخى قوياشنىڭ بەھرىمەن نۇرىنى نورمىلىق چاغلاپ بېرەتتى.

كامپىر ئىشكىلىرى نۆۋەت بىلەن ئېچىلىپ، مەھبۇسلار ھويلىغا چىقىشقا باشلىدى. تەۋپىقلەردىن بۇرۇن ئاياللار كامپىردىكىلەر بىلەن ئەخمەد ئەپەندىلەرنىڭ كامپىردىكىلەر چىقاتتى. ھەر قېتىم ئەخمەت كامپىردىن چىقۇۋاتقاندا ئايالى گۇندىپايىنىڭ دۆشكەلەپ ئىتتىرىشى بىلەن كامپىرغا قايتۇۋاتقان بولاتتى، رۇس ئەخلاقى سىڭدۈرۈلگەن قىرغىز ئەسكەرلەر ئايالغا قىلىقسىزلىق قىلىۋاتقىنىمۇ ئاشكارە كۆرۈنەتتى. ئايالنىڭ قارىسىنى كۆرۈۋېلىش، بالىنى ئاپىسىغا كۆرسۈتۈۋېلىش كويىدا ئەخمەت ئەپەندى بالىسىنى كۈتەرگىنىچە ئەڭ ئاۋۋال چىقىشقا تىرىشاتتى. ئۇنىڭ ئايالى بولسا قايتىشتا ئارقىدا قېلىشقا تىرىشاتتى ۋە بۇياققا تەلپۈنۈپ:

— Yavrum, İstiklal!^① — دەپ ۋارقىرايتتى ھەم ھەر قېتىم گەجگىسىگە مىلتىق پايىنىكىدىن بىر زەربە يەيتتى.

— Anne!^② — ئىستىقلالمۇ ئاپىسىنى كۆرۈپ ئېچىنىشلىق چىرقىرايتتى. ئەخمەت ئەپەندى كۆز ياشلىرى چاناقلىرىدا لىغىرلاپ تۇرغان ھالدا بالىغا تەسەللى ئېيتىپ، ئۇنى بىردەم ھويلىدا يېتىلەپ يۈرەتتى.

بەختكە قارشى ھۆكۈمەت دائىرلىرى مەھبۇسلارنىڭ ئىسيان كۆتۈرۈشىدىن ئەنسىرەپ ئۇلارنى ئايرىم-ئايرىم ئېلىپ چىقاتتى. تەۋپىق ۋە زىيالار ھويلىغا چىققۇچە ئىستىقلالنىڭ يىغىسى بېسىلمايتتى. ئاياللار كامپىرى تەرەپتىن ئىشىك باققۇچى گۈندىپايىنىڭ: — بولدى قىل! ئىتتەك ھۇۋلاۋەرمە! — دېگەن قوپال ئاۋازى تەكرارلىناتتى.

ھەر قېتىم تەۋپىق بۇ ھالنى كۆرگەندە ۋارقىراپ يىغلىۋېتىشكە تاسلا قالاتتى. بۇنداق چاغلاردا ئۇنىڭ خاتىرىسىگە ھەممە نەرسە كېچەتتى. ئەخمەت ئەپەندىنىڭ تۈركىيىدىكى بەختلىك ئائىلىسى،... تاكى ئۆزىنىڭ ئائىلىسىگىچە چاقماق تېزلىكىدە تەسەۋۋۇر ئېكرانىدىن تىزىلىپ ئۆتەتتى. ئۇ شامالداپ قايتىپ كىرگەندىن كېيىن زادىلا چىداپ تۇرالمايتتى - دە، جەڭگىۋار مارشلارنى توۋلاشقا باشلايتتى.

بۈگۈن تەۋپىقنىڭ ھالى يوق بولغاچقا ياش مۇئەللىم بىلەن زىيا ئىككىسى ئۇنى قولتۇقلاپ ئېلىپ چىقتى.

— ئەپەندىنىڭ ھالى بولمىغاندىكىن، قوزغىمىساقمۇ بولاتتى، — دېدى تەرەت كۆپىنى كۆتۈرۈشكە تەمىشلىۋاتقان ساقاللىق.

— ئادەم كۈن نۇرىدىن ئايرىلىپ ئۇزاق ياشىيالمايدۇ، — دېدى زىيا،

① ئىستىقلال، قوزام، — (تۈركچە) — ئا.

② Anne — (تۈركچە) ئانا، ئاپا — ئا.

— كۈن بويى زەيدە ئولتۇرۇۋاتقىنىمىزمۇ يېتەر، چاغلاپ بېرىلىدىغان نۇردىن بولسىمۇ بەھرىمەن بولايلى.

ئىككىسى تەۋپىقنى قولتۇقلاپ ھويلىدا ئايلىنىدۇرۇپ يۈرەتتى، تەۋپىقنىڭ كۆزى تۈرمە باشلىقى ئىشخانىسى ئالدىدا تۇرغان تۈرمە باشلىقى، مەۋلانوپ ۋە ئىسھاقبەگلەرگە چۈشۈپ قالدى. ئۇ كۈشەندىسىگە ئۇچرۇشۇپ قالغاندەك چىشلىرىنى غۇچۇرلۇتۇپ، مېڭىشنى داۋام قىلدى. ئادەتتە مەۋلانوپ تۈرمىگە ناھايىتى ئاز كېلەتتى. ئىسھاقبەك كۆپرەك كېلەتتى. ئۇنىڭ تۈرمىگە كېلىشى جىددىي ئىش بارلىقىدىن دېرەك بېرەتتى. ئۇ تۈرمە باشلىقىنىڭ باشلىشى بىلەن قورغاننى بويلاپ ئايلىنىشقا باشلىدى، كامېرلارنىڭ ئالدىدىن ئۆتتى. گۇندىپايلا تياقتەك قېتىپ تۇرۇشتى. مەۋلانوپ ئىنتايىن كۆرەڭلىك بىلەن تەۋپىقلەرنىڭ كامېرى ئالدىدىن ئۆتۈۋاتقاندا گۇندىپاي ئۇلارنى كامېرغا ھەيدەۋاتاتتى. رەقىبىلەر ئىشك ئالدىدا ئۇچراشتى.

مەۋلانوپ كامېرغا ھەيدەۋاتقان گۇندىپايغا قولىنى كۆتۈرۈپ، توختاشقا ئىشارە قىلدى. ئاندىن ئازاب ۋە شارائىتنىڭ ناچارلىقى سەۋەبىدىن زەئىپلىشىپ كەتكەن تەۋپىقنىڭ چىرايىغا مەسخىرىلىك قاراپ: — قىيىنلىق كېتىپسەن، يامان بوپتۇ، — دېدى. ئارقىدىن ساختا مېھرىبانلىق بىلەن، — توۋا قىلىدىڭمۇ؟ توۋا قىلامسەن؟... — دەپ سورىدى.

— سەن توۋا قىل، — دېدى تەۋپىق كۈچۈنۈپ تۇرۇپ، — گۇناھكار توۋا قىلىشى كېرەك!

مەۋلانوپ نوپۇزى سۇنغان خوجايىنىدەك دەرغەزەپكە كېلىپ، ئارقىسىغا تۇتۇپ تۇرغان قولىنى شارىتىدە چىقىرىپ، تەۋپىقنى بىر تەستەك سالماقچى بولغانىدى، يۈسۈپ زىياغا تېگىپ، ئۇچۇپىلەن تەڭ سەنتورۇلۇپ كەتتى.

— چىرىپ ئۆل! — دېدى مەۋلانوپ.

گۇندىپاي ئۇلارنى ھەيدىدى. ئارقىدا كېلىۋاتقان ساقاللىق بىلەن كوسا قورققان ھالدا مەۋلانوپقا قاراپ ھېجىيىپ، باش لىگىشتىپ ھۆرمەت بىلدۈردى، ئاندىن ئۆز - ئارا پەس ئاۋازدا:

— بۇ ئەپەندىنىڭ بويۇنتاۋلىقى ئۆزى بىلەنلا كەتسە مەيلىدىغۇ، ھۆكۈمەت بىزنىمۇ مۇشۇ قاتاردا ساناپ قالسا چاتاق - تە!...

قايتىپ كىرىپلا بۇ جىم - جىت «قەۋرە» تەۋپىقىنىڭ يۈرىكىنى سىقتى. ئۇنىڭ ناخشا باشلاشقا ماغدۇرى يەتمىدى. ئۇ پاراڭخۇمار، چاخچاقچى، جىمخورلۇققا تاقىتى يەتمەيدىغان ئادەم بولغاچقا ھەممىدىنمۇ بۇ يەردىكى سۈكۈنات ئېغىر كېلەتتى. شۇڭا يۈسۈپ زىياغا:

— ئەپەندىم، ناخشا باشلاڭ، بىردەم بولسىمۇ بۇ جىملىقنى قوغلىۋېتىڭ، — دەپ ئىلتىجا قىلدى.

يۈسۈپ زىيا سەبىشنىڭ كۆڭلى ئۈچۈن پەس ئاۋازدا ناخشا باشلىدى.

يىگىرمە بىرىنچى باب

1

بۇ جۈمە كۈنى پۈتۈن شورۇق خەلقى بوستاندىكى ئازنا مەسچىتكە نامازغا كەلدى. جۈمە نامىزى زور ھەيۋەت بىلەن ئوقۇلدى. ھېيت نامازلىرىدىمۇ بونچە كۆپ ئادەم بىر مەسچىتكە يىغىلمايتتى. مەسچىتنىڭ 30 تۈۋرۈكلۈك ئايۋىنىدا، كەپتەرلەر بوغۇلدۇشۇپ يۈرگەن قوش پېشايۋانى ۋە كەڭ ھويلىسى، ھەتتا دەرۋازا سىرتىدا كۈچلاردىمۇ ئادەملەر مىغىلدايتتى.

ناماز ئوقۇلۇپ بولغاندىن كېيىن كەنجى قازاخۇنۇمنىڭ يوللۇق بەقسەم تونغا پۈركەنگەن گەۋدىسى مۇنبەردە پەيدا بولدى. ئۇ بىردەم ئۆچكە ساقلىنى سىيپاپ، قەھىرلىك كۆزلىرىنى پىلىلدىتىپ قىمىرلىشىپ تۇرغان نەچچە مىڭ نامازخانغا قاراپ چىقىپ، گېلىنى ياساپ سۆزلەشكە راسلاندى، ھەمد ئېيتقاندىن كېيىن:

— ئەي، مۇسۇلمانلار!.... دېدى ئۇ ئىمكان قەدەر كۈچىدا تۇرغانلارغىمۇ ئاڭلىتىشقا تىرىشىپ،— مۇشۇ مۇبارەك جۈمە نامىزىدىن باشلاپ، ھەممەيلەن بۈيۈك دىنىمىزنىڭ شانۇ- شەۋكىتىنى ئەسلىگە كەلتۈۈش ئۈچۈن تىرىشايلى. بۇندىن ئىلگىرى جەدىتلەرنىڭ ئارقىسىغا چىرىپ، دىندىن يۈز ئۆرىگەن ئاسى گۇناھكارلار ئۆز گۇناھلىرىنى يۇسۇن! — ئۇ ۋارقىراش بىلەن بەك كۈچۈنۈپ كەتكەچكە بويۇن تومۇرلىرى كۆپۈپ، بويىنىنىڭ قېرىلىق يەتكەن تېرىسىنى كۆتەردى. شۇڭا ئۇ سەل

سالماقراق ئاۋازدا گويا ئېچىنىشلىق ئەسلىمە سۆزلەۋاتقاندا ك داۋام قىلدى، — يۇرتىمىزدا بىر مەھەل دەھرىلەر ھۆكۈم سۈرۈپ، مۇبارەك ئىسلام دىنىمىزغا مۇخالىپ، ناشايان ئىشلارنى يامىرتىۋەتتى. ئەرلەرنى ئايالغا ئوخشۇتۇپ چاچ قويۇدۇغان، كالتە قویرۇق بولۇپ چاپان كىيگەن ئازغۇنلار كۆپۈيۈپ كەتتى. دىننىڭ بۈيۈك ئەقىدىلىرى ئاقماي قالدى. جىن-شەيتانلار پەرىشتە سۈپەت ئۆلىمالارنىڭ رىسقىنى بىكار يەپ، مەشرەپ قىزىتتى...

قازاخۇنۇمغا يېقىن تۇرغانلاردىن بىرى ئۇنى قوللاپ غۇدرىغان ئاۋازدا ئۇن قاتتى.

— خۇدا كۆرسەتمسۇن...

باشقىلارمۇ خوشامەكۈيلۈك بىلەن ئەينى ۋاقىتتىكى ئىشلاردىن ئۆز ئەقلىگە لايىق قۇسۇر چىقىرىپ ئۆز - ئارا تەستىقلىشىپ قويدى. چۈنكى ئۇلار ئۇيغۇر ئىدى ۋە ئۇلار تۈنۈگۈنلا ئۆزلىرى قىزغىنلىق بىلەن قوللىغان ئىشنى بۈگۈن بىرسى خاتا دېسە، تەڭ قوشۇلۇپ خاتا دېيىشەتتى!

— جىم! مۇسۇلمانلار، جىم! — كەنجى قازاخۇنۇم سۆزىنى داۋام قىلدى، — ئېھتىمال بۈگۈنكى كۈنگە كەلگەندە نامى خالىس ھۆكۈمىتىمىز، ھەم بىز مۇسۇلمانلارنىڭ باشپاناھى، دىنىي ئىسلامنىڭ ھامىسى شىڭ دۈبەن جانابلىرى خۇدا ئالدىدا ساۋابلىق، بىزنىڭ ئۈچۈن ياخشى ئىش قىلىپ، ناشۈكرى جەدىتلەرنىڭ، ئازغۇن دەھىلەرنىڭ، ئەدەبىسىز كالتە قۇيرۇقلارنىڭ، چاچلىق ئالۋاستىلارنىڭ ئەدىبىنى بەردى! شۇنىڭ ئۈچۈنمۇ، بىز بۇ باشپاناھ ھۆكۈمىتىمىز ۋە شىڭ دۈبەن جانابلىرىنىڭ ياخشىلىقلىرى ھەققىگە ھەر نامازدا دۇئا قىلايلى. ھۆكۈمەت بىزنىڭ يوللىرىدىكى تىكەنلەرنى چاناپ ئېلىۋەتتى، ئەمدى بىز ئارقىغا چېكىنىپ كەتكەن ئىنسانى، دىيانەتنى، مۇسۇلماندارچىلىقنىڭ پەرھىز - سۈننەتلىرىنى ئەسلىگە كەلتۈرۈپ، مۇبارەك دېنىمىزنىڭ شەۋكىتىنى قايتا تىكلەيمىز پەرھىز ھەم

قەرزدۇر.

— بەرھەق!

— قازاخۇنۇم كۆڭلىمىزدىكى گەپنى قىلدى!

— تاقىتىمىز قۇرۇپ، ۋاقتى يەتكەن...

ئۇ يەر - بۇ يەردىن خوشامەتچىلىك بىلەن ئاۋاز قوشقانلارنىڭ گۇڭۇلدىشى ئىشتىلەتتى. قازاخۇنۇم سۈرلۈك نۇتقىنى داۋام قىلدى:

— كىمكى ئۆزىنى مۇسۇلمان بالىسىمەن دېسە، دەھرىلەر يولىدىن ۋاز كەچسۇن، ھەم مۇسۇلمان مۆمىنلىكىنىڭ جىمى پەرھىزلىرىنى ئادا قىلسۇن! نامازغا چىقىمىغانلارغا جەرىمانە قويۇلۇدۇ. بامداتقا بىر قېتىم ئۈلگۈرەلمىسە بىر چارەك بۇغداي جەرىمانە تۆلەيدۇ. بۇ بولسا شۇ مەسچىت ئىمامىنىڭ ھالال رىسقىدۇر.

يەنە بىر مەھەل چۈشۈنۈپ بولمايدىغان شاۋ - شاۋ مەسچىت ھويلىسىنى بىر ئالدى. ئەمما بۇ ئومۇمىي شاۋقۇننىڭ ئالقىش ياكى نارازىلىق ئىكەنلىكىنى بىلىپ بولمايتتى. كەنجى قازاخۇنۇم غەزەپكە تولغان كۆزلىرىنى ھەر بىر سۈرەن سالغۇچىغا تىككەندە دەرھال بېسىلدى. ئۇ بولسا سۆزىنىڭ ئاخىرىدا يېڭى بىر تېمىغا كۆچۈپ داۋام قىلدى:

— مەمتىلى تەۋپىق دېگەن دىنىسىزنى دىننىڭ باشپاناھى بولغان ئۇلۇغ ھۆكۈمىتىمىز ھەپسىگە سولدى! ئۇنىڭ ئائىلىسىمۇ خائىن ئائىلىسىدۇر. خائىننىڭ يولىدا ماڭغانلارمۇ، خائىننىڭ ئائىلىسى بىلەن ئالاقە قىلغانلارمۇ شەرئەندە خائىندۇر...

— مەمتىلى ئەپەندى قانداق خائىندۇ؟ — كىمدۇر بىرى ھەيرانلىق بىلەن شۇ سوئالنى قويۇۋېدى، قازاخۇنۇم دەرھال ئاۋاز چىققان تەرەپكە بۇرادى ھەم شۇ كىشىنى تاپماقچى بولۇپ ئۇرۇندى. تاپالمىغاندىكىن:

— كىم؟ كىم ئۇ ئۆندەرگەن؟! — دەپ ۋارقىردى.

ھېچكىم جاۋاب بەرمىدى. جاۋاب ئالالمىغاندىن كېيىن ۋارقىراپ:

— دانانىڭ سۆزلىرى ھەر قاچان توغرىدۇر، ياخشى ئادەم زىيانلىق گەپ قىلمايدۇ، بىزگە باشپاناھ بولۇۋاتقان ھۆكۈمەت خائىن دېدىمۇ، بولدى، خائىن! بىزگە بۇنى سۈرۈشتە قىلماق ئارتۇقچىدۇر. ھۆكۈمەتنىڭ ئەمرى ۋاجىپ!

— بەرھەق! بەرھەق!

— قازاخۇنۇمنىڭ سۆزلىرىمۇ بەرھەق! ئۇ بىز خەقنىڭ غېمىنى يەۋاتىدۇ.

— شۇنداق، شۇنداق بولمامدىغان!...

— ...

ۋەز تۈگىگەندىن كېيىن خالايقنىڭ ئارىسىدىن ناھايىتى چاپسانلا بىر يول ئېچىلدى، كەنجى قازاخۇنۇم ۋە ئۇنىڭ مۇرتلىرى ئاشۇ يول بىلەن سۈرلۈك قىياپەتتە ئۆتۈپ كەتكەندىن كېيىن خالايق ئاندىن ئۆز يوللىرىغا تارقاشقا باشلىدى.

سابىت، ئابلىمىت قارى بىلەن بىر توپ نامازخاننىڭ ئارقىسىدىن ئۆيگە قاراپ كېتىۋاتاتتى. ئالدىدىكى نامازخانلاردىن بىرى ئۇياق. بۇ يېقىغا قاراپ قويغاندىن كېيىن:

— بىچارە مەمتىلى ئەپەندىنىڭ نېمە يامان ئىش قىلغىنىنى مەنغۇ كۆرگۈنۈم يوق،... دەپ غۇدۇڭشىدى. سابىت ئۇنىڭ مەمتىلى ئەپەندىنىڭ كىچىك «دوستى» ئابلىقنىڭ دادىسى ئىكەنلىكىنى توندى.

— يامان ئىشنى دەمسىز؟ — دېدى يەنە بىر دېھقان، — ئۇ كىشىنىڭ ياخشىلىقىنى كۆرسەك كۆرگەندۇق، يامانلىقىنى بىلمەيمىز...

— خەپ - شۇك، «ئاكاڭ كىمنى ئالسا يەتگەك شۇ». بۇرادەرلەر...

— خۇدا ساقلىسۇن...

سابىتنىڭ كۆڭلى بۇزۇلۇپ كەتتى. ئۇ بۇ كۆلۈڭسىز لۈكنى ئايالىغا قانداق سۆزلەپ بېرىش ھەققىدە باش قاتۇرۇپ كېتىۋاتقاندا ئۇ ئۆگەي

قېيىنئانىسىنىڭ دەرۋازا ئالدىدا تۇرغىنىنى كۆرۈپ قالدى. بىراق، ئۇ سابىتنى كۆرۈپلا ھويلىغا كىرىپ كەتتى. بۇمۇ بىرخىل سوغۇق ھوجۇمنىڭ يەنە بىر تۈرلۈكى ئىدى. ئۇ ھەتتا ئارقىسىدىن كېلىۋاتقان يەنە بىر توپ كىشىنىڭ ئارىسىدا قېيىنئانىسى بارلىقىنىمۇ سەزدى. بىراق ئۇ ئادەممۇ قورقۇۋاتقاندەك ئەتەي قەدىمىنى ئاستىلىتىپ، سابىتنىڭ ئۆز دەرۋازىسى ئالدىدىن ئۆتۈپ كېتىشنى كۈتتى. ئۇنىڭ ۋۇجۇدى شۈركۈنۈپ كەتتى. ئەمدى ئۇ ئىجتىمائىي مۇھىتنىڭ ئومۇمىي ھوجۇمىغا قانداق تاقابىل تۇرۇش، ئۇستازى باشلىغان ئىشنى قانداق داۋاملاشتۇرۇش ھەققىدە باش قاتۇرۇشقا باشلىدى.

2

مەلىكىزاد ئەمدى قوشنىلارنىڭ تەسەللىسىدىنمۇ ئايرىلىپ قالغانىدى.

بويامەت مەسچىتتە مەھەممەت ئىمام مەمتىلى ئەپەندىنىڭ خائىنلىقى، خائىنلار بىلەن ئارىلاشقانلارنىڭ ئوخشاش خائىن ھېسابلىنىدىغانلىقى توغرىسىدا ۋەز ئېيتقاندىن كېيىن، بۇ روھى ئاجىز مىللەتنىڭ يۈرىكى مۇجۇلۇپ كەتكەن خەلقى ئۆز باشلىرىغا ئاغرىق تېپىۋېلىشتىن قورقۇپ، نىزامىدىنلارنىڭ ئائىلىسى بىلەن باردى. كەلدى قىلماس بولۇشتى. ئەڭ سادىق دوستلارمۇ ناھايىتى ئېھتىيات قىلىشىپ، يوشۇرۇن كېلىپ ئەھۋال سوراپ كېتىدىغان بولۇپ قالدى.

بۇ ھال نىزامىدىن ئائىلىسىگە يەنە بىر ئېغىر زەربە بولدى. مەلىكىزاد تېخىمۇ ئاجىزلىشىپ كەتتى. شۇنداق ئەھۋالدىلا مامۇت ھاجىم ھارۋا قوشۇپ كېلىپ، ئۇنىمىغىنغا قويماي، مەلىكىزادنى ئېلىپ كەتتى.

مەمىتىلى ئەپەندىنىڭ ئەمدى ئەركىنلىككە چىقىشىدىن ئۈمىد يوقلۇقىنى، نىزامىدىن ئائىلىسىنىڭمۇ ھۆكۈمەتنىڭ دۈشمىنى بولۇپ قالغانلىقىنى چۈشۈنۈپ يەتكەن ئاتا، قىزىنىڭ داۋاملىق بۇ يەردە تۇرۇشىنى ماقۇل كۆرمىگەن، بەلكى، ئۆتىنىڭ شۇ مۇناسىۋەت بىلەن ئۆزىگە تۇتۇشۇپ قېلىشىدىن ئەنسىرىگەندى.

مەلىكىزاد ئېلىپ كېتىلگەندىن كېيىن، نىزامىدىن ئۆز ئۆيىنى شۇنچە يات ھېس قىلدى. ئۆيىدىكى ئەڭ ئاخىرقى ۋە بىردىن- بىر كۆزگە كۆرۈنۈپ تۇرغان جاھازىدىنمۇ ئايرىلىپ، ئۆي پۈتۈنلەي بوشاپ قالغاندەك بولدى. لېكىن ئۇ چىشىنى چىشلەپ مەكتەپكە بېرىپ تۇراتتى. ئىنىسىنىڭ ئىشلىرىنى داۋام قىلىش بىلەن تەسەللىي تاپماقچى بولاتتى. بىراق، ھازىر مائارىپ ئويۇشمىسىدىكىلەردىمۇ، مۇئەللىملەردىمۇ ئاللىقانداق تەشۋىش بولغىنى ئۈچۈن، قىزغىنلىق كۆرۈنەرلىك تۆۋەنلەپ كەتكەندى.

ئۇنىڭ ئۈستىگە بازاردا خېلىلراخماننىڭ قايتا پەيدا بولۇشى، مەمىتىنىڭ ئاشكارە ئوتتۇرىغا چىقىشى، باشقا مۇتئەسسەپ غالىپلارنىڭمۇ ئۈچەكتىن چىققان قۇرۇتلاردەك لۆمبۈشكە باشلىشى بىلەن، كەيپىيات تېخىمۇ يامانلاشقان ئىدى. نەشكەش بەگىلەر، ئوغرى قىمارۋازلار، لۈكچەكلەر، پاهىشۋازلار قايتىدىن ئەركىنلىككە ئېرىشىپ، ئەزىم مەشھەدىنى يەنە ھەممە ئادەم سەسكىنىدىغان، ھەممە ئادەم «خوشولغاي» دەپ ئاۋايلاپ ئۆتۈپ كېتىدىغان قورقۇنۇچلۇق جايعا — جىدەل ماجرانىڭ مەركىزىگە، ئەدەپسىزلىكنىڭ ئوۋىسىغا ئايلاندۇرۇشقا باشلىغانىدى. يەنە بۇرۇنقىدەك دادىسىنىمۇ ئىلغا قىلمايلا «سولامچى، پالان...» دەيدىغان بەزەپ گەپلەر ئاڭلىنىدىغان بولدى.

يۇرتنىڭ بۇ يوسۇنغا چۈشۈشى تۈپەيلى ياخشى ئادەملەرنىڭ قەلبىدە مەمىتىلى ئەپەندىنىڭ ھەمىشە كۈلۈپ تۇرۇدۇغان خۇشخۇي چىرايى پەيدا بولۇش بىلەن، ئۇنىڭ قىممىتىمۇ ئېشىپ باراتتى. بىراق، خەلق تە

قارشىلىق كۆرسۈتۈش روھى سۇنغان، ياخشىغا يۆلەك بولۇش، مەرتلىك، جاسارەت ئاجىزلاپ كەتكەچكە، كۆپ ساندىكىلەر مەمتىلى ئەپەندىنىڭ توغرىلىقىنى مانا مۇشۇ ئەمەلىي سېلىشتۇرۇمىدىنمۇ ئىسپات قىلالايدىغان تۇرۇپ، يامانلارغا رەددىيە بېرىشكە جۈرئەت قىلالماي، بېشىنى ئىچىگە تىقىپ يۈرەتتى. بۇ ھال گويا جاھاندا ياخشى ئادەملەر، ھەقتە تۇرىدىغانلار ئازلاپ، ھەممە يەرنى پاسىقلار قاپلاپ كەتكەندەك تۇيغۇ بېرىپ، باشقىلارنى تېخىمۇ جۈرئەتسىز قىلىۋېتەتتى. بۇ ئىككى تائىپىنىڭ قايسىسى كۆپ سانلىق ئىكەنلىكىنى مەيدانغا چىقىرىش بولسا — بىر تەشكىللىگۈچىنىڭ ۋە كۈچىنىڭ مەھسۇلى ئىدى. بۇنداق نوپۇز كۈچى بولمىغاچقا، بىر پۈتۈنلۈك ھاسىل بولماي، يەككە شەخسلەر ھالىتىگە كەلگەن، ھەر شەخس ئۆزىنىلا كۆرگەچ، ھەم باشقا ئۆزىدەك قاراشتىكىلەرنىڭ كۆپلۈكىنى ئاڭقىرالمىغاچقا يامانلار ئۈچۈن ئالتۇن دەۋر باشلانغانىدى.

نزامىدىن، لىۋاھىدىنلار، ئەمەت مەخسۇم، ئابدوغوپۇر، ئابدراخمان شائىر، سابىتلار گويا قەھرىتان قىش كېچىسى پايانسىز چۆلدە قالغان يولۇچى، ئەڭ ئاخىرقى بىر تال چوغىنى پەرۋىش قىلىپ، ئۇنىڭدىن گۈلخان ياندۇرۇشقا قانچىلىك كۆيۈپ- پىشىپ تىرىشسا، ئۇلارمۇ بۇ ئۆچۈشكە يۈزلۈنۈۋاتقان قىزغىنلىق ئوتىنى قايتىدىن لاۋۇلدىتىش ئۈچۈن شۇنچىلىك كۆيۈپ پىشاتتى.

ئۇلار ئوتىنى ئۇلغايتمىسىمۇ، ھەر ھالدا بۇ ئاجىز چوغىنى ئۆچۈرمەستىن ساقلاپ كېلىشمەكتىدى.

يىگىرمە ئىككىنچى باب

1

ئابدۇنىيازنىڭ قىسىملىرى قەشقەرگە يېقىنلىشىپ قالغانىدى. ئۇلارنىڭ سۈرئىتى ھۆكۈمەت دائىرلىرىنىڭ ئويلىغىنىدىنمۇ تېزراق، جەڭگىۋالىقمۇ يۇقۇرراق ئىدى. بۇ ھال گانزورون قوماندانى لىيۇبىڭنى تەشۋىشكە سېلىپ قويدى. ئۇ يېڭىشەردىكى قىسىملارنى پائال ئورۇشقا تەييارلىنىشقا بۇيرۇپ، ئۆزى مۇھاپىزەتچىلىرى بىلەن كۈنئەھەرگە كەلدى. ئۇ ئالتىنچى تۈمەننىڭ 1، 2-پولكىلىرىدىن قالغان بىر قىسىم ئەسكەرلەرگە مۇۋەققەت تۈمەن بېشى بولۇپ قالغان قۇربان سەئىدى بىلەن كۆرۈشمەكچى ئىدى.

لىيۇبىڭ شەھەر رەستىلىرىدىن ئاتلىق كېتىۋېتىپ، ئادىتىگە مۇۋاپىق ئىنتايىن قۇۋلۇق بىلەن ئىككى تەرەپتىكى دۇكانلارغا، يايىمچىلارغا ۋە ئۆتكۈنچىلەر ئارىسىدىكى يوغان سەللىلىك مۆتىۋەرلەرگە ئۇيغۇر ئادىتى بويىچە قوللىرىنى كۆكسىگە قويۇپ، پۈتۈن چېھرىسىگە كۈلكە يۈگۈرتۈپ سالام قىلىپ ئۆتەتتى. ئۇنىڭ ئارقىسىدىن كىشىلەرنىڭ تەرىپلىرى ئاڭلىناتتى (تەرىپلەرمۇ ھەر قاچانقىدەك ھەر خىل بولاتتى):

— بۇ خىتتاي كاپىر بولغىنى بىلەن بەزى ئىمانى بۇلغانغان مۇسۇلمانلاردىن ياخشىراق جۇما، — دەيتتى ئۆتكۈنچى مۆتىۋەر يېنىدىكى ھەمراھىغا.

— ئادىمگەرچىلىكىنى خېلى بىلىدىغان خىتتاي جۇما، بۇ، —

دەيتتى دۇكاندار ئالدىدىكى خېرىدارلارغا، — بىز خەقنى خېلى ياخشى كۆرىدۇ.

— «يولۇاسنىڭ چىشىنى چىقارغىنى كۈلگىنى ئەمەس» دەپتىكەن،
بۇ تۈلكە خىتتاي، ھېجىيىپ تۇرغىنى بىلەن تازا «ھارۋىدا توشقان
ئالدىغان» نېمە، جۇما، — دەيتتى مسكەر شاگىرتلىرىغا قاراپ.

— ...

ليۇبىڭ دېۋىزىيە ئىشتابىغا كېلىپ قۇربان سەئىدى بىلەن كۆرۈشتى.
ئۇ بۇرۇن مەھمۇد مۇھىتىغا قانداق خوشامەت قىلغان، كۈچۈكلەنگەن
بولسا، ئەمدى قۇربان سەئىدىگىمۇ ئەنە شۇنداق ياغلىمىچىلىق قىلدى.
ئۇ بۇ قېتىمقى ئۇرۇشتا قۇربان سەئىدىنىڭ ئابدىنىيازغا قوشۇلۇپ
كېتىشىدىن ئەنسىرەيتتى. ئۇنىڭ ئۈچۈن پارچىلاش، ئۆز يېغىدا ئۆز
گۆشىنى قورۇش، ھۆكۈمرانلارنىڭ ئادەتلەنگەن چارىسى بولغاچقا،
ليۇبىڭ قۇربان سەئىدىگە دەل ئاشۇ ئۇسۇل بىلەن گەپ قىلدى:

— ئابدىنىياز كەلسە نېمە قىلىمىز، ئاكا؟ — دېدى ئۇ سىناش نەزىرى
بىلەن سۆھبەتلىشىشقا قاراپ.

قۇربان سەئىدى. بۇ قاقۇش ئادەمگە ئانچە ئىلتىپات كۆرسەتمەستىن
قاراپ قويۇپ:

— ئۇنى ئۆزىڭىز بىلەرسىز؟ — دېدى.

— ئۇنىڭ مەقسىدى نېمە؟ ئۇ نېمە قىلماقچى؟ — ليۇبىڭ دەي-
دەيگە سېلىش ئۈچۈن گەپنى مەقسىدىگە توغرىلاشقا ئالدىردى.

— قەشقەرنى ئالىدۇ، ئاندىن يەنە ئۈرۈمچىگە قاراپ يۈرىدۇ. بۇ ئۇرۇش
تاكى ئۇلارنى توسىۋالالايدىغان كۈچكە توغرا كەلگىچە داۋاملىشىدۇ.

— بۇغۇ كېيىنكى ئىش، — دېدى ليۇبىڭ قۇۋلۇق بىلەن ھېجىيىپ
تۇرۇپ، باش چايىقاپ، — قەشقەرگە كېلىپ ئالدى بىلەن نېمە ئىش
قىلدۇ؟

— نېمە ئىش قىلدۇ؟ — دەپ سورىدى قۇربان سەئىدى قايتۇرۇپ.

— يېقىندا قولۇمغا چۈشكەن مەلۇماتلاردىن قارىغاندا ئۇنىڭ مەقسىدى ئالتىنچى دېۋىزىنى رەسمىي ئۆز قولىغا ئېلىش، ئۇ ئۆزىنى سىجاڭ دەپ ئېلان قىلدى، ئەمەلىيەتتە ئۇنىڭ سىجاڭلىقنى ھېچقانداق يۇقىرى ئورۇن ئېتىراپ قىلمايدۇ. سىزنى ئېتىراپ قىلىدۇ. يەنە كېلىپ ئالتىنچى دېۋىزىنىڭ بىر مۇنچە ئەسكىرى سىزنىڭ قولىڭىزدا شۇڭا ئۇ سىزنى كۈشەندە دەپ قارايدىكەن، ئەڭ ئاۋۋال سىزنىڭ بېشىڭىزنى ئېلىپ شەھەردە سازايى قىلماقچىمىش... — ليۇبىڭ قەستەن سۆزىدىن توختاپ، گويا كېيىنكى دەشھەتلىك ئاقبەتلەر ھەققىدە سۆزلەشكە پېتىنالىماي قالغان قىياپەتكە كىرىۋالدى.

ئۆز ئاتا- بوۋىلىرىغا ئوخشاشلا قۇۋلۇقنى بىلمەيدىغان، كاللىسى ئاددىي ھەمدە ئاسانلا ئۆچلۈكى قوزغۇلۇدۇغان قۇربان سەئىدىمۇ، مىللىي خاراكتېرگە مۇۋاپىق دەرھاللا جۇدۇنى تۇتتى. ئۇ بۇ گەپلەرگە ئىشىنىپ قالغانىدى.

— مەن ئىلاجى قىلىپ سىزنى قوغداشقا تىرىشمەن، سىز بۇ يەردە ئۆزىڭىزنى يامان ھېس قىلسىڭىز يېڭىشەھەرگە كېتىڭ، بىللە تۇرايلى، — دېدى ليۇبىڭ ھىيلىگەرلىك بىلەن. ئۇ قۇربان سەئىدىنىڭ بۇ كونا ئورنىنى تاشلاپ كەتمەيدىغانلىقىنى بىلەتتى.

— رەھمەت، ھازىرچە مۇشۇ يەردە تۇرۇپ باقاي،... — دېدى قۇربان سەئىدى، ئويچان ھالدا.

— بولمىسا ياردەم كېرەك بولسا ماڭا دەڭ، تارتىنماڭ، — دېدى ليۇبىڭ يەنە.

— ھازىرچە ھېچگەپ بولماس، ۋاقتى كەلگەندە ئېيتارمەن، — قۇربان سەئىدى ئاخىرى شۇنداق دېدى. كۆڭلىگە ھەرقىسىما ئوي- خىياللار كېلىشكە باشلىغانىدى.

ليۇبىڭ ئۇنىڭدا ھەم ئەندىشە ھەم ئۈمىد، ھەم غەزەپ، ھەم دوستانلىق قوزغۇتۇپ قويغاندىن كېيىن، قادىر ھاجى، مەۋلانوپ،

ئىسھاقبەكلەر بىلەن كۆرۈشۈش ئۈچۈن ساقچى ئىدارىسىغا كەتتى. ليۇبىڭ ساقچى ئىدارىسىدا «ئۆز-ئارا زىددىيەتكە سېلىش» ئۆسۈلىدىن پايدىلىنىشنىڭ ھاجىتى يوق ئىدى. بۇ يەردىكىلەر ئىشەنچلىك ئادەملەر ئىدى. شۇڭا ئەمەلىي ئىشلار ئۈستىدە مۇزاكىرە ئېلىپ بېرىشتى.

ئۇلار سىياسىي مەھبۇسلار ئۈستىدىكى سوراقنى جىددىيلەشتۈرۈش، ئىلاج قىلىپ ئۇلارنىڭ ئاغزىدىن كېرەكلىك ماتېرىياللارنى ئېلىش، شۇندىن كېيىنمۇ ئۇلارنى ساقلاپ قېلىشقا تىرىشىش، پەقەت كۈنئىشەھەر قوزغىلاڭچىلارنىڭ قولىغا ئۆتۈپ كېتىش ئالدىدا ئەگەر يېڭىشەرگە يۆتكەپ كەتكىلى بولمىسا ئاندىن ئۇلارنى تۈگەل يىغىشتۇرۇۋېتىش ھەققىدە پىكىرلەشتى. ئەسلىدە بۇرۇنلاردا ئۆلتۈرۈلۈۋاتقان مەھبۇسلار قارا ئات قوشۇلغان ئاق مەپكە سېلىنىپ، يېڭىشەرگە ئېلىپ كېتىلىپ شۇ يەردە غىمىسىدە ئۆلتۈرۈلەتتى ۋە ئۇلارنىڭ نەدە، قايسى ئۆسۈلدا ئۆلتۈرۈلگەنلىكى، جەسىدى قەيەرگە تاشلانغانلىقى سىرلىق قالاتتى. ھەتتا ئۇ يەردە خىتايىلار ئۇلارنى سويۇپ يەيمىش دېگەن مىش-مىشلارمۇ بارىدى. ھازىر يېتىپ كېلىۋاتقان جىددىي ۋەزىيەت بۇنىڭغا مۇسائىد ئەمەسىدى، شۇڭا ئۆز جايىدىلا يوقۇتۇشتىن باشقا ئامال قىلغىلى بولمايتتى.

ليۇبىڭ كەتكەندىن كېيىن قانداق ھاجى ۋە مەۋلانوپلار بۇ ئىشلارنىڭ كونكرېت تەييارلىقىغا كىرىشىپ كەتتى.

2

ماينىڭ ئاخىرىقى كۈنلىرى. ھاۋا تىنچىق ئىسسىق ئىدى. مەيىن شامالدا بۇغدايلىقتىن بۇغداينىڭ ئۆزىگە خاس ھىدى كېلەتتى. بۇ

مايسەن ئۈرۈكلەرنىڭ پىشىدىغان مەزگىلى ئىدى. نىزامىدىن مەكتەپتىن قايتىپ كەلگەندىن كېيىن جاھاندارچىلىق تەقەززاسى ئۈچۈن بۇياقخانىدا ئازراق ئىشلىدى، ئىگەمبەردى، تەشمەتلەرگە كۆرسەتمىلەر بېرىپ، ئەتىسى ئۆزى يوق چاغدا قىلىنىدىغان ئىشلارنى تاپىلدى. ئاندىن ئۇلارغا قايتىشقا ئىجازەت بەردى.

قاش قارايدىغان مەھەلدە ئۇنى ياش كەسىپداشلاردىن بىرمۇنچىسى يوقلاپ كەلدى. ئاۋۋال ئەمەت مەخسۇم، ئابدۇغوپۇر قۇناجلار، لىۋاھىدىن بىلەن كىرىپ كەلدى. ئارقىدىن ئابدۇراخمان شائىر كەلدى. كېيىنرەك سابىتمۇ، ئابلىمىت قارى بىلەن كىرىپ كەلدى.

ئۇلار پىشايۋان سۇپىسىدا مايسەن ئۈرۈكنى يېگەچ ھازىرقى ئۇرۇش ۋەزىيىتى ھەققىدە پاراڭغا چۈشتى. ئۇلارنىڭ دېققىتى كېيىنكى كۈنلەردە مۇشۇ ئىشقا مەركەزلەشكەندى.

— ھازىرقى ئەھۋالدىن قارىغاندا ئابدۇنىياز كۈنىشەھەرنى ئىگىلەپ كەتكۈدەك تۇرىدۇ، — دېدى ئابدۇراخمان شائىر بىر تال ئۈرۈكنى قولغا ئېلىپ تۇرۇپ، — ھازىر قەشقەر مۇھاسىرىدىكەن، بۇنىڭ ئۆزى ھۆكۈمەتنىڭ ئۇزاق چىداشلىق بېرەلمەيدىغانلىقىنى بىلدۈرىدۇ. يەنە كېلىپ ئابدۇنىيازلا يۇمۇلاق شە تەرەپتە ئۇرۇشۇۋاتقانكەن، قۇربان سەئىدى قىسىملىرىدىكىلەر ھەدەپ سېپىلدىن سەكرەپ بۇ تەرەپكە ئۆتۈۋاتقاندەك.

— ئابدۇنىيازلا قەشقەرنى ئىگىلىسە ھۆكۈمەت تۈرمىدىكىلەرنى قانداق قىلار؟ — ئەندىشە بىلەن سورىدى ئەمەت مەخسۇم، شۇ چاغدا قۇۋان شەيخ بىلەن ئاتۇشنىڭ يېڭى كىرىپ كەلدى. ئۇلارنىڭ ئارقىسىدىن مەھەللىسىدىكى يېقىن ئۆتۈشۈدۇغان قوشنىلاردىنمۇ ئىككىسى كىردى. ئۇلارنىڭ كىرىپ كېلىشى بىلەن سۆھبەت ئازراق ئۈزۈلۈپ قالغاندىن كېيىن يەنە داۋام قىلدى.

— تۈرمىدىكىلەرنى تاشلاپ كېتەرمۇ، ئاشۇ قانخورلار؟ — دېدى

ئابدۇغوپۇر، ئەمەت مەخسۇمنىڭ سۆزىگە جاۋابەن.

— كىم بىلىدۇ، ئىش ئويلىمىغان يەردىن چىقىپ ئېلىپ كېتەلمەي قالسا تاشلاپ كېتەمدۇ... — لىۋاھىدىن ئىشەنچسىزلىك بىلەن گەپ قاتتى.

پەقەت سابىتلا يوغان قىيادەك تىك ئولتۇرۇپ، ھېچنەرسە دېمەيتتى.

— قىرغىن قىلىمىسلا بولاتتىغۇ...

— خۇدا ساقلا....

— مەندىمۇ ئابدۇنىياز لارنىڭ كۈنئىشەھەرنى ئېلىشى بىلەن سولاقتىكىلەرگە نىجاتلىق بولۇپ قالارمىكەن دېگەن ئۈمىد بار،..... دېدى نىزامىدىن ئېغىر قايغۇ بىلەن. ئۇنىڭ كۆڭلىگە يارىشا ئابدۇراخمان شائىر:

— مەنمۇ شۇنداق ئويلايمەن، بولسا بىر نەچچىمىز بېرىپ باقساق، ئابدۇنىياز قوشۇنلىرىغا قوشۇلۇپ پىدائىي بولۇپ شەھەرگە كىرسەكمۇ بولاتتى. ئەگەر ئەپەندىنى قۇتۇلدېرىۋالدىغانلا بولساق،... — دېدى.

ئابدۇراخماننىڭ بۇ سۆزى سۆھبەتداشلىرىنىڭ دىققىتىنى تارتتى، سىناپ كۆرۈشكە ئەرزىدىكەن دەپ ئويلاشتى. شۇنىڭ بىلەن ھەر بىرەيلەن مۇشۇ ھەقتە چارە- تەدبىر ئويلىۋىۋېتىپ، ئۆزى بىلگەنچە پىكىر قىلىشتى.

ئاخىر «يېتىپ قالغىنىچە ئېتىپ قال» دېگەندەك تەلەپ سىناپ بېقىش توغرا تېپىلدى. ئولتۇرغانلارنىڭ ھەممىسى بېرىشقا رازى بولۇشتى. نىزامىدىن ئۇلارنىڭ بۇنداق جانپىدارلىق روھىدىن تەسىرلىنىپ، كۆز يېشى قىلدى، ھەمدە:

— رەھمەت، رەھمەت،..... ھەممەيلىن بارىمىز دېسەكمۇ بولماس، ئادەم تولا بولمىسىمۇ بەزى ئىشلار ئەپسىز بولۇپ قالىدۇ، تۆرت بەشەيلىن بېرىپ باقساق بولار، سابىت، ئىنىم، سىز بارمىسىڭىزمۇ بولار، سىزنىڭ ئويىڭىز يالغۇز، ئۇنىڭ ئۈستىگە بىز قاچان كېلىمىز، قاچان ئەمەس، خۇدا بىلىدۇ،... — ئۇ شۇنداق دەپ سابىتنى ۋە چوڭ ياشتىكى بىر

قانچەيلەننى بېرىشتىن توستى. ئۇ ئۆزى ياشلاردىن بىر نەچچىسى بىلەن بارماقچى بولدى.

لىۋاھىددىن پۈتى ئاجىز بولغاچقا بارالمىتتى. بۇ ھال ئۇنى خېلى تىت-تىت قىلدى. ئۇ قەتئىي بارماقچى بولغان بولسىمۇ، نىزامىدىن ئۇنىمىدى.

ئۇلار ئەتە ئەتتىگەندىلا مۇشۇ ئۆيگە توپلۇنۇپ، مۇشۇ يەردىن يۈرۈپ كېتىشكە كېلىشتى. بۇ چاغدا يازنىڭ قىسقا تۈنى يېرىملىشاي دەپ قالغانىدى. ئۇلار ساھىبخان بىلەن خوشلۇشۇپ، قايتىشقا ئالدىراشتى.

يىگىرمە ئۈچىنچى باب

1

مۆيدۇن باشچىلىقىدىكى 600 ئەسكەر تېرىم يېزىسى ئارقىلىق، ئابدۇنىياز ئۇدۇل يول بىلەن 700 ئەسكەرنى باشلاپ قەشقەرگە يېتىپ كەلدى. ئىككى قوشۇن دۆلەتۋاغدا ئۇچرۇشۇپ تۈمەن دەرياسىنى بويلاپ كېرەم باققا يېتىپ كەلگەندە قەشقەر ج خ ئىدارىسىدىكى مۇھاپىزەتچى قىسىملار — قىرغىز ئەسكەرلەر سېزىپ قېلىپ ئوق چىقىرىشقا باشلىدى. بۇ ئىككى تەرەپنىڭ قەشقەر بۇسۇغىسىدىكى تۇنجى قېتىملىق قارشىلىشى ئىدى. بىراق ئارىلىق يىراق بولغاچقا قىرغىز ئەسكەرلەرنىڭ ئاتقان ئوقلىرى كېرەمباغقا يېتىپ كېلەلمەيتتى.

ئابدۇنىياز، مۆيدىن، ئىسمائىل، كامال، بوساق نىياز، ياقۇپ قاتارلىق مۇشاۋۋۇر ۋە پولكوۋنىكلرى بىلەن قەشقەرنى ئېلىش چارىلىرى ھەققىدە مۇزاكىرە قىلدى.

— بۇ يەردىكى ئاساسىي كۈچ ئىسھاقبېك، مەۋلانوپلارنىڭ قىرغىز ئەسكەرلىرى. بىز ئادەم سانىمىزنىڭ كۆپلۈكىگە تايىنىپ ياۋاغ دەرۋازىدىن بۆسۈپ كىرەيلى، ئۇلارنى يوقاتساق قارشىلىق ئاساسەن تۈگەيدۇ، — دېدى پولكوۋنىكلاردىن بىرى، — تۈرمىدىكىلەرنىمۇ ئازاد قىلالايمىز.

— مېنىڭچە، دېدى ياقۇپ پولكوۋنىك، — بىز چىنىۋاغ تەرەپ بىلەن ئايلىنىپ بېرىپ يۇمىلاق شەنى قورشۇۋالايمىز. ئۇ يەردىكىلەر نېمىلىكى بولمىسۇن ئۆز ئادەملىرىمىز، ھەر ھالدا بىز بىلەن كېلىشىپ قېلىشى

مۇمكىن، ھېچ بولمىسا جان پىدالىق بىلەن ئۇرۇشمايدۇ.

— ...

— مەن ياقۇپنىڭ سۆزىگە قوشۇلۇمەن، — دېدى ئابدۇنىياز ۋە بۇ ھەقتە كونكرېت ئوي-پىلانلىرىنى ئوتتۇرىغا قويدى. كېڭەش نەتىجىسىدە مۇشۇ چارە قوبۇل قىلىنىپ، ئەسكەرلەر غەربىي جەنۇپ تەرەپكە يۆتكۈلۈشكە باشلىدى.

ئابدۇنىياز ئەسكەرلىرى چاپسانلا يومۇلاق شەھەرگە يېتىپ كەلدى ۋە سېپىل بويلاپ مۇھاسىرە توچكىلىرى بۇيۇشتۇردى. سابىق 6-دېۋىزىيىنىڭ قۇربان سەئىدى قوماندانلىقىدىكى ئەسكەرلىرى سېپىل ئۈستىگە چىقىپ ئۇلارغا قارشى ئوق چىقىرىشقا باشلىدى. بۇنداق ۋەزىيەتتە سېپىل ئىچىدىكىلەر بىلەن سۆھبەتلىشىش مۇمكىنچىلىكى بولمىدى. بۇنداق داۋاملىشىۋېرىدىغان بولسا ئۇلار مۇھاسىرە قىلىپ يېتىۋېرەتتى، ئىلگىرلەش بولمايتتى.

ئابدۇنىياز كېچىسى يەنە كېڭەش ئۆتكۈزدى. بېسىپ كىرىشىنىڭ چارىلىرى ھەققىدە پىكىرلەشتى. مانا شۇ چاغدا رازۇپتىكا ئەترىتىنىڭ كوماندىرى نىمىتۇللا سىجاڭغا پىكىر بەردى:

— سىجاڭ ماڭا ئىجازەت بەرسىڭىز، كېچىسى شەھەرگە كېرىپ، ئۇلارنىڭ ئارىسىدا تەرغىبات قىلىپ كۈرۈشكە ئورۇنۇپ باقسام، مېنىڭ يېقىن بۇرادەرلىرىم مەڭلىكاخۇن شۇ ياقتا. ئۇ يەردىكىلەرنىڭ كۆپچۈلۈكى مېنى تونۇيدۇ.

— ئەگەر بۇ ئىشىڭىز ئاقماي قالسا ۋاقىت قولىدىن كېتىدۇ، بىلىدىڭىزمۇ؟ — دېدى ئابدۇنىياز.

— قاملاشتۇرالمىي قالسام كۆزىڭىزگە كۆرۈنمەيمەن، — دېدى نىمىتۇللا قەتئىيلىك بىلەن، — بىر تەلپىم، — سىلەر ئوت ياقماڭلار، شەپە چىقارماڭلار، ئۇلار بخۇتلاشسۇن. سىجاڭ ئۇنىڭغا ئىجازەت بەردى.

نمىتۇللا ئۆزىنىڭ قاراۋۇل ياردەمچىلىرىدىن بىر قانچىسىنى ئېلىپ سەھەر سائەت 3-4 لەردە سېپىلغا شوتا قويۇپ چىقتى. ئوۋەندە ئۇنىڭ ياردەمچىلىرى سېپىل ئۈستىدىن بىرەر كۆلەڭگۈ كۆرۈنۈپ قالارمىكەن دەپ ھوشيارلىق بىلەن ئېگىزگە تىكىلگىنىچە قوراللىرىنى بەتلەپ تۇراتتى. سېپىل ئۈستى گويىا جىمى ھاياتلىق ھەرىكەتتىن توختاپ كەتكەندەك جىم- جىت ئىدى. سەھەرنىڭ تاتلىق ئويقۇسى قاراۋۇلنىڭ كۆزلىرىنى يۇمدۇرۇپ، قويغانىدى. سېپىلنىڭ باشقا تەرىپىدە تىرىك ئادەم بارلىقىنى بىلدۈرىدىغان شەپپەلەر كېلەتتى.

نمىتۇللا ئۇنىڭ قاراۋۇل گەۋدىسى لىپ قىلىپلا سېپىل ئۈستىگە چۈشۈپ كەتكەندىن كېيىن رازۇپتچىكلارنىڭ يەنە بىرى تېزلىك بىلەن شوتغا ياماشتى. ئۈستىدە ئۆز كوماندىرى بولغاچقا ئۇ ئىشەنچلىك ھەرىكەت بىلەن چاپسانلا سېپىلغا چىقىۋالدى، باشقىلار پەستە قالدى.

قاراۋۇل ئىككى قەدەم بېرىدىلا مىلتىقىنى ئىككى تىزى ئارىسىغا قىسىۋېلىپ، زۇڭزىيىپ، ئولتۇرغىنىچە ئوخلاپ قالغانىدى، نمىتۇللا ئۇنىڭ ئاغزىنى مەھكەم ئېتىپ تۇرۇپ، قاتتىق نوقىدى. ئۇنىڭ ياردەمچىسى ئۇنىڭ مىلتىقىنى ئاللىقاچان تارتىۋالغان ۋە ئىككى قولىنى چىڭ تۇتۇۋالغانىدى. قاراۋۇل ئويقۇسىدىن ئويغۇنۇپ، ئۆزىنى بۈركۈت پەنچىسىدىكى كەكلىكتەك سەزدى. نمىتۇللا ئۇنىڭ قۇلقىغا پىچىرلىدى:

— ئۇنۇڭنى ئۆچۈر، بولمىسا ئۆلسەن! پەس گەپ قىل، مەڭلىكاخۇن نەدە؟

— ئۇ دەم ئېلىۋاتىدۇ.

— مېنى تونۇمسەن؟ مەن نمىتۇللا.

— نمىتۇللا؟ تونۇيمەن، تونۇيمەن، سىز مەھمۇد سىجاڭ بىلەن

كەتكەنغۇ؟

— ھە، كەتكەن، لېكىن كۆكياردىن قايتىپ كەلدىم. بىز يەنە

ھۆكۈمەتكە قارشى چىقتۇق. بىزگە نېمىشقا ئوق ئاتىسىلەر؟ قۇرباننى ئېتىۋېتىپ قېچىپ كېتەيلى. توختا، بىزنى مەڭلىكاخۇننىڭ ئالدىغا باشلاپ بارالامسەن؟

— باشلاپ بار دېسىڭىز باشلاپ باراي، لېكىن ئۇ پەستە، ياتاقتا، تۇتۇلۇپ قالساق ئۈچلىمىزنىڭ كاللىسى كېتىدۇ.

— ئەمىسە سەن ئۇنىڭغا مېنىڭ گېپىمنى يەتكۈزۈپ قوي. ھەر ئىككى تەرەپ ئۆز ئادەملەر تۇرۇپ، ھۆكۈمەتنىڭ كەينىگە كىرىپ بىر-بىرىمىزگە ئوق ئاتمايلى.

— مەن دەپ قوياي. پوس ئالمىشىدىغان چېغىمىز بولۇپ قالدى، ئۆزۈڭلارغا ھېزى بولساڭلار بولاتتى.

— ماقۇل، ساڭا ئىشىنىپ بىز چۈشۈپ كېتەيلى، بىراق تاپشۇرۇقنى ئورۇنلىمىساڭ، بىز ھامان قەشقەرنى ئالىمىز، ئۇ چاغدا ئۆزۈڭ بىل!

— خاتىرجەم بولۇڭ.

نىمىتۇللا مایمۇندەك چاققان ھەرىكەتلىرى بىلەن بىردەمدىلا چۈشۈپ كەتتى ۋە رازۇپدېچىكلىرى شۇتا قىلىنغان ئۇزۇن ياغاچنى ئاۋايلاپ تامدىن ئېلىپ، يۈرۈپ كېتىشتى.

2

شۇ كۈنى چۈشتىن تارتىپلا دەھشەتلىك ئېتىشىما ئاۋازى تۈرمىگە ئاڭلىنىشقا باشلىغانىدى. مەھبۇسلارنىڭ بىر مۇنچىسى ئاپرېلنىڭ كېيىنكى يېرىمىدا قولغا ئېلىنغانلار بولغاچقا، ئۇلارنىڭ ھەممىسى 6-دېۋىزىيە ئەسكەرلىرىنىڭ يەكەنگە توپلانغانلىقى، ئابدۇنىيازنىڭ سىجاڭ بولغانلىقى، ماخۇسەن بىلەن كېلىشىم تۈزۈپ، ھۆكۈمەتكە قارشى ئۇرۇش باشلىغانلىقىدىن خەۋەردار ئىدى. شۇڭا ئوق ئاۋازلىرى ئاڭلىنىشقا

باشلىغاندىلا ئابدۇنىياز قىلىسىملىرىنىڭ شەھەرنى مۇھاسىرە قىلغانلىقىنى ھېس قىلىشقاندى. ئۇندىن باشقا تۈرمە ساقلاۋاتقان ئەسكەرلەرنىڭ جىددى ھەرىكەتلىرى، كوماندىرلارنىڭ ئالدىراش كېلىپ كېتىشلىرى ۋە ۋارقىراشلىرى، قورغان ئۈستىگە پىلمونتلارنىڭ بەتلەپ قويۇلغانلىقى قاتارلىق ئىچكى ئۆزگۈرۈشلەرمۇ بۇ نوقتىنى دەلىللەيتتى.

بىر خىلدىكى زېرىكشىلىك مۇھىت ئىچىدە ياشاۋاتقان، يەتكۈچە ئازاپ چەككەن تۇتقۇنلار ئوق ئاۋازىدىن يېڭى ئەمەك ياكى ئۈمىد تاپقاندەك، تەسەللىگە ئېرىشكەندەك بولۇپ قېلىشتى.

مەمتىلى ئەپەندى پۈتۈن تېنىنى جاراھەت باسقان ھالدا بىر نەچچە كۈن ھالسىز ياتقانىدى، ئەمدى ئوق ئاۋازىدىن ئويغانغاندەك بېلىنى رۇسلاپ ئۆرە ئولتۇردى. ئۇنىڭ قېنى قېچىپ تېخىمۇ ئاقىرىپ كەتكەن يۈزىدىن تولىمۇ دەرىمانسىز ئىكەنلىكى بىلىنىپ تۇراتتى. كامېراداشلاردىن ياش مۇئەللىم بىلەن كوسا پەنجىرە تۈۋىگە بېرىۋالغان بولۇپ، سىرتتىكى ۋەزىيەت ھەققىدە پەزىلىرىنى سۆزلۈشەتتى.

— ئابدۇنىيازغا خۇدايىم نۇسرەت ئاتا قىلىسكەن، — دېدى مۇئەللىم.

— تېچلىق ياخشى، بالا، نەدە بولسا تىرىك تۇرغىنىمىز ئەۋزەل، — دېدى كوسا، — بۇ مالمانچىلىقنىڭ زىيىنى بىزگە تەگمىسىلا بولاتتىغۇ....

— جەزمەن پايدىسى بولاتتى....

ساقاللىق بولسا ھەر قاچانقىدەك ئۆزىنى ناھايىتى قىيىنلىۋاتقان، ئەڭ ئازاپ چەككەن، ئۇۋۇۋال بولغان كىشى ھېساپلاپ، ھالسىز ھالدا تامغا يۆلۈنۈپ ئاندا- ساندا ۋايىساپ ئولتۇراتتى.

يۈسۈپ زىيا ئورۇن كۆرپىسى ئۈستىدە ھۇشىسىز دېگۈدەك ياتاتتى. ئۇ تۈنۈگۈنلا قاتتىق ئازاپلىنىپ، مۇشۇ ھالغا كەلتۈرۈپ تاشلانغانىدى. بۇ يۈسۈپ زىيا ئۈچۈن ئەڭ ئاخىرقى سوراق بولغانىكەن.

مەمتىلى ئەپەندى ئۇنىڭغا يېقىنراق سۈرۈلۈپ، ئاستا ئۇنى نوقىدى:
— يۈسۈپ ئەپەندى، ئاڭلاۋاتامسىز؟ مىللىق ئاۋازىنى ئاڭلاۋاتامسىز؟
— دېدى ئۇ پىچىرلاپ، — ئابدۇنىياز شەھەرگە بۆسۈپ كىرىش ئالدىدا
تۇردۇ.

— بوپتۇ، دوستۇم، ... ماڭا ئەمدى ھەممىسى تۈگىدى...
— نېمىلەرنى دەۋاتسىز، بىز ئازادلىققا چىقىمىز ۋە يەنە
پائالىيەتلىرىمىزنى داۋاملاشتۇرىمىز...

— لېكىن، مەن ئۆزۈمنى ئازادلىقتا تەسەۋۋۇر قىلالمايمەن، ... —
دېدى يۈسۈپ زىيا ھالىسىز ھالدا بېشىنى سەل كۆتۈرۈپ، مەمتىلى ئەپەندى
ئۇنى يۆلەپ، بېشىنى تىزىغا ئېلىۋالدى، — مەن ئۇ كۈنلەرنى
كۆرەلمەيمەن... سىلى بەلكىم... — يۈسۈپ زىيانى ئاخىرقى سوراققا
مەۋلانوپىنىڭ قان ئىچەرلىرى ئۇرۇپ لەختە- لەختە قىلىۋەتكەنىدى. ئۇنىڭ
ساقىيىشىدىن ھەقىقەتەنمۇ ئۈمىد يوق ئىدى.

— ئۈمىدسىزلىنمەڭ، ئەپەندىم، سىز دېگەن نۇر، كىشلەرگە ئۈمىد
بېغىشلىشىڭىز كېرەكقۇ؟ ئاللاھنىڭ رەھمىتىدىن ئۈمىدۋار بولماق
كېرەك، ئۈمىدسىز شەيتان دېگەن گەپ بارغۇ، دوستۇم؟

— ياق، تەۋپىق، مەن ئۈمىدسىزلىنىۋاتمايمەن،... راست، ھالىم
ئوسال،... نېمىشكە ئۈمىدسىزلىنىدىكەنمەن؟ ... سىلى بىر چاغدا
ئېيتقان... پۈتۈن بىر ئورمانغا ئىگە بولۇش ئۈچۈن ئالدى بىلەن ئۆزىمىزدە
بار ياغاچنىڭ ھەممىسىنى كۆۋرۈك ئۈچۈن دەسمايە قىلىش كېرەك...
بۇنچىلىك ياغاچقا قىيمىغاندا پۈتۈن ئورمانغا ئىگە بولغىلى بولمايدۇ...
شۇنداق مەن بىر تال ياغاچ بولدۇم، يولنىڭ كۆۋرۈكى ئۈچۈن ... مەيلى...

مەمتىلى ئەپەندىنىڭ يۈرىكى ئېچىشىپ كەتتى. ئۇنىڭ شائىرغا
خاس ئاسان ھاياجانلىنىدىغان قەلبى ئۇنىسىز يىغىغا تولدى. ئۇ
يولدىشىنىڭ بېشىنى ئاۋايلاپقىنا كۆتۈرۈپ يوتىسىغا راۋۇرۇس
جايلاشتۇرغاندىن كېيىن، ئۇنىڭ جاراھەتلەنگەن، چاچ ساقاللىرى ئۆسۈپ،



مەينەتلىشىپ كەتكەن بېشىغا ئېڭىشىپ تۇرۇپ پېچىرىدى.

— دوستۇم، سىز ياشايسىز!...

— شۇنداق، مەن ياشايمەن، بىراق، كىشىلەرنىڭ خاتىرىسىدە...

دېدى يۈسۈپ زىيا ئۈزۈپ- ئۈزۈپ.

مەمتىلى ئەپەندىنىڭ يۈرىكى مۇجۇلۇپ، كالىسىنى خىيال چىرمىۋالدى. مەۋلانوپىنىڭ ۋەھشىيانە قىياپىتى، قادىر ھاجىنىڭ كۆرەڭلىك چىقىپ تۇرغان سېمىز يۈزى، دۈپچەك بەستى ئۇنىڭ كۆز ئالدىدا پەيدا بولۇپ، سوراقلاردىكى كەسكىن مۇنازىرىلەر تەسەۋۋۇر ئەينىكىدە قايتىلاندى. ئۆز خەلقىنى ياتلارنىڭ مەنىئەتى ئۈچۈن ساتىدىغان، ھايۋانلاردەك نەپسى ئۈچۈن ئويغىمۇ، دۆڭگىمۇ قارا-قويۇق چاپىدىغان بۇ مەخلۇقلارنىڭ قايسى يۈزى بىلەن ئۆزلىرىگە روبرو بولۇپ يۈرگىنىگە ھەيران بولاتتى.

ئۇ ئوق سادالىرىدىن نىجاتلىق ئۈمىدىنى كۆرگەندەك بولغان بولسىمۇ، مەۋلانوپىنىڭ ۋەھشىيانە پوزىتسىيە بىلەن كۆكرىكىگە مۇشتلاپ:

— ھەر قانداق ئەھۋالدا نىجاتلىقتىن ئۈمىد كۈتمە! ئابدۇنىياز ئەمەس، ئەمدى مامۇتنىڭ ئۆزىمۇ سېنى قۇتقۇزىۋالالمايدۇ! مەن ھاياتلا بولسام سېنى بوش قويمايمەن!... — دېگەنلىرىنى ئەسلىپ، بۇ ئادەم قىياپەتلىك يىرتقۇچىنىڭ دېڭىنى قىلماي قويمايدىغانلىقىغا كۆزى يېتىپ، يەنە لەسىدە بولۇپ قالدى. شېرىن ئۈمىد ئارقىسىدىن بېسىپ كەلگەن ئۈمىدسىزلىك كىشىنى بەكمۇ ئېزىۋېتەتتى. بۇ ھېسىيات ئاچچىق تولغاققا ئوخشايتتى. ۋاھالەنكى، بۇ تولغاق ئۇنىڭدا شېئىرىي مىسرالارنى تۇغماقتىدى. ئۇ يۈسۈپ ئەپەندىگە ئېڭىشىپ قارۋېدى، ئۇ ئۇخلاپ قالغاندەك جىم بولۇپ كەتكەندى. مەمتىلى ئەپەندى:

— زىيا! — دەپ چاقىرىپ، ئۇنىڭدىن جاۋاب بولمىغاندىن كېيىن، ئۇنىڭ بېشىنى چاپىنى ئۈستىگە قويۇپ ئورنىدىن تۇردى. ئۇ ياتقان

بېرىدىن بىر پارچە چالمىنى ئېلىپ، تامنىڭ يەنە بىر ئاق يېرىگە بايقى
ئاچچىق تولغاق بىلەن كەلگەن مىسىرالارنى يېزىشقا باشلىدى:

بۈركۈتمەن، قەپەز ئىچرە بەند قىلىنغان،
باغرىم زامان پەيكانىدىن تىلىنغان.
يۈرىكىم تەلپۈنەر بىپايان كۆككە، ئۇچۇشقا،
گۈزەل تاغلارنىڭ پەيزىن قوچۇشقا.
ئىخ، بۇ تار قەپەزنى چاقسام، قۇتۇلسام،
ئەركىن قانات يېيىپ سامادا ئۇچسام.
مەن قەپەز ئەھلى ئەمەس، يۇرتۇم تاغۇ- دەشت،
ۋەزىپەم قۇزغۇن ئوۋلاش، بېرىپ شىكەست.
مېنىڭ نەسلىم ئەسلىدە بوران بىلەن چاقماق،
ئارمىنىم تالڭ نۇرى — ساپاسىغا يۈرەك ياقماق.
ئوغۇز ئەۋلادىمەن، سادىرنىڭ پۇشتى،
ئەرك سۆيگەچكە شۇ قىسمەت باشمىغا چۈشتى.
كىم مەغرۇر ياشاشنى قىپتۇ ئارزۇ،
جاھالەت ئۇنى باستى، ئاستى شۇ!
مەيلى، مەن ئۆلسەم ئەۋلادىم ئالار ساۋاق،
قەپەزىمىز ھايات ئۈچۈن باسار ئاياق!...

مەمتىلى ئەپەندىنىڭ پۇتلىرى تىترەشكە باشلىدى. زادىلا ئۆرە
تۇرغۇدەك ماجالى قالمىغانىدى. ئۇ سەنتۇرۇلگەن ھالدا ئورنىغا — يۈسۈپ
زىيانىڭ قېشىغا كېلىپ يېتىۋالدى. پۈتۈن بەدىنى سىقىرايتتى، بېشى
قاينىغاندەك بولاتتى. قۇلىقى تۈۋىدىلا ئوق ئاۋازلىرى ياڭراۋاتقاندا
بولاتتى...

ئۇنىڭغا باياتىن دىققەت قىلىپ تۇرغان ياش مۇئەللىم ئاستا پەنجىرە
تۈۋىدىن ئۇنىڭ قېشىغا كېلىپ:

— تەۋپىق ئەپەندى، مەجەزلىرى يوقمۇ، نېمە؟ — دېدى تەشۋىشلىنىپ.

— ساقمەن، پەقەت ماغدۇرۇم يوق... دېدى تەۋپىق، — ئۇزاقراق ئۆرە تۇرساملا...

— بىردەم ئارام ئالسىلا... — دېدى مۇئەللىم كۆڭۈل ياساپ، ئەمەلىيەتتە بۇ يەردە ئارام ئېلىشتىن باشقا يەنە نېمە ئىش بولاتتى. مەمتىلى ئەپەندى كۆزىنى يۇمۇۋېلىپ خىيال سۈرۈشكە باشلىدى. ئۇنىڭ قەلبىدە مەلىكىزادنىڭ گۈزەل سىماسى پەيدا بولدى. ئۇنىڭ چىرايلىق بۇلاق كۆزلىرىدە ياش دۇردانىسى لىغىرلاپ تۇراتتى، ئۇنىڭ قولىدا ئەدىبە تىپىرلاپ، سەبى ۋە ئوماق يۈزىگە تەبەسسۇم يۈگۈرتۈپ دادىسىغا باقاتتى.

3

ساقچى ئىدارىسىدا قانداق ھاجىنىڭ ئىشخانىسىدا ئىسھاقبېك، مەۋلانوپ، قانداق ھاجى قاتارلىق بىر قانچە ئەمەلدار جىددىي مۇزاكىرە ئۈستىدە ئولتۇرۇشاتتى. ئۇلارنىڭ ئىچىدە قانداق ھاجىنىڭ يوشۇرۇن رەقىبى مەخسۇمۇ بار ئىدى. ئۇلارنىڭ چىرايى ۋە گەپ سۆزلىرىدىن بىر خىل جىددىيلىك چىقىپ تۇراتتى.

— ھازىر ئەھۋال جىددىي، قۇربان سەئىدى قوشۇنلىرىدا جىددىي بۆلۈنۈش يۈز بەردى. ئۇلار پۇرسەت تاپسىلا سېپىلدىن چۈشۈپ ئابدىنىياز تەرەپكە قېچىۋېتىپتۇ. ئەگەر مۇھاسىرە مۇشۇ ھالدا يەنە بىر نەچچە كۈنگە سوزۇلۇدىغان بولسا يۇمىلاق شەدە ئەسكەر قالمىدىغان ئوخشايدۇ... — دېدى مەخسۇم. قارىغاندا بۇ جىددىي خەۋەرنى ئۇ ئېلىپ كەلگەندەك قىلاتتى.

— بۇنىڭ ھەربىي جەھەتتىن ئىككى چوڭ زىيىنى بار، — دەپ مۇلاھىزە قىلدى مەۋلانوپ، — بىرى، ئابدۇنىياز قوشۇنلىرى سان جەھەتتىن تېخىمۇ تولۇقلىنۇدۇ، ئۇلار تېخىمۇ كۈچىيىدۇ. يەنە بىرى، قاراقسىز قالغان شەھەر بەربىر ئۇلار تەرىپىدىن ئىگىلىنىدۇ.

— سىلىنىڭچە قانداق قىلساق بولار؟ — قادىر ھاجى مەۋلانوپتىن سورىدى.

— مېنىڭچە بىز ۋاقىتلىق شەھەرنى ئۇلارغا بوشۇتۇپ بېرىش ئارقىلىق، يۇمىلاق شەھەردىكى قۇربان سەئىدى ئەسكەرلىرى بىلەن ئابدۇنىياز قوشۇنلىرىنىڭ بىرلىشىپ كېتىشىدىن ساقلىنىشىمىز، ئۈرۈمچىدىن كۈچ كەلگىچە قەشقەرنى تېنچ تۇتۇپ تۇرۇش كېرەك.

— بۇنى قانداق ئىشقا ئاشۇرۇش مۇمكىن؟ — قادىر ھاجى سورىدى.

— بۇنىڭ ئۈچۈن پەقەت كونسۇلخانا ئارچى بولۇپ، پۈتۈشتۈرۈپ قويۇشى كېرەك، ئۇنىڭسىز ئاقمايدۇ.

— مەخسۇم، سىلى كونسۇلخانغا بېرىپ بۇ ئەھۋالنى ئېيتىپ باقماسلا، — دېدى قادىر ھاجى. سەللىنىڭ ئىچىدىكى ئاۋاق باشقا قاراپ.

— ياق، ياق، مەن كۆپ- كۈندۈزدە، يەنە كېلىپ بۇ كۈندە كۈنسۇلخانغا نېمە دەپ بارمەن، باشقا بىرسىنى ئەۋەتىڭلار، مەن كېتىمەن، — دېدى ۋە ئورنىدىن تۇردى.

— ئۇ توغرا دەيدۇ، كېتىۋېرىڭ، بىز باشقا ئادەم ئورۇنلاشتۇرىمىز.

مەخسۇم كەتكەندىن كېيىن مەۋلانوپ قادىر ھاجى قاتارلىقلار چېكىنىش تەييارلىقلىرى ئۈستىدە كېڭەشتى.

— مەھبۇسلارنى بىللە ئېلىپ كەتكىلى بولمايدۇ، بۇنى ئويلاپ كۆزدىلىمۇ؟ — دەپ سورىدى قادىر ھاجى مەۋلانوپتىن.

— شۇنداق. ئەگەر تېنچلىق بىلەن شەھەرنى بېرىش پىلانىمىز ئىشقا ئاشسا ئۇلارنى ئېتىۋېتىشىڭمۇ ئىلاجى يوق! — دېدى مەۋلانوپ.

— سىلىنىڭچە قانداق قىلساق بولار؟

— ھەر ھالدا مەھبۇسلارنى ئازادلىققا چىقىرىشقا، بولۇپمۇ ھېلىقى بىر قانچە خەتەرلىك ئەپەندىنى يۆتكەپ كېتەلمىگەندە ئازادلىققا چىقىرىشقا قەتئىي بولمايدۇ. بىز ئۇلارنى يوق قىلىۋېتىپ كېتىشكە مەجبۇرمىز. ئەمما چېكىنىش ئالدىدا، ئەڭ ئاخىرقى سائەتتە.

— قانداق قىلىپ؟

مەۋلانوپ قادر ھاجىغا پىچىرلىدى...

*

**

كۆپ ئۆتمەي تۈرمە ھويلىسىغا كاجىۋا^① ئارتىلغان بىر خېچىر كىرىپ كەلدى. كاجىۋىنىڭ ئىككى تەرىپىدە سوۋېتتە ئىشلەنگەن 20 قانداقلىق كىرىسەن باكىدىن بىر قانچىسى بار ئىدى. خېچىرنى ھەيدەپ كىرگەن ئۇيغۇر ئەسكەر باكلارنى چۈشۈرۈپ بولۇشىغىلا تۈرمە ساقلىغۇچىلار ئۇنى دەرھال قايتىشقا ئالدىراتتى. ئۇ چىقىپ كەتكەندىن كېيىن، ئۇلار باكلارنى بىر- بىرلەپ تۈرمە ئۆگزىسىگە توشۇدى.

ئارقىدىن يەنە بىر ئەسكەر شال پاخىلى بېسىلغان ھارۋىنى ھەيدەپ كىرىپ كەلدى. ھارۋىكەش ئەسكەر پاخالنى ھويلىغا چۈشۈرۈپ قويۇپ چىقىپ كەتكەندىن كېيىن، باغلام- باغلام پاخاللارمۇ ئۆگزىگە توشۇلۇپ، ھەر بىر كامېر ئۈستىگە بىر قانچە باغلامدىن قويۇلدى. ھەر بىر دۆۋە قېشىغا كىرىسەن باكلاردىن بىرى قويۇلدى. بىر ئۇنتىر- ئۇفنتىسېر(تۆۋەن دەرىجىلىك سۇباي) كىرىسەن باكلرىنىڭ ئاغزىنى ئېچىپ قويدى.

① كاجىۋا — ياغاچتىن ياسالغان شوتا شەكىللىك سايمان. ئۇنى ئىشەككە ئارتىپ، ئاندىن ئۇنىڭغا كېسەك قاتارلىق ئاغامچا بىلەن تاغغىلى بولمايدىغان نەرسىلەرنى توشۇشقا ئىشلىتىلەتتى، — ئا.

يىگىرمە تۆرتىنچى باب

1

پىشىم مەھەلدە ئابدۇننىيازنىڭ قوماندانلىق ئورنىغا (ئۇ بىر پۇقرانىڭ بىر ئېغىر ئۆيىدە ۋاقىتلىق تۇرۇۋاتاتتى) مۇلازىم ئەسكىرى كىرىپ كېلىپ، مەلۇم قىلدى:

— سەۋۋېت كونسۇلخانىسىدىن ئورۇنباشار كونسۇل ئەپەندى كەپتۇ، سىز بىلەن كۆرۈشمە كىچىكەن.

ئابدۇننىياز كونسۇلنىڭ نېمە ئۈچۈن ئىزدەپ كېلىشى ئېھتىمالى بارلىقى توغرىسىدا بىردەم ئويلىنۇپ كۆردى، ئەمما قىياس قىلالىدى. پەرەز ئۈچۈن ياردىمى بولارمىكەن دەپ ئەسكەردىن سورىدى:

— ئۆزى يالغۇزمۇ؟

— يالغۇز.

— ئۇ بىر نېمە دېمىدىمۇ؟ ئۆزى ۋاقتى چاغ كۆرۈنەمدۇ؟

— ئۇ بىر نېمە دېمىدى،... ئۆزى خوشمۇ ئەمەس، خاپىمۇ ئەمەس...

— چاقىر، — دېدى.

كونسۇل كىرىپ كەلگەندە ئابدۇننىياز بۇنىڭغا تازا دىققەت بىلەن قارىغان بولسىمۇ، بۇ دىپلوماتىنىڭ تاشقى ئىپادىسىدىن ھېچنەمنى چۈشىنەلمىدى. ئۇ سالاملاشقاندىن كېيىن كېلىپ ئولتۇردى. ئابدۇننىياز ئۇنىڭغا سوئال نەزىرىدە قارىدى.

— ئالدىڭىزغا بىر خالىس ئەلچى سالاھىيىتىم بىلەن كەلدىم، —

دېدى كونسۇل دىپلوماتلارغا خاس بېقىملىق تەلەپپۇزدا: — نېمە دەپ قارايسىزكىن؟

— خوش، نېمە ئىش خۇسۇسىدا؟ ئوچۇقراق ئېيتىسىڭىز.

— قەشقەر شەھىرى قەدىمىي شەھەر، ئاھالە زىچ، ئۇنىڭ ئۈستىگە چەتئەللەرنىڭ پۇقرالىرىمۇ بار، مۇشۇ تەرەپلىرىنى كۆزدە تۇتۇپ، ئۆزۈمنىڭ ئىنسانىي بۇرچۇمنى ئادا قىلماقچى بولدۇم. سىزنىڭ مەقسىدىڭىز شەھەرنى ئىگىلەش بولسا مەن قۇربان سەئىدى ئىككىڭلارنى كېلىشتۈرۈشكە تىرىشپ كۆرسەم دەيمەن. ئىشىنىمەنكى سىزمۇ خەلقنى دەپ كۆرەش قىلىۋاتقان ئادەم، بەھۇدە قان تۆكۈشنى خالىمايسىز.

ئابدۇنىياز ناھايىتى قىيىن بىر ئۆتكەلدىن ئاسانلا ئۆتۈپ كېتىدىغان چارىغا تاسادىپىي ئېرىشكەندەك خوشال بولۇپ كەتتى. ئەمما ئۇ بۇ ئىشنىڭ شۇنداق ئاسان ھەل بولۇشىغا، ئۆزى ئاڭلاپ تۇرغان بۇ گەپلەرنىڭ راستلىقىغا ئىشەنگىسى كەلمىگەچكە، خوشاللىقىنى زورغا بېسىپ، «بۇ تۈلكە راست دەۋاتامدۇ، ياكى ھىيلە-مىكرىمۇ؟» دېگەندەك كونسۇلغا دىققەت بىلەن قارىدى. كونسۇلنىڭ كۆزلىرىدىن ئەستايىدىللىق، ساددىلىق چىقىپ تۇراتتى. ئابدۇنىياز ئۇنىڭ تاماشاسىنى كۆرۈپ بېقىش ئۈچۈن گەپكە سالدى:

— سىزنىڭچە بۇنىڭغا ھۆكۈمەت تەرەپ ماقۇل بولارمۇ؟ ياكى بۇ

شۇلارنىڭ تەلىپى بويىچە بولۇۋاتقان ئىشمۇ؟

— مەن تېخى ئۇياق بىلەن كۆرۈشكىنىم يوق. قارىشىمچە ئۇلارمۇ ئىشنىڭ تېچ يول بىلەن ھەل بولۇشىغا قارشى تۇرماس. سىز بۇنى ئەمەلدارلىرىڭىز بىلەن، بولسا ماخۇسەن بىلەن مەسلىھەتلىشىپ بېقىڭ. ئەگەر مېنىڭ مەسلىھەتتىم سىلەرگە ماقۇل كەلسە ئاندىن شەھەردىكىلەر بىلەن كۆرۈشكىلى بارمەن.

— بولۇدۇ، مەن مۇشاۋۇر، مەسلىھەتچىلەر بىلەن مەسلىھەتلىشىپ باقاي. ماخۇسەننى چاقىرتىپ كېلىشكە ئادەم ئەۋەتىپ، ئۇنىڭ بىلەنمۇ

مەسلەھەتلىشىپ باقاي، — دېدى ئابدۇنىياز.
— ئەمسە مەن كۈتەي، مەسلەھەتلىكلار پىشقاندا ماڭا ئادەم
ئەۋەتەرسىز.

كونسۇل كەتكەندىن كېيىن ئابدۇنىياز ئۆز قىسمىدىكى ھەربىي
ئەمەلدارلارنىڭ ھەممىسىنى ئىشتاپقا چاقىرىپ جىددىي كېڭەش
ئۆتكۈزدى.
ئەمەلدارلار بىردەك:

— بىز قايتىدىن قوزغالغاندا ماخۇسەن بىلەن كېلىشىم تۈزگەن، بۇ
ئىشقا كەلگەندە ئۆز ئالدىمىزغا ئىش كۆرسەك ئىككى ئارىدا كۆڭۈلسۈزلۈك
بولۇپ قالماسلىق ئۈچۈن، ماخۇسەننىڭ مەسلەھەتىنى ئالايمىز، — دەپ
پىكىر قىلىشتى.

شۇنىڭ بىلەن ئابدۇنىياز يېڭىشەر ئەتراپىدىكى ماخۇسەنگە چاپار
ئەۋەتتى.

ماخۇسەن خېلى ئۇزاققا كەلدى. ئۇ بىر روتا مۇھاپىزەتچى ئەسكەرنىڭ
قورۇقچىلىقىدا كەلگەنىدى. بۇنىڭدىن بۇ ئىككى قوشۇن ئارىسىدا ئۆز-
ئارا ئىشەنچ نەقەدەر كەمچىل ئىكەنلىكى بىلىنىپ تۇراتتى.

— ئىشىڭ بولسا ئۆزۈڭ بارساڭ بولمامدۇ؟ قول ئاستىڭدىكى
ئادەمنى چاقىرغاندەك بۇ يەرگە چاقىرىپ نېمە قىلماقچىدىڭ؟ — دېدى
ماخۇسەن كۆرەڭلىك بىلەن.

ئابدۇنىيازنىڭ راسا جۇدۇنى تۇتتى. يۇ، ئومۇمىي ۋەزىيەتنى كۆزدە
تۇتۇپ پەيلىگە ھاي بېرىپ، ئېغىر- بېسىقلىق بىلەن كونسۇل كېلىپ
كەتكەندىن تارتىپ ھازىرغىچە بولغان ئەھۋالنى تەپسىلىي سۆزلەپ بەردى.

— بۇ ئىشلارغا ئۆزىمىز جاۋاب بەرسەكمۇ بولاتتى، ئەمما ئىشنى بىللە
باشلاپتۇق. كېڭەش بىلەن ئىش قىلالىمىز دەپ سېنى چاقىرىتتىم، —
دېدى ئابدۇنىياز ئاخىرىدا.

شۇندىلا ماخۇسەن سەل پېتىدىن چۈشۈپ، مەسلەھەتكە قوشۇلدى.

ئۇلار يەنە بىر ھازا غۇلغۇلا قىلىشقاندىن كېيىن، كونسۇلنىڭ تەكلىپىنى قوبۇل قىلىش قارارىغا كېلىشتى. ئۇلار بۇ ئىش بىز ئۈچۈن پايدىلىق ئىكەن، تالاپەتسىزلا شەھەرنى ئىگىلەيدىكەنمىز دەپ قاراشتى. شۇنىڭ بىلەن كونسۇلغا چاپار ئەۋەتتى.

كونسۇل كەلگەندىن كېيىن ئۇنىڭغا:

— ھۆكۈمەت تەرەپ بىلەن رەسمىي توختاملىشىمىز، سىز خالاس گۇۋاھچى بولۇپ بېرىڭ. ئۇ تەرەپكە بارغاندا توختامنىڭ رەسمىي نۇسخىسىغا قول قويدۇرۇپ ئېلىپ كېلىڭ، بىز ئۇلارنىڭ شەرتلىرىنى كۆرۈپ باققاندىن كېيىن قول قويمىز، — دېيىشتى.

كونسۇل شەھەرگە كىرىپ كەتتى. ئۇنىڭ قايتىپ چىقىشىنى كۈتۈش ئۈچۈن ماخۇسەن ئابدۇنىياز قېشىدا قالدى. ئابدۇنىياز بۇ سەبەبىنى كۈتۈۋېلىش ئۈچۈن قوي سويۇپ، كاتتا زىياپەتكە تەييارلىق قىلىشقا بۇيرۇق بەردى. بۇ چاغدا قوياش غەرب تەرەپكە قىيىسىپ، بۇلۇتلارنىڭ بىرتەرىپىنى قىزغۇچ رەڭگە بويىغانىدى.

ئۇلار ماخۇسەننى كۈتۈۋېلىش زىياپىتىنى ئاخىرلاشتۇرۇپ، خېلى ئۇزۇن ۋاقىت ئۆتكەندىن كېيىن، كونسۇل شەھەردىن چىقىپ، ئۇلارنىڭ تۇرارىغا كەلدى. بۇ چاغدا جىمى جان ئۇيقۇغا چۆكۈشكە باشلىغان بولۇپ، ھەربىي ئەمەلدارلار ئابدۇنىيازنىڭ ۋاقتلىق ئىشخانىسىدا كونسۇلنى كۈتۈپ ئولتۇرۇشقانىدى.

كونسۇل توختامنى ئۇلارغا تاپشۇردى.

توختامنىڭ مەزمۇنى: قۇربان سەئىدى ئۆز قوشۇنلىرىنى ئېلىپ بېگىشەھەرگە چىقىپ كېتىش، ئابدۇنىياز يۇمىلاق شەھەرگە ئورۇنلۇشۇش، شەھەردىكى باشقا ھۆكۈمەت ئورگانلىرىدىكى خادىملار چېكىنىپ كەتكىچە ئابدۇنىياز يۇمىلاق شەھەردىن چىقماسلىق، شەھەردىكى ھۆكۈمەت ئورگانلىرى پۇقرانىڭ مال - جېنىغا زىيان يەتكۈزمەستىن، پەقەت ئۆزلىرىلا چىقىپ كېتىش... ۋاھاكازا ئىدى.

ئابدۇنىياز، ماخۇسەنلەر يەنە بىر ھازا غۇلغۇلا قىلىشقاندىن كېيىن توختامنامىگە قول قويدى.

— قۇربان سەئىدى ئەتە سەھەردىن باشلاپ يېڭىشەھەرگە يۆتكىلىدۇ. سىلەر چۈشتىن كېيىن ياكى ئۇنىڭدىن كەچراق يۇمىلاق شەھەرگە كىرىدىغان بولدۇڭلار، — دېدى كونسۇل.

ئابدۇنىيازlar خوشاللىقتىن ئاغزى يۇمۇلمايلا قالدى. ئۇلار ئۆزلىرىنىڭ ھەيۋىتى توغرىسىدا ئانچە-مۇنچە پو ئېتىشتىنمۇ خالىي بولۇشالمىدى؛ چۈنكى ئۇلار ھۆكۈمەت تەرەپ بىزنىڭ ھەيۋىتىمىزدىن قورقۇپ، شەھەرنى بىكارلاپ بېرىشكە رازى بولدى دەپ قارىشاتتى.

ماخۇسەن بۇنىڭدا بىز تەرەپكە پايدىسىز بىر يېرى بولماي قالمايدۇ، ھەرھالدا سوۋېت ئارىلاشقان ئىشتا خەير يوق، دېگەنلەرنى كۆڭلىدىن كەچۈرگەن بولسىمۇ، ئۇنىڭدىن نېرسىنى تەسەۋۋۇر قىلالماي، نۆۋەتتە بۇنىڭدىن باشقىمۇ يول يوق، دەپ ئۆز-ئۆزىنى بەزلىدى. دە، خەۋەرنى ئۆز قىسىملىرىغا يەتكۈزۈش ئۈچۈن كېچىلەپ تۇرارغا قايتتى.

2

نىزامىدىن، ئابدۇراخمان شائىر، ئابدۇغۇپۇرلار ئابدۇنىياز بىلەن كۆرۈشكىلى كەلگەندە ۋاقىت چۈش بولغان بولۇپ، ئابدۇنىياز قىسىملىرى شەھەرگە كىرىش ئۈچۈن جىددىي تەييارلىنىۋاتاتتى. شۇنىڭ ئۈچۈنمۇ ئابدۇنىياز ئۆزىنى ئىزلىگۈچىلەرنى سىرتتىلا، كۆرسەتمە بېرىپ يۈرگەن يېرىدە قوبۇل قىلدى.

— ۋۇي، سىلەرنى كىمكىن دەپتىمەن، بىز سىلەر بىلەن مەمتىلى ئەپەندىنىڭ سۆھبەتلىرىدە بىللە بولغان ئەمەسمدۇق، — دېدى ئابدۇنىياز ئابدۇراخمان بىلەن ئابدۇغۇپۇرنى تونۇپ.

— شۇنداق، بىز شۇ زاتنىڭ شاگىرتلىرىمىز، — دېدى ئابدۇراخمان جاۋاب بېرىپ، — بۇ كىشى ئەپەندىنىڭ ئاكىسى نىزامىدىن بولۇدۇ. ئابدۇنىياز ھەممەيلەن بىلەن كۆرۈشۈپ، تونۇشۇپ بولغاندىن كېيىن، ئالدىراش ئىكەنلىكىنى يوشۇرۇپ ئۆلتۈرمىدى:

— مەن بىلەن كۆرۈشۈشتە مېنىڭ بىرەر ياردىمىم كېرەككىمىدى. قانداق؟

— خەۋىرىڭىز بار، — دەپ باشلىدى نىزامىدىن، — سىز جالڭ قەشقەردىن كېتىشى بىلەنلا بىزنىڭ جىمى ئىشىمىزنىڭ قۇيرۇقىنى قۇم باستى، شۇ قاتاردا ئەپەندىمۇ قولغا ئېلىندى، ھازىر ئۇ ياۋاغ تۇرمىسىدە، بىز سىلەر قەشقەرنى ئىگىلىسەڭلار، شۇلارغا نىجاتلىق بولارمىكىن دەپ كەلگەندۇق،...

— ھە، مۇنداق دەڭ، مەن باشقا ئىشلار بىلەن بولۇپ كېتىپ، تۇرمىدە بىر مۇنچە سەرخىل ئوغۇللىرىمىز بارلىقىنى خاتىرەمدە تۇتماپتىمەن. مانا بىز ھازىر شەھەرنى ئىگىلەيمىز، ھەممە ئىش بىزنىڭ قولىمىزغا ئۆتدۇ. ھۆكۈمەت تەرەپ يېڭىشەھەرگە چىقىپ كېتىدۇ. تۇرمىدىكىلەر بىزگە قالدۇ. خاتىرجەم بولۇڭلار، — دېدى ئابدۇنىياز.

— بىز سىلەرنىڭ ئارقاڭلاردىنلا شەھەرگە كىرىشىنى خىيال قىلىۋاتىمىز.

— مەيلى، بىراق، سەل كەچىرەك كىرىڭلار، بىز ئۇ يەرگە جايلىشىۋالغىچە باشقا ئىشلارغا چولمىز تەگمەي قېلىشى تۇرغان گەپ.

— ياردىمىڭىزنى ئالالايدىغانلىقىمىزغا ئىشىنىمىز، ماقۇل ئەمەس، سىزنى مالال قىلدۇق.

— خەير، يەنە كۆرىشەرمىز.

نىزامىدىنلار ئابدۇنىيازنى ئاۋازە قىلماسلىق ئۈچۈن ئالدىراپ خوشلاشتى.

*

**

قاراغۇ چۈشكەندە نىزامدىنلار يۇمىلاق شەھەرگە كىرىپ، ئابدۇنىياز بىلەن كۆرۈشمەكچى بولۇشتى. بىراق ئەسكەرلەرنىڭ ھەممىسى ياتاقلىرىغا جايلىشىش ۋە باشقا ئىشلار بىلەن ئالدىراش بولغاچقا، ئۇلارغا پىسەنت قىلىدىغان، ئابدۇنىيازنىڭ ئالدىغا باشلاپ بارىدىغان ئادەمنىڭ تايىنى بولماي، گاڭگىراپ تۇرۇپ قېلىشتى.

بىز ھازىدىن كېيىن نىمىتۇللا ئۇلارنىڭ قېشىغا كېلىپ قالدى.

— سىلەرنىڭ كەلگىنىڭلارنى چۈشتىن كېيىن ئاڭلىغان ئىدىم، ئابدۇنىياز بىلەن كۆرۈشۈپ كېتىپتىكىنەنسىلەر، — دېدى ئۇ، سىلەرنى كېلىپ قالارمىكەن دەپ تۇراتتىم. ئەپەندىنىڭ ئىشى بىلەن كۆرۈشمەكچىدىڭلار؟

— شۇنداق، زىنداندىكىلەر بىر سائەتلىك بولسىمۇ پاتراق ئەركىنلىككە چىقسا ياخشى بولاتتى، — دېدى نىزامدىن.

— يۈرۈڭلا، مەن سىلەرنى باشلاپ باراي، ئابدۇنىياز سىجاڭ ھەقچان ئالدىراش، شۇنداق بولسىمۇ بىر نېمە دېيىشىپ باقايلى.

ئۇلار سىجاڭنىڭ ئىشخانىسىغا كېتىۋاتقاندا رېھمەتۇ ئۇلارغا قوشۇلدى. ئۇ نىمىتۇللانى ئىزلەپ كېلىۋاتقاندىن. رېھمەت كېتىۋېتىپ ئابدۇغوپۇر بىلەن ئابدۇراخمانغا كېيىنكى ھاياتى ھەققىدە، قانداق قىلىپ ئەسكەر بولۇپ قالغانلىقى ھەققىدە سۆزلەپ بەردى: ئۇ قوزغۇلاڭچى قوشۇن ئارالغا كەلگەندە ئۆز ئىختىيارى بىلەن ئۇلارغا قوشۇلغان ئىكەن. ئۇنىڭ ئارالدا مەكتەپ ئاچىدىغان ئىشى ئەمدىلەن قانلىشىپ دەۋاتقاندىلا سىجاڭنىڭ قېچىشى، ئارقىدىن تۇتقۇنلار باشلىنىپ كەتكەچكە تازا غەزىپى تېشىپ تۇرغانىكەن، شۇڭا ئۇ قوشۇندا نىمىتۇللاھنى كۆرۈپلا ئەسكەرلەرگە قوشۇلۇپ كېتىپتۇ.

ئۇلار سىجاڭنىڭ كابىنتىغا كىرگەندە ئۇ ھەقىقەتەنمۇ ئالدىداش ئىكەن. ئۇ نىزامىدىننى كۆرۈپ ھەم سەل تەئەججۈپلەندى ھەم سەل تېخىمۇ ئېلىۋاتقانداك چىرايىنى پۈرۈشتۈردى.

— تۈرمىدىكىلەرنى پاتراق ئازاد قىلماقنىڭ ئىلاجىسى بولسا بىردەم بولسىمۇ پاتراق ئەر كىن نەپەس ئالسا بولاتتى، سىجاڭ، — دېدى نىزامىدىن ئابدىنىيازنىڭ تەئەججۈپ بىلەن قارىشىغا جاۋابەن.

— ئەپەندىم، چۈشتە دېگەندىمغۇ، بىز ھۆكۈمەت بىلەن توختام تۈزۈشتۈق، ئۇلار يېڭىشەھەرگە يۆتكۈلۈپ كەتكىچە بىز ئۇلارنىڭ قېشىغا بېرىۋېلىپ ئالدىراتساق، ياكى بېسىمغا ئالساق، ئەھدىمىز بۇزۇلۇدۇ. ئۇلار ھېچكىمگە زىيان-زەخمەت قىلماستىن كېتىدۇ. ئەتە ئەتىگەنگە قالماي كېتىپ بولۇدۇ، ئەتە سەھەردە دېمىسىڭىزمۇ ئۇلارنى ئەر كىنلىكتە كۆرۈۋىسىز، بۇ كېچىدە ھەرەج تارتىپ مېڭىپ يۈرگىچە خاتىرجەم دەم ئېلىڭلار، نېمىتۇلا سىلەرنى جايلاشتۇرۇپ قويسۇن، — ئابدۇنىياز ئەمدى سۆز تۈگىدى، دېگەن مەنىدە نىمىتۇلاغا بۇيرىدى، — نېمىتۇلا، سىز بۇ مېھمانلارنى باشلاپ چىقىپ ھالىدىن خەۋەر ئېلىڭ.

«مېھمانلار» يەنە تۇرۇۋېرىشكە ئوڭايىسىزلىنىپ چىقىپ كېتىش ئۈچۈن بۇرغاندا نىزامىدىننى چاقىرىپ توختاتقاندىن كېيىن:

— ئەتە ئەتتىگەندە ئىنىڭىزنى ئېلىپلا كېتىپ قالماڭ جۇمۇ، مەمتىلى ئەپەندى مەن ئۈچۈنمۇ ئىنتايىن قەدىرلىك، ئۇنى بۇ يەرگە باشلاپ كېلىشىنى ئۇنۇتماڭ. مەن ئەپەندى بىلەن مۇھىم بىر ئىش توغرىسىدا مەسلىھەتلىشىمەن، — دېدى.

— بولۇدۇ، خۇدا بۇيرىسا، سىزگە سالام بېرىپ كېتىشىنى ئۇنتامدۇق، — دېدى نىزامىدىن.

ئۇلار قايتىپ چىققاندىن كېيىن نىمىتۇلا بىلەن رېھمەتنىڭ يانتىقىغا كېتىشتى.

ياتاققا بارغاندىن كېيىن نىزامىدىن ئۆزىنىڭ زادىلا خاتىرجەم

بولالمايۋاتقانلىقىنى ئېيتىپ قاقشىدى:

— پەقەتلا كۆڭلۈم تىنمايۋاتىدۇ، كۆڭلۈمگە يەتمىگەن ئىشلار يېتىۋاتىدۇ. مەن ئۇلارنىڭ توختامىغا تازا ئىشەنچ قىلالمايۋاتىمەن، بۇنىڭدا بىرەر ھىيلە يوقلۇقىغا ئىشەنمەيمەن، نېمىلا دېگەن بىلەن ھۆكۈمەت شۇ بىز بىلىدىغان خىتاي ئەمەسمە... — دەيتى ئۇ.

— خاتىرجەم بولسىلا، — دېدى رېھىم تەسەللى ئېيتىپ، — ئابدۇنىياز سىجىڭ كالىسى ئوبدان ئىشلەيدىغان ئادەم، تېگى خام ئىشنى قىلمايدۇ.

— سىز خاتىرجەم بولۇڭ، ھەممىڭلار ئارام ئېلىۋېرىڭلار، مەن كېچىسى چارلاشقا چىقىمەن، تۈرمە تەرەپكىمۇ بېرىپ قېلىشىم مۇمكىن، سىلەرگە كۆڭۈل تىندۈرىدىغان خەۋەر ئېلىپ كەلسەم، ئەجەپ ئەمەس، — دېدى نېمتۇللا. ئۇنىڭ رازۇبتىكا ئەترىتى كېچىسى ۋەزىپە ئۆتەشكە چىقاتتى.

بۇ چاغدا قەشقەر شەھرى جىم. جىتلىققا چۆكۈشكە باشلىغان بولۇپ، قاراڭغۇلۇقنىڭ پەردىسى قىزىل دەريا، تۈمەن دەريا ۋادىسىنى قۇچىقىغا ئېلىپ بولغانىدى.

شۇ چاغدا جىم. جىتلىقنى بىردىنلا بۇزۇپ، شەرقىي- شىمال تەرەپتىن بىر پاي ئوق ئاۋازى ئاڭلاندى.

ياتاقتىكىلەرنىڭ ھەممىسى دىڭگىدە چۆچۈپ كېتىشتى. تەجرىبىلىك رازۇبتىچىك نىمتۇللا ئوق ئاۋازىنى قايسى تەرەپتىن كەلگەنلىكىنى دەرھال قىياس قىلدى. شۇنداقلا ئۇنىڭ تاپانچا ئوقى ئىكەنلىكىنىمۇ قىياس قىلدى. ئۇ نىزامىددىننىڭ كۆزىگە لەپ قىلىپلا قاراپ ئورنىدىن تۇردى. نىزامىددىن بىر شۇملۇقنى سەزگەندەك تاتىرىپ كەتكەنىدى.

نىمتۇللا تالاغا چىقىپ كېتىشى ھامانلا باشقىلارمۇ ئۇنىڭ ئارقىسىدىن ئەگشىپ چىقىشتى. دېۋىزىيە ئىشتابىنىڭ ھويلىسى

پايتپاراق بولۇپ كەتكەن بولۇپ، ياتاقلاردىن چىقىۋاتقانلار شورشاتتى.

— قايسى تەرەپتە ئېتىلدى؟

— ماخۇسەنلەر يېڭىشەھەرگە ئۆتۈپ كېتىۋاتقانلار بىلەن ئېتىشىپ

قالغاندۇ؟

— ياقەي، ئوق ياۋاغ تەرەپتىن ئاڭلاندى.

— ياۋاغ تەرەپتىن؟...

نزامىددىن ئاشۇ ئالدىراش سوئال- جاۋابلارنى ئاڭلاپلا يۈرىكى دۈپۈلدەپ كەتتى. بىراق كىمدۇر بىرى غۇلغۇلا قىلىشىۋاتقانلارغا قاراپ كېلىۋېتىپ:

— دېمىڭلارنى ئېلىڭلار، سىجاڭ بۇيرۇدى. خاتىرجەم ئۇخلاڭلار، شەھەردە تېچلىق، توختام بويىچە تېچلىق ساقلانڭلار... دەيتتى.

— ھوي، بۇ ئىشنى ئېنىقلاپ بېقىش كېرەك ئىدى، سىجاڭ بىر نېمە دېمىدىمۇ؟ ئوق ئاۋازى تېرەكلىك جۈزىدىن (ساقچى ئىدارىسى تەرەپتىن) ئاڭلىنىۋاتقانلىقىنى مەلۇم قىلغاندىمۇ؟

— سىجاڭ بولغان ئادەمگە سېنىڭ ئەقلىڭنىڭ كېرىكى يوق...

بىراق، خاتىرجەملىك ئوزۇنغا بارمىدى. ئارىدىن بىر سائەتچە ئۆتكەندە يەنە شۇ تەرەپتىن يەنە بىر پاي، ئارقىدىن پىلىمونتىنىڭ تاتالىشى ئاڭلاندى. بۇ قېتىم دېۋىزىيە ئىشتابى رەسمىي جىددىيلەشتى.

خېلى ئىلگىرى بۇ يەردىن غايىپ بولغان رېھىم نىمتۇللانىڭ قېشىغا كەلدى ۋە:

— ياۋاغ تۈرمىسى تەرىپىدىن ئوت كۆرۈنۈۋاتىدۇ. ئەھۋال جىددىي. بۇنى سىجاڭغا مەلۇم قىلغاندىم، سىلنى بېرىپ بېقىشقا بۇيرىدى، — دېدى.

— ئۇنداق بولسا ھەممەيلىن تەييارلانسون! — دېدى نىمتۇللا ھەمدە يۈگۈرگىنىچە ياتىقىغا كىرىپ، تاسمىلىرىنى باغلاپ، تاپانچىسىنى ئوقلىدى ۋە بىلىگە قىلىچىنى ئاستى.

ئۇنىڭ ئارقىسىدىنلا كىرىشكەن نىزامىدىن ۋە ئۇنىڭ ھەمراھلىرى
ئۇنىڭ ھەرىكەتلىرىگە ئۇنىسىز قاراپ تۇرۇشتى. پەقەت نېمىتۇللا
راستلىنىپ بولۇپ، تالغا قاراپ ماڭاي دېگەندىلا نىزامىدىن:
— ئۇ ياقتا بىر ئىش بولغان ئوخشىمامدۇ؟ — دەپ سورىدى
جىددىيلىنىپ.

— شۇنداقراق گەپ بار، ئەمما ئېنىق ئەمەس، — مەن بېرىپ كۆرۈپ
كېلەي.

— بىزمۇ سىز بىلەن بىللە بارساقمىكىن...

— ياق، بۇ نېمە دېگىنىڭىز؟ بۇ ئويۇن گەپ ئەمەس، سىلەر دەم
ئېلىۋېرىڭلار، مەن بولغاندىكىن سىلەرنىڭ بېرىشىڭلارغا نېمە ھاجەت؟
خەير، خۇدايمغا ئامانەت.

نىزامىدىن ۋۇجۇدى تىترەپ كېتىۋاتقاچقا باشقا گەپ قىلالمىدى. بۇ
چاغدا نىمىتۇللا تەييارلىنىپ بولۇشقان سەيداشلىرىغا بىردەم قارۋېتىپ،
ئېتىغا مىندى - دە، ئۇلارنى باشلاپ چاپقان پىتى چىقىپ كەتتى. بۇ چاغدا
ۋاقىت كېچە بىرلەر بولۇپ قالغانىدى...

نىمىتۇللا ئۆزىنىڭ جەڭگىۋار رازۋېتىكا ئەترىتىنى باشلاپ ياۋاغقا
يېقىنلاشقاندا پۈتۈن ئەتراپنىڭ يورۇپ كەتكەنلىكىنى كۆرۈشتى. ئوت
تۈرمە تەرەپتە كۆيۈۋاتاتتى. ئوتنىڭ قىزىل تىللىرى ھېلىلا قان
يالغاندەك، ئەمدى يەنە يالاش ئۈچۈن قان ئىزلەۋاتقاندا كۆككە
سوزۇلۇشقا باشلىغانىدى. بۇ دەشەتلىك ئوت دېڭىزى يېقىن ئەتراپنى
كۈندۈزدەك يورۇتقان بولۇپ، يىراقتا تۈمەن دەرياسىدىمۇ ئوتنىڭ شولىشى
جىلۋە قىلاتتى.

شىددەت بىلەن چېپىپ كېتىۋاتقان ئاتلار بۇ غايەت ئوت تېغىدىن
ئۈرگۈپ، يۆنۈلۈشنى ئۆزگەرتىشكە، قاشىيىپ تۇرۇۋېلىشقا باشلىدى.
نىمىتۇللا ئۇ تەرەپتىن يۈگرەپ كېلىۋاتقان بىر نەچچە يەلەننى توۋلاپ
توختاتتى. ئۇلار ئوتتىن قاچقان پۇقرالار ئىدى.

— نېمە گەپ بۇ؟ سىلەر كىم؟ — دەپ سورىدى ئۇ.
— يا ئاللا، خۇدايا خۇداۋەندە كېرىم بۇ تىرىك دوزاقتىن ئۆزى
ساقلىسۇن، بىز ئاشۇ ئوتتىن قورقۇپ قاچتۇق، نېمىسىنى ئېيتىلا
ھەپسىدە 300 دەك ئادەم بار دەپ ئاڭلايتتۇق، مانا ئەمدى تۈگىدى دېگەن
سۆز!

— كىم ئوت قويدى؟

— كىم بولاتتى قانداق ھاجى، مەۋلانوپ دېگەنلەر بولمامدۇ.

— ئۇلار ئۆزلىرىچۇ؟

— ئۆزلىرى؟ ئۆزى تۇرامتى، قىرغىز ئىسكەرلەرنى ئېلىپ قارقى دەرۋازا
تەرەپ بىلەن يېڭىشەھەرگە قاراپ تىكىۋەتمەمدۇ.

— رەھىم! — دەپ ۋارقىردى نىمىتۇللا ئارقىسىغا بۇرۇلۇپ، — سىز
ئۈنۈش ئادەم بىلەن جالالتارنىڭ ئارقىسىدىن قوغلاڭ! ئۇچرىسا
ئېتىۋېرىڭلار! ئەمما شەھەردىن چىقىپ كەتمەڭلار. قالغىنىڭلار ئاتتىن
چۈشۈڭلار! تۈرمىدىكىلەرنى قوتقۇزۇۋالايلى، چاپسان بولۇڭلار! —
نىمىتۇللا ۋارقىراپ خىتاپ قىلغىنىچە ئوت كۆيۈۋاتقان تەرەپكە يۈگرەپ
كەتتى. ئەسكەرلەر ئۇنىڭ ئارقىسىدىن ئەگەشتى.

3

مەمتىلى ئەپەندى ئىستامبۇلدا — مەرمەرە دېڭىزى ساھىلىدا سەيلى
قىلىپ يۈرەتتى. مەنزىرە شۇ قەدەر گۈزەل بولسىمۇ شۇنچىلىك دىمىق،
تىنجىق ئىدىكى، ئۇ ئاران- ئاران نەپەس ئالاتتى. ئۇ دېڭىز ساھىلىدا
بۇنداق تىنجىق ھاۋا بولۇدۇ دېسە ئىشەنمىگەن بولاتتى. ئۇنىڭ يېنىدا
ئابدۇللا ئەپەندىنىڭ قىزى ئەدىبە ھەمرا ئىدى. مەمتىلى ئەپەندى بۇ
تۈركىيە قىزىنىڭ روخسارىغا خۇدۇكىسىرىگەندەك پات- پات ئوغۇرلۇقچە

قاراپ قوياتتى. ئەدبىيەنىڭ چىرايىدا نېمىشكىدۇر نارازى بولۇۋاتقاندەك تونۇقلۇق ھۆكۈم سۈرەتتى. ئەمما بۇ ھېچ نارازىلىققا ئوخشىمايتتى. بەلكى زىرىكىپ ۋىسال كۈتكەن، ئەمما جىمى ئارزۇ- ئارمانلىرى يەر بىلەن يەكسەن قىلىۋېتىلگەن كىشىگە ئوخشاش روھسىز ئىدى.

مەمتىلى ئەپەندى قىزى ئەدبىيەنى يېتىلىۋالغان بولۇپ، قىزچاقنىڭ يەنە بىر قولىنى ئىستامبۇللۇق ئەدبىيە تۇتۇۋالغانىدى. مەمتىلى ئەپەندى ئەدبىيەنىڭ تېخى يېقىندىلا ئايىغى چىقىپ چوپ- چوڭلا بولۇپ قالغىنىغا ھەم سۆيۈنەتتى، ھەم ھەيران بولاتتى. قىزى ئەدبىيە ئۇنىڭغا مەلىكىزادىنى ئەسلىتتى. «توۋا، نەلەردە يۈرىدىكىن؟» ئۇ ئىستامبول قىزىغا ئوغۇرلۇقچە قارىۋېدى، ئۇ ئەسلىدە مەلىكىزاد ئىكەن.

— ۋۇي، مەلىكىزادىمۇ سىز؟

— ھەئە.

— ھېلى ئەدبىيەدەك كۆرۈنۈۋىدىڭىز؟

— ئىككىسى بىر گەپ، مەن تۈركىيىدە ئەدبىيە، ۋەتەندە بولسام مەلىكىزاد. ھەيران بولمىسىڭىزمۇ بولۇدۇ، سىز يىڭىلىشىمىدىڭىز.

مەمتىلى ئەپەندى يەنە بىر قېتىم كۆز تاشلىۋېدى، ھەمىيىنىڭ ئەدبىيە ئىكەنلىكىنى ئېنىق كۆردى. «ھەئە، ئەسلىدە ئىككىسى بىر گەپ ئىكەن - دە! ئۆكۈنۈپ يۈرمىسەممۇ بولغۇدەك...»

— بىراق، قىزىمىز بىلەن ئىسمىڭىز ئوخشاش بولۇپ قالدغۇ؟

— ھېچقىسى يوق...

ئۇلار بىردەمدىلا ناھايىتى كەڭ ۋە ئازادە يولغا چىقىپ قالدى. بۇ يول ئۇلارنى بىر تىك قىيا تاشلىق قىرغاققا ئېلىپ باردى. مەمتىلى ئەپەندى بىلەن ئايالى ئەدبىيە، قىزى ئەدبىيەنى يېتىلەپ قىيا ئۈستىگە چىقتى. مەمتىلى ئەپەندى ئۇلارغا ئۇپۇق بىلەن سۆيۈشۈپ تۇرغان قارا دېڭىزنى كۆرسۈتۈپ، ئاجايىپ بىر چۆچەكنى ئېيتىپ بېرىۋاتاتتى... بىردىنلا دېڭىز ئۈستىدە قارا بوران كۆتۈرۈلۈپ ئۈچەيلەننى ئايرىۋەتتى. ئانا بىلەن قىز

بىر- بىرىنى مەھكەم قۇچاقلىشىۋالغان بولۇپ، قاينام ھاسىل قىلىپ بۇزغۇنلاۋاتقان دېڭىز تەرەپكە تەلپۈنەتتى. مەمتىلى ئەپەندى كۆز يەتكۈسىز ئېگىزلىكتىن قارىيىپ كۆرۈنۈۋاتقان سۈرلۈك دېڭىزغا چۈشۈپ كېتىۋاتتى... قىرغاققا قىزىنى قۇچاقلىۋالغان ئايال (ئۇ بىردەم ئەدەبەگە، بىردەم مەلىكىزادقا ئۆزگۈرەتتى) پەرياد ئۇرۇپ، ئارقىسىدىن ئۆزىنى دېڭىزغا تاشلاشقا ئىنتىلەتتى... تەگسىز چوڭقۇرلۇققا تېخىچە چۈشۈپ كېتىۋاتقان مەمتىلى ئەپەندى ئۇلارنىڭ پەريادىدىن، بەكمۇ ئازابلىنىپ، ئۇچماقچى بولغاندەك، قانات كېرىشكە ھەرىكەت قىلغاندەك تېپىرلاپ كەتتى...

ئۇ كۆزىنى ئاچقاندا شۇنچىلىك تەرلەپ كەتكەن ئىدىكى، ئىچ كىيىملىرى بەدىنىگە چاپلىشىپلا قالغانىدى، پۈت- قولى تىتىرەپ تۇراتتى. ئويغۇنۇپلا ئۇنى ئىلىكىگە ئالغىنى سېغىنىش ئوتى بولدى. ئۇنىڭ كۆز ئالدىغا مەلىكىزاد كەلدى، پاققان بولغان ئەدەبەنى ئويلىدى. ئارقىدىن تۈركىيەدىكى ئەدەبەنمۇ ئەسلىدى... شەمەيدە مۇساپىر بولۇپ قالغان تۇنجى ئايالى سەرۋەر ۋە ئوغلى ئابدۇسەمەت كۆڭۈل ئېكراندا پەيدا بولدى... ئۇنىڭ خىياللىرى بىر- بىرىگە ئايلىنىپ، ئۆز - ئارا چىگىشلىشىپ كەتتى.

غېنى ئاخىرقى قېتىم كەلگىنىدە ئۇنىڭ ئىزچىلار بىلەن ئوخشاش فورمىدىكى سەندىلىنى ئىچ كىيىملىرىنى ئېلىپ كېتىپ، تۈركىيەدىن كېيىپ كەلگەن ئەجنەبىيلەر پوسۇندىكى پەتىنىكىسىنى ۋە باشقا كىيىملىرىنى كىرگۈزۈپ بەرگەندى. بىراق تۈرمە دائىرلىرى ئۇنىڭ بىلەن كۆرۈشتۈرمىگە چەك ئۆيدىكىلەرنىڭ ئەھۋالىنى بىلىشكەمۇ ئىلاج بولمىدى. ئۇ خارامۇش ئولتۇرۇپ، يېقىنىدا ئۇخلاۋاتقان يۈسۈپ زىيانىڭ پىشانىسىنى تۇتۇپ باقتى. ئۇ قاتتىق ماغدۇرسىز بولغاچقا ھەر قاچان سوغۇق تەرلەپ تۇراتتى. ئۇ دوستىنىڭ پىشانىسىنى سۈرتۈپ، ئۇنىڭ ئورنىنى ئوڭشاپ قويۇپ ئورنىدىن تۇردى. كامبىر ئىچى چىدىغۇسىز سېسىق پۇراققا تۇلۇپ كەتكەندى.

كامېرداشلاردىن ياش مۇئەللىم بىلەن كوسا پەنجىرە ئالدىدا ئۆرە تۇرۇشاتتى. ساقاللىق بولسا ئورنىدا سۇنايلىنىپ ياتاتتى. ئۇ ئاغرىپ قالىدىم دەپ غىغشىپ تۇراتتى. ئەمما ئۇنىڭ راست ئاغرىق ئىكەنلىكى ياكى باشقىلاردا ھېسداشلىق قوزغاش ئۈچۈن قىلىنىۋاتقان ھورۇنلۇق ئىكەنلىكىنى بىلىپ بولمايتتى. چۈنكى ئۇ ھەر قاچان زارلىنىپلا تۇرغاچقا قايسى راست، قايسى يالغان، بىلىپ بولمايتتى.

— ئەپەندىم، تالا تىم- تاس قالدغۇ، چۈشنىڭ بۇياقى ئوق ئاۋازلىرىمۇ ئاڭلانمىدى، نېمە بولغاندۇ؟— دېدى مۇئەللىم ئورنىدىن تۇرۇپ بۇ تەرەپكە كېلىۋاتقان مەمتىلى ئەپەندىگە:

— تۈرمىدىكى ساقچىلارنىڭ ھەرىكىتى قانداق؟— دېدى مەمتىلى ئەپەندى ئۇلارنىڭ ئارقىسىغا كېلىپ پەنجىرىدىن ئاللىقاچان گۈگۈم پەردىسى بىلەن يوشۇرۇنغان تۈرمە ھويلىسىغا قاراپ.

— كەچكە يېقىن بۇ خەق ئۆگزىدە بىر نېمىلەر قىلىپ يۈردى. پىلمۇتلارنى ئورناتتىمىكىن دەيمەن.

— يەنە پاخالدەك بىر نېمىنى باستىغۇ دەيمەن،— دېدى كوسا گەپ قىستۇرۇپ.

— پاخال؟... مەمتىلى ئەپەندى ئويلۇنۇپ قالدى. ئەمما كۆڭلىگە كەلگەن پىكىرنى ئاشكارىلىمىدى،— شۇنداقمۇ؟ ھە، يەنىچۇ؟

— پەممىچە بىر مۇنچىلىرى بىر ياققا كەتتى بولغايمى، بۇ يەردە ئازراقلا ئادەم قالغاندەك.

— شۇنداقمۇ؟ بۇلارنىڭ ئەلپازى قانداق؟

— ئەلپازى قانداق بولماقچىدى، تالاشتىن يانغان ئىتتەك، ھەم ھارغان ھەم غەزىپى تاشقان ھالەتتە، ھەرىكەتلىرى ئالدىراش...

مەمتىلى ئەپەندى يەنە ئويلنىپ قالدى. «ئوق ئاۋازى چۈشتىن كېيىن پۈتۈنلەي توختىغان تۇرسا، يەنە بۇ يەردىكىلەرنىڭ كۆپۈنچىسى نېمە دەپ كېتىپ قېلىشتى؟ قارىغاندا بۇلار قوزغىلاڭچىلارنىڭ كۈچ-»

قۇدرىتىدىن قورقۇپ، ئەمەلىي كۈچىنى ساقلاپ قېلىش ئۈچۈن ئالدامچىلىق قىلىپ ھۈنەر ئىشلەتكەن ئوخشايدۇ - دە! قانداق ئالدامچىلىق قىلىشى مۇمكىن؟ ھە، جەزمەن كېلىشىم! شەھەرنى ئۇلارغا بېرىپ، يېڭىشەھەرگە چېكىنىش!...»

«بۇ ھۆرلۈكتىن بىشارەت بېرەمدۇ؟...» ئۇ بۇ سوئالغا ئېنىق جاۋاب بېرەلمىدى. چۈشتىن كېيىن تېچلىق ئورنۇتۇلغان تۇرسا يەنە نېمىشكە شامالداشقا چىقارمايدۇ؟ مەتىلى ئەپەندى بۇ يەردە شۇملۇق بارلىقىنى دەرھال ھېس قىلدى. لېكىن، ئۇ يەنە مەن ئۇخلاۋاتقاندا شامالداشقا چىقارغان بولۇشمۇ مۇمكىن دەپ ئويلاپ سوردى:

— چۈشتىن كېيىن شامالداشقا چىقارمىدىمۇ؟

— ياق، كۆپمۇ توشۇپ كەتتى. سېسىقچىلىقتىن مېڭىمىز ئېلىشىپ بىردەم بولسىمۇ بۇ يەرگە كېلىپ نەپەس ئېلىۋاتىمىز، نېمە گەپ بۇ، — دېدى مۇئەللىم.

— ئەخمەت ئەپەندىلەردىن خەۋەر بارمۇ؟

— ئۇنى قاتتىق ئاغرىق دېدىمۇ ياكى بالىسىنى ئاغرىق دېدىمۇ ئىشقىلىپ ھېلىقى بىر گۇندىپايدىن سورىسام شۇ گەپنى قىلىدىغۇ... ھە، يەنە ئەخمەت ئەپەندىنىڭ خوتۇنى چەتئەل پۇخراسى بولغاچقا بالىسى بىلەن ئىككىسىنى قويۇۋېتىپتىمىش، راست دەمدۇ، يالغانمۇ بۇنىسىنى بىلگىلى بولمىدى. شامالداشقا چىققان بولساق بىلەتتۇق... — مۇئەللىم ئەمدى قەشقەر ۋەزىيىتى ھەققىدە ئەندىشىلىنىپ سوردى، — ئەپەندىم سىلىنىڭچە قانداق بولار؟ بىزنى قانداق قىلار؟ ئابدۇنىيازلا شەھەرگە كىرەلمەرمۇ؟

— مېنىڭچە ئۇلار شەھەرگە كىردى ياكى كىرۋاتىدۇ، ئۇلارنىڭ ئارىسىدا كېلىشىم تۈزۈلدى. ھۆكۈمەت ئەسكەرلىرى يېڭىشەھەرگە چىقىپ كېتىدىغان بولۇشتى. بىراق بۇ بىر قىلتاقتەك تۇرىدۇ. ئابدۇنىيازلارنى ئالدىغاندەك. ئۇلار ئۆزلىرىنى روسلىغىچە بۇلار

تۈرمىدىكىلەرگە زىيانكەشلىك قىلىدۇ، يا بولمىسا يۆتكەپ كېتىدۇ. ياق،
ياق، يۆتكەپ كەتسە ئەسكەرلەرنىڭ كۆپچۈلۈكى كېتىپ قالمايتتى...
— بەلكىم، كېلىشىم بويىچە ئۇلار تىپ- تېنىچ چېكىنىپ كېتەر...
— تىپ- تېنىچ دەمسىز، ئىنىم؟ ھەي...

ئارنى يەنە سۈكۈت باستى. بارغانسېرى قاراڭغۇلۇق جىمى ياقنى
زۈلمەت قوينىغا ئالدى. ئاندا- ساندا قاراۋۇللارنىڭ قولچىراقلىرى
پەنجىرلەرگە سانجىلىپ ئۆتەتتى. ئۆگزىدە كىمىلەر دۇر يۈرەتتى.
— ھازىر سائەت قانچە بولدىكىن، — دېدى تەۋپىق ۋاقىنى بىلگۈسى
كېلىپ.

— سائەتنى كىم بىلىدۇ دەيسىز، ئىشقىلىپ خۇپتەن بولدى، يا
ئۇنىڭدىن ئۆتتى.

— قاراڭغۇ بىز ئۈچۈن پايدىلىق بولۇپ قېلىشىمۇ مۇمكىن. ئۇلار
بىزنى ھالاك قىلىش ئۈچۈن ئېلىپ چىققاندا... مەمتىلى ئەپەندى ئەنە
شۇ چاغدا بىرەر قۇتۇلۇش چارىسىنى قىلىشنى ئېيتماقچى بولۇپ، توختاپ
قالدى. چۈنكى دۈشمەن ئۇلارنى قورغاندىن چىقارماسلىقى مۇمكىن
ئىدى. ئۇ گېپىنى ئۆزگەرتىپ، — بەلكىم ئابدۇنىيازلا مۇشۇ يەردە —
ساقچى ئىدارىسىنىڭ ئۆزىدە ئۇلار بىلەن سۆھبەت ئۆتكۈزۈۋاتقاندۇر. ئۇلار
مەھبۇسلار يوق، دەپ نەيرەڭ ئىشلىتىۋاتقان بولۇشىمۇ مۇمكىن، شۇڭا بۇ
يەردە سۈكۈنات ئورناتقاندۇر... بىز غالىپلارغا نېمىشكە ئۆزىمىزنىڭ
مەۋجۇتلۇقىنى بىلدۈرۈپ قويمايمىز؟

— قانداق قىلىپ؟ گەپ تاپىلاپ ئەۋەتكۈدەك ئادىمىمىز بولمىسا...
— ناخشا توۋلايلى، شۇنداق قىلساق بەلكىم دۈشمەن ئالىقىزادە
بولۇپ، ئۆزىنىڭ نېمە قىلماقچىلىقىنى چاندۇرار.

مەمتىلى ئەپەندى بىر دەم تۇرۇپ پۈتۈن قورغان ئىچىنى ئىلكىگە
ئالغان سۈرلۈك جىملىقنى بۇزۇپ تاشلاشنى چىن يۈرىكىدىن خالاپ
قالدى. ئۇنىڭدا بالىلارچە قېرىشقا قلىق، شوخلۇق ئامىللىرىمۇ بار ئىدى،

ئۇ گېلىنى ياساپ، راستلىنىۋېلىپ، ناخشا باشلىدى:

ئۇيغۇر، بۈيۈك باباڭ^① ئوغۇز، ئاتىلا، چىڭگىز،
 ئۇلار ئىدى شول زاماندا ھەممىدىن ئېگىز!

.....

بۇ ئاۋاز بۇ جىمجىتلىقنى يىراقلارغا قوغلىۋەتتى. ئۇنىڭغا دەسلەپ
 ياش مۇئەللىم قوشۇلغانىدى، ئارقىدىن قوشنا كامېردىكى كىمدۇر بىرى
 ئاۋاز قوشتى:

سۆڭرە پەلەك سېنى ئەزدى بىرنەچچە زامان،
 ئەسرلىكتە بولدى ھالىڭ بەك تولا يامان!

.....

ئاخىرىدا باشقا كامېرلاردىنمۇ ناخشىغا ئۈن قېتىشتى. شۇنىڭ بىلەن
 تۈرمە قورغىنىدىكى جىم- جىتلىق پۈتۈنلەي قوغلىۋېتىلدى.
 — ئەپەندىم، نېرى تۇرسىلا، مەۋلانوپ كېلىۋاتىدۇ! — كوسا مەمتىلى
 ئەپەندىنى تۈرتىۋىدى، ئۇ رەد قىلدى:
 — تېخىمۇ قاتتىقراق ئوقۇش كېرەك! — ئۇ غەزەپ بىلەن شۇنداق
 دېدى. ئەمما بۇ چاغدا باشقا كامېرلار يەنە ئاۋالقىدەك جىمىپ قالغانىدى.
 مەۋلانوپ پەنجىرىدىن ئىچىگە قاراپ ۋارقىرىدى:
 — ئۈنۈڭنى ئۆچەر!
 — سېنىڭ ئۈنۈڭ ئۆچسۇن! — دېدى مەمتىلى ئەپەندى غەزەپ
 بىلەن.

① بابا — (تۈركچە) — دادا. شۇ زامانلاردا مەمتىلى ئەپەندى ئوقۇغۇچىلارغا ئۈگەتكەن مارشلاردا
 چىڭگىزخاننى ئەجداتلىرىمىز سۈپىتىدە تىلغا ئالۇدۇ، بۇ خاتالىق — تۈركىيەدىكى تۈرك
 مىللەتچىلىرىنىڭ خاتاسى بولۇپ، تۈركىيەدە ئوقۇغانلار شۇ خاتا تەسىرگە ئۇچرىغان، — ئا.

— خىيالىڭنى خام چاغلایسەن!... — دېدى مەۋلانوپ تاپانچىسىنى شاراقلىتىپ، كۆكۈش كۆرۈنۈپ تۇرغان بوشلۇقتا تاپانچىنىڭ سايىسى كۆرۈندى.

— قاچسلا، ئەپەندىم! — بىرسى مەمتلى ئەپەندىنى قاتتىق تاتتى. «پاڭ!» قىلغان ئاۋاز بىلەن تەڭ ئۇنىڭ قۇلقى تۈۋىدىن بىر يول يورۇق سىزىق سىرغىپ ئۆتتى.

— قېرىنداشلار! — دەپ ۋارقىردى مەمتلى ئەپەندى، — ئابدۇنىيازلار شەھەرگە كىردى، بىز ھۆرلۈككە چىقمىز، ھۆكۈمەت ئەسكەرلىرى يېڭىشەھەرگە چىقىپ كېتىدۇ. لېكىن ئۇلار ھەلە ئىشلىتىۋاتىدۇ، نارازىلىق بىلدۈرەيلى!

— ئۇخلاپ چۈشۈڭ! — دېدى مەۋلانوپ، پۇ تەرەپتە كېتىۋېتىپ، — مەن سەنلەرنىڭ ئۈنۈڭنى ئۆچۈرمەي تۇرۇپ ھېچبىرگە كەتمەيمەن! مەۋلانوپ كامپىرنىڭ ئىشىكلىرىنى تەكشۈرۈپ چىققاندىن كېيىن تۈرمە باشلىقىنىڭ ئىشخانىسىغا قايتىپ بېرىپ:

— ئەمدى ئىشنى باشلاڭلار، لېكىن ئىشىك بالدۇر كۆيۈپ كېتىپ ئۇلار قېچىپ كەتمىسۇن، چىقىپ كېتىشكە ئۇرۇنغانلار ئوققا تۇتۇلسۇن! دەرھال ئورۇنداشقا كىرىشىڭ! — دېدى.

*

**

كۆپ ئۆتمەيلا كامپىرنىڭ ئۆگزىسىدىن كىشىلەرنىڭ ماڭغىنى ئاڭلاندى. ئارقىدىن ئۆگزىنى چانغان ئاۋاز ئاڭلىنىشقا، ئاندىن مەھبۇسلارنىڭ باشلىرىغا توپا چۈشۈشكە باشلىدى... — بۇ خەق ئۆگزىنى تېشىۋاتامدۇ نېمە؟!... — دېدى مۇئەللىم چۆچۈپ.

— نېمە قىلماقچىدۇ؟ خۇدايا خۇداۋەندە كېرىم، ئۆزۈڭگە ئامانەت!

— بۇ ئىتلار ئاشۇ يەردىن بىزنى ئاتىدىغان ئوخشايدۇ...
 — ۋۇي، ئاغزىلىرىنى ئۇچلىمىسىلىچۇ، بىز تېخى... — دەپ
 ۋايسىدى كوسا. بۇ چاغدا ساقاللىقمۇ كۆزلىرىنى پارقىرتىپ
 كامېرداشلىرىغا ۋە تورۇسقا قاراپ، ۋاقتى كەلگەندە قېچىشقا
 تەييارلىنىۋاتقاندەك يان- يېنىغا چەكچىيىپ بېقىشقا باشلىغانىدى.
 — ئەمسە ئۇ يەردىن نان تاشلاپ بېرىدۇ دەملا؟... — دېدى مۇئەللىم
 كوسىغا جاۋابەن.

مەھبۇسلارنىڭ غۇلغۇلىسى قىزىپ كەتتى. ھەممە كامېرلاردا
 ئادەملەرنىڭ غاۋۇر- غۇۋۇزى ئاڭلىنىشقا باشلىدى. بەزى ئادەم كۆپ، چوڭ
 كامېرلاردا چوقان ئاڭلانغىلى، ئىشىكلەر تاقىلدىغىلى تۇردى. بەزىلەر
 جىم- جىت ھالدا تورۇسقا قاراپ تۇرسا، بەزىلەر ئۆزىنى ئۇرۇپ يىغلاشقا
 باشلىغانىدى.

مەمتىلى ئەپەندى ھۆرلۈككە چىقىشتىن ئۈمىد يوقلۇقىغا كۆزى
 يېتىپ، يىغلاشقا باشلىغان كوسىغا ۋە بالىلىرى ۋە ئايالى ھەققىدە
 ئاللىنىمىلەر دەپ ۋايساۋاتقان ساقاللىققا بىر- بىرلەپ كۆز يۈگۈرتۈپ
 چىقتى. ئاندىن ھوشسىز ياتقان يۈسۈپ زىيا بىلەن خوشلۇشۇۋېلىش
 ئۈچۈن ئۇنىڭ قېشىغا باردى.

— يۈسۈپ ئەپەندى! زىيا، ھوي زىيا! — ئۇ كېسەلنىڭ قۇلىقىغا
 ئېڭىشىپ بىر نەچچە قېتىم چاقىردى.

— ھىم، ...كىم سىلى؟... دادامۇ سىلى؟... ھە؟ جىگىرىم ئوغلۇم، بۇ
 سەنمۇ؟... — كېسەل يېرىم ھوشسىز، يېرىم ئۇيقۇلۇق ھالەتتە
 جۈپلىگەندەك ئۇن قاتتى.

— مەن، تەۋپىق، مەمتىلى مەن، — دېدى تەۋپىق قاتتىقراق
 شۋىرلاپ، — خوشلىشىۋالايلى، قېرىندىشىم!

— ...نېمە؟ سىلى بىر يەرگە كېتەملا؟...
 — شۇنداق، دوستۇم، ھەممىمىز كېتىدىغان بولدۇق... — مەمتىلى

ئەپەندىنىڭ ئاۋازى تىتىرەپ كەتتى. ھەم كۆزىدىنمۇ ئىككى تامچە ياش ئېقىپ چۈشتى، — رازى بولۇڭ، دوستۇم، مەنمۇ ...

بۇ چاغدا تۇرۇستىن يوغان بىر تۇڭلۇك ئېچىلغان بولۇپ، ئاۋۋال ئۇ يەردىن يۇلتۇزلۇق كۆكۈش ئاسمان كۆرۈندى. ئارقىدىنلا تۇڭلۇك ئاللىقانداق نەرسە بىلەن توسىۋېلىندى، ھەم كىملىرىنىڭدۇر ئالدىراش دەسسەشى بىلەن تۇڭلۇككە قاپلانغان نەرسە يوغان كالىك بولۇپ كامبىرغا چۈشتى. مەمتىلى ئەپەندى بۇ نەرسىنىڭ كىرىسى بىلەن نەمدەلگەن پاخال ئىكەنلىكىنى بىلدى. پاخال كامبىرنىڭ ئوتتۇرىسىغا چۈشكەندىن كېيىن يەنە بىر سىكۇنتچە كۆك ئاسمان كۆرۈندى. شۇئان تۆشۈكنىڭ ئۇدۇلىدا لەپەڭشىپ تۇرغان مەشئەل پەيدا بولۇپ، كۆك ئاسمان ئوت يورۇقىدا كۆرۈنمەي قالدى. ئۆگزىدىكى مەشئەل تۇتقان كىشى مەشئەلنى تۇڭلۇكتىن كامبىر ئىچىگە تاشلىدى.

— ئوت! ئاھ بالىلىرىم!... ساقاللىق ئۆگزىدە مەشئەل كۆرۈنگەندىلا پەرياد ئۇرۇپ يىغلاشقا باشلىغانىدى، ئەمدى ئۇ ئورنىدىن چاچراپ تۇرۇپ گويا بىرسى ئۇنىڭغا ئىشكىنى داغدام ئېچىپ قويغاندەك ئۆزىنى ئىشكىگە ئۇردى ۋە كوسا شىپىرىكىنى قىستاپ ئىتتىرىۋېتىپ، ھەدەپ ئىشكىنى جالداقشستىقلى تۇردى. بۇ ئىشلارغا بارى يوق پەقەت بىر نەچچە سىكۇنتلار ۋاقت كەتتى.

مەھبۇسلار گانگىراش ئىچىدە نېمە بولغانلىقىنى ئاڭقىرىپ بولغىچە كامبىر ئىچى دوزاققا ئايلاندى. مەمتىلى ئەپەندىمۇ ئاللىقانداق كۈچىنىڭ ئىنتىلدۇرۇشى بىلەن دوستىنىڭ قېشىدىن ئايرىلىپ، ئوت ئىچىدىن شۇڭغۇپ ئۆتۈپ، ئىشك تۈۋىدىكىلەرنىڭ قىسىلىشقان توپىغا قوشۇلدى.

ئوتنىڭ رەھىمسىز ئىسلىرى تۇڭلۇكتىن چىقىپ كەتمەكچى بولۇۋاتقاندا، ھەدەپ كۆككە ئىنتىلەتتى. نەتىجىدە تېز ئارىدىلا ياغاچلارغىمۇ ئوت تۇتۇشۇپ كەتتى. ئۆگزىلەردىكىلەر ھەدەپ ئاللىقانداق

بىر نەرسىلەرنى تاشلايتتى. ئوت يورۇقىدا تامدىكى ئىمىز-جىمىز ئىزلار گامى تۇتۇق، گامى ئوچۇق كۆرۈنەتتى. بۇلار مەمتىلى ئەپەندىنىڭ شېئىرلىرى ئىدى.

مەھبۇسلارنىڭ ھەممىسى ئۆز جېنىنىڭ ھەلەكچىلىكىدە قالغان بولۇپ، ھۇشسىز ياكى يېرىم ھوشسىز ھەمىرلەرنى دەسسەپ، گويىا چىقىپ كەتكىلى بولۇدۇغاندەك ئىشىك تۈۋىگە تىقىلىشىۋالغانىدى. بولۇپمۇ بۇنداق ئەھۋال چوڭ كامبىرلاردا ئېغىرراق ئىدى. ئۇلار كۆپ بولغاچقا جان-جەھلى بىلەن ئۆزلىرىنى ئۇرۇپ، ئىشىكنى ئۆرۈگۈدەك قىلىشقىنىدا قارشى تەرەپتىكى ئۆگزىگە قۇرۇلغان پىلىمۇنتىن ئوق ئېتىلىپ، مەھبۇسلاردىن بىر نەچچىسى يىقىلدى. باشقىلار ئوقتىن قېچىپ ئۆزىنى ئوتقا ئۇرۇشتى ۋە شۇئانلا ئېسىگە كېلىپ، كىيىملىرىگە ئوت ياماشتۇرۇۋالغان ھالدا يەنە ئىشىككە ئۆزىنى ئۇرۇشقا باشلىدى. ھەر بىر ئادەم باشقىلارنىڭ دالدىسىغا ئۆتۈشكە تىرىشاتتى ھەم جېنىنىڭ بېرىچە ۋارقىرايتتى.

مەمتىلى ئەپەندىلەرنىڭ كامبىردىمۇ ياش مۇئەللىم، ساقاللىق ۋە كوسا بىر-بىرىنى قىستىشىپ ئىشىك تۈۋىگە-باشقىلارنىڭ دالدىسىغا ئۆتۈۋېلىشقا تىرىشاتتى. نەتىجىدە مەمتىلى ئەپەندى ئەڭ ئارقىدا-ئوتقا يېقىن تۇرۇپ قالدى. يۈسۈپ زىيا ئاللىقاچان قىپ-قىزىل ئوت خامىنى ئىچىدە قالغان، ئۇ ئاللىقاچان ۋارقىرىشتىن توختاپ بولغانىدى. مەمتىلى ئەپەندى دەممۇ-دەم ئۆزىگە يامىشىۋاتقان ئوتنى ئالقانلىرى بىلەن بېسىپ ئۆچۈرۈشكە تىرىشاتتى. قالغان ئۈچەيلەنمۇ ئۆزلىرىگە ياماشقان ئوتنى باشقىلارغا تۇتاشتۇرماقچى بولغاندەك ھەدەپ ئۇلارغا يېپىشاتتى. ئۇلار ھەم چىرقىراپ، ھەم ئالدىراپ، تەنتەكلەرچە ھەرىكەت بىلەن ئوتتىن قوتۇلۇشقا ئۇرۇنۇپ سەكرىشەتتى.

— ۋاي، باللىرىم! قانداق قىلارمەن!

— خۇدا!!!!...

— ھۇ،... ھى... —

مەمتىلى ئەپەندى ۋارقىراش ۋە يەنە باشقا ھەرىكەتلەرنىڭ ھەممىسى ئەمدى جاننى قۇتقۇزۇۋېلىشى مۇمكىن ئەمەسلىكىگە كۆزى يەتكەن ھالدا لەۋلىرىنى چىڭ چىشلىگىنىچە تۇرۇپ، سىرتقا قۇلاق سالاتتى. كۆيۈۋاتقان جايلىرىنىڭ ئېچىشىغا چىدالماي، بەزىدە ۋارقىرىۋېتەتتى. ئۇ غالىپلار تۈرمىگە بېسىپ كەلسىكەن دېگەن ئۈمىد بىلەن، پۈتۈن دېققىتىنى تالاغا قاراتقانىدى.

شۇ چاغدا يېقىنلا بىر يەردىن نۇرغۇن ئادەمنىڭ چوقانى ئاڭلانغاندەك بولدى. بۇ جان تالىشىۋاتقانلارنىڭ چىرقىراشلىرى ئىچىدە ئىچىدە بىلىنىمىدى. شۇنداق بولسىمۇ:

— تېز بولۇڭلار! تېز... — دېگەن ئاۋاز خلى ئېنىق ئىشلىتىلدى. مەمتىلى ئەپەندى خېلى جانلىنىپ كەتتى. بىراق ئۇنىڭ كىيىملىرىگە پۈتۈنلەي ئوت تۇتۇشۇپ بولغانىدى.

قايسىدۇر بىر كامپىرنىڭ ئۆگزىسى گۈمۈرلۈپ چۈشتى. ئۇنىڭ ئارقىدىنلا يەنە بىر كامپىرنىڭ ”گۈلدۈر-غالاپ“ قىلىپ ئۇرۇلگىنى ۋە مەھبۇسلارنىڭ ئاخىرقى قېتىم ئۈمىدىسىز چىرقىراشلىرى ئاڭلاندى. شۇ چاغدىلا مەمتىلى ئەپەندى ئۆلۈمنىڭ ئاخىرى ئۆزىنى ئېلىپ كېتىۋاتقانلىقىغا ئىشەندى. كۆڭلىدىكى بارلىق مۇجمەل خىيال، چېگىش ئويىلار ئىچىدىن شىئېرىي مىسىرلار ئەپسۇس قىلغاندەك تىزىلىپ چىقىپ، ئۇنىڭ چىشلەپ قانتىۋېتىلگەن لەۋلىرى سۇس مىدىرلىدى:

مىللىتىمنى جاھان ئارا قىلسام شۆھرەتلىك،
مۇرادىغا يېتەر ئىدى مېنىڭ ئارمىنىم.
كۆپ تىرىشتىم، يالغۇز كەلدىم، بولمىدى ئاخىر،
ئەرزائىلىدىن خەۋەر كەلدى پۈتتى دەرمىنىم.

نادانلىق ۋە ئىناقسىزلىق بىزدىكى ئىللەت،
جەننەت ئۈچۈن تامادادۇر تېخى بۇ مىللەت!!

...

ئەمەلىيەتتە، بۇلار ئۇنىڭ يىراقتىكى خىيالى بولۇپ، لەڭلىرىدىكى
پىچىرلاش بۇ شېئىرغا ئوخشىمايدىغاندەك قىلاتتى. ئۇنىڭ پىچىرلىشى
ھايات ئۈچۈن بولۇدۇغان قىيماسلىق، ئىزتىراپ، ئەپچان بولۇپ، ئۇنىڭدا
كۆڭۈلنى خىرە قىلغۇچى پۇشايمان ئامىللىرىمۇ باردەك قىلاتتى. لېكىن،
بۇنداق پۇشايمان ھەقىقىي قەھرىماندا ھامان ئۆلۈمدىن باشقا يول
قالمىغاندىلا مەيىن سالقىندەك غىل - پاللا پەيدا بولۇپ قالاتتى. ئەمما
ئۇنى ھېچكىم بىلمەيتتى. بۇ «سالقىن» نى پەيدا قىلىۋاتقىنى بولسا
ھاياتنىڭ ھەر بىر مەخلۇق ئۈچۈن تەڭداشسىز قىممەتلىك
ئىكەنلىكىدىن ئىبارەت يېمىرىلمەس ھەقىقەتلىكىدە ئىدى...

تورۇستا ئاللىقانداق بىر نەرسە قاراس قىلىپ سۇندى، ئەتراپىنى
قاراڭغۇلۇق باسقاندەك بولۇپ قالدى...

بۇ مۇدەھىش ۋەقە ھېجىرىيىنىڭ 1365 - يىلى رەببىيۇل ئەۋۋەلنىڭ
ئۈچىنچى كۈنى^① - شەنبىدىن يەكشەنبىگە ئۆتەر كېچىسى بولغانىدى.

^① قەشقەرنىڭ يەرلىك ئارخىپلىرى ۋە قەشقەر پىداگوگىكا ئىنىستىتوتىنىڭ ئارخىپلىرىغا،
شۇنداقلا تارىخ ماتىرىياللىرى مەجمۇئەسىدىكى ئەسلىمىلەردە بىردەك ياۋاغ تۈرمىسىگە ئوت
قويۇلۇش ۋاقتى شەنبىدىن يەكشەنبىگە ئۆتەر كېچىسى دەپ خاتىرىلەنگەن. بۇ مىلادىيە 1937
- يىلى 5 - ئاينىڭ 29 - كۈنىدىن 30 - كۈنىگە ئۆتەر كېچىسىدۇر، - ئا.

يىگىرمە بەشىنچى باب

1

شەرق ئاسمىنى خىرە- شىرە ئاقىرىشقا باشلىدى. تۈرمە خارابىسى ئالدىدا بىر مۇنچە ئادەم تۇراتتى. بۇلار نىزامىدىن ۋە ئۇنىڭ ھەمراھلىرى، قەشقەر شەھىرىنىڭ ھەر قايسى جايلىرىدىن كەلگەن باشقا مەھبۇسلارنىڭ يېقىنلىرى، بۇندىن باشقا نىمىتۇللانىڭ ئەسكەرلىرىدى. بۇ چاغدا ئوت ئۆچكەن بولۇپ، ئاندا- ساندا چوغلارمۇ كۆرۈنۈپ قالاتتى.

خارابىزىلىققا قاراپ تۇرغانلارنىڭ ئېغىر سۈكۈتتە تۇرۇشىدىن، ئۇلارنىڭ كىچىچە بارلىق ئامالنى قىلىپ كۆرگەنلىكى، بىراق ھېچقانداق نەتىجىگە ئېرىشەلمىگەنلىكى بىلىنىپ تۇراتتى. نىمىتۇللا ئەسكەر تۇرۇپ كارغا يارىمىغانلىقىدىن خىجىل بولۇپ، سۆزلىمەيتتى. رېھىممۇ قاتىللارنى قوغلاپ بېرىپ ھېچقانداق ئۈنۈمگە ئېرىشەلمەي قايتىپ كەلگەن ۋە شۇندىن كېيىن ئوت بىلەن ھەپلىشىپ تۈننى ئۇرۇتۇپ قويغانىدى. ئەمدى ئۇلار ئابدىنىيازنىڭ قېشىغا ئەۋەتىلگەن ئەسكەرلەرنىڭ قايتىپ كېلىشىنى كۈتۈپ تۇرۇشاتتى.

كۆپ ئۆتمەي غەربىي جەنۇپ تەرەپتىن كېلىۋاتقان ئاتنىڭ تۇياق تېشى ئاڭلاندى. ئارقىدىنلا بىر ئەسكەر خارابە يېنىغا يېتىپ كەلدى.

— ئابدىنىياز سىجاڭنىڭ بۇيرىقى، — دېدى ئۇنلۇك ھالدا، ئۇنىڭ شۇ سۆزى بىلەنلا ئەسكەرلەرنىڭ ھەممىسى دىققەتكە تۈردى، — تۈمەن بويغا يەرلىك قېزىلىپ تاڭ ئاتقاندىلا تۈرمىدىكى شەھىتەر دەپنە قىلىنسۇن!

— يارامسىزلىقىمىزنى كەچۈرۈڭ، بىز تاڭ ئاتقاندا كېلىمىز... —
دېدى. دە نىزامدىننىڭ ھەمراھلىرى بىلەن بىر-بىرلەپ قۇل ئېلىشىپ
كۆرۈشكەندىن كېيىن ئېتىغا مىندى ۋە ئەسكەرلىرىنى باشلاپ گۈگۈم
قوينغا كىرىپ كەتتى.

— راستىنى سۈرۈشتۈرۈپ كەلگەندە رەھمەتلىكلەرنىڭ بېشىغا
ئابدىنىيازنى چىقتى دېسىمۇ بولۇدۇ، — دېدى شەھەرلىك
مويىسىپىتلەردىن بىرى.

— قانداق دەيلا؟ — ئۇنىڭ ھەمراھى قايغۇلۇق ئاۋازدا سورىدى.

— ئابدىنىياز شەھەرنى ئالدىم دېگىنى بىلەن بەربىر ئۈزۈنغىچە پۇت
تىرەپ تۇرالمىدۇ. تېنچلىق بىلەن شەھەر ئالدىم دەپ، زوگۇدىلا دامىغا
چۈشتى. ھۆكۈمەت ئۇنى بالىنى ئالدىغاندەك ئالداپ كەتتى. مەن دەيمەن،
ئابدىنىياز بۇ ئاقمايدىغان ئىشنى قىلمىغان بولسا، ھۆكۈمەت ماۋۇ
ئىشنى قىلمايتتى. بۇلار بىر كۈن بولسىمۇ كۆپرەك ياشايتتى.

نىزامدىن بۇ گەپلەرنى ئاڭلاۋىرىپ يۈرىكىنى زىدە قىلىشىنى
خاھلىماي، خارابىگە يېقىنلاپ كېلىشكە باشلىدى. ئابدىراخمان،
ئابدىغوپۇرلار ئۇنىڭ ئارقىسىدىن ھېلىھەم بىلىنەر- بىلىنمەس تۈتۈن
كۆتۈرۈلۈپ تۇرغان چالما - كېسەك دۆۋىسىگە يېقىنلىدى. گۈمۈرۈلۈپ
چۈشكەن تورۇسنىڭ توپا، كاكۇللىرى ئىچىدىن چالا كۆيگەن ياغاچ ۋە
بادىرىلارنىڭ ئۇچى چىقىپ تۇراتتى.

— ئىزلەپ باقمىدۇق، نىزامدىننىڭ؟ — ئابدىراخمان شائىر
شۈبھىلىدى. ئۇنىڭ ئاۋازىدا مەرسىيە ئاھاڭى بارىدى.

— ئىزدەپ باقساققۇ بولاتتى، بىراق، قەيەردىن ئىزدەيمىز؟ بۇ
يەردىكىلەردىن قايسى بىرسىنى شۇ دەپ بىلەرمىز؟... نىزامدىننىڭ
كۆزلىرىدىن ياش تۆكۈلۈپ تۇرغاچقا ئاۋازىنىمۇ ھازا قوشىقى
ئېيتىۋاتقاندا بىلىنەتتى.

بۇ چاغدا باشقا شەھىدلارنىڭ يېقىنلىرىمۇ يىغا- زارە قىلىشىپ ئۆز

قېرىندىشىنىڭ جەسىدىنى ئىزلەشكە كىرىشكەندى. ھېچكىم تاق تاتقاندا ئۆز يېقىنلىرىنى ئويچى ئايرىپ تۈمەن بويغا كۆمۈپتىشىنى جاھلىمايتى. مۇشۇ ئالدىراشلىق ئىچىدە كىشىلەر ئۆزلىرىنىڭ ھازىردا ئىكەنلىكىنى ئېسىدىن چىقىرىپ قويغاندەكمۇ قىلاتتى.

— غېنى بىلەرمىدى، قايسى سولاقخانىدا بولغىنىنى؟ — دېدى ئابدغويۇرمۇ ھەسرەت بىلەن.

— غېنى بىلەرمىكىن، تاق، ئۇنى چارقىرتىپ كېلەيلىمۇ يا؟ ئۇ قەيەردە تۇرۇۋاتىدۇ؟

— ئۇغۇ جانان كوچىسىدا... بىراق ئۇ كېلىپ قالارمىكىن دەيمەن،... نىزامىدىنىڭ ئاۋازى تېخىمۇ ئۆمىسە ئاڭلاندى. چۈنكى تاق بارغانسېرى سۈزۈلمەكتىدى. ئۇ بولسا ئىنىسىنىڭ جەسىدىنى ئىنىسى - جىنغا ئۇقتۇرماي ئېلىپ كېتىشىنى خاھلايتتى...

— دادا!!

نىزامىدىن ئۆزىنىڭ ئارقىسىدىن ئاڭلانغان بۇ ئاۋازدىن چۆچۈپ كەتتى. ئارقىدىن چەكسىز خوشال بولدى.

— غېنى؟ بالام، بۇ سەنمۇ؟ بۇنچە ئەتتىگەندىلا كېلىش قانداق ئەقىلگە كەلدى؟

— سىلەرچۇ؟ بۇنچە سەھەردە قەيەردىن پەيدا بولدۇڭلار؟

— بوش گەپ قىل، بالام،... بىز موللىكاڭغا نىجادلىق بولۇپ قالسا ئەجەپ ئەمەس، دەپ ئابدۇنىيازنىڭ ئارقىسىدىنلا شەھەرگە كىرگەندۇق... ئەمدى مانا بولغۇلۇق بولۇپ بوپتۇ... بىز ئۇنىڭ مۇردىسىنى بولسىمۇ تاپساق، دوست - دۈشمەننىڭ كۆزى چۈشكچە ئېلىپ كەتسەك دەپ تۇراتتۇق... نىزامىدىن بوغۇلۇپ توختاپ قالدى.

— ئاخشام مىلتىق ئېتىلغاندىلا مىش - مىش گەپ تارقالغىلى تۇرغان، — دېدى غېنى، — كېچىچە ئۇخلىيالمىدىم، شۇڭا سەھەردىلا بۇياققا قاراپ چاپتىم...

— موللىكاڭنىڭ قايسى سولاقخانغا قامالغىنىنى بىلىمەي تۇرىمىز، سەن بىلىمەسەن؟

— مەن كۆرگەن، نېرىدىن كۆرگەنتىم، توختاپ تۇرۇڭلار، — غېنى بالىلارچە ھەرىكەتلەر بىلەن ئەتراپىغا زەڭ سېلىپ قاراپ چىققاندىن كېيىن، — ھە، بىلىدىم، ئاۋۇ ئۆي شۇ، — دېدى غېنى كامپىرلاردىن بىرىنى كۆرسۈتۈپ تۇرۇپ، — مەن ئەكەلگەن نەرسىلەرنى شۇنىڭغا ئاپىرىپ تاشلاپ بەرگىنىنى كۆرگەنتىم، — ئۇمۇ ئۇيقۇسىز كۆزلىرىنى ئۇڭگىلاپ ئېسەدەيتتى.

ئۇلارنىڭ ھەربىرى ئىچ- قازنى بوشىمغۇدەك، ۋارقىراپ يىغلاشنى ئىستىسىمۇ نىزامىدىن ئۇلارنى ئېھتىيات قىلىشقا ئاگاھلاندىرۇپ تۇرغاچقا، ھەممەيلەن ئىچىدە ھەسرەتلىنىش بىلەن چەكلەندى.

— ئابدۇنىيازلارنىڭ بۇ ئىشىمۇ ئۇزۇنغا بارمايدۇ، شىڭ دېگەن مۇناپىق بۇلارنىمۇ يوقۇتۇۋېتىدۇ. چۈنكى بىزنىڭ ئىشەنچلىك تېرىكىمىز يوق. بۇلارنى باستۇرۇپ بولغاندا خاپىلىق تارتىمىز ئۈچۈن مەمتىلىنىڭ جەستىنى ئېلىپ كەتكىنىمىز شەپسىز بولغىنى ياخشى. كىم بىلىدۇ... ئۇ ھەمراھلىرىنى باشلاپ ھېلىقى كامپىرغا يېقىنلاپ كېتىۋېتىپ پىچىرلايتتى.

ئۇلار دەرھال تۇرۇستىن چۈشكەن توپا- كاكىللارنى كولاپ، جەسەتلەرنى ئېچىشقا باشلىدى. بىراق، جەسەتلەرنى تونىغىلى بولمايتتى. بەزى جەسەتلەر ساقراق بولسىمۇ يۈزىنى تونىغىلى بولمايتتى. بەزىلەرنىڭ بىرقولى ياكى بىر پۇتى ئېغىرراق كۆيگەن، بەزىلىرى تامامەن كۆيۈپ كىچىكلەپ، قورۇلۇپ قالغانىدى. ئۇلار يەنە جەسەتلەرنى كولاپ چىقىرىپ بولغاندىن كېيىن يەنە تىڭىرقاپ تۇرۇپ قالدى.

— تونىغىلى بولمىسا نېمە قىلغۇلۇق ئەمدى؟

— شۇنى دەيمەن...

غېنى بالىلارغا خاس زېرەكلىك بىلەن جەسەتلەرنىڭ پۇتلىرىغا زەڭ سېلىشقا باشلىدى. ئۇنىڭ بۇ ھەرىكىتىدە كۆڭلىگە پۈككىنى بار ئىدى. ئۇنىڭدا ھەم بالىلارغا خاس زېرەكلىك، ھەم يىگىتلەرگە خاس جىگەر بار ئىدى. (چۈنكى ئۇ دەل مۇشۇ ئىككى دەۋر چېگرىسىدىكى ياشتا ئىدى). ھازىرقى جىددىيلىك ھەممىنى بېسىپ چۈشكەچكە قورقۇش يادىغا يەتمەيتتى. ئۇنىڭ ئۈستىگە كۆيۈپ غەلىتە شەكلىگە كىرىپ قالغان بۇ جەسەتلەر يۈرەكنى ئەزگۈدەك ئېچىنىشلىق كۆرۈنۈشتە بولسىمۇ، كىشىنى قورقۇنچقا سالمايتتى.

— قارا، دادا، مانا مۇشۇ جەزمەن موللىكام! — دېدى غېنى بىر جەسەتنى كۆرسۈتۈپ، بۇ جەسەتنىڭ ئوڭ پۇتى كۆيۈپ يىغىلىپ قالغان، سول پۇتى توپا ئاستىدا بېسىلىپ قالغاچقا ئانچە كۆيىمگەن، ئەمما توپىغا كۆمۈلۈشتىن ئىلگىرى تېرىسى كۆيۈپ كەتكەچكە شەلۈرەپ كەتكەنىدى. يۇقىرىقى قىسمى بولسا ئادەم جەستىگە ئوخشماي قالغانىدى.

— قانداق دەيسەن، بالام؟ قانداق بىلىدىڭ؟ — نىزامىدىن تەقەززالىق بىلەن سورىدى.

— مانا ئەمەسمۇ، موللىكامنىڭ پەتنىكىسى، ئاۋۋ كۈنى مەن ئۇنىڭ ھېلىقى ئىزچى سەندىلىنى ئېلىپ كېتىپ، بۇنى ئەپكېلىپ بەرگەن. ئۆزۈڭمۇ تونۇيسەنغۇ، بۇنى.

— راست، شۇدەك تۇرۇدۇ. بۇ مەمتىلىنىڭ تۈركىيىدىن كېيىپ كەلگەن پەتنىكىسى. ئەمما باشقا ئادەم بولۇپ قالسىچۇ؟

— ياق، مۇشۇ ئەپەندى بولسا كېرەك، — دېدى ئابدراخمان قوشۇلۇپ، — بۇنداق ئاياغنى كىيىدىغانلار كۆپ ئەمەس، ئەپەندى ئارىلىشىدىغان زىيالىيلارنىڭ ئىچىدىمۇ بۇنداق ئاياغنى كەيگەنلەرنى كۆرگۈنۈمنى ئەسلىيەلمەيمەن.

نىزامىدىن ئەمدى پۈتۈنلەي ئىشەنچ ھاسىل قىلدى. چۈنكى ئۇ زاماندا بۇنداق يېڭى پاسوندىكى ئاياغنى كىملىرى كىيەتتى، دەيسىز؟ شۇڭا

ئەمدى يەنە ئارسالدى بولۇپ تۇرۇشنىڭ پايدىسى يوق ئىدى. — ئەمىسە چاپسازراق مىدىرلاڭلار، بالىلار، ئېلىپ كېتەيلى، — دېدى ئۇ، ئېسەدەپ تۇرۇپ، ئۇ شوخ ھەم تىنمىسىز بىر ئىنساننىڭ چالا كۆيگەن كۆتەكتەك ھالەتكە كېلىپ قالغانلىقىنى زادىلا يۈرىكىگە پاتقۇزالمىي قالغانىدى.

ئابدراخمان ئۆزىگە خاس چېچەنلىك بىلەن چالا كۆيگەن پادىردىن ئىككى تالنى سۇغۇرۇۋېلىپ، ئۆزىنىڭ ۋە ئابدۇغوپۇرنىڭ چەكمەن چاپىنىدا ئاددىيغىنە جىرغا ياسىدى. ئۈستىگە نىزامىددىن ئۆزىنىڭ چاپىنىنى ياپتى.

ئۇلار ئالدىرىغىنچە خارابىلىقتىن ئايرىلىپ، قۇياشنىڭ دىسلەپكى نۇرلىرى بۇلۇتلارنىڭ بىر تەرىپىنى قىزارتقان مەھەلدە ھەزرەت يولىغا چۈشۈۋېلىشقا ئۆلگۈرگەنىدى. بۇ چاغدا تېنچلىق ئەسلىگە كېلىپ، تىرىكچىلىك ھەرىكىتىمۇ ئىزىغا چۈشكەنىدى. بۇ مىلادىيە 1937 - يىلى 30 - ماينىڭ پاجىئەتلىك تېڭى ئىدى.

نىزامىددىنلار يات ئادەملەرنىڭ بىلىپ قالماسلىقى ئۈچۈن ھارۋا ياللىماي پىيادىلا ماڭدى. ئۇلار «ئىت يولى» غا كەلگەندە پىشىم بولغانىدى. ئىت يولى ئېغىزىدىن چىقىدىغان يەردە توختىدى. كۈندۈزى ئاتۇشقا بارغىلى بولمايتتى. مۇشۇ يەردە ئولتۇرۇپ قاراڭغۇ چۈشۈشنى كۈتمەكچى بولۇشۇپ، جەسەتنى بىر دالدىغا يوشۇرۇپ قويۇپ، ئۆزلىرى يىراقاقتا ئېغىر سۈكۈنات ئىچىدە ئولتۇرۇشتى...

2

ياۋاغ تۈرمىسىنىڭ كۆيدۈرۈلگەنلىكى ھەش - پەش دىگۈچىلا يىراق - يېقىنغا ئاڭلاندى 30 - ماي ئەتىگىنى خارابىلىققا يەنە نۇرغۇن ئادەملەر

توپلاشتى. بۇلارنىڭ ئىچىدە مەرھۇملارنىڭ يېقىن كىشىلىرىدىن باشقا، ھەرھۇملار تونمايدىغان، مۇناسىۋەتسىز قىزىققۇچىلارمۇ بار ئىدى. ئاتۇشتىنمۇ نۇرغۇن ئادەم كەلدى. بۇلار مەمتىلى ئەپەندىنىڭ بىۋاسىتە ۋە ۋاسىتىلىك تەربىيىسىنى ئالغان بارلىق ئوقۇغۇچىلار، مەمتىلى ئەپەندىنىڭ قولىدا شىپالىق تاپقان كىشىلەر، ھەمدە ئۇنىڭ ياخشىلىقىغا ئېرىشكەن باشقا كىشىلەر ئىدى. سابىت قەشقەرگە جابدۇنۇپ ئېشەك توقۇپ چىققاندا ئابلەق ئۆزىنىمۇ ئالغىچ بېرىشنى ئىلتىماس قىلىپ يىغلاپ تۇرۇۋالدى. سابىت ئۆزىگە خاس تەمتىرەش بىلەن نېمە قىلارنى بىلمەي تۇرغاندا ئابلەقنىڭ دادىسى ئەبەيدۇللا ئۆيدىن چىقىپ قېلىپ:

— سابىت، ئىنىم، ئېغىر كەلمىسە ئېلىۋېلىڭ، بۇ ياخشىلىق قىلغان ئادىمنىڭ ياتقان يېرىنى كۆرۈپ كەلسۇن، ئۇلاغ يوق بولۇپ قالدى، بولمىسا بالامنى ئېلىپ ئۆزۈم بارا تىتىم،... — دېدى قايغۇلۇق ئاۋازدا.

سابىت ئابلەقنى ئېلىپ بېرىشقا قوشۇلدى. دادىسى بالىنى سابىتنىڭ ئارقىسىغا مىندۈرۈپ قويدى. ئۇلار قۇمالتاغ يولى بىلەن مېڭىش ئۈچۈن سۇنتاغقا كەلگەندە يول بويىدا تۇرغان پاشاخانىنى كۆرۈپ، سابىت ئىختىيارسىز شۈركۈنۈپ كەتتى. نېمىلا دېگەن بىلەن ئۇنىڭغا دەرت. ئەلەم ئارتقان ئۆگەي ئانا. دە! لېكىن كېيىنكى چاغلاردا بۇ ئايال ئۇنىڭغا نورمال سالام قىلىپ، ئۇنىڭ ئەپۇسىغا ئېرىشمەكچى بولغاندەك ئۇرۇنۇشلاردا بولۇپ يۈرەتتى. بىراق سابىت گۇمانخورلۇق بىلەن ئۇنىڭ يەنە بىرەر شۇم غەربىزى بارمىكىن دەپ ئەنسىرەپ يۈرەتتى.

— ئەسسالام، سابىت، ياخشىمۇ سىز، ئۇكام؟ — دەپ سالام قىلدى ئايال قايغۇلۇق بىر تۈستە، — شەگە ماڭدىڭىزما؟ يولدا قاراپ تۇرمىەن، ئايال خەقلەردىنمۇ بارىدىغانلار چىقىپ قالسا قوشۇلۇۋالاي دەپ، ھېلىغىچە خوتۇن كىشى ئۆتمىدى، ئا ئەدەم نۇرۇللا بىلەن جابدۇۋاتتى،

مەن ئالدېرىتاي، جىندەك تەخىر قىلىسىڭىز ھەمرا بولارسىلە، ئاينال
سابىتنى ئۆيگە تەكلىپ قىلىشنى ئويلىغان بولسىمۇ سەپەرگە چىققان
ئادەمنى ئاۋارە قىلماي دەپ ئىككىلىنىپ، تېزلا ھويلىغا كىرىپ كەتتى.

— قېنى سىلە، — ھويلىدىن ئۇنىڭ سەمەدكە سۆزلىگىنى ئېنىق
ئاڭلىناتتى، — نېمانداق لۆمشۈيدىغاندۇ، چاققانراق بولۇڭلا، سابىت
ئىشكە ساقلاپ تۇرىدۇ، بىللە مېڭىڭلا، ھەمرا بولۇشۇپ...

بىر كەمدە سەمەد ئېشەكنى يېتىلەپ ھويلىدىن چىقتى. ئۇلار
ئاۋازلىرىمۇ ئانچە ئىشتىلمىگۈدەك پىچىرلىشىپلا سالاملاشتى. ھېچكىم
نەگە، نېمىگە ماڭغانلىقلىرىنى سوراپ ئولتۇرمىدى، سوراشىنىڭمۇ ئورنى
يوق ئىدى. سەمەد ئېشەككە مېنىۋالغاندىن كېيىن نۇرۇللاننىڭ
ئارقىسىغا مېڭىشىشكە ياردەملىشىۋاتقان ئايال:

— بالا ئەگشىپ خاپا قىلىۋەتتى، تالاشماي ماقۇل دەپ ئاپىرىڭلا
دېسەم ما ئەدەم رەج ئۇقماي تالاشىپ،... ئاينا قاراڭلا، سابىتنىڭ
ئارقىسىدىمۇ تۇرمامدۇ بۇنىڭدەكتىن بىرسى، — پاشاخان ئۆزىنىڭ ئەمدى
ياخشى ئانا بولۇپ قالغانلىقىنى ئىسپات قىلماقچى بولغاندەك نۇرۇللاغا
كۆيۈنۈپ، پەپىلەپ قويدى ئاندىن ئەرەكلەرگە، — خۇدايمغا ئامانەت،
ئەمىسە، — دېدى.

ئىككىيلەن ئېشەكلىرىنى تېقىمى بىلەن نىقتىشى بىلەنلا،
ئېشەكلەر يولغا چۈشۈپ يورغۇلاپ يۈرۈپ كەتتى. ئىككى چوڭ كىشىنىڭ
ئارقىسىدىكى ئىككى بالا ئېشەكلەر گاھى- گاھى يانداشقاندا بىر -
بىرىگە ئاللىقانداق ئىشارەتلەرنى قىلىشىپ، بىر نېمىلەرنى دېيىشىپ
قويۇشاتتى.

ئۇلار قۇمالتاغ يولى، ئىت يولىدا پىيادە، ئېشەكلىك بولۇپ قەشقەرگە
قاراپ كېتىشىۋاتقان كىشىلەر بىلەن بەشكىرەمدە ئۇچرۇشۇپ يوللىرىنى
بىللە داۋام قىلىشتى. بۇ يەردە كاتتايلاقتىن كېلىۋاتقان توپتا موھەممەد
داموللا، موللاق چەكەدى ۋە ھەمرا بولمۇ ئۇلارغا قوشۇلدى. توپلانلاردا

پات - پات ئۇچۇرۇشۇپ تۇرغاچقا مۇھەممەد داموللا سابىتنى تونۇيتى، ئۇ ھەمىرالىرىنى ئۇنىڭغا تونۇشتۇردى. سابىت جىمخور بولغاچقا ئانچە بەك پاراڭ قىلىشىپمۇ كەتمەستىن قەشقەرگە يېتىپ كېلىشتى.

خارا بە ئالدىدىكى كىشىلەر توپىدا ئابىلەق سابىتنىڭ قولىنى تۇتقىنىچە مەسۇم ۋە سەبى كۆزلىرىنى مۆلدۈرلۈتۈپ كامېرلار تەرەپكە قاراپ تۇراتتى. مەمتىلى ئەپەندىنىڭ شاگىرتلىرىدىن بىر نەچچىسى كامېر تاملرىدىكى شېئىرلارنى كۆچۈرۈۋاتاتتى. سابىتنىڭ يېنىغا بىر ئەسكەر قىستالدى. سابىت بۇرۇلۇپ قاراپ نىمتۇللانى تونۇدى. ئۇنىڭ ئارقىسىدا رېھىممۇ بار ئىدى. سابىت نېمە دەپ گەپ باشلاشنىمۇ بىلمەستىن تەمتىرەپ تۇراتتى، نىمتۇللا:

— بايراق ھەممە جەسەتلەرنى تۈمەن بويىغا ئاپىرىپ كۆمۈۋەتتۇق. ئەپەندىنى تونىيالىمىدۇق... بەلكىم شۇلارنىڭ ئارىسىدا باردۇر... — دېدى.

رېھىمنىڭ كۆزىدىن بىر نەچچە تامچە ياش دومىلاپ چۈشتى. ئۇ ياش بىلەن پارقىراپ تۇرغان كۆزلىرىنى يوشۇرۇش ئۈچۈن ئابىلەقكە ئېڭىشىۋېلىپ ئۇنىڭ بېشىنى سىلاپ كەتتى. ئۇلارنىڭ قېشىدا تۇرغان شەھەر پۇقرالىرىدىن بىرى يېنىدىكى كىشىگە:

— مەن ئەپەندى دېگەنلەر بىلەن تونۇشمايمەن، ھەم ئارىلاشمايمەن، شۇنداق بولسىمۇ يۈرىكىمدىن چىقمايدىغان بىرىش بار. ئەخمەت ئەپەندى دېگەن بىرسى مەن بىلەن تام قوشنا ئىدى. ئۇ كىشى تۈركىيىدە ئوقۇپ كېلىپ ئىككى ئۈچ يىغلىچە مۇئەللىم بولۇپ يۈرگەنىدى. ئۇ چاغلاردا بىز ئۇنىڭ تۈرك خوتۇنى بارمىش، تۈركىيىدە قاپتىمىش دەپ ئاڭلايتتۇق، دېمىسىمۇ شۇ چاغدا ئۇ بويتاق ئىدى. قارىمىملا، بۇ كېلىشمەسلىكنى، ئەجىلى سۆزىگەندەك ئەخمەت ئەپەندى قولغا ئېلىنىشتىن ئىككى ھەپتىچە ئىلگىرى ئۇنىڭ خوتۇنى بىر بالا بىلەن

كېلىپ قالدى. ئاڭلىساق، بۇ ئايال ئەخمەت ئەپەندىنى قىچقىرىپ قېشىغا ئاپىرالمىغاندىن كېيىن ئوغلنى ئېلىپ كەلگەنكەن، ئۇنىڭ ئايالى شۇنداق كېلىشكەن، ئوڭلۇق ئايال ئىكەن (شۇغۇنسى يۈزىنى ياپماپتىكەن)، تۆرت ياشلاردىكى ئوغلۇمۇ شۇنداق ئەقىللىق... ھەي، كۆرمەملا، بۇ ئەخمەت ئەپەندى دېگەن قوشنام يۈسۈپ زىيا، مەمتىلى تەۋىپىق، قۇتلۇق ھاجىم شەۋقى، مامۇت سىجاڭلار بىلەن ئارىلىشىپ ئۆتەتتى. شۇنداق قىلىپ بىر كېچىسى قوشنامنى خوتۇن بالىسى بىلەن قوشۇپ ئېلىپ ماڭدى. ئۇلارنىڭ ئۆيىدە بولۇۋاتقان گەپ سۆزلەرنى ئاڭلاپ تۇردۇم. بىچارە ئايال ئېرى بىلەن مېڭىشقا رازى ئىكەنلىكىنى، ئەمما كىچىك بالىنى بىرسىگە بېرىپ مېڭىشنى سوراپ شۇنچە يالۋۇرسىمۇ كاساپەتلەر ئۇنىماي ئېلىپ كەتتى، كۆرمەملا، مۇشۇ ئەسكى تاملىقتا ئاشۇ كىچىك بالا ئانىسى بىلەن دادىسى ئارىسىدا كەتكىنىگە يۈرىكىم ئېچىشىدۇ، دېسە، ماڭا بەرگەن بولسا جان دەپ بېقىۋالاتتىم، بەكلا ئوماق بالا ئىكەن،... ئۇچارمەن قۇشتەك پاك بىر ناراسىدە نېمە گۇناھ دەيمەن...

بۇ سۆزلەرنى ئاڭلاپ تۇرغانلاردىن كىمدۇر بىرى ئۆزىنى تۇتالماستىن ئېسەدەپ كەتتى. يەنە بىر كىشى بولسا كېچىسى تۈرمىگە ئوت قويۇلغان چاغدا ئۆيىدە يېتىپ ئاڭلىغان نالە-زار ھەققىدە ئېچىنىپ، شۇنداقلا قىزىق قىلىپ سۆزلەيتتى.

— يا، پەناھ ئادەم دېگەننىڭ ئۈنمۇ شۇنداق يامان بولۇدۇكەن، قۇلاق مېيىمنى يەپلا بولدى! ئويلاپ باقمىملا، تىرىك تۇرۇپ دوزاققا كۆيسە كىم ۋارقىرىمايدۇ؟ قاچاي دېسەڭ تۆرت تام! توۋا دەيمەن، پىتنى تۇتۇۋېلىپ ئوتقا تاشلىسا «پاڭ» قىلىپ ئېتىلغاندەك، ئادەممۇ ئوتتا كۆيسە ھەيۋەت ئېتىلىدىكەن! ئادەملەرنىڭ «پاڭ» قىلىپ يېرىلغانلىقلىرى ھەققىدە ناھايىتى كۆپ ئادەملەردىن ئاڭلىدىم... ئەمدى مېنىڭ خېلى بىر زامانغىچە ئۇيقۇم كەلمەيدىغان بولدى، دېسەم ئىشەنمەيسىلەر، قىيامەت!.... — ساپىت بۇ پاجىئەتنىڭ تەپسىلاتىنى ئاڭلاشنى خالىماي،

ساۋاقداشلىرى، ئەسكەرلەر بىلەن خوشلۇشۇپ مېڭىشقا باشلىۋىدى، ئوتتۇرا ياشلىق بىر دېھقان ئۇنىڭ ئالدىغا كېلىپ، يەكەن تەلەپپۇزى بىلەن سالام قىلدى، ئۇنىڭ قېشىدا ئون بەش ياشلار چامىسىدىكى بىر ئوغول بالىمۇ بار ئىدى.

— بالام، — دېدى ساابتلارغا قاراپ، — سىلنى بىر يەردە كۆرگەندەك قىلمەن - يا؟ كۆرۈمگە ئىسسىق كۆرۈنۈۋاتىلا، بىر ئىشنى سورايدىگەنتىم...

— قېنى سوراشقا، تاغا، — دېدى ساابت تەمكىنلىك بىلەن.
— مەمتىلى ئەپەندى تەۋپىق دەيدىغان بىر تۇنۇشۇم بار ئىدى. ئۆزى ئاتۇشتىن، ماۋۇ خەق، شۇ ئادەمنى مۇشۇ يەردە ئۆلۈپ قالدى دەيدۇ - يا؟ ئۇنداق ئەمەستۇ؟

ساابت ھەيران قالغان بولسىمۇ راستنى ئېيتتى:
— راست، تاغا، دۈشمەنلەر ئۇنى كۆيدۈرۈۋەتتى. ئاڭلىساق ئەسكەرلەر تۈمەن بويىغا كۆمۈپىتىمىش...

دېھقاننىڭ ئۇنىڭسىزمۇ تىترەپ تۇرغان، كۆكۈرۈپ كەتكەن لەۋلىرى تېخىمۇ ئۆمچۈيۈپ، بالىسىغا قاراپ يىغلىۋەتتى:
— مۇساپىر بولۇپ قالدۇق، بالام! ئەمدى سېنى كىمگە تاپشۇرامەن، بالام! ئەپەندى داداڭ تۈگەپ كېتىپتۇ ئەمەسمۇ، ئەجەپ ئالدىڭ قۇرۇق، تەلىيىڭ يوقكەن سېنىڭ... — ساابتلار بوۋايغا تەسەللى ئېيتىپ، ئۇنى تەستە توختاتتى. ساابت ئۇنىڭدىن سورىدى:

— سىز ئۆزىڭىز كىم بولىسىز؟ بۇ بالىچۇ؟ ئەپەندىنى قانداق تونۇيسىز؟

— ۋاي نېمىسىنى ئېيتىلا، ئىنىم، — دېدى دېھقان، — بىر يىلى ئەپەندى ئۆزىنىڭ ھەمراھلىرى بىلەن ئەخمەت ئەپەندى دېگەنلەر بىلەن تۈركىيىدىن كېلىۋاتىمەن دەپ كېلىۋاتقانكەن، مەن قېيىقچىدىم، يەكەن دەرياسىدىن ئۇلارنى ئۆتكۈزۈپ قويغىچ تونۇشۇپ قالغان. شۇ چاغدا

ئۇلار بىزنىڭ ئۆيدە خېلى ئولتۇرۇشقاندى. شۇندىن بېرى ئانىسى قۇرغۇر مۇشۇ بالىنى — بۇ مېنىڭ چوڭ ئوغلۇم سۇلايمان — ئەپەندىگە ئاپىرىپ بەر، شۇ ئادەم ئۆزى ئوقۇتسۇن دەپ تىنچىتىمدى. ئۆزۈمنىڭمۇ ئەكەلگىم بار ئىدى. ئەمما بالا كىچىكرەك، ئەپەندىنى ئاۋارە قىلىپ قويىمىسۇن دەپ، باشتا ئۇنى ئۆزىمىزنىڭ بازىرىدا ئىمىن بەگنىڭ ھويلىسىدىكى مەكتەپتە ئوقۇتقاندىم. قالغىنىنى مەمتىلى ئەپەندى ئوقۇتۇپ، ئۆزىدەك ئادەم قىلسۇن دەپ ئېلىپ كەلسەم، بۇ نېمە خاپىلىق؟ بۇ نەس كۈندە كېلىپ قېلىشىمنى كىم بىلىدۇ؟ نەچچە كۈن نوۋپىشىدا يۈسۈپ زىيا ئەپەندىنى ئىزدەپتىمەن؛ نەچچە كۈن دارىلمۇئەللىمىنىڭ قاتراپ ئەخمەت ئەپەندىنى ئىزدىدىم، ھېچقايسى يوق، خەقتىن سورىسام ئالىيىپ قارايدۇ. كېيىن سوقۇش بولۇپ كېتىپ يۈرۈكۈمنى ئالدى. مانا ئەمدى بۇ كۆرگۈلۈك بوپتۇ...

سابىتنىڭ دېھقانغا بەكمۇ ئىچى ئاغرىپ كەتتى. ئۇ يۈرىكى ئېچىشقان ھالدا سۇلايماننىڭ بېشىنى سىلاپ:
— ئۇكام، سەن ئەپەندى داداڭنى ياخشى كۆرەتتىڭمۇ؟ — دەپ سورىدى.

— مەن دېگەن ئۇنىڭ بىلەن دوست بولۇشقان، — دېدى سۇلايمان بالىلارچە سەبىلىك بىلەن.

— ئوھ — دېدى سابىتنىڭ يېنىدىكى ئابىلەق، — ئەپەندى مېنىڭمۇ دوستۇمى، مەن بىلەنمۇ دوست بولغان!

— مەنمۇ... — دەپ ئۇن قاتتى نۇرۇللا، — ئەپەندى دادام ماڭا يامان ئامراقىتى...

سابىت بالىلارنىڭ ساددىلىقىدىن ئۆزىنى ئاللىقانداق بىر تۇيغۇ يىغىغا باشلاۋاتقانلىقىنى سېزىپ، ئۆزىنى تەستە باستى - دە:

— تاغا، بىزمۇ شۇ كىشىنىڭ شاگىرتلىرى، بولمىسا سۇلايماننى بىزگە بېرىڭ، ئەگەر ئىشەنسىڭىز،... — دېدى سابىت قولى يانچۇقىدا

ھامان غاڭزىنى سىقىمداقلىق ھالدا.

— ئەمدى، ...ئەمدى، ئانىسى مەمتىلى ئەپەندىگە بەر دېگەندى،...
دېدى ئۇ خىيالچان بولۇپ، بىر تەرەپتىن كۆزىنى سۈرتۈپ تۇرۇپ، — مەن
كېتەي، ئۇكام سىلى ئەپەندىنىڭ شاگىرتىكەنلا. دە؟! شۇڭمۇ ماڭا
تونۇشتەك كۆرۈنۈپتىكەنلا...ئادەمنىڭ باغرى تونۇيدۇ دېگىنى راستكەن...
ياكى سىلىنى نوۋىشى مەكتەپتە كۆرۈپمىدىمكى؟ بۇلتۇر ئەتىيازدا بىر
قىتىم كەلگەنتىم، شۇڭا دەيمىنا...

بوۋاي ئەمدى بۇ يەردە تۇرغۇسى كەلمىگەندەك، ئۇلار بىلەن
خوشلۇشۇپ، كېتىپ قالدى.

سابىتلارمۇ مۇھەممەد داموللا ۋە ھەمراھلىرى بىلەن خوشلۇشۇپ، تۈرمە
خارا بىسىدىن ئايرىلىپ، ئېشەكلىرىنى تېپىشقا ئالدىرى. پەقەت ئابلىق
بىلەن نۇرۇللالا «دوستىنىڭ دوستى» كېتىپ قالغان تەرەپكە
قىياماسلىق تۇيغۇسىدا پات- پات قاراپ قويۇشاتتى.

3

شۇ كۈنى كېچىسى نىزامىدىنلار بويامەتكە كەلدى. مەخپىيەتلىكنى
ساقلاش ئۈچۈن زورخاننىمۇ، بالىلارنىمۇ ئويغاتمىدى. بوياقخاندا
ئىشلەيدىغان نىمكارلاردىن تاشمەت، ئىگەمبەردىلەرنى ئاچپارغا يېقىن
جايدىكى قەبرىستانلىقتىن — ئاتا ئانىسىنىڭ قەبرىسى تۈۋىگە مەرھۇم
ئۈچۈن يەرلىك كولاشقا بۇيرىدى.

ئۆزى قالغانلار بىلەن مەرھۇمنىڭ ئاخىرەتلىك ئىشلىرىنى تېز
پۈتتۈردى.

تاشمەت بىلەن ئىگەمبەردى يەرلىك پۈتكەنلىكىنى خەۋەر قىلىپ
كىرگەندىن كېيىن سەككىزەيلەن نىزامىدىننىڭ ئىماملىقىدا

مىيىتىنىڭ نامىزىنى چۈشۈرۈپ، مۇردىنى ئېلىپ چىقىپ دەپنە قىلدى. باشقىلار گۇمان قىلىپ قالماسلىقى ئۈچۈن قەبرە ئۈستىگە بىر تالمۇ كېسەك تىزماي، پەقەت كىچىكرەك بىر دۆۋە توپا دۆۋىلەش بىلەن بولدى قىلىشتى. بۇ كىچىك توپا دۆۋىسىنىڭ ئۇيغۇر يېڭى مەدەنىيەت ھەرىكىتىنىڭ ئاۋانگارتى، مەشھۇر پېداگوگ، شائىر، كومپوزىتور، ئاتىق ۋە جامائەت ئەربابىنىڭ قەبرىسى ئىكەنلىكىنى ھېچكىم تەسەۋۋۇر قىلالمايتتى.

ئۇلار بۇ ئۈن- تىنىسىز دەپنە مۇراسىمىنى تۈگۈتۈپ ئۆيگە قايتىپ كىرىشتى. نىزامىدىن شۇندىلا دوستلىرىغا:

— ئىنىم ھۆكۈمەتنىڭ دۈشمىنى، ھالا بۈگۈنكى كۈندە ئابدىنىيازىلار شەھەرنى ئىگىلىگەن بولسىمۇ، لېكىن پۈت تېرەپ تۇرۇشىغا ئىشەنچ يوق. شۇڭا ئىنىمنىڭ جەستىنى يۆتكەپ كەلگىنىمىز مۇشۇ سەككىزەيلەن ئىچىدە قالدۇغان مەخپىيەتلىك بولسۇن. مەرھۇمنىڭ ھەقىقىي- ھۆرمىتى ئۈچۈن بۇ سىرنى ساقلاشقا ئاللاھ نامى بىلەن قەسەم قىلايلى... — دېدى. ئۇلار بۇ سىرنى مەڭگۈ ئېيتماسلىققا قەسەم قىلىشتى.

نىزامىدىن غېنىغا تاپىلاپ:

— ئەگەر بىر كۈنلىرى بىزنىڭ زامانىمىز كېلىپ قالسا، سەن شۇ كۈنلەرگە ئۆلىشالساڭ، شۇ چاغدا بۇ سىرنى ئاشكارىلىساڭ بولىدۇ، بۇ ساڭا ئامانەت... — دېدى.

بۇ ئىش شۇ كېچىسى جىمجىتلا تۈگىدى. ھەممە كىشىلەر «مەمتىلى ئەپەندى قاتارلىقلارنى ياۋاغ تۈرمىسىدە كۆيدۈرۈۋېتىپتۇ، تۈمەن دەريا بويىغا چامغۇر ئورمىسىغا ئوخشاشلا قىلىپ، ئۇزۇن بىر قېرىمچە كولاپ، ھەممە جەسەتنى شۇ يەرگە كۆمۈۋېتىپتۇ» دەپ بىلىشتى.

*

ئەتەسى (31- ماي) نىزامىدىننىڭ يۈرىكى قايغۇ-ھەسرەتتىن ئېزىلىپ، زادىلا چىدالمىغاچقا، بىر بېسىپ، ئىككى بېسىپ، ئاتا-ئانىسىنىڭ تۇپراق بېشىنى يوقلىماقچى بولغاندەك قەبرىستانلىققا قاراپ ماڭدى. يېڭى قەبرە ئاتا-ئانىسىنىڭ قەبرىسى تۈۋىدە بىلىنمەس دەرىجىدە تۇراتتى. ئىيۇن ئىيى كىرىپ قېلىۋاتقاچقا ھاۋا قىزىپ كەتكەندى. شۇڭا يېڭىلا قېزىپ چىقىرىلغان بولۇشىغا قارىماي قەبرە ئۈستىدىكى كىچىك توپا دۆۋىسى بىردەمدىلا ئاقىرىپ، ئۆزىنىڭ يېڭىلىقىنى يوقاتقان، ئىنسانلارنىڭ ئاخىرىقى مەزىلىگەھىدىكى بارلىق چوڭ-كىچىك توپا دۆۋىلىرى ئىچىدە بىلىنمەس بولۇپ قالغانىدى.

يىراقتىن ئاشۇ ئاپئاق ئاقىرىپ كەتكەن بوزالڭ توپىلىق قەبرىستانلىق كۆرۈنۈشى بىلەنلا نىزامىدىننىڭ يۈرىكى دۈيۈلدەپ سوقۇپ كەتتى. ئۇنىڭ جۇشقۇن، روھلۇق مەمتىلى ئەپەندىنى ئاشۇ جىمجىتلىق باسقان، قاغىراپ ياتقان، ئاپتاپ تەپتىدە ئۈستىدە ئالۋۇن لىپىلداپ تۇرغان جايغا كۆمۈۋەتكەنلىكىگە ئىشەنگىسى كەلمەيتتى. ئاخشامقى رېئاللىقنى ئويلىغىنىدا بولسا يۈرىكى پىچاق تىققاندىكە بولۇپ كەتتى.

ئۇ قەبرىگە يېقىنلاشقاندا يېڭى قەبرە ئۈستىگە قونۇپ ئولتۇرغان سانى كۆرۈپ قېلىپ يۈرىكى نامەلۇم شۇملۇقنى سەزگەندەك دۈيۈلدەپ كەتتى ھەم قاتتىق غەزىپى كەلدى. ئۇ يەردىن بىر تال قاق چالمنى ئېلىپ غەزەپ ۋە نەپرەتنى قوشۇۋەتكەندەك كۈچەپ ئېتىۋېدى، سا لىككىدە ئاسمانغا كۆتۈرۈلۈپ، لەرزى قانات يايغىنىچە ئاچپار تەرەپكە ئۇچۇپ كەتتى.

نەزمە:

يەر پوستىنى كۆتەردى نەچچە،
ئەمما يېرىپ چىقىمىدى ۋولقان.
يا ماگمىنىڭ ھارارىتى پەس،
يەر پەردىسى قېلىن يا چەندان.
ئەمما تېنچىسىز يەنە بۇ زېمىن،
چۈنكى باردۇر قوينىدا ماگما.
ماگما، ماگما، قاينايدۇ بىر كۈن،
زېمىن يېرىپ ئاتىدۇ لاۋا!...

1987 - يىلى نۇياپىردا بىرىنچى
ئارگىنال پۈتتى، ئاتۇش - شورۇق.

تۈگىدى

مەسئۇل مۇھەررىرى: ئىمىنجان ھەمدۇللا

رەنا ئابلىمىت

مەسئۇل كوررېكتورى:

زۇلەيخا ئەزىز

مۇقاۋىنى لايىھىلىگۈچى: ئەكبەر سالھ

باياۋاندىكى گۈلخان (3)

(تارىخىي رومان)

ئاپتورى: غۇلام ئۆمەر

*

شىنجاڭ خەلق نەشرىياتى نەشر قىلدى

(ئۈرۈمچى شەھرى جەنۇبىي ئازاتلىق يولى №348)

شىنجاڭ شىنخۇا كىتاپخانىسىدىن تارقىتىلدى

ئۈرۈمچى داچىنما مەتبەئەچىلىك چەكلىك شىركىتىدە بېسىلدى

فورماتى: 850 X 1168، 1/32 مىللىمېتىر

باسما تاۋىقى: 14.125 قىستۇرما ۋارىقى: 2

2003 يىلى 8-ئاي 1-نەشرى

2003 - يىلى 8-ئاي 1-بېسىلىشى

ISBN 7-228-08202-8

ئومۇمىي باھاسى: 60.50 يۈەن